

Works of Shankaracharya.

GEETA-BHASHYAM.

शङ्कराचार्यविरचितं
भगवद्गीताभाष्यम् ।

वाणीविलास संस्कृत पुस्तकालय,

कचौड़ीगली, बनारस सिटी ।





वाणीविलास ग्रन्थमालायाः सतमरत्नम् ।

ॐ तत् सत् ।

श्रीशङ्कराचार्य ग्रन्थावलि द्वितीयपुष्पम् ।

श्रीमच्छङ्कराचार्यविरचितं
श्रीमद्भगवद्गीताभाष्यम् ।



हरि रघुनाथ भागवत
इत्यनेन गार्ग्यगोत्रजचित्तपावनब्राह्मणेन
पुण्यपत्तनस्थेन संशोधितम् ।




प्रथमं संस्करणम् ।



काश्यां

वाणीविलास संस्कृत पुस्तकालयाध्यक्षैः
प्राकाश्यं नीतम् ।



श्रीशङ्कराचार्यग्रन्थावलिः शाङ्करभाष्यसहिता ।

ईशादि दशोपनिषद् भाष्यम् ७)

श्रीमद्भगवद्गीता भाष्यम् १॥)

ब्रह्मसूत्र भाष्यम् यन्त्रस्थम्

प्राप्तिस्थानम्—

वाणीविलास संस्कृत पुस्तकालय,
कचौड़ीगली, बनारस ।

Printed by Mr. L. B. Kokate, at 300 Sadashiva Peth,
Poona City, at his 'Hanuman' Press.

PREFATORY NOTE.



In the year 1911 I conceived the project of publishing a cheap and handy edition of the works of Shree Shankaracharya the great teacher of Hindu philosophy in general and Advaita philosophy in particular. In 1915 I set myself to work and began with the Geeta-bhashyam. For preparing a copy for the press, I consulted three editions, - (1) The Vani Vilas edition, (2) The Anandashram edition and an old edition printed and published at Poona with Anandagiri's commentary and the commentary called Paramarthaprapa. Thus my editing was merely preparing a good copy for the press from these printed editions and the reader can see if I have done the work well. The first edition of this book saw light of day in 1916.

I traced the quotations referred to by Shree Shankara in this work and gave the references in their respective places using inverted commas. This is a feature which I hope the reader will appreciate.

I consider it a fortunate thing that all the volumes of the series have now been printed and published at least once. The present is the second edition of the Geeta bhashya. The Bhashya on the ten Upanishads also has been published twice.

Poona city, 8th December 1929.

H. R. Bhagavat.

ॐ नमो भगवते वासुदेवाय ।




पार्थाय प्रतिबोधितां भगवता नारायणेन स्वयं
 व्यासेन ग्रथितां पुराणमुनिना मध्ये महाभारतम् ॥
 अद्वैतामृतवर्षिणीं भगवतीमष्टादशाध्यायिनी-
 मंब त्वामनुसंदधामि भगवद्गीते भवात्तारिणीम् ॥१॥
 नमोऽस्तु ते व्यास विशालबुद्धे
 फुल्लारविंदायतपत्रनेत्र ॥
 येन त्वया भारततैलपूर्णः
 प्रज्वालितो ज्ञानमयः प्रदीपः ॥२॥
 प्रपन्नपारिजाताय तोत्रवेत्रैकपाणये ॥
 ज्ञानमुद्राय कृष्णाय गीतामृतदुहे नमः ॥३॥

सर्वोपनिषदो गावो दोग्धा गोपालनन्दनः ॥
 पार्थो वत्सः सुधीर्भोक्ता दुग्धं गीतामृतं महत् ॥४॥
 वसुदेवसुतं देवं कंसचाणूरमर्दनम् ॥
 देवकीपरमानन्दं कृष्णं वन्दे जगद्गुरुम् ॥५॥
 भीष्मद्रोणतटा जयद्रथजला गांधारनीलोपला
 शल्यग्राहवती कृपेण वहनी कर्णेन वेलाकुला ॥
 अश्वत्थामविकर्णघोरमकरा दुर्योधनावर्तिनी
 सोत्तीर्णा खलु पांडवै रणनदी कैवर्तकः केशवः ॥६॥
 पाराशर्यवचः सरोजममलं गीतार्थगंधोत्कटं
 नानाख्यानककेसरं हरिकथासंबोधनावोधितम् ॥
 लोके सज्जनषट्पदैरहरहः पेपीयमानं मुदा
 भूयाद्भारतपंकजं कलिमलप्रध्वंसि नः श्रेयसे ॥७॥
 मूकं करोति वाचालं पंगुं लंघयते गिरिम् ॥
 यत्कृपा तमहं वन्दे परमानन्दमाधवम् ॥८॥
 यं ब्रह्मावरुणेंद्ररुद्रमरुतः स्तुन्वन्ति दिव्यैः स्तवै-
 र्वेदैः सांगपदक्रमोपनिषदैर्गायन्ति यं सामगाः ॥
 ध्यानावस्थिततद्गतेन मनसा पश्यन्ति यं योगिनो
 यस्यांतं न विदुः सुरासुरगणा देवाय तस्मै नमः ॥९॥
 इति ध्यानम् ।

गीता सुगीता कर्तव्या किमन्यैः शास्त्रविस्तरैः ।
 या स्वयं पद्मनाभस्य मुखपद्माद्विनिःसृता ॥

अनुक्रमणिका ।



अध्यायः	श्लोकसंख्या	पृष्ठानि ।
१ अर्जुनविषादयोगः	४७ ...	१ — ७
२ सांख्ययोगः ...	७२ ...	८ — ४०
३ कर्मयोगः ...	४३ ...	४१ — ६०
४ ज्ञानकर्मसंन्यासयोगः	४२ ...	६० — ८२
५ संन्यासयोगः ...	२९ ...	८२ — ९७
६ ध्यानयोगः ...	४७ ...	९७ — ११६
७ ज्ञानविज्ञानयोगः ...	३० ...	११६ — १२६
८ ब्रह्माक्षरनिर्देशः ...	२८ ...	१२६ — १३६
९ राजविचाराजगुह्ययोगः	३४ ...	१३६ — १४८
१० विभूतियोगः ...	४२ ...	१४८ — १५९
११ विश्वरूपदर्शनम् ...	५५ ...	१५९ — १८०
१२ भक्तियोगः ...	२० ...	१८० — १८८
१३ क्षेत्रक्षेत्रज्ञयोगः ...	३४ ...	१८८ — २१७
१४ गुणत्रयविभागयोगः	२७ ...	२१८ — २२७
१५ पुरुषोत्तमयोगः ...	२० ...	२२८ — २३७
१६ दैवासुरसंपद्विभागयोगः	२४ ..	२३८ — २४६
१७ श्रद्धात्रयविभागयोगः	२८ ...	२४६ — २५४
१८ मोक्षसंन्यासयोगः	७८ ...	२५५ — ३००



श्लोकसंख्या ७००

द्वितीयाध्यायांते 'सांख्ययोगः' इत्यस्मिन्स्थाने 'गीतार्थसूत्राणं' इति केचिदाहुः । तथा तृतीयाध्यायं 'ज्ञाननिष्ठावर्णनं' इति नाम्नाऽऽ : ।

॥ ॐ ॥

श्रीमच्छंकराचार्यविरचितं श्रीमद्भगवद्गीताभाष्यम् ।

ॐ नमो भगवते वासुदेवाय ।

नारायणः परोऽव्यक्तादंडमव्यक्तसंभवम् ।

अंडस्यांतस्त्वमे लोकाः सप्तद्वीपा च मेदिनी ॥

स भगवान्सृष्ट्वेदं जगत्तस्य च स्थितिं चिकीर्षुः मरीच्यादीनग्रे सृष्ट्वा प्रजापतीन्प्रवृत्तिलक्षणं धर्मं ग्राहयामास वेदोक्तम् । ततोऽन्यांश्च सनकसनंद-नादीनुत्पाद्य निवृत्तिलक्षणं धर्मं ज्ञानवैराग्यलक्षणं ग्राहयामास । द्विविधो हि वेदोक्तो धर्मः प्रवृत्तिलक्षणो निवृत्तिलक्षणश्च जगतः स्थितिकारणम् । प्राणिनां साक्षादभ्युदयनिःश्रेयसहेतुर्यः स धर्मो ब्राह्मणाद्यैर्वर्णिभिराश्रमिभिश्च श्रेयोऽर्थिभिरनुष्ठीयमानः । दीर्घेण कालेनानुष्ठातृणां कामोद्भवाद्धोयमानविवेकवि-ज्ञानहेतुकेनाधर्मेणाभिभूयमाने धर्मे प्रवर्धमाने चाधर्मे जगतः स्थितिं परिपिपाल-यिषुः स आदिकर्ता नारायणाख्यो विष्णुर्भौमस्य ब्रह्मणो ब्राह्मणत्वस्य रक्षणार्थं देवक्यां वसुदेवादंशेन कृष्णः किल संवभूव । ब्राह्मणत्वस्य हि रक्षणेन राक्षितः स्याद्वैदिको धर्मस्तदधीनत्वाद्दर्णाश्रमभेदानाम् ॥

स च भगवाञ्ज्ञानैश्वर्यशक्तिबलवीर्यतेजोभिः सदा संपन्नस्त्रिगुणात्मिकां वैष्णवीं स्वां मायां मूलप्रकृतिं वशीकृत्याजोऽव्ययो भूतानामीश्वरो नित्यशुद्ध-बुद्धसुक्तस्वभावोऽपि सन्स्वमायया देहवानिव जात इव च लोकानुग्रहं कुर्वन् लक्ष्यते । स्वप्रयोजनाभावेऽपि भूतानुजिघृक्षया वैदिकं धर्मद्वयमर्जुनाय शोक-मोहमहोदधौ निमग्नयोपदिदेश, गुणाधिकैर्हि गृहीतोऽनुष्ठीयमानश्च धर्मः प्रचयं गमिष्यतीति । तं धर्मं भगवता यथोपदिष्टं वेदव्यासः सर्वज्ञो भगवान्गीताख्यैः सप्तभिः श्लोकशतैरुपनिबन्ध ॥

तदिदं गीताशास्त्रं समस्तवेदार्थसारसंग्रहभूतं दुर्विज्ञेयार्थम् । तदर्थ-
विष्करणायानेकैर्विवृतपदपदार्थावकाशार्थन्यायमप्यत्यंतविरुद्धानेकार्थत्वेन लौकि-
कैर्गृह्यमाणमुपलभ्याहं विवेकतोऽर्थनिर्धारणार्थं संक्षेपतो विवरणं करिष्यामि ॥

तस्यास्य गीताशास्त्रस्य संक्षेपतः प्रयोजनं परं निःश्रेयसं सहे-
तुकस्य संसारस्यात्यंतोपरमलक्षणम् । तच्च सर्वकर्मसंन्यासपूर्वकादात्म-
ज्ञाननिष्ठारूपाद्धर्माद्भवति । तथेममेव गीतार्थं धर्ममुद्दिश्य भगवतैवोक्तं “स
हि धर्मः सुपर्यातो ब्रह्मणः पदवेदने” इत्यनुगीतासु [मभा. अश्व. १६.१२] ।
तत्रैव चोक्तम् “नैव धर्मी न चाधर्मी न चैव हि शुभाशुभी”* [मभा. अश्व.
१९.७] । “यः स्यादेकासने लीनस्तूर्णीं किञ्चिदचितयन्”† [मभा. अश्व.
१९.१] । “ज्ञानं संन्यासलक्षणम्” [मभा. अश्व. ४३.२५] इति च ॥

इहापि चांते उक्तमर्जुनाय ‘सर्वधर्मान्परित्यज्य मामेकं शरणं ब्रज’ [गी.
१८.६६] इति । अभ्युदयार्थोऽपि यः प्रवृत्तिलक्षणो धर्मो वर्णानाश्रमां-
श्चोद्दिश्य विहितः स देवादित्थानप्राप्तिहेतुरपि सन् ईश्वरार्पणबुद्ध्ययानुष्ठीय-
मानः सत्त्वशुद्धये भवति फलाभिसंधिवर्जितः । शुद्धसत्त्वस्य च
ज्ञाननिष्ठायोग्यताप्राप्तिद्वारेण ज्ञानोत्पत्तिहेतुत्वेन च निःश्रेयसहेतुत्वमपि
प्रतिपद्यते । तथा चेममेवार्थमभिसंधाय वक्ष्यति ‘ब्रह्मण्याधाय कर्माणि’ [गी.
५.१०], ‘योगिनः कर्म कुर्वन्ति संगं त्यक्त्वात्मशुद्धये’ [गी. ५.११] इति ॥

इमं द्विप्रकारं धर्मं निःश्रेयसप्रयोजनं परमार्थतत्त्वं च वासुदेवाख्यं परं
ब्रह्माभिधेयभूतं विशेषतोऽभिव्यंजयद्विशिष्टप्रयोजनसंबन्धाभिधेयवत् गीताशा-
स्त्रम् । यतस्तदर्थं विज्ञाते समस्तपुरुषार्थसिद्धिः अतस्तद्विवरणे यत्नः
क्रियते मया ॥

अत्र च धृतराष्ट्र उवाच धर्मक्षेत्र इत्यादि ।

* ‘नैव धर्मी न चाधर्मी पूर्वोपचितहा च यः’ इति, महाभारतपाठः ।

† यः स्यादेकान्त आसीनस्तूर्णीं किञ्चिदचितयन् इति तथा च यः स्यादे-
कासने लीनस्तूर्णीं किञ्चिदचितयन् इति महाभारतपाठौ ।

अथ प्रथमोऽध्यायः ।

धृतराष्ट्र उवाच ।

धर्मक्षेत्रे कुरुक्षेत्रे समवेता युयुत्सवः ॥

मामकाः पांडवाश्चैव किमकुर्वत संजय ॥१॥

संजय उवाच ।

दृष्ट्वा तु पांडवानीकं व्यूढं दुर्योधनस्तदा ॥

आचार्यमुपसंगम्य राजा वचनमब्रवीत् ॥२॥

पश्यैतां पांडुपुत्राणामाचार्य महतीं चमूम् ॥

व्यूढां द्रुपदपुत्रेण तव शिष्येण धीमता ॥३॥

अत्र शूरा महेष्वासा भीमार्जुनसमा युधि ॥

युयुधानो विराटश्च द्रुपदश्च महारथः ॥४॥

धृष्टकेतुश्चेकितानः काशिराजश्च वीर्यवान् ॥

पुरुजित्कुन्तिभोजश्च शैब्यश्च नरपुंगवः ॥५॥

युधामन्युश्च विक्रान्त उत्तमौजाश्च वीर्यवान् ॥

सौभद्रो द्रौपदेयाश्च सर्व एव महारथाः ॥६॥

अस्माकं तु विशिष्टा ये तान्निबोध द्विजोत्तम ॥

नायका मम सैन्यस्य संज्ञार्थं तान्ब्रवीमि ते ॥७॥

भवान्भीष्मश्च कर्णश्च कृपश्च समितिंजयः ॥

अश्वत्थामा विकर्णश्च सौमदत्तिर्जयद्रथः ॥८॥

अन्ये च बहवः शूरा मदर्थे त्यक्तजीविताः ॥

नानाशस्त्रप्रहरणाः सर्वे युद्धविशारदाः ॥९॥

अपर्याप्तं तदस्माकं बलं भीष्माभिरक्षितम् ॥

पर्याप्तं त्विदमेतेषां बलं भीमाभिरक्षितम् ॥१०॥

अयनेषु च सर्वेषु यथाभागमवस्थिताः ॥

भीष्ममेवाभिरक्षन्तु भवन्तः सर्व एव हि ॥११॥
 तस्य संजनयन्हर्षं कुरुवृद्धः पितामहः ॥
 सिंहनादं विनद्योच्चैः शंखं दध्मौ प्रतापवान् ॥१२॥
 ततः शंखाश्च भेर्यश्च पणवानकगोमुखाः ॥
 सहसैवाभ्यहन्यन्त स शब्दस्तुमुलोऽभवत् ॥१३॥
 ततः श्वेतैर्हयैर्युक्ते महति स्यंदने स्थितौ ॥
 माधवः पांडवश्चैव दिव्यौ शंखौ प्रदध्मतुः ॥१४॥
 पांचजन्यं हृषीकेशो देवदत्तं धनंजयः ॥
 पौंड्रं दध्मौ महाशंखं भीमकर्मा वृकोदरः ॥१५॥
 अनंतविजयं राजा कुंतीपुत्रो युधिष्ठिरः ॥
 नकुलः सहदेवश्च सुघोषमणिपुष्पकौ ॥१६॥
 काश्यश्च परमेष्वासः शिखंडी च महारथः ॥
 धृष्टद्युम्नो विराटश्च सात्यकिश्चापराजितः ॥१७॥
 द्रुपदो द्रौपदेयाश्च सर्वशः पृथिवीपते ॥
 सौभद्रश्च महाबाहुः शंखान्दध्मुः पृथक् पृथक् ॥१८॥
 स घोषो धार्तराष्ट्राणां हृदयानि व्यदारयत् ॥
 नभश्च पृथिवीं चैव तुमुलो व्यनुनादयन् ॥१९॥
 अथ व्यवस्थितान्दृष्ट्वा धार्तराष्ट्रान्कपिध्वजः ॥
 प्रवृत्ते शस्त्रसंपाते धनुरुद्यम्य पांडवः ॥२०॥
 हृषीकेशं तदा वाक्यमिदमाह महीपते ॥

अर्जुन उवाच ।

सेनयोरुभयोर्मध्ये रथं स्थापय मेऽच्युत ॥२१॥
 यावदेतांस्त्रिरिक्षेऽहं योद्धुकामानवस्थितान् ॥
 किमया सह योद्धव्यमस्मिन्नणसमुद्यमे ॥२२॥
 योत्स्यमानानवेक्षेऽहं य एतेऽत्र समागताः ॥

धार्तराष्ट्रस्य दुर्वृद्धेर्युद्धे प्रियचिकीर्षिवः ॥२३॥

संजय उवाच ।

एवमुक्तो हृषीकेशो गुडाकेशेन भारत ॥

सेनयोरुभयोर्मध्ये स्थापयित्वा रथोत्तमम् ॥२४॥

भीष्मद्रोणप्रमुखतः सर्वेषां च महीक्षिताम् ॥

उवाच पार्थ पश्यैतान्समवेतान्कुरूनिति ॥२५॥

तत्रापश्यत्स्थितान्पार्थः पितृनथ पितामहान् ॥

आचार्यान्मातुलान्भ्रातृन्पुत्रान्पौत्रान्सखींस्तथा ॥२६॥

श्वशुरान्सुहृदश्चैव सेनयोरुभयोरपि ॥

तान्समीक्ष्य स कौतेयः सर्वान्वंधूनवस्थितान् ॥२७॥

कृपया परयाविष्टो विषीदन्निदमब्रवीत् ॥

अर्जुन उवाच ।

दृष्ट्वेमं स्वजनं कृष्ण युयुत्सुं समुपस्थितम् ॥२८॥

सीदन्ति मम गात्राणि मुखं च परिशुष्यति ॥

वेपथुश्च शरीरे मे रोमहर्षश्च जायते ॥२९॥

गाण्डीवं संसते हस्तात्त्वक्चैव परिदह्यते ॥

न च शक्नोम्यवस्थातुं भ्रमतीव च मे मनः ॥३०॥

निमित्तानि च पश्यामि विपरीतानि केशव ॥

न च श्रेयोऽनुपश्यामि हृत्वा स्वजनमाहवे ॥३१॥

न कांक्षे विजयं कृष्ण न च राज्यं सुखानि च ॥

किं नो राज्येन गोविंद किं भोगैर्जीवितेन वा ॥३२॥

येषामर्थे कांक्षितं नो राज्यं भोगाः सुखानि च ॥

त इमेऽवस्थिता युद्धे प्राणांस्त्यक्त्वा धनानि च ॥३३॥

आचार्याः पितरः पुत्रास्तथैव च पितामहाः ॥

मातुलाः श्वशुराः पौत्राः श्यालाः संधिनिस्तथा ॥३४॥

एतान्न हन्तुमिच्छामि ब्रतोऽपि मधुसूदन ॥
 अपि त्रैलोक्यराज्यस्य हेतोः किं नु महीकृते ॥३५॥
 निहत्य धार्तराष्ट्रान्नः का प्रीतिः स्याज्जनार्दन ॥
 पापमेवाश्रयेदस्मान्हत्वैतानाततायिनः ॥३६॥
 तस्मान्नार्हा वयं हन्तुं धार्तराष्ट्रान्स्वबांधवान् ॥
 स्वजनं हि कथं हत्वा सुखिनः स्याम माधव ॥३७॥
 यद्यप्येते न पश्यन्ति लोभोपहतचेतसः ॥
 कुलश्रयकृतं दोषं मित्रद्रोहे च पातकम् ॥३८॥
 कथं न ज्ञेयमस्माभिः पापादस्मान्निवर्तितुम् ॥
 कुलश्रयकृतं दोषं प्रपश्यद्विर्जनार्दन ॥३९॥
 कुलश्रये प्रणश्यन्ति कुलधर्माः सनातनाः ॥
 धर्मे नष्टे कुलं कृत्स्नमधर्मोऽभिभवत्युत ॥४०॥
 अधर्माभिभवात्कृष्ण प्रदुष्यन्ति कुलस्त्रियः ॥
 स्त्रीषु दुष्टासु वार्ष्णेय जायते वर्णसंकरः ॥४१॥
 संकरो नरकायैव कुलत्राणां कुलस्य च ॥
 पतन्ति पितरो ह्येषां लुप्तपिंडोदकक्रियाः ॥४२॥
 दैर्घ्येरेतैः कुलत्राणां वर्णसंकरकारकैः ॥
 उत्साद्यन्ते जातिधर्माः कुलधर्माश्च शाश्वताः ॥४३॥
 उत्सन्नकुलधर्माणां मनुष्याणां जनार्दन ॥
 नरके नियतं वासो भवतीत्यनुशुश्रुम ॥४४॥
 अहो वत महत्पापं कर्तुं व्यवसिता वयम् ॥
 यद्राज्यसुखलोभेन हन्तुं स्वजनमुद्यताः ॥४५॥
 यदि मामप्रतीकारमशस्त्रं शस्त्रपाणयः ॥
 धार्तराष्ट्रा रणे हन्युस्तन्मे क्षेमतरं भवेत् ॥४६॥

संजय उवाच ।

एवमुक्त्वार्जुनः संख्ये रथोपस्थ उपाविशत् ॥

विस्तृज्य सशरं चापं शोकसंविग्रमानसः ॥४७॥

इति श्रीमहाभारते शतसाहस्र्यां संहितायां वैयासिक्यां भीष्मपर्वणि
श्रीमद्भगवद्गीतासु उपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
अर्जुनविषादयोगो नाम प्रथमोऽध्यायः ॥१॥

अथ द्वितीयोऽध्यायः ।



संजय उवाच ।

तं तथा कृपयाविष्टमश्रुपूर्णाकुलेक्षणम् ॥

विषीदन्तमिदं वाक्यमुवाच मधुसूदनः ॥१॥

श्रीभगवानुवाच ।

कुतस्त्रा कश्मलमिदं विषमे समुपस्थितम् ॥

अनार्यजुष्टमस्वर्ग्यमकीर्तिकरमर्जुन ॥२॥

कैव्यं मा स्म गमः पार्थ नैतत्त्रय्युपपद्यते ॥

क्षुद्रं हृदयदौर्बल्यं त्यक्त्वोत्तिष्ठ परंतप ॥३॥

अर्जुन उवाच ।

कथं भीष्ममहं संख्ये द्रोणं च मधुसूदन ॥

इषुभिः प्रतियोत्स्यामि पूजार्हावरिसूदन ॥४॥

गुरुनहत्वा हि महानुभावाश्च

श्रेयो भोक्तुं भैक्ष्यमपीह लोके ॥

हत्वार्थकामांस्तु गुरुनिहैव

मुंजीय भोगान् रुधिरप्रदिग्धान् ॥५॥

न चैतद्विद्वाः कतरन्नो गरीयो

यद्वा जयेम यदि वा नो जयेयुः ॥

यानेव हत्वा न जिजीविषाम-
 स्तेऽवस्थिताः प्रमुखे धार्तराष्ट्राः ॥६॥
 कार्पण्यदोषोपहतस्वभावः
 पृच्छामि त्वां धर्मसंमूढचेताः ॥
 यच्छ्रेयः स्यान्निश्चितं ब्रूहि तन्मे
 शिष्यस्तेऽहं शाधि मां त्वां प्रपन्नम् ॥७॥
 न हि प्रपश्यामि समापनुद्या-
 दच्छोकमुच्छोषणमिन्द्रियाणाम् ॥
 अवाप्य भूमावसपत्नमृद्धं
 राज्यं सुराणामपि चाधिपत्यम् ॥८॥

संजय उवाच ।

एवमुक्त्वा हृषीकेशं गुडाकेशः परंतपः ॥
 न योत्स्य इति गोविंदमुक्त्वा तूष्णीं बभूव ह ॥९॥
 तमुवाच हृषीकेशः प्रहसन्निव भारत ॥
 सेतयोरुभयोर्मध्ये विषीदन्तमिदं वचः ॥१०॥

‘दृष्ट्वा तु पांडवानीकं’ [गी.१.२] इत्यारभ्य ‘न योत्स्य इति गोवि-
 दमुक्त्वा तूष्णीं बभूव ह’ [गी.२.९] इत्येतदंतः प्राणिनां शोकमोहादिसंसार-
 बीजमूतदोषोद्भवकारणप्रदर्शनार्थत्वेन व्याख्येयो ग्रंथः । तथा हि अर्जुनेन राज्य-
 गुरुपुत्रमित्रसुहृत्स्वजनसंबंधिवांधवेष्वहमेषां ममैत इत्येवंभ्रान्तिप्रत्ययनिमित्तस्नेह-
 विच्छेदादिनिमित्तावात्मनः शोकमोहौ प्रदर्शितौ ‘कथं भूमिमहं संख्ये’ [गी.
 २.४] इत्यादिना । शोकमोहाभ्यां ह्यभिभूतविवेकविज्ञानः स्वत एव क्षत्रधर्मे
 युद्धे प्रवृत्तोऽपि तस्मात् युद्धादुपरराम परधर्मं च भिक्षाजीवनादिकं कर्तुं प्रवृत्ते ।
 तथा च सर्वप्राणिनां शोकमोहादिदोषाविष्टचेतसां स्वभावत एव स्वधर्मपरि-
 त्यागः प्रतिषिद्धसेवा च स्यात् । स्वधर्मे प्रवृत्तानामपि तेषां बाह्मनःकायादीनां
 प्रवृत्तिः फलाभिसंधिपूर्विकैव साहंकारा च भवति । तत्रैवं सति धर्माधर्मो-

पचयादिष्टानिष्टजन्मसुखदुःखादिप्राप्तिलक्षणः संसारोऽनुपरतो भवतीत्यतः
संसारद्वीजभूतौ शोकमोहौ । तयोश्च सर्वकर्मसंन्यासपूर्वकादात्मज्ञाना-
न्नान्यतो निवृत्तिः इति तदुपदिदिक्षुः सर्वलोकानुग्रहार्थमर्जुनं निमित्तीकृत्य
आह भगवान्वासुदेवः अशोच्यान्० इत्यादि ॥

अत्र केचिदाहुः — सर्वकर्मसंन्यासपूर्वकादात्मज्ञाननिष्ठामात्रादेव केवला-
त्कैवल्यं न प्राप्यत एव, किं तर्ह्यग्निहोत्रादिश्रौतस्मार्तकर्मसहिताज्ज्ञानात्कैवल्य-
प्राप्तिरिति सर्वासु गीतासु निश्चितोऽर्थ इति । ज्ञापकं चाहुरस्यार्थस्य 'अथ
चेत्त्वमिमं धर्म्यं संग्रामं न करिष्यसि' [गी.२.३३], 'कर्मण्येवाधिकारस्ते'
[गी.२.४७], 'कुरु कर्मैव तस्मात्त्वम्' [गी.४.१५] इत्यादि । हिंसादि-
युक्तत्वाद्देहिकं कर्माधर्मायेतीयमप्याशंका न कार्या । कथं, क्षात्रं कर्म युद्धलक्षणं
गुरुभ्रातृपुत्रादिहिंसालक्षणमत्यंतक्रूरमपि स्वधर्म इति कृत्वा नाधर्माय, तद-
करणे च 'ततः स्वधर्मं कीर्तिं च हित्वा पापमवाप्स्यसि' [गी.२.३३] इति
ब्रुवता यावज्जीवादिश्रुतिचोदितानां स्वकर्मणां पश्चादिहिंसालक्षणानां च कर्मणां
प्रागेव नाधर्मत्वमिति सुनिश्चितमुक्तं भवति — इति । तदसत् । ज्ञानकर्म-
निष्ठयोर्विभागवचनात् बुद्धिद्वयाश्रययोः अशोच्यान्० [गी.२.११] इत्यादिना
ग्रंथेन भगवता यावत् 'स्वधर्ममपि चावेक्ष्य०' [गी.२.३१] इत्येतदन्तेन
ग्रंथेन यत्परमार्थात्मतत्त्वानिरूपणं कृतं तत्सांख्यम् । तद्विषया बुद्धिरात्मनो जन्मा-
दिषड्विक्रियाभावादकर्ताऽऽत्मेति प्रकरणार्थनिरूपणाद्या जायते सा सांख्य-
बुद्धिः । सा येषां ज्ञानिनामुचिता भवति ते सांख्याः । एतस्या बुद्धेर्जन्मनः
प्रागात्मनो देहादिव्यतिरिक्तस्य कर्तृत्वभोक्तृत्वाद्यपेक्षो धर्माधर्मविवेकपूर्वको मोक्ष-
साधनानुष्ठानलक्षणो योगः तद्विषया बुद्धिर्योगबुद्धिः । सा येषां कर्मिणामुचिता
भवति ते योगिनः । तथा च भगवता विभक्ते द्वे बुद्धौ निर्दिष्टे 'एषा तेऽभि-
हिता सांख्ये बुद्धिर्योगे त्विमां शृणु' [गी.२.३९] इति । तयोश्च सांख्यबुद्ध्या-
श्रयां ज्ञानयोगेन निष्ठां सांख्यानां विभक्तां वक्ष्यति* 'लोकेऽस्मिन् द्विविधा

* एतदनंतरं 'पुरा वेदात्मना मया प्रोक्ता' इति पाठः बहुषु पुस्तकेषु उपल-

निष्ठा पुरा प्रोक्ता मयानघ' [गी.३.३] इति । तथा च योगबुद्ध्याश्रयां कर्मयोगेण निष्ठां विभक्तां वक्ष्यति 'कर्मयोगेण योगिनाम्' [गी.३.३] इति । एवं सांख्यबुद्धिं योगबुद्धिं चाश्रित्य द्वे निष्ठे विभक्ते भगवतैवोक्ते ज्ञानकर्मणोः कर्तृत्वाकर्तृत्वैकत्वानेकत्वबुद्ध्याश्रययोर्युगपदेकपुरुषाश्रयत्वासंभवं पश्यता । यथैतद्विभागवचनं तथैव दर्शितं शातपथीये ब्राह्मणे "एतमेव प्रव्राजिनो लोकमिच्छन्तो ब्राह्मणाः प्रव्रजन्ति" इति सर्वकर्मसंन्यासं विधाय तच्छेषेण "किं प्रजया करिष्यामो येषां नोऽयमात्मायं लोकः" [वृ.४.४.२२] इति । तत्रैव च "प्राग्दारपस्मिन्हात्पुरुष आत्मा प्राकृतो धर्मजिज्ञासोत्तरकालं लोकत्रयसाधनं पुत्रं द्विप्रकारं च वित्तं मानुषं दैवं च, तत्र मानुषं वित्तं कर्मरूपं पितृलोक-प्राप्तिसाधनं विद्यां च दैवं वित्तं देवलोकप्राप्तिसाधनं सोऽकामयत" इत्यविद्याकामवत् एव सर्वाणि कर्माणि श्रौतादीनि दर्शितानि । "तेभ्यो व्युत्थाय प्रव्रजन्ति" इति व्युत्थानमात्मानमेव लोकमिच्छतोऽकामस्य विहितम् । तदेतद्विभागवचनमनुपपन्नं स्याद्यदि श्रौतकर्मज्ञानयोः समुच्चयोऽभिप्रेतः स्याद्भगवतः ॥

न चार्जुनस्य प्रश्न उपपन्नो भवति 'ज्यायसी चेत्कर्मणस्ते' [गी.३.१] इत्यादिः । एकपुरुषानुष्ठेयत्वासंभवं बुद्धिकर्मणोर्भगवता पूर्वमनुक्तं कथमर्जुनोऽश्रुतं बुद्धेश्च कर्मणो ज्यायस्त्वं भगवत्यध्वारोपयेन्मृषैव 'ज्यायसी चेत्कर्मणस्ते मता बुद्धिः' [गी.३.१] इति ॥

किं च यदि बुद्धिकर्मणोः सर्वेषां समुच्चय उक्तः स्यादर्जुनस्यापि स उक्त एवेति 'यच्छ्रेय एतयोरेकं तन्मे ब्रूहि सुनिश्चितम्' [गी.५.१] इति कथमुभयोरुपदेशे सति अन्यतरविषय एव प्रश्नः स्यात् । न हि पित्तप्रशमनार्थिनो वैद्येन मधुरं शीतं च भोक्तव्यमित्युपदिष्टे तयोरन्यतरात्पित्तप्रमशनकारणं ब्रूहीति प्रश्नः संभवति ॥

अथार्जुनस्य भगवदुक्तवचनार्थविवेकानवधारणनिमित्तः प्रश्नः कल्प्येत, तथापि भगवता प्रश्नानुरूपं प्रतिवचनं देयं मया बुद्धिकर्मणोः समुच्चय उक्तः म्यते । गीतावचनं तु भिन्नमिति सोऽत्र त्यक्तः ।

किमर्थमित्थं त्वं भ्रान्तोसीति । न तु पुनः प्रतिवचनमनुरूपं पृष्टादन्यदेव द्वे निष्ठे मया पुरा प्रोक्ते इति वक्तुं युक्तम् ॥

नापि स्मार्तेनैव कर्मणा बुद्धेः समुच्चयेऽभिप्रेते विभागवचनादि सर्वमुपपन्नम् । किञ्च क्षत्रियस्य युद्धं स्मार्ते कर्म स्वधर्म इति जानतः 'तत्किं कर्मणि घोरे मां नियोजयसि' [गी.३.१] इत्युपालम्भोऽनुपपन्नः ॥

तस्माद्गीताशास्त्रे ईषन्मात्रेणापि श्रौतेन स्मार्तेन वा कर्मणात्म-
ज्ञानस्य समुच्चयो न केनचिद्दर्शयितुं शक्यः । यस्य त्वज्ञानाद्रागादिदो-
षतो वा कर्मणि प्रवृत्तस्य यज्ञेन दानेन तपसा वा विशुद्धसत्त्वस्य ज्ञानमुत्पन्नं
परमार्थतत्त्वविषयमेकमेवेदं सर्वं ब्रह्माकर्तृ चेति, तस्य कर्मणि कर्मप्रयोजने च
निवृत्तेऽपि लोकसंग्रहार्थं यत्नपूर्वं यथा प्रवृत्तिः तथैव कर्मणि प्रवृत्तस्य यत्प्र-
वृत्तिरूपं दृश्यते, न तत्कर्म येन बुद्धेः समुच्चयः स्यात् यथा भगवतो वासु-
देवस्य क्षत्रधर्मचेष्टितं न ज्ञानेन समुच्चीयते पुरुषार्थसिद्धये, तद्वत्तत्कलाभि-
संध्यहंकाराभावस्य तुल्यत्वाद्विदुषः । तत्त्ववित्तु नाहं करोमीति मन्यते न च
तत्फलमभिसंधत्ते । यथा च स्वर्गादिकामार्थिनोऽग्निहोत्रादिकर्मलक्षणधर्मानुष्ठाना-
याहिताग्नेः काम्य एवाग्निहोत्रादौ प्रवृत्तस्य सामिकृते विनष्टेऽपि कामे तदेवा-
ग्निहोत्राद्यनुतिष्ठतोऽपि न तत्काम्यमाग्निहोत्रादि भवति । तथा च दर्शयति
भगवान् 'कुर्वन्नपि न लिप्यते' [गी.५.७] 'न करोति न लिप्यते' [गी.
१३.३१] इति तत्र तत्र ॥

यच्च 'पूर्वैः पूर्वतरं कृतम्' [गी.४.१५] 'कर्मणैव हि संसिद्धिमा-
स्थिता जनकादयः' [गी.३.२०] इति, तत्तु प्रविभज्य विशेष्यम् । तत्कथम् ।
यदि तावत् पूर्वैः जनकादयः तत्त्वविदोऽपि प्रवृत्तकर्माणि स्युः ते लोक-
संप्रहार्थं 'गुणा गुणेषु वर्तन्त' [गी.३.२८] इति ज्ञानेनैव संसिद्धिमा-
स्थिताः । कर्मसंन्यासे प्राप्तेऽपि कर्मणा सहैव संसिद्धिमास्थिता न कर्म-
संन्यासं कृतवन्त इत्यर्थः । अथ न ते तत्त्वविदः, ईश्वरसमर्पितेन कर्मणा
साधनभूतेन संसिद्धिं सत्त्वशुद्धिं ज्ञानोत्पत्तिलक्षणां वा संसिद्धिमास्थिता जन-

कादय इति व्याख्येयम् । एतमेवार्थं वक्ष्यति भगवान् 'सत्त्वशुद्धये कं कुर्वन्ति' [गी.५.११], 'स्वकर्मणा तमभ्यर्च्य सिद्धिं विंदति मानवः' [गी.१८.४६] इति । इत्युक्त्वा सिद्धिं प्राप्तस्य च पुनर्ज्ञाननिष्ठां वक्ष्यति 'सिद्धिं प्राप्नो यथा ब्रह्म' [गी.१८.५०] इत्यादिना ॥

तस्माद्गीताशास्त्रे केवलादेव तत्त्वज्ञानान्मोक्षप्राप्तिर्न कर्मसमुच्चितादिति निश्चितोऽर्थः । यथा चायमर्थस्तथा प्रकरणशो विभज्य तत्र तत्र दर्शयिष्यामः ॥

तत्रैवं धर्मसंमूढचेतसो मिथ्याज्ञानवतः महति शोकसागरे निमग्नस्यार्जनस्यान्यत्रात्मज्ञानादुद्धरणमपश्यन्भगवान्वासुदेवस्ततः कृपया अर्जनमुद्दिधीर्पुत्रात्मज्ञानायावतारयन्नाह—

श्रीभगवानुवाच ।

अशोच्यानन्वशोचस्त्वं प्राज्ञवादांश्च भाषसे ॥

गतासूनगतासूंश्च नानुशोचन्ति पंडिताः ॥११॥

अशोच्यानित्यादि । न शोच्या अशोच्या भीष्मद्रोणादयः सद्रूपत्वात्परमार्थरूपेण च नित्यत्वात्, तानशोच्यानन्वशोचोऽनुशोचितवानसि ते म्रियन्ते मन्निमित्तमहं तैर्विनाभूतः किं करिष्यामि राज्यसुखादिनेति । त्वं प्राज्ञवादान् प्रज्ञावतां बुद्धिमतां वादांश्च वचनानि च भाषसे । तदेतन्मौढ्यं पांडित्यं च विरुद्धमात्मनि दर्शयस्युन्मत्त इवेत्यभिप्रायः । यस्माद्गतासूनात्प्राणान्मृतान् अगतासूनगतप्राणाञ्जीवतश्च नानुशोचन्ति पंडिता आत्मज्ञाः । पण्डा आत्मविषया बुद्धिर्येषां ते हि पंडिताः “पांडित्यं निर्विद्य” [बृ.३.५.१] इति श्रुतेः । परमार्थतस्तु नित्यानशोच्याननुशोचस्यतो मूढोऽसीत्यभिप्रायः ॥११॥

कुतस्तेऽशोच्या यतो नित्याः । कथम्—

न त्वेवाहं जातु नासं न त्वं नेमे जनाधिपाः ॥

न चैव न भविष्यामः सर्वे वयमतः परम् ॥१२॥

न त्विति । न त्वेव जातु कदाचिदहं नासं किं त्वासमेव । अतीतेषु देहो-
त्पत्तिविनाशेषु घटादिषु वियदिव नित्य एवाहमासमित्यभिप्रायः । तथा न त्वं
नासीः किं त्वासीरेव । तथा नेमे जनाधिपा नासन्किंत्वासन्नेव । तथा न चैव
न भविष्यामः किं तु भविष्याम एव सर्वे वयमतोऽस्माद्देहविनाशात्परमुत्तरका-
लऽपि । त्रिष्वपि कालेषु नित्या आत्मस्वरूपेणेत्यर्थः । देहभेदानुवृत्त्या बहुवचनं
नात्मभेदाभिप्रायेण ॥१२॥

तत्र कथमिव नित्य आत्मेति दृष्टान्तमाह—

देहिनोऽस्मिन्यथा देहे कौमारं यौवनं जरा ॥

तथा देहान्तरप्राप्तिर्धीरस्तत्र न मुह्यति ॥१३॥

देहिन इति । देहोऽस्यास्तीति देही तस्य देहिनो देहवत् आत्मनोऽ-
स्मिन्वर्तमाने देहे यथा येन प्रकारेण कौमारं कुमारभावो बाल्यावस्था यौवनं
यूनो भावो मध्यमावस्था जरा वयोहानिर्जीर्णावस्थेत्येतास्तिष्ठोऽवस्था अन्यो-
न्यविलक्षणाः । तासां प्रथमावस्थानाशे न नाशो द्वितीयावस्थोपजनने नोपजन-
नमात्मनः किं तर्ह्यविक्रियस्यैव एकस्य द्वितीयतृतीयावस्थाप्राप्तिरात्मनो दृष्टा ।
तथा तद्वदेव देहादन्यो देहो देहान्तरं तस्य प्राप्तिर्देहान्तरप्राप्तिरविक्रियस्यै-
वात्मन इत्यर्थः । धीरो धीमास्तत्रैवं सति न मुह्यति न मोहमापद्यते ॥१३॥

यद्यप्यात्मविनाशनिमित्तो मोहो न संभवति नित्य आत्मेति विज्ञान-
तस्तथापि शीतोष्णसुखदुःखप्राप्तिनिमित्तो मोहो लौकिको दृश्यते सुखवियो-
गनिमित्तो मोहः दुःखसंयोगनिमित्तश्च शोकः । इत्येतदर्जुनस्य वचनमाशं-
क्य भगवानाह—

मात्रास्पर्शाक्षु कौन्तेय शीतोष्णसुखदुःखदाः ॥

आगमापायिनोऽनित्यास्तांस्तितिक्षस्व भारत ॥१४॥

मात्रास्पर्शा इति । मात्रा आभिर्मीयन्ते शब्दादय इति श्रोत्रादीनीं-
द्रियाणि । मात्राणां स्पर्शाः शब्दादिभिः संयोगास्ते शीतोष्णसुखदुः-
खदाः शीतमुष्णं सुखं दुःखं च प्रयच्छन्तीति । अथवा स्पृश्यन्त इति स्पर्शा

विषयाः शब्दादयः । मात्राश्च स्पर्शाश्च शीतोष्णसुखदुःखदाः । शीतं कल्पितसुखं कदाचित् दुःखम् । तथोष्णमप्यनियतस्वरूपम् । सुखदुःखे पुनरनियतरूपे यतो न व्यभिचरतोऽतस्ताभ्यां पृथक्शीतोष्णयोर्ग्रहणम् । यस्मात् मात्रास्पर्शादय आगमापायिन आगमापायशीलस्तस्मादनित्याः । अतस्तावन्शीतोष्णादींस्तितिक्षस्व प्रसहस्व तेषु हर्षं विषादं वा मा कार्षीरित्यर्थः ॥१४॥

शीतोष्णादीन्सहतः किं स्यादिति शृणु—

यं हि न व्यथयन्त्येते पुरुषं पुरुषर्षभ ॥

समदुःखसुखं धीरं सोऽमृतत्वाय कल्पते ॥१५॥

यं हीति । यं हि पुरुषं समदुःखसुखं समे दुःखसुखे यस्य तं समदुःखसुखं सुखदुःखप्राप्तौ हर्षविषादरहितं धीरं धीमन्तं न व्यथयन्ति न चालयन्ति नित्यात्मदर्शनादेते यथोक्ताः शीतोष्णादयः स नित्यात्मदर्शननिष्ठो ब्रह्मसहिष्णुरमृतत्वायामृतभावाय मोक्षाय कल्पते समर्थो भवति ॥१५॥

इतश्च शोकमोहावकृत्वा शीतोष्णादिसहनं युक्तं, यस्मात्—

नासतो विद्यते भावो नाभावो विद्यते सतः ।

उभयोरपि दृष्टोऽन्तस्त्वनयोस्तत्त्वदर्शिभिः ॥१६॥

नासत इति । नासतोऽविद्यमानस्य शीतोष्णादेः सकारणस्य न विद्यते नास्ति भावो भवनमस्तिता ॥

न हि शीतोष्णादि सकारणं प्रमाणैर्निरूप्यमाणं वस्तु सद्भवति । विकारो हि सः विकारश्च व्यभिचरति । यथा घटादिसंस्थानं चक्षुषा निरूप्यमाणं मृद्वतिरेकेणानुपलब्धेरसत्तथा सर्वो विकारः कारणव्यतिरेकेणानुपलब्धेरसन् । जन्मप्रध्वंसाम्नां प्रागूर्ध्वं चानुपलब्धेः कार्यस्य घटादेः मृदादिकारणस्य च तत्कारणव्यतिरेकेणानुपलब्धेरसत्त्वम् । तदसत्त्वे सर्वाभावप्रसंग इति चेन्न सर्वत्र बुद्धिद्वयोपलब्धेः सदबुद्धिरसद्बुद्धिरिति । यद्विषया बुद्धिर्न व्यभिचरति तत्सत्, यद्विषया व्यभिचरति तदसदिति सदसद्विभागे बुद्धितन्त्रे स्थिते सर्वत्र द्वे बुद्धीसर्वैरुपलभ्येते समानाधिकरणे । न नीलोत्पलवत्सन्धटः सन्पटः सन्हस्तीति ।

एवं सर्वत्र । तयोर्बुद्धयोर्घटादिवुद्धिर्व्याभिचरति । तथा च दर्शितम् । न तु सद्बुद्धिः । तस्मात् घटादिवुद्धिविषयोऽसन्व्यभिचारात्, न तु सद्बुद्धिविषयोऽव्यभिचारात् । घटे विनष्टे घटबुद्धौ व्यभिचरन्त्यां सद्बुद्धिरपि व्यभिचरतीति चेन्न पटादाविव सद्बुद्धिदर्शनात् । विशेषणविषयैव सा सद्बुद्धिः । सद्बुद्धिवत् घटबुद्धिरपि घटान्तरे दृश्यत इति चेन्न पटादावदर्शनात् । सद्बुद्धिरपि नष्टे घटे न दृश्यत इति चेन्न, विशेष्याभावात् । सद्बुद्धिविशेषणविषया सती विशेष्याभावे विशेषणानुपपत्तौ किंविषया स्यात्, न तु पुनः सद्बुद्धेर्विषयाभावात् एकाधिकरणत्वं घटादिविशेष्याभावे न युक्तमिति चेन्न इदमुदकमिति मरीच्यादावव्यतराभावेऽपि सामानाधिकरण्यदर्शनात् ॥

तस्माद्देहादेर्द्वंद्वस्य च सकारणस्यासतो न विद्यते भाव इति । तथा सतश्चात्मनोऽभावोऽविद्यमानता न विद्यते सर्वत्राव्यभिचारादित्यवोचाम ॥

एवमात्मानात्मनोः सदसतोरुभयोरपि दृष्ट उपलब्धोऽन्तो निर्णयः सत्सदेवासदसदेवेति त्वनयोर्यथोक्तयोस्तत्त्वदर्शिभिः । तदिति सर्वनाम सर्वं च ब्रह्म तस्य नाम तदिति तद्भावस्तत्त्वं ब्रह्मणो याथात्म्यं तत् द्रष्टुं शीलं येषां ते तत्त्वदर्शिनस्तैस्तत्त्वदर्शिभिः । त्वमपि तत्त्वदर्शिनां दृष्टिमाश्रित्य शोकं मोहं च हित्वा शीतोष्णादीनि नियतानियतरूपाणि द्वंद्वानि विकारोऽयमसन्नेव मरीचिजलवन्निमग्न्यावभासत इति मनसि निश्चित्य तितिक्षस्वेत्यभिप्रायः ॥१६॥

किं पुनस्तद्यत्सदेव सर्वदास्तीति उच्यते—

अविनाशि तु ताद्विद्धि येन सर्वमिदं ततम् ॥

विनाशमव्ययस्यास्य न कश्चित्कर्तुमर्हति ॥१७॥

अविनाशीति । अविनाशि न विनष्टं शीलमस्येति । तुशब्दोऽसतो विशेषणार्थः । तद्विद्धि विजानीहि । किम् ? येन सर्वमिदं जगत्तत् व्याप्तं सदाख्येन ब्रह्मणा साकाशमाकाशेनेव घटादयः । विनाशमदर्शनमभावमव्ययस्य न व्येति, उपचयापचयौ न यातीत्यव्ययं तस्याव्ययस्य । नैतत्सदाख्यं ब्रह्म स्वेन रूपेण व्येति व्यभिचरति निरवयवत्वाद्देहादिवत् । नाप्यात्मीयेनात्मीयाभावा-

द्यथा देवदत्तो धनहान्या व्येति न त्वेवं ब्रह्म व्येति । अतोऽव्ययस्यास्य ब्रह्मणो विनाशं न कश्चित्कर्तुमर्हति न कश्चिदात्मानं विनाशयितुं शक्नोतीश्वरोऽपि । आत्मा हि ब्रह्म स्वात्मानि च क्रियाविरोधात् ॥१७॥

किं पुनस्तदसद्यत्स्वात्मसत्तां व्याभिचरतीति, उच्यते—

अंतवन्त इमे देहा नित्यस्योक्ताः शरीरिणः ॥

अनाशिनोऽप्रमेयस्य तस्माद्युध्यस्व भारत ॥१८॥

अंतवन्त इति । अंतवन्तोऽन्तो विनाशो विद्यते येषां तेऽन्तवन्तः । यथा मृगतृणिकादौ सद्बुद्धिरनुवृत्ता प्रमाणनिरूपणान्ते विच्छिद्यते स तस्या अंतस्तथेमे देहाः स्वप्रमायादेहादिवचान्तवन्तो नित्यस्य शरीरिणः शरीरवतोऽनाशिनोऽप्रमेयस्यात्मनोऽन्तवन्त इत्युक्ता विवेकिभिरित्यर्थः । नित्यस्यानाशिन इति न पुनरुक्तं नित्यत्वस्य द्विविधत्वाद्भोके नाशस्य च । यथा देहो भस्मीभूतोऽदर्शनं गतो नष्ट उच्यते विद्यमानोऽप्यन्यथापरिणतो व्याध्यादियुक्तो जातो नष्ट उच्यते । तत्रानाशिनो नित्यस्येति द्विविधेनापि नाशेनासंबन्धोऽस्येत्यर्थः । अन्यथा पृथिव्यादिवदपि नित्यत्वं स्यादात्मनस्तन्मा भूदिति नित्यस्यानाशिन इत्याह । अप्रमेयस्य न प्रमेयस्य प्रत्यक्षादिप्रमाणैरपरिच्छेद्यस्येत्यर्थः ॥

ननु आगमेनात्मा परिच्छिद्यते प्रत्यक्षादिना च पूर्वम् । न, आत्मनः स्वतःसिद्धत्वात् । सिद्धे ह्यात्मानि प्रमातरि प्रमित्सोः प्रमाणान्वेषणा भवति । न हि पूर्वमित्थमहमित्यात्मानं प्रमाय पश्चात्प्रमेयपरिच्छेदाय प्रवर्तते । न ह्यात्मा नाम कस्यचिदप्रसिद्धो भवति । शास्त्रं त्वन्त्यं प्रमाणमतद्धर्माध्यारोपणमात्रनिवर्तकत्वेन प्रामाण्यमात्मनः प्रतिपद्यते न त्वज्ञातार्थज्ञापकत्वेन । तथा च श्रुतिः “यत्साक्षादपरोक्षाद्ब्रह्म य आत्मा सर्वोत्तरः” [बृ.३.४.१] इति ॥

यस्मादेवं नित्योऽविक्रियश्चात्मा तस्मात् युध्यस्व युद्धादुपरमं मा कार्षीः इत्यर्थः । न ह्यत्र युद्धकर्तव्यता विधीयते । युद्धे प्रवृत्त एव ह्यसौ शोकमोहप्रतिबद्धस्तूष्णीमास्ते । अतः तस्य कर्तव्यप्रतिबंधापनयनमात्रं भगवता क्रियते । तस्मात् युध्यस्वेत्यनुवादमात्रं न विधिः ॥१८॥

शोकमोहादिसंसारकारणनिवृत्त्यर्थं गीताशास्त्रं न प्रवर्तकमित्येतस्या-
र्थस्य साक्षिभूते ऋचावानिननाय भगवान् । यत्तु मन्यसे युद्धे भीष्मादयो मया
हन्यन्तेऽहमेव तेषां हन्तेत्येषा बुद्धिर्मृषैव ते । कथम्—

य एनं वेत्ति हन्तारं यश्चैनं मन्यते हतम् ।

उभौ तौ न विजानीतो नायं हन्ति न हन्यते ॥१९॥

य एनमिति । य एनं प्रकृतं देहिनं वेत्ति जानाति हन्तारं हननक्रि-
यायाः कर्तारं, यश्चैनमन्यो मन्यते हतं देहहननेन हतोऽहमिति हननक्रियायाः
कर्मभूतं, तावुभौ न विजानीतो न ज्ञातवन्ताविवेकेनात्मानम् । हन्ताहं
हतोऽस्म्यहमिति देहहननेनात्मानमहंप्रत्ययवियं यौ विजानीतस्तावात्मस्व-
रूपानभिज्ञावित्यर्थः । यस्मान्नायमात्मा हन्ति न हननक्रियायाः कर्ता भवति,
न हन्यते न च कर्म भवतीत्यर्थः, अविक्रियत्वात् ॥१९॥

कथमविक्रिय आत्मेति द्वितीयो मंत्रः—

न जायते म्रियते वा कदाचि-

न्नायं भूत्वाऽभविता वा न भूयः ॥

अजो नित्यः शाश्वतोऽयं पुराणो

न हन्यते हन्यमाने शरीरे ॥२०॥

न जायत इति । न जायते नोत्पद्यते जनिलक्षणा वस्तुविक्रिया
नात्मनो विद्यत इत्यर्थः । न म्रियते वा । वाशब्दश्चार्थः । न म्रियते चेत्यन्त्या
विनाशलक्षणा विक्रिया प्रतिषिध्यते । कदाचिच्छब्दः सर्वविक्रियाप्रतिषेधैः
संबध्यते न कदाचिज्जायते न कदाचिन्म्रियत इत्येवम् । यस्मादयमात्मा भूत्वा
भवनक्रियामनुभूय पश्चादभविताऽभावं गन्ता न भूयः पुनस्तस्मान्न म्रियते ।
यो हि भूत्वा न भविता स म्रियत इत्युच्यते लोके । वाशब्दान्नशब्दाच्चाय-
मात्माऽभूत्वा वा भविता देहवन्न भूयः पुनस्तस्मान्न जायते । यो ह्यभूत्वा
भविता स जायत इत्युच्यते नैवमात्माऽतो न जायते । यस्मादेवं तस्मादजो
यस्मान्न म्रियते तस्मान्नित्यश्च । यद्यप्याद्यन्तयोर्विक्रिययोः प्रतिषेधे सर्वा

विक्रियाः प्रतिषिद्धा भवन्ति तथापि मध्यभाविनीनां विक्रियाणां स्वशब्दैरेत-
 तदर्थैः प्रतिषेधः कर्तव्य इत्यनुक्तानामपि यौवनादिसमस्तविक्रियाणां प्रति-
 षेधो यथा स्यादित्याह शाश्वत इत्यादिना । शाश्वत इत्यपक्षयलक्षणा विक्रिया-
 प्रतिषिध्यते शश्वद्भवः शाश्वतः । नापक्षीयते स्वरूपेण निरवयवत्वात् नापि
 गुणक्षयेणापक्षयः निर्गुणत्वात् । अपक्षयविपरीतापि वृद्धिलक्षणा विक्रिया-
 प्रतिषिध्यते पुराण इति । यो ह्यवयवागमेनोपचीयते स वर्धतेऽभिनव इति
 चोच्यते । अयं त्वात्मा निरवयवत्वात्पुरापि नव एवेति पुराणो न वर्धते
 इत्यर्थः । तथा न हन्यते न विपरिणम्यते हन्यमाने विपरिणम्यमानेऽपि
 शरीरे । हन्तिः अत्र विपरिणामार्थो द्रष्टव्योऽपुनरुक्ततायै न विपरिणमन्त-
 इत्यर्थः । अस्मिन्मंत्रे पङ् भावविकारा लौकिकवस्तुविक्रिया आत्मनि प्रति-
 षिध्यन्ते । सर्वप्रकारविक्रियारहित आत्मा इति वाक्यार्थः । यस्मादेवं
 तस्मात् 'उभौ तौ न विजानीतः' [गी.२.१९] इति पूर्वेण मंत्रेण अस्म-
 संबंधः ॥२०॥

‘य एनं वेत्ति हन्तारं’ [गी.२.१९] इत्यनेन मंत्रेण हननक्रियायाः
 कर्ता कर्म च न भवतीति प्रतिज्ञाय ‘न जायते’ [गी.२.२०] इत्यनेनावि-
 क्रियत्वे हेतुमुक्त्वा प्रतिज्ञातार्थमुपसंहरति—

वेदाविनाशिनं नित्यं य एनमजमव्ययम् ।

कथं स पुरुषः पार्थ कं घातयति हन्ति कम् ॥२१॥

वेदाविनाशिनमिति । वेद विजानात्यविनाशिनमंत्यभावविकाररहितं
 नित्यं विपरिणामरहितं यो वेदेति संबंधः । एनं पूर्वेण मंत्रेणोक्तलक्षणमजं
 जन्मरहितमव्ययमपक्षयरहितं कथं केन प्रकारेण स विद्वान्पुरुषोऽधिकृतो
 हन्ति हननक्रियां करोति कथं वा घातयति हन्तारं प्रयोजयति । न कथंचि-
 त्कंचिद्वन्ति न कथंचित्कंचित् घातयतीत्युभयत्राक्षेप एवार्थः प्रश्नार्थासंभ-
 वात् । हेत्वर्थस्य अविक्रियत्वस्य च तुल्यत्वाद्विदुषः सर्वकर्मप्रतिषेध एव
 प्रकरणार्थोऽभिप्रेतो भगवतः ॥

हन्तेस्त्वाक्षेप उदाहरणार्थत्वेन कथितः । विदुषः कं कर्मासंभवे हेतुवि-
 द्वापं पश्यन्कर्माण्याक्षिपति भगवान् कथं स पुरुष इति । ननूक्त एवात्मनोऽ-
 विक्रियत्वं सर्वकर्मासंभवकारणविशेषः । सत्यमुक्तो न तु स कारणविशेषोऽ-
 न्यत्वाद्विदुषोऽविक्रियादात्मनः । न ह्यविक्रियं स्थाणुं विदितवतः कर्म संभव-
 तीति चेन्न । विदुष आत्मत्वात् न देहादिसंघातस्य विद्वत्ता । अतः पारिशे-
 ष्यादसंहत आत्मा विद्वानविक्रिय इति तस्य विदुषः कर्मासंभवादाक्षेपो युक्तः
 कथं स पुरुष इति । तथा बुद्ध्याद्याहृतस्य शब्दाद्यर्थस्याविक्रिय एव सन्बु-
 द्धिवृत्त्यविवेकविज्ञानेनाविद्ययोपलब्धा आत्मा कल्प्यते, एवमेवात्मानात्मविवेक-
 शानेन बुद्धिवृत्त्या विद्ययाऽसत्यरूपयैव परमार्थतोऽविक्रिय एवात्मा विद्वानु-
 च्यते । विदुषः कर्मासंभववचनाद्यानि कर्माणि शास्त्रेण विधीयन्ते तान्यवि-
 दुषो विहितानीति भगवतो निश्चयोऽवगम्यते ॥

ननु विद्याप्यविदुष एव विधीयते विदितविद्यस्य पिष्टपेषणवद्विद्यावि-
 धानानर्थक्यात् । तत्राविदुषः कर्माणि विधीयन्ते न विदुष इति विशेषो
 नोपपद्यते इति चेन्न । अनुष्ठेयस्य भावाभावविशेषोपपत्तेः । अग्निहोत्रादिवि-
 ध्यर्थज्ञानोत्तरकालमग्निहोत्रादिकर्मानेकसाधनोपसंहारपूर्वकमनुष्ठेयं कर्ताऽहं मम
 कर्तव्यमित्येवंप्रकारकविज्ञानवतोऽविदुषो यथानुष्ठेयं भवति न तु तथा न
 जायत इत्याद्यात्मस्वरूपविध्यर्थज्ञानोत्तरकालभावि किञ्चिदनुष्ठेयं भवति । किंतु
 नाहं कर्ता नाहं भोक्तृत्याद्यात्मैकत्वाकर्तृत्वादिविषयज्ञानादन्यन्नोत्पद्यत इत्येष
 विशेष उपपद्यते । यः पुनः कर्ताहमिति वेत्यात्मानं तस्य ममेदं कर्तव्यमित्यवश्यं-
 भाविनी बुद्धिः स्यात्तदपेक्षया सोऽधिक्रियत इति तं प्राति कर्माणि संभवन्ति ।
 स चाविद्वान् 'उभौ तौ न विजानीतः' [गी.२.१९] इति वचनात् ।
 विशेषितस्य च विदुषः कर्माक्षेपवचनाच्च कथं स पुरुष इति । तस्माद्वि-
 शेषितस्याविक्रियात्मदर्शिनो विदुषो मुमुक्षोश्च सर्वकर्मसंन्यास एवा-
 धिकारः । अत एव भगवान्नारायणः सांख्यान्विदुषोऽविदुषश्च कर्मिणः
 प्राविभज्य द्वे निष्ठे ग्राहयति- 'ज्ञानयोगेन सांख्यानां कर्मयोगेन योगिनाम्'

[गी.३.३] इति । तथा च पुत्रायाह भगवानन्यासः “द्वाविमावथ पन्थानौ” [मभा.शां.२४०.६] इत्यादि । तथा च क्रियापथश्चैव पुरस्तात्पश्चात्संन्यासश्च इति । एतमेव विभागं पुनः पुनर्दर्शयिष्यति भगवान् अतत्त्ववित् ‘अहंकारविमूढात्मा कर्ताहमिति मन्यते’ [गी.३.२७], तत्त्ववित्तु नाहं करोमीति तथा च ‘सर्वकर्माणि मनसा संन्यस्यास्ते’ [गी.५.१३] इत्यादि ॥

तत्र केचित्पण्डितमन्या वदन्ति— जन्मादिप्रभुभावविक्रियारहितोऽविक्रियोऽकर्तैकोऽहमात्मेति न कस्यचिज्ज्ञानमुत्पद्यते यस्मिन्सति सर्वकर्मसंन्यास उपदिश्यते—इति तन्न । न जायत इत्यादिशास्त्रोपदेशानर्थक्यप्रसंगात् । यथा च शास्त्रोपदेशसामर्थ्याद्धर्माधर्मास्तित्वविज्ञानं कर्तुंश्च देहान्तरसंबन्धि विज्ञानं चोत्पद्यते, तथा शास्त्रात्तस्यैवात्मनोऽविक्रियत्वाकर्तृत्वैकत्वादिविज्ञानं कस्माज्जोत्पद्यत— इति प्रष्टव्यास्ते । करणागोचरत्वादिति चेन्न, ‘मनसैवानुद्रष्टव्यं’ [बृ.४.४.१९] इति श्रुतेः । शास्त्राचार्योपदेशशमदमादिसंस्कृतं मन आत्मदर्शने करणम् । तथा च तदधिगमायानुमाने आगमे च सति ज्ञानं नोत्पद्यत इति साहसमात्रमेतत् । ज्ञानं चोत्पद्यमानं तद्विपरीतमज्ञानमवश्यं बाधत इत्यभ्युपगन्तव्यम् । तच्चाज्ञानं दर्शितं हन्ताऽहं हतोऽस्मीति ‘उभौ तौ न विजानीत’ [गी.२.१९] इति । अत्र चात्मनो हननक्रियायाः कर्तृत्वं कर्मत्वं हेतुकर्तृत्वं चाज्ञानकृतं दर्शितम् । तच्च सर्वक्रियास्वपि समानं कर्तृत्वादेरविद्याकृतत्वमविक्रियत्वादात्मनः । विक्रियावान् हि कर्तात्मनः कर्मभूतमन्यं प्रयोजयति कुर्विति । तदेतदविशेषेण विदुषः सर्वक्रियासु कर्तृत्वं हेतुकर्तृत्वं च प्रतिषेधति भगवा-

* द्वाविमावथ पन्थानौ यत्र वेदाः प्रतिष्ठिताः ।

प्रवृत्तिलक्षणो धर्मो निवृत्तश्च विभावितः ॥ [मभा.शां.२४०.६]

† नेदं वचनमुदाहृतं किंतु तात्पर्यानुवाद एव तैत्तिरीयारण्यकस्य “न्यास इति ब्रह्मा ब्रह्मा हि परः परो हि ब्रह्मा तानि वा एतान्यवराणि तपांसि न्यास एवात्यरेचयत्” [तै.आ.१०.६२.१२] इत्यंतानां मंत्राणाम् । आचार्याणां ईशावास्योपनिषद्भाष्यमपि [ईश २] अत्रविषये द्रष्टव्यम् ।

न्यासुदेवः विदुषः कर्माधिकाराभावप्रदर्शनार्थं वेदाविनाशिनं...कथं स पुरुष
इत्यादिना । क पुनर्विदुषोऽधिकार इत्येतदुक्तं पूर्वमेव 'ज्ञानयोगेन सांख्यानां'
[गी.३.३] इति । तथा च सर्वकर्मसंन्यासं वक्ष्यति 'सर्वकर्माणि मनसा'
[गी.५.१३] इत्यादिना ॥

ननु मनसेति वचनान्न वाचिकानां कायिकानां च संन्यास इति चेन्न ।
सर्वकर्माणीति विशेषितत्वात् । मानसानामेव सर्वकर्मणामिति चेन्न ।
मनोव्यापारपूर्वकत्वाद्वाक्कायव्यापाराणां मनोव्यापाराभावे तदनुपपत्तेः । शास्त्री-
याणां वाक्कायकर्मणां कारणानि मानसानि कर्माणि वर्जयित्वाऽन्यानि सर्व-
कर्माणि मनसा संन्यस्यास्ते इति चेन्न । 'नैव कुर्वन्न कारयन्' [गी.५.१३]
इति विशेषणात् । सर्वकर्मसंन्यासोऽयं भगवतोक्तो मरिष्यतो न जीवत इति
चेन्न । 'नवद्वारे पुरे देही...आस्ते' [गी.५.१३] इतिविशेषणानुपपत्तेः ।
न हि सर्वकर्मसंन्यासेन मृतस्य तदेह आसनं संभवति । अकुर्वतोऽकारयतश्च
देहे संन्यस्येति संबन्धो न देह आस्त इति चेन्न । सर्वत्रात्मनोऽविक्रियत्वाव-
धारणात् आसनक्रियायाश्चाधिकरणपेक्षत्वात्तदनपेक्षत्वाच्च संन्यासस्य । सं-
पूर्वस्तु न्यासशब्दस्त्यागार्थो न निक्षेपार्थः ॥

तस्माद्गीताशास्त्रे आत्मज्ञानवतः संन्यास एव अधिकारो न
कर्माणि इति तत्र तत्रोपरिष्ठादात्मज्ञानप्रकरणे दर्शयिष्यामः ॥२१॥

प्रकृतं तु वक्ष्यामः । तत्रात्मनोऽविनाशित्वं प्रतिज्ञातं तत्किमिवे-
त्युच्यते—

वासांसि जीर्णानि यथा विहाय

नवानि गृह्णाति नरोऽपराणि ॥

तथा शरीराणि विहाय जीर्णा-

न्यन्यानि संयाति नवानि देही ॥२२॥

वासांसीति । वासांसि वस्त्राणि जीर्णानि दुर्बलतां गतानि यथा लोके
विहाय परित्यज्य नवान्यभिनवानि गृह्णात्युपादत्ते नरः पुरुषोऽपराण्यन्यानि

तथा तद्वदेव शरीराणि विहाय जीर्णान्यन्यानि संयाति संगच्छति नवानि
देही आत्मा पुरुषवदविक्रिय एवेत्यर्थः ॥२२॥

कस्मादविक्रिय एवेति आह—

नैनं छिन्दन्ति शस्त्राणि नैनं दहति पावकः ॥

न चैनं क्लेदयन्त्यापो न शोषयति मारुतः ॥२३॥

नैनं छिन्दन्तीति । एनं प्रकृतं देहिनं न छिन्दन्ति शस्त्राणि निरवयव-
त्वान्नावयवविभागं कुर्वन्ति शस्त्राण्यस्यादीनि । तथा नैवं दहति पावकोऽग्नि-
रपि न भस्मीकरोति । तथा न चैनं क्लेदयन्त्यापः । अपां हि सावयवस्य
वस्तुन' आर्द्राभावकरणेनावयवविश्लेषापादने सामर्थ्यं तत्र निरवयव आत्मनि
संभवति । तथा स्नेहवद्द्रव्यं स्नेहशोषणेन नाशयति वायुरेनं त्वात्मानं न
शोषयति मारुतोऽपि ॥२३॥

यत एवं तस्मात्—

अच्छेद्योऽयमदाह्योऽयमक्लेद्योऽशोध्य एव च ॥

नित्यः सर्वगतः स्थाणुरचलोऽयं सनातनः ॥२४॥

अच्छेद्योऽयमिति । यस्मादन्योन्यनाशहेतूनि भूतान्येनमात्मानं नाश-
यितुं नोत्सहन्ते तस्मान्नित्यः । नित्यत्वात्सर्वगतः । सर्वगतत्वात्स्थाणुः स्थाणु-
रिव स्थिर इत्येतत् । स्थिरत्वादचलोऽयमात्मा । अतः सनातनश्चिरंतनो न
कारणात्कुतश्चिन्निष्पन्नोऽभिनव इत्यर्थः ॥

नैतेषां श्लोकानां पौनरुक्त्यं चोदनीयम् । यत एकैनेव श्लोकेनात्मनो
नित्यत्वमविक्रियत्वं चोक्तं 'न जायते म्रियते वा' [गी.२.२०] इत्यादिना ।
तत्र यदेवात्मविषयं किञ्चिदुच्यते तदेतस्मात् श्लोकार्थान्नातिरिच्यते किञ्चिच्छ-
ब्दतः पुनरुक्तं किञ्चिदर्थत इति । दुर्योधत्वादात्मवस्तुनः पुनः पुनः प्रसंगमा-
पाद्य शब्दान्तरेण तदेव वस्तु निरूपयति भगवान्वासुदेवः कथं नु नाम अव्य-
क्तं तत्त्वं संसारिणां बुद्धिगोचरतामापन्नं सत्संसारनिवृत्तये स्यादिति ॥२४॥

किं च—

अव्यक्तोऽयमचिन्त्योऽयमविकार्योऽयमुच्यते ॥

तस्मादेवं विदित्वैनं नानुशोचितुमर्हसि ॥२५॥

अव्यक्तोऽयमिति । अव्यक्तः सर्वकरणाविषयत्वान्न व्यज्यत इत्यव्य-
क्तोऽयमात्मा । अत एवाचिन्त्योऽयम् । यद्वाद्रियगोचरं वस्तु तच्चिन्ताविषय-
त्वमापद्यतेऽयं त्वात्माऽनिन्द्रियगोचरत्वादचिन्त्यः । अत एव अविकार्योऽयम् ।
यथा क्षीरं दध्यातंचनादिना विकारि न तथायमात्मा । निरवयवत्वाच्चाविक्रियः ।
न हि निरवयवं किंचिद्विक्रियात्मकं दृष्टम् । अविक्रियत्वादविकार्योऽयमात्मा
उच्यते । तस्मादेवं यथोक्तप्रकारेणैवमात्मानं विदित्वा त्वं नानुशोचितुमर्हसि
हन्ताहमेषां मयेमे हन्यन्त इति ॥२५॥

आत्मनोऽनित्यत्वमभ्युपगम्येदमुच्यते—

अथ चैनं नित्यजातं नित्यं वा मन्यसे मृतम् ॥

तथापि त्वं महाबाहो नैवं शोचितुमर्हसि ॥२६॥

अथ चैनमिति । अथ चेत्यभ्युपगमार्थः । एनं प्रकृतमात्मानं नित्य-
जातं लोकप्रसिद्ध्या प्रत्यनेकशरीरोत्पत्तिं जातो जात इति वा मन्यसे, तथा
प्रतितत्तद्विनाशं नित्यं वा मन्यसे मृतं मृतो मृत इति । तथापि तथाभाविन्यं-
प्यात्मनि त्वं महाबाहो नैवं शोचितुमर्हसि जन्मवतो नाशो नाशवतो जन्म
चेत्येताववश्यंभाविनाविति ॥२६॥

तथा च ससि—

जातस्य हि ध्रुवो मृत्युर्ध्रुवं जन्म मृतस्य च ॥

तस्मादपरिहार्येऽर्थे न त्वं शोचितुमर्हसि ॥२७॥

जातस्येति । जातस्य हि लब्धजन्मनो ध्रुवोऽव्यभिचारी मृत्युर्मरणं
ध्रुवं जन्म मृतस्य च । तस्मादपरिहार्योऽयं जन्ममरणलक्षणोऽर्थः । तस्मिन्नप-
रिहार्येऽर्थे न त्वं शोचितुमर्हसि ॥२७॥

कार्यकरणसंज्ञातात्मकान्यपि भूतान्युद्दिश्य शोको न युक्तः कर्तुं यतः—

अव्यक्तादीनि भूतानि व्यक्तमध्यानि भारत ॥

अव्यक्तनिधनान्येव तत्र का परिदेवना ॥२८॥

अव्यक्तादीनीति । अव्यक्तादीन्यव्यक्तमदर्शनमनुपलब्धिरादियेषां भूतानां पुत्रमित्रादिकार्यकरणसंघातात्मकानां तान्यव्यक्तादीनि भूतानि प्रागुत्पत्तेः । उत्पन्नानि च प्राङ्मरणाद्व्यक्तमध्यानि । अव्यक्तनिधनान्येव पुनरव्यक्तमदर्शनं निधनं मरणं येषां तान्यव्यक्तनिधनानि । मरणादूर्ध्वमप्यव्यक्तामेव प्रतिपद्यन्त इत्यर्थः । तथा चोक्तम् “अदर्शनादापतितः पुनश्चादर्शनं गतः । नासौ तव न तस्य त्वं वृथा का परिदेवना” [मभा.स्त्री.२.१३] इति । तत्र का परिदेवना को वा प्रलापोऽदृष्टदृष्टप्रनष्टभ्रान्तिभूतेषु भूतेष्वित्यर्थः ॥२८॥

दुर्विज्ञेयोऽयं प्रकृत आत्मा किं त्वामेवैकमुपालभे साधारणे भ्रान्तिनिमित्ते । कथं दुर्विज्ञेयोऽयमात्मेत्यत आह—

आश्चर्यवत्पश्यति कश्चिदेन—

माश्चर्यवद्वदति तथैव चान्यः ॥

आश्चर्यवच्चैनमन्यः शृणोति

श्रुत्वाऽप्येनं वेद न चैव कश्चित् ॥२९॥

आश्चर्यवदिति । आश्चर्यवदाश्चर्यमदृष्टपूर्वमद्भुतमकस्माद्दृश्यमानं तेन तुल्यमाश्चर्यवदाश्चर्यमिवैनमात्मानं पश्यति कश्चित् । आश्चर्यवदेनं वदति तथैव चान्यः । आश्चर्यवच्चैनमन्यः शृणोति । श्रुत्वा दृष्ट्वाऽप्येनं आत्मानं वेद न चैव कश्चित् । अथवा योऽयमात्मानं पश्यति स आश्चर्यतुल्यो यो वदति यश्च शृणोति सोऽनेकसहस्रेषु कश्चिदेव भवति । अतो दुर्वोध आत्मेत्याभिप्रायः ॥२९॥

अथेदानीं प्रकरणार्थमुपसंहरन्ब्रूते—

देही नित्यमवध्योऽयं देहे सर्वस्य भारत ॥

तस्मात्सर्वाणि भूतानि न त्वं शोचितुमर्हसि ॥३०॥

देहीति । देही शरीरी नित्यं सर्वदा सर्वावस्थास्ववध्यो निरवयवत्वान्नित्यत्वाच्च तत्रावध्योऽयं देहे शरीरे सर्वस्य सर्वगतत्वात्स्थावरादिषु स्थितोऽपि । सर्वस्य प्राणिजातस्य देहे वध्यमानेऽप्ययं देही न वध्यो यस्मात्तस्माद्धीमादीनि

सर्वाणि भूतान्युद्दिश्य न त्वं शोचितुमर्हसि ॥३०॥

इह परमार्थतत्त्वापेक्षायां शोको मोहो वा न संभवतीत्युक्तम् । न केवलं परमार्थतत्त्वापेक्षायामेव किंतु—

स्वधर्ममपि चावेक्ष्य न विकंपितुमर्हसि ॥

धर्म्याद्धि युद्धाच्छ्रेयोऽन्यत्क्षत्रियस्य न विद्यते ॥३१॥

स्वधर्ममिति । स्वधर्ममपि स्वो धर्मः क्षत्रियस्य धर्मो युद्धं तमप्यवेक्ष्य त्वं न विकंपितुं प्रचलितुं अर्हसि धर्म्यात् क्षत्रियस्य स्वाभाविकाद्धर्मादात्मस्वाभाव्यादित्यभिप्रायः । तच्च युद्धं पृथिवीजयद्वारेण धर्मार्थं प्रजारक्षणार्थं चेति धर्मादनपेतं परं धर्म्यम् । तस्माद्धर्म्याद्युद्धाच्छ्रेयोऽन्यत्क्षत्रियस्य न विद्यते हि यस्मात् ॥३१॥

कुतश्च तद्युद्धं कर्तव्यमिति उच्यते—

यदृच्छया चोपपन्नं स्वर्गद्वारमपावृतम् ॥

सुखिनः क्षत्रियाः पार्थ लभन्ते युद्धमीदृशम् ॥३२॥

यदृच्छयेति । यदृच्छया चाप्रार्थिततयोपपन्नमागतं स्वर्गद्वारमपावृतमुद्घाटितं ये एतदीदृशं युद्धं लभन्ते क्षत्रिया हे पार्थ किं न सुखिनस्ते ॥३२॥

एवं कर्तव्यताप्राप्तमपि—

अथ चेत्त्वमिमं धर्म्यं संग्रामं न करिष्यसि ।

ततः स्वधर्मं कीर्तिं च हित्वा पापमवाप्स्यसि ॥३३॥

अथ चेदिति । अथ चेत्त्वमिमं धर्म्यं धर्मादनपेतं विहितं संग्रामं युद्धं न करिष्यसि चेत् ततस्तदकरणात्स्वधर्मं कीर्तिं च महादेवादिसमागमनिमित्तांहित्वा केवलं पापमवाप्स्यसि ॥३३॥

न केवलं स्वधर्मकीर्तिपरित्यागः—

अकीर्तिं चापि भूतानि कथयिष्यन्ति तेऽव्ययाम् ।

संभावितस्य चाकीर्तिर्मरणादतिरिच्यते ॥३४॥

अकीर्तिमिति । अकीर्तिं चापि युद्धे भूतानि कथयिष्यन्ति ते तवाव्ययां

दीर्घकालम् । धर्मात्मा शूर इत्येवमादिभिर्गुणैः संभावितस्य चाकीर्तिर्मरणाद-
तिरिच्यते । संभावितस्य चाकीर्तेर्वरं मरणमित्यर्थः ॥३४॥

किंच —

भयाद्रणादुपरतं मंस्यन्ते त्वां महारथाः ।

येषां च त्वं बहुमतो भूत्वा यास्यसि लाघवम् ॥३५॥

भयादिति । भयात्कर्णादिभ्यो रणाद्युद्धादुपरतं निवृत्तं मंस्यन्ते चिन्त-
यिष्यन्ति न कृपयेति त्वां महारथा दुर्योधनप्रभृतयः । येषां च त्वं दुर्योधना-
दीनां बहुमतो बहुभिर्गुणैर्युक्त इत्येवं मतः बहुमतो भूत्वा पुनर्यास्यसि लाघवं
लघुभावम् ॥३५॥

किंच —

अवाच्यवादांश्च बहून्वदिष्यन्ति तवाहिताः ।

निन्दन्तस्तव सामर्थ्यं ततो दुःखतरं नु किम् ॥३६॥

अवाच्यवादानिति । अवाच्यवादानवक्तव्यवादांश्च बहून्नेकप्रकारान्
वदिष्यन्ति तवाहिताः शत्रवो निन्दन्तः कुत्सयन्तः तव त्वदीयं सामर्थ्यं
निवातकवचादियुद्धनिमित्तम् । ततः तस्मात् निंदाप्राप्तेर्दुःखात् दुःखतरं नु
किम् । ततः कष्टतरं दुःखं नास्तीत्यर्थः ॥३६॥

युद्धे पुनः क्रियमाणे कर्णादिभिः —

हतो वा प्राप्स्यसि स्वर्गं जित्वा वा भोक्ष्यसे महीम् ।

तस्मादुत्तिष्ठ कौन्तेय युद्धाय कृतनिश्चयः ॥३७॥

हतो वेति । हतो वा प्राप्स्यसि स्वर्गं हतः सन्स्वर्गं प्राप्स्यसि । जित्वा
वा कर्णादीञ्छूरान्भोक्ष्यसे महीम् । उभयथापि तव लाभ एवेत्यभिप्रायः । यत्
एवं तस्मादुत्तिष्ठ कौन्तेय युद्धाय कृतनिश्चयो जेष्यामि शत्रून्मरिष्यामि वेति
निश्चयं कृत्वेत्यर्थः ॥३७॥

तत्र युद्धं स्वधर्म इत्येवं युध्यमानस्योपदेशमिमं शृणु —

सुखदुःखे समे कृत्वा लाभालाभौ जयाजयौ ।

ततो युद्धाय युज्यस्व नैवं पापमवाप्स्यसि ॥३८॥

सुखदुःखे इति । सुखदुःखे समे तुल्ये कृत्वा रागद्वेषावकृत्वेतत् ।
तथा लभालभौ जयाजयौ च समौ कृत्वा ततो युद्धाय युज्यस्व घटस्व । नैवं
युद्धं कुर्वन्पापमवाप्स्यसीत्येष उपदेशः प्रासंगिकः ॥३८॥

शोकमोहापनयनाय लौकिको न्यायः 'स्वधर्ममपि चावेक्ष्य' [गी.२.३१]
इत्याद्यैः श्लोकैरुक्तो न तु तात्पर्येण । परमार्थदर्शनं त्विह प्रकृतं तच्चोक्तमुपसं-
ह्रियते एषा तेऽभिहितेति शास्त्रविषयविभागप्रदर्शनाय । इह हि प्रदर्शिते पुनः
शास्त्रविषयविभाग उपरिष्ठात् 'ज्ञानयोगेन सांख्यानां कर्मयोगेन योगिनाम्'
[गी.३.३] इति निष्ठाद्वयविषयं शास्त्रं सुखं प्रवर्तिष्यते श्रोतारश्च विषय-
विभागेन सुखं ग्रहीष्यन्तीत्यत आह—

एषा तेऽभिहिता सांख्ये बुद्धिर्योगे त्विमां शृणु ।

बुद्ध्या युक्तो यया पार्थ कर्मबंधं प्रहास्यसि ॥३९॥

एषा ते इति । एषा ते तुभ्यमभिहितोक्ता सांख्ये परमार्थवस्तुविवेक-
विषये बुद्धिर्ज्ञानं साक्षाच्छोकमोहादिसंसारहेतुदोषनिवृत्तिकारणम् । योगे तु
तत्प्राप्त्युपाये निःसंगतया द्वंद्वप्रहाणपूर्वकमीश्वराराधनार्थं कर्मयोगे कर्मानुष्ठाने
समाधियोगे चेमामनन्तरमेवोच्यमानां बुद्धिं शृणु । तां बुद्धिं स्तौति । प्ररोचनार्थं
बुद्ध्या यया योगविषयया युक्तो हे पार्थ कर्मबंधं कर्मैव धर्माधर्माख्यो बंधः
कर्मबंधस्तं प्रहास्यसीश्वरप्रसादनिमित्तज्ञानप्राप्त्यैव इत्यभिप्रायः ॥३९॥

किंचान्यत्—

नेहाभिक्रमनाशोऽस्ति प्रत्यवायो न विद्यते ।

स्वल्पमप्यस्य धर्मस्य त्रायते महतो भयात् ॥४०॥

नेहेति । नेह मोक्षमार्गे कर्मयोगेऽभिक्रमनाशोऽभिक्रमणमभिक्रमः प्रारं-
भस्तस्य नाशो नास्ति यथा कृष्यादेः । योगविषये प्रारंभस्य नानैकान्तिकफलत्व-
मित्यर्थः । किंच नापि चिकित्सावत्प्रत्यवायो विद्यते भवति । किं तु स्वल्पम-
प्यस्य धर्मस्य योगधर्मस्यानुष्ठितं त्रायते रक्षति महतो भयात् संसारभयाजन्म-

मरणादिलक्षणात् ॥४०॥

येयं सांख्ये बुद्धिरुक्ता योगे च वक्ष्यमाणलक्षणा सा—

व्यवसायात्मिका बुद्धिरेकेह कुरुनन्दन ।

बहुशाखा ह्यनन्ताश्च बुद्धयोऽव्यवसायिनाम् ॥४१॥

व्यवसायेति । व्यवसायात्मिका निश्चयस्वभावैकैव बुद्धिरितरविपरीतबुद्धि-
शाखाभेदस्य बाधिका सम्यक्प्रमाणजनितत्वादिह श्रेयोमार्गे हे कुरुनन्दन ।
याः पुनरितरा बुद्धयो यासां शाखाभेदप्रचारवशादनन्तोऽपारोऽनुपरतः संसारो
नित्यप्रततो विस्तीर्णो भवति, प्रमाणजनितविवेकबुद्धिनिमित्तवशाच्चोपरता-
स्वनन्तभेदबुद्धिषु संसारोऽप्युपरमते ता बुद्धयो बहुशाखा बह्वयः शाखा यासां
ता बहुशाखा बहुभेदा इत्येतत् । प्रतिशाखाभेदेन ह्यनन्ताश्च बुद्धयः । केषाम् ?
अव्यवसायिनां प्रमाणजनितविवेकबुद्धिरहितानामित्यर्थः ॥४१॥

येषां व्यवसायात्मिका बुद्धिर्नास्ति ते—

यामिमां पुष्पितां वाचं प्रवदन्त्यविपश्चितः ।

वेदवादरताः पार्थ नान्यदस्तीतिवादिनः ॥४२॥

यामिति । यामिमां वक्ष्यमाणां पुष्पितां पुष्पितवृक्ष इव शोभमानां
श्रूयमाणरमणीयां वाचं वाक्यलक्षणां प्रवदन्ति । के ? अविपश्चितोऽल्पमेधसो-
ऽविवेकिन इत्यर्थः । वेदवादरता बह्वर्थवादफलसाधनप्रकाशकेषु वेदवाक्येषु
रता हे पार्थ नान्यत् स्वर्गपञ्चादिफलसाधनेभ्यः कर्मभ्योऽस्तीत्येवंवादिनो
वदनशीलाः ॥४२॥

ते च—

कामात्मानः स्वर्गपरा जन्मकर्मफलप्रदाम् ॥

क्रियाविशेषबहुलां भोगैश्वर्यगतिं प्रति ॥४३॥

कामात्मान इति । कामात्मानः कामस्वभावाः कामपरा इत्यर्थः ।
स्वर्गपराः स्वर्गः परः पुरुषार्थो येषां ते स्वर्गपराः स्वर्गप्रधानाः । जन्मकर्म-
फलप्रदां कर्मणः फलं कर्मफलं जन्मैव कर्मफलं जन्मकर्मफलं तत्प्रददातीति

जन्मकर्मफलप्रदा तां वाचं प्रवदन्तीत्यनुपपद्यते । क्रियाविशेषबहुलां क्रियाणां विशेषाः क्रियाविशेषास्ते बहुला यस्यां वाचि तां स्वर्गपशुपुत्राद्यर्था यया वाचा बाहुल्येन प्रकाशयन्ते । भोगैश्वर्यगतिं प्रति भोगैश्वर्यं च भोगैश्वर्यं तयोर्गतिः प्राप्तिर्भोगैश्वर्यगतिस्तां प्रति साधनभूता ये क्रियाविशेषास्तद्बहुलां तां वाचं प्रवदन्तो मूढाः संसारे परिवर्तन्त इत्यभिप्रायः ॥४३॥

तेषां च—

भोगैश्वर्यप्रसक्तानां तयापहृतचेतसाम् ॥

व्यवसायात्मिका बुद्धिः समाधौ न विधीयते ॥४४॥

भोगेति । भोगैश्वर्यप्रसक्तानां भोगः कर्तव्यमैश्वर्यं चेति भोगैश्वर्ययोरेव प्रणयवतां तदात्मभूतानां तया क्रियाविशेषबहुलया वाचापहृतचेतसामाच्छादितविवेकप्रज्ञानां व्यवसायात्मिका सांख्ये योगे वा या बुद्धिः सा समाधौ समाधीयतेऽस्मिन्पुरुषोपभोगाय सर्वमिति समाधिरन्तःकरणं बुद्धिस्तस्मिन्समाधौ न विधीयते न भवतीत्यर्थः ॥४४॥

य एवं विवेकबुद्धिरहितास्तेषां कामात्मनां यत्फलं तदाह—

त्रैगुण्यविषया वेदा निस्त्रैगुण्यो भवार्जुन ॥

निर्द्वन्द्वो नित्यसत्त्वस्थो निर्योगक्षेम आत्मवान् ॥४५॥

त्रैगुण्येति । त्रैगुण्यविषयास्त्रैगुण्यं संसारो विषयः प्रकाशयितव्यो येषां ते वेदास्त्रैगुण्यविषयाः । त्वं तु निस्त्रैगुण्यो भवार्जुन निष्कामो भवेत्यर्थः । निर्द्वन्द्वः सुखदुःखहेतू सप्रतिपक्षौ पदार्थौ द्वंद्वशब्दवाच्यौ ततो निर्गतो निर्द्वन्द्वो भव । त्वं नित्यसत्त्वस्थः सदासत्त्वगुणाश्रितो भव । तथा निर्योगक्षेमोऽनुपात्तस्योपादानं योगः, उपात्तस्य रक्षणं क्षेमः, योगक्षेमप्रधानस्य श्रेयसि प्रवृत्तिर्दुष्करेत्यतो निर्योगक्षेमो भव । आत्मवानप्रमत्तश्च भव । एष तवोपदेशः स्वधर्ममनुतिष्ठतः ॥४५॥

सर्वेषु वेदोक्तेषु कर्मसु यान्युक्तान्यनन्तानि फलानि तानि नापेक्ष्यन्ते चेत्किमर्थं तानीश्वरायेत्यनुष्ठीयन्त इति उच्यते शृणु—

यावानर्थ उदपाने सर्वतःसंप्लुतोदके ॥

तावान्सर्वेषु वेदेषु ब्राह्मणस्य विजानतः ॥४६॥

यावानिति । यथा लोके कूपतडागाद्यनेकस्मिन्नुदपाने परिच्छिन्नोदके यावान् यावत्परिमाणः स्नानपानादिरर्थः फलं प्रयोजनं स सर्वोऽर्थः सर्वतःसंप्लुतोदकेऽपि तावानेव संपद्यते तत्रांतर्भवतीत्यर्थः । एवं तावांस्तावत्परिमाण एव संपद्यते सर्वेषु वेदेषु वेदोक्तेषु कर्मसु योऽर्थो यत्कर्मफलम् सोऽर्थो ब्राह्मणस्य संन्यासिनः परमार्थतत्त्वं विजानतो योऽर्थो यद्विज्ञानफलं सर्वतःसंप्लुतोदकस्थानीयं तस्मिंस्तावानेव संपद्यते तत्रैवांतर्भवतीत्यर्थः । “यथा कुताय विजितायाधरेयाः संयन्येवमेनं सर्वं तदभिसमेति यत्किंच प्रजाः साधु कुर्वन्ति यस्तद्वेद यत्स वेद” [छां.४.१.४] इति श्रुतेः । ‘सर्वं कर्माखिलं’ [गी.४.३३] इति च वक्ष्यति । तस्मात्प्राज्ञाननिष्ठाधिकारप्राप्तेः कर्मण्यधिकृतेन कूपतडागाद्यर्थस्थानीयमपि कर्म कर्तव्यम् ॥४६॥

तव च—

कर्मण्येवाधिकारस्ते मा फलेषु कदाचन ॥

मा कर्मफलहेतुर्भूर्मा ते संगोऽस्त्वकर्मणि ॥४७॥

कर्मणीति । कर्मण्येवाधिकारो न ज्ञाननिष्ठायां ते तव । तत्र च कर्म कुर्वतो मा फलेष्वधिकारोऽस्तु कर्मफलतृष्णा मा भूत्कदाचन कस्यांचिदप्यवस्थायामित्यर्थः । यदा कर्मफले तृष्णा ते स्यात्तदा कर्मफलप्राप्तेर्हेतुः स्यात्, एवं मा कर्मफलहेतुर्भूः । यदा हि कर्मफलतृष्णाप्रयुक्तः कर्मणि प्रवर्तते तदा कर्मफलस्यैव जन्मनो हेतुर्भवेत् । यदि कर्मफलं नेष्यते किं कर्मणा दुःखरूपेणाति मा ते तव संगोऽस्त्वकर्मण्यकरणे प्रीतिर्मा भूत् ॥४७॥

यदि कर्मफलप्रयुक्तेन न कर्तव्यं कर्म कथं तर्हि कर्तव्यमित्युच्यते—

योगस्थः कुरु कर्माणि संगं त्यक्त्वा धनंजय ॥

सिद्धयसिद्धयोः समो भूत्वा समत्वं योग उच्यते ॥४८॥

योगस्थ इति । योगस्थः सन्कुरु कर्माणि केवलमीश्वरार्थं तत्प्रापी

श्वरो मे तुष्यत्विति संगं त्यक्त्वा धनंजय । फलतृष्णाशून्येन क्रियमाणे कर्मणि
सत्त्वशुद्धिजा ज्ञानप्राप्तिलक्षणा सिद्धिस्तद्विपर्ययजाऽसिद्धिस्तयोः सिद्धयसिद्धयो-
रपि समस्तुल्यो भूत्वा कुरु कर्माणि । कोऽसौ योगो यत्रस्थः कुर्वित्युक्तम् ।
इदमेव तत् सिद्धयसिद्धयोः समत्वं योग उच्यते ॥४८॥

यत्पुनः समत्वबुद्धियुक्तमीश्वराराधनार्थं कर्मोक्तमेतस्मात्कर्मणः—

दूरेण ह्यवरं कर्म बुद्धियोगाद्धनंजय ॥

बुद्धौ शरणमन्विच्छ कृपणाः फलहेतवः ॥४९॥

दूरेणेति । दूरेणातिविप्रकर्षेण ह्यवरं निकृष्टं कर्म फलार्थिना क्रिय-
माणं बुद्धियोगात्समत्वबुद्धियुक्तात्कर्मणो जन्ममरणादिहेतुत्वाद्धनंजय । यत
एवं ततो योगविप्रयायां बुद्धौ तत्परिपाकजायां वा सांख्यबुद्धौ शरणमाश्रय-
मभयप्राप्तिकारणमन्विच्छ प्रार्थयस्व परमार्थज्ञानशरणो भवेत्यर्थः । यतोऽ-
वरं कर्म कुर्वाणाः कृपणा दीनाः फलहेतवः फलतृष्णाप्रयुक्ताः सन्तः “यो
वा एतदक्षरं गार्ग्यविदित्वास्माह्लोकात्प्रैति स कृपणः” [वृ.३.८.१०] इति
श्रुतेः ॥४९॥

समत्वबुद्धियुक्तः सत्स्वधर्ममनुतिष्ठन्त्यफलं प्राप्नोति तच्छृणु—

बुद्धियुक्तो जहातीह उभे सुकृतदुष्कृते ॥

तस्माद्योगाय युज्यस्व योगः कर्मसु कौशलम् ॥५०॥

बुद्धीति । बुद्धियुक्तः समत्वविषयया बुद्ध्या युक्तो बुद्धियुक्तो जहाति
परित्यजतीहास्मिँह्लोक उभे सुकृतदुष्कृते पुण्यपापे सत्त्वशुद्धिज्ञानप्राप्तिद्वारेण
यतस्तस्मात्समत्वबुद्धियोगाय युज्यस्व घटस्व । योगो हि कर्मसु कौशलं स्वध-
र्माख्येषु कर्मसु वर्तमानस्य या सिद्धयसिद्धयोः समत्वबुद्धिरीश्वरार्पितचेतस्तया
तेकौशलं कुशलभावः । तद्धि कौशलं यद्वंधनस्वभावान्यपि कर्माणि समत्व-
बुद्ध्या स्वभावान्निवर्तन्ते । तस्मात्समत्वबुद्धियुक्तो भव त्वम् ॥५०॥

यस्मात्—

कर्मजं बुद्धियुक्ता हि फलं त्यक्त्वा मनीषिणः ॥

जन्मबंधविनिर्मुक्ताः पदं गच्छन्त्यनामयम् ॥५१॥

कर्मजमिति । कर्मजं फलं त्यक्त्वेति व्यवहितेन संबधः । इष्टानि
ष्टदेहप्राप्तिः कर्मजं फलं कर्मभ्यो जातम् । बुद्धियुक्ताः समत्वबुद्धियुक्ता हि
यस्मात्फलं त्यक्त्वा परित्यज्य मनीषिणो ज्ञानिनो भूत्वा जन्मबंधविनिर्मुक्ताः
जन्मैव बंधो जन्मबंधस्तेन विनिर्मुक्ता जीवन्त एव जन्मबंधविनिर्मुक्ताः सन्तः
पदं परमं विष्णोर्मोक्षाख्यं गच्छन्त्यनामयं सर्वोपद्रवरहितमित्यर्थः । अथवा
'बुद्धियोगाद्धनंजय' [गी.२.४९] इत्यारभ्य परमार्थदर्शनलक्षणैव सर्वतः
संप्लुतोदकस्थानोया कर्मयोगजसत्त्वशुद्धिजनिता बुद्धिर्दर्शिता साक्षात्सुकृतदु-
ष्कृतप्रहाणादिहेतुत्वश्रवणात् ॥५१॥

योगानुष्ठानजनितसत्त्वशुद्धिजा बुद्धिः कदा प्राप्स्यत इत्युच्यते—

यदा ते मोहकलिलं बुद्धिर्व्यतितरिष्यति ॥

तदा गन्तासि निर्वेदं श्रोतव्यस्य श्रुतस्य च ॥५२॥

यदेति । यदा यस्मिन्काले ते तव मोहकलिलं मोहात्मकमविवेक-
रूपं कालुष्यं येनात्मानात्मविवेकबोधं कलुषीकृत्य विषयं प्रत्यंतःकरणं प्रवर्तते
तत्तव बुद्धिर्व्यतितरिष्यति व्यतिक्रमिष्यति अतिशुद्धभावमापत्स्यत इत्यर्थः
तदा तस्मिन्काले गन्तासि प्राप्स्यसि निर्वेदं वैराग्यं श्रोतव्यस्य श्रुतस्य च
तदा श्रोतव्यं श्रुतं च ते निष्फलं प्रतिपद्यत इत्यभिप्रायः ॥५२॥

मोहकलिलत्ययद्वारेण लब्धात्मविवेकजप्रज्ञः कदा कर्मयोगजं फलं
परमार्थयोगमवाप्स्यसीति चेत्तच्छृणु—

श्रुतिविप्रतिपन्ना ते यदा स्थास्यति निश्चला ॥

समाधावचला बुद्धिस्तदा योगमवाप्स्यसि ॥५३॥

श्रुतिविप्रतिपन्नेति । श्रुतिविप्रतिपन्नाऽनेकसाध्यसाधनसंबंधप्रकाशन-
श्रुतिभिः श्रवणैर्विप्रतिपन्ना नानाप्रतिपन्ना विक्षिता सती ते तव बुद्धिर्व्य-
यस्मिन्काले स्थास्यति स्थिरीभूता भविष्यति निश्चला विक्षेपचलनवार्जिता सती
समाधौ समाधीयते चित्तमस्मिन्निति समाधिरात्मा तस्मिन्नात्मनीत्येतत्

अचला तत्रापि विकल्पवर्जितेत्येतत् । बुद्धिरंतःकरणम् । तदा तस्मिन्काले योगमवाप्स्यसि विवेकप्रज्ञां समाधिं प्राप्स्यसि ॥५३॥

• प्रश्नवर्जं प्रतिलभ्य लब्धसमाधिप्रज्ञस्य लक्षणबुभुत्सया अर्जुन उवाच—
अर्जुन उवाच ।

स्थितप्रज्ञस्य का भाषा समाधिस्थस्य केशव ॥

स्थितधीः किं प्रभाषेत किमासीत ब्रजेत किम् ॥५४॥

स्थितप्रज्ञस्येति । स्थिता प्रतिष्ठिताऽहमस्मि परं ब्रह्मेति प्रज्ञा यस्य स स्थितप्रज्ञस्तस्य का भाषा किं भाषणं वचनं कथमसौ परैर्भाष्यते समाधिस्थस्य समाधौ स्थितस्य हे केशव । स्थितधीः स्थितप्रज्ञः स्वयं वा किं प्रभाषेत । किमासीत ब्रजेत किम् आसनं ब्रजनं वा तस्य कथमित्यर्थः । स्थितप्रज्ञस्य लक्षणमनेन श्लोकेन पृच्छति ॥५४॥

यो ह्यादित एव संन्यस्य कर्माणि ज्ञानयोगनिष्ठायां प्रवृत्तो यश्च कर्म-योगेण, तयोः स्थितप्रज्ञस्य, प्रजहातीत्यारभ्याध्यायपरिसमाप्तिपर्यन्तं स्थितप्रज्ञ-लक्षणं साधनं चोपादिश्यते । सर्वत्रैव ह्यध्यात्मशास्त्रे कृतार्थलक्षणानि यानि तान्येव साधनान्युपदिश्यन्ते यत्नसाध्यत्वात् यानि यत्नसाध्यानि साधनानि लक्षणानि च भवन्ति तानि श्रीभगवानुवाच—

श्रीभगवानुवाच ।

प्रजहाति यदा कामान्सर्वान्पार्थ मनोगतान् ॥

आत्मन्येवात्मना तुष्टः स्थितप्रज्ञस्तदोच्यते ॥५५॥

प्रजहातीति । प्रजहाति प्रकर्षेण जहाति परित्यजति यदा यास्मिन्काले सर्वान्समस्तान्कामानिच्छाभेदान्हे पार्थ मनोगतान्मनसि प्रविष्टान्हृदि प्रविष्टान् । सर्वकामपरित्यागे तुष्टिकारणाभावाच्छरीरधारणानिमित्तशेषे च सत्युन्मत्तप्रमत्त-स्येव प्रवृत्तिः प्राप्तेत्यत उच्यते— आत्मन्येव प्रत्यगात्मस्वरूप एवात्मना स्वेनैव बाह्यलभनिरपेक्षस्तुष्टः परमार्थदर्शनामृतरसलभेनान्यस्मादलंप्रत्ययवा-स्थितप्रज्ञः स्थिता प्रतिष्ठितात्मानात्मविवेकजा प्रज्ञा यस्य स स्थितप्रज्ञो

विद्वांस्तदोच्यते । त्यक्तपुत्रवित्तलोकैषणः संन्यास्यात्माराम आत्मक्रीडः स्थित-
प्रज्ञ इत्यर्थः ॥५५॥

किं च--

दुःखेष्वनुद्विग्नमनाः सुखेषु विगतस्पृहः ॥

वीतरागभयक्रोधः स्थितधीर्मुनिरुच्यते ॥५६॥

दुःखेष्विति । दुःखेष्वध्यात्मिकादिषु प्राप्तेषु नोद्विग्नं न प्रक्षुभितं
दुःखप्राप्तौ मनो यस्य सोऽयमनुद्विग्नमनाः । तथा सुखेषु प्राप्तेषु विगता स्पृहा
तृष्णा यस्य नाग्निरिवेधनाद्याधाने सुखान्यनु विवर्धते स विगतस्पृहः । वीत-
रागभयक्रोधो रागश्च भयं च, क्रोधश्च वीता विगता यस्मात्स वीतरागभय-
क्रोधः स्थितधीः स्थितप्रज्ञो मुनिः संन्यासी तदोच्यते ॥५६॥

किं च--

यः सर्वत्रानभिस्नेहस्तत्तत्प्राप्य शुभाशुभम् ॥

नाभिनन्दति न द्वेष्टि तस्य प्रज्ञा प्रतिष्ठिता ॥५७॥

यः सर्वत्रेति । यो मुनिः सर्वत्र देहजीवितादिष्वप्यनभिस्नेहोऽभिस्नेहव-
र्जितः तत्तत्प्राप्य शुभाशुभं तत्तच्छुभमशुभं वा लब्ध्वा नाभिनन्दति न द्वेष्टि
शुभं प्राप्य न तुष्यति न हृष्यत्यशुभं च प्राप्य न द्वेष्टीत्यर्थः । तस्यैव हर्षवि-
पादवर्जितस्य विवेकजा प्रज्ञा प्रतिष्ठिता भवति ॥५७॥

किं च--

यदा संहरते चायं कूर्मोऽङ्गानीव सर्वशः ॥

इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥५८॥

यदा संहरत इति । यदा संहरते सम्यगुपसंहरते चायं ज्ञानानिष्ठायां
प्रवृत्तो यतिः कूर्मोऽङ्गानीव यथा कूर्मो भयात्स्वान्यङ्गान्युपसंहरति सर्वशः सर्वत
एवं ज्ञाननिष्ठ इन्द्रियाणीन्द्रियार्थेभ्यः सर्वविषयेभ्य उपसंहरते । तस्य प्रज्ञा प्र-
तिष्ठितेत्युक्तार्थं वाक्यम् ॥५८॥

तत्र विषयाननाहरत आतुरस्यापीन्द्रियाणि कूर्माङ्गानीव संहियन्ते न तु

तद्विषयो रागः । स कथं संहियत इति उच्यते—

विषया विनिवर्तन्ते निराहारस्य देहिनः ॥

रसवर्जं रसोऽप्यस्य परं दृष्ट्वा निवर्तते ॥५९॥

विषया इति । यद्यपि विषया विषयोपलक्षितानि विषयशब्दवाच्यानीन्द्रियाण्यथवा विषया एव निराहारस्यानाह्रियमाणविषयस्य कष्टे तपसि स्थितस्य मूर्खस्यापि विनिवर्तन्ते देहिनो देहवतो रसवर्जं रसो रागो विषयेषु यस्तं वर्जयित्वा । रसशब्दो रागे प्रसिद्धः स्वरसेन प्रवृत्तो रसिको रसज्ञ इत्यादिदर्शनात् । सोऽपि रसो रंजनरूपः सूक्ष्मोऽस्य यतेः परं परमार्थतत्त्वं ब्रह्म दृष्ट्वोपलभ्याहमेव तदिति वर्तमानस्य निवर्तते निर्वर्जं विषयविज्ञानं संपद्यत इत्यर्थः । नासति सम्यग्दर्शने रसस्योच्छेदः । तस्मात्सम्यग्दर्शनात्मिकायाः प्रज्ञायाः स्वैर्यं कर्तव्यमित्यभिप्रायः ॥५९॥

सम्यग्दर्शनलक्षणप्रज्ञास्वैर्यं चिकीर्षतादाविन्द्रियाणि स्ववशे स्थापयितव्यानि यस्मात्तदनवस्थापने दोषमाह—

यततो ह्यपि कैतेय पुरुषस्य विपश्चितः ॥

इन्द्रियाणि प्रमाथीनि हरन्ति प्रसभं मनः ॥६०॥

यतत इति । यततः प्रयत्नं कुर्वतो हि यस्मात्कैतेय पुरुषस्य विपश्चितो मेधाविनोऽपीति व्यवहितेन संबन्धः । इन्द्रियाणि प्रमाथीनि प्रमथनशीलानि विषयाभिमुखं हि पुरुषं विशोभयन्त्याकुलीकुर्वन्ति । आकुलीकृत्य च हरन्ति प्रसभं प्रसह्य प्रकाशमेव पश्यतो विवेकविज्ञानयुक्तं मनः ॥६०॥

यतस्तस्मात्—

तानि सर्वाणि संयम्य युक्त आसीत मत्परः ॥

वशे हि यस्येन्द्रियाणि तस्य प्रज्ञा प्रतिष्ठिता ॥६१॥

तानीति । तानि सर्वाणि संयम्य संयमनं वशीकरणं कृत्वा युक्तः समाहितः सन्नासीत मत्परोऽहं वासुदेवः सर्वप्रत्यगात्मा परो यस्य स मत्परो नान्योऽहं तस्मादित्यासीतेत्यर्थः । एवमासीनस्य यतेर्वशे हि यस्येन्द्रियाणि

वतन्तेऽभ्यासबलत्तस्य प्रज्ञा प्रतिष्ठिता ॥६१॥

अथेदानीं पराभविष्यतः सर्वानर्थमूलमिदमुच्यते—

ध्यायतो विषयान्पुंसः संगस्तेषूपजायते ॥

संगात्संजायते कामः कामात्क्रोधोऽभिजायते ॥६२॥

ध्यायत इति । ध्यायतश्चिन्तयतो विषयाञ्छब्दादीन् विषयविशेषानालोचयतः पुंसः पुरुषस्य संग आसक्तिः प्रीतिस्तेषु विषयेषूपजायते उत्पद्यते । संगाल्प्रीतेः संजायते समुत्पद्यते कामस्तृष्णा । कामात्कुतश्चित्प्रतिहतात्क्रोधोऽभिजायते ॥६२॥

क्रोधाद्भवति संमोहः संमोहात्स्मृतिविभ्रमः ॥

स्मृतिभ्रंशाद्बुद्धिनाशो बुद्धिनाशात्प्रणश्यति ॥६३॥

क्रोधादिति । क्रोधाद्भवति संमोहोऽविवेकः कार्याकार्यविषयः । क्रुद्धो हि संमूढः सन्गुरुमप्याक्रोशति । संमोहात्स्मृतिविभ्रमः शास्त्राचार्योपदेशाहित-संस्कारजनितायाः स्मृतेः स्याद्विभ्रमो भ्रंशः स्मृत्युत्पत्तिनिमित्तप्राप्तावनुत्पत्तिः । ततः स्मृतिभ्रंशाद्बुद्धिनाशः । बुद्धेर्नाशः । कार्याकार्यविषयविवेकायोग्यतान्तःकरणस्य बुद्धेर्नाश उच्यते । बुद्धिनाशात्प्रणश्यति । तावदेव हि पुरुषो यावदन्तःकरणं तदीयं कार्याकार्यविषयविवेकयोग्यं तदयोग्यत्वे नष्ट एव पुरुषो भवति । अतः तस्यान्तःकरणस्य बुद्धेर्नाशात् प्रणश्यति पुरुषार्थायोग्यो भवतीत्यर्थः ॥६३॥

सर्वानर्थस्य मूलमुक्तं विषयाभिध्यानम् । अथेदानीं मोक्षकारणमिदमुच्यते—

रागद्वेषवियुक्तैस्तु विषयानिद्रियैश्चरन् ॥

आत्मवश्यैर्विधेयात्मा प्रसादमधिगच्छति ॥६४॥

रागद्वेषेति । रागद्वेषवियुक्तै रागश्च द्वेषश्च रागद्वेषौ । तत्पुरःसरं हि इंद्रियाणां प्रवृत्तिः स्वाभाविकी । तत्र यो मुमुक्षुर्भवति स ताभ्यां वियुक्तैः श्रोत्रादिभिरीन्द्रियैर्विषयानवर्जनीयांश्चरन्नुपलभमान आत्मवश्यैरात्मनो

वश्यानि वशीभूतानि इंद्रियाणि तैरात्मवश्यैर्विधेयात्मैच्छातो विधेय आत्मा
अंतःकरणं यस्य सोऽयं प्रसादं अधिगच्छति । प्रसादः प्रसन्नता स्वा-
स्थ्यम् ॥६४॥

प्रसादे सति किं स्यादित्युच्यते —

प्रसादे सर्वदुःखानां हानिरस्योपजायते ॥

प्रसन्नचेतसो ह्याशु बुद्धिः पर्यवतिष्ठते ॥६५॥

प्रसादे इति । प्रसादे सर्वदुःखानामाध्यात्मिकादीनां हानिर्विनाशोऽस्य
यत्तेरुपजायते । किंच प्रसन्नचेतसः स्वस्थांतःकरणस्य हि यस्मादाशु शीघ्रं
बुद्धिः पर्यवतिष्ठत आकाशमिव परि समन्तादवतिष्ठत आत्मस्वरूपेणैव निश्चली-
भवतीत्यर्थः । एवं प्रसन्नचेतसोऽवस्थितबुद्धेः कृतकृत्यता यतस्तस्माद्भागद्वेषवि-
युक्तैरिन्द्रियैः शास्त्राविरुद्धेष्ववर्जनीयेषु युक्तः समाचरेदिति वाक्यार्थः ॥६५॥

संयं प्रसन्नता स्तुयते —

नास्ति बुद्धिरयुक्तस्य न चायुक्तस्य भावना ॥

न चाभावयतः शान्तिरशान्तस्य कुतः सुखम् ॥६६॥

नास्तीति । नास्ति न विद्यते न भवतीत्यर्थः । बुद्धिरात्मस्वरूपविष-
या अयुक्तस्यासमाहितान्तःकरणस्य । न चास्ययुक्तस्य भावना आत्मज्ञाना-
भिनिवेशः । तथा न चास्यभावयत आत्मज्ञानाभिनिवेशमकुर्वतः शान्ति-
रुपशमः अशान्तस्य कुतः सुखम् । इंद्रियाणां हि विषयसेवातृष्णातो निवृ-
त्तिर्या तत्सुखं न विषयविषया तृष्णा, दुःखमेव हि सा । न तृष्णायां सत्यां
सुखस्य गंधमात्रमप्युपपद्यत इत्यर्थः ॥६६॥

अयुक्तस्य कस्मात् बुद्धिर्नास्तीत्युच्यते—

इंद्रियाणां हि चरतां यन्मनोऽनुविधीयते ॥

तदस्य हरति प्रज्ञां वायुर्नावामिवांभसि ॥६७॥

इंद्रियाणामिति । इंद्रियाणां हि यस्माच्चरतां स्वस्वविषयेषु प्रवर्त-
मानानां यन्मनोऽनुविधीयतेऽनुप्रवर्तते तदिंद्रियविषयविकल्पनेन प्रवृत्तं मनोऽस्य

यतेर्हरति प्रज्ञामात्मानात्मविवेकज्ञां नाशयति । कथं ? वायुर्नावमिवांभस्य दके जिगमिपतां मार्गादुद्धृत्योन्मार्गे यथा वायुर्नावं प्रवर्तयत्येवमात्मविप्रयां प्रज्ञां हत्वा मनो विप्रयविप्रयां करोति ॥६७॥

‘यततो ह्यपि’ [गी.२.६०] इत्युपन्यस्तस्यार्थस्यानेकधोपपत्तिमुक्त्वा ते चार्थमुपपाद्योपसंहरति—

तस्माद्यस्य महाबहो निगृहीतानि सर्वशः ॥

इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥६८॥

तस्मादिति । इन्द्रियाणां प्रवृत्तौ दोष उपपादितो यस्मात् तस्माद्यस्य यतेर्हं महाबाहो निगृहीतानि सर्वशः सर्वप्रकारैर्मानसादिभेदैरिन्द्रियाणीन्द्रियार्थेभ्यः शब्दादिभ्यः तस्य प्रज्ञा प्रतिष्ठिता ॥६८॥

योऽयं लौकिको वैदिकश्च व्यवहारः स उत्पन्नविवेकज्ञानस्य स्थितप्रज्ञस्याविद्याकार्यत्वादविद्यानिवृत्तौः निवर्तते । अविद्यायाश्च विद्याविरोधान्निवृत्तिरित्येतमर्थं स्फुटीकुर्वन्नाह—

या निशा सर्वभूतानां तस्यां जागर्ति संयमी ॥

यस्यां जाग्रति भूतानि सा निशा पश्यतो मुनेः ॥६९॥

या निशेति । या निशा रात्रिः सर्वपदार्थानामविवेककरी तमःस्वभावत्वात्सर्वभूतानां सर्वेषां भूतानाम् । किं तत्परमार्थतत्त्वं स्थितप्रज्ञस्य विप्रयः । यथा नक्तंचराणामहरेव सदन्येषां निशा भवति तद्वन्नक्तंचरस्थानीयानामज्ञानां सर्वभूतानां निशेव निशा परमार्थतत्त्वमगोचरत्वादतद्बुद्धीनाम् । तस्यां परमार्थतत्त्वलक्षणायामज्ञाननिद्रातः प्रबुद्धो जागर्ति संयमी संयमवाञ्छितेन्द्रियो योगीत्यर्थः । यस्यां ग्राह्यग्राहकभेदलक्षणायामविद्यानिशायां प्रसुप्तान्येव भूतानि जाग्रतीत्युच्यते यस्यां निशायां प्रसुप्ता इव स्वप्नदृशः सा निशाऽविद्यारूपत्वात्परमार्थतत्त्वं पश्यतो मुनेः ॥

अतः कर्माण्यविद्यावस्थायामेव चोद्यन्ते न विद्यावस्थायाम् । विद्यायां हि सत्यामुदिते सवितरि शार्वरमिव तमः प्रणाशमुपगच्छत्यविद्या । प्राग्वि-

द्योत्वत्तेरविद्या प्रमाणबुद्ध्या गृह्यमाणा क्रियाकारकफलभेदरूपा सती सर्वक-
र्महेतुत्वं प्रतिपद्यते । नाप्रमाणबुद्ध्या गृह्यमाणायाः कर्महेतुत्वोपपत्तिः । प्रमा-
णभूतेन वेदेन मम चोदितं कर्तव्यं कर्मेति हि कर्मणि कर्ता प्रवर्तते नावि-
द्यामात्रमिदं सर्वं निशेवेति ॥

यस्य पुनर्निशेव अविद्यामात्रमिदं सर्वं भेदजातमिति ज्ञानं तस्य
आत्मज्ञस्य सर्वकर्मसंन्यास एवाधिकारो न प्रवृत्तौ । तथा च दर्शयिष्यति
'तद्बुद्धयस्तदात्मानः' [गी.५.१७] इत्यादिना ज्ञाननिष्ठायामेव तस्या-
धिकारम् । तत्रापि प्रवर्तकप्रमाणाभावे प्रवृत्त्यनुपपत्तिरिति चेन्न । स्वात्मवि-
षयत्वादात्मज्ञानस्य । न ह्यात्मनः स्वात्मनि प्रवर्तकप्रमाणापेक्षताऽऽत्मत्वा-
देव तदंतत्वाच्च सर्वप्रमाणानां प्रमाणत्वस्य । न ह्यात्मस्वरूपाधिगमे सति
पुनः प्रमाणप्रेमयव्यवहारः संभवति । प्रमातृत्वं ह्यात्मनो निवर्तयत्यन्त्यं
प्रमाणम् । निवर्तयदेव चाप्रमाणीभवति स्वप्नकालप्रमाणमिव प्रबोधे । लोके
च वस्त्वधिगमे प्रवृत्तिहेतुत्वाददर्शनात्प्रमाणस्य । तस्मात् न आत्मविदः कर्मण्य-
धिकार इति सिद्धम् ॥६९॥

विदुषस्त्यक्तैषणस्य स्थितप्रज्ञस्य यतेरेव मोक्षप्राप्तिर्न त्वसंन्यासिनः का-
मकामिन इत्येतमर्थं दृष्टान्तेन प्रतिपादयिष्यन्नाह—

आपूर्यमाणमचलप्रतिष्ठं

समुद्रमापः प्रविशन्ति यद्वत् ॥

तद्वत्कामा यं प्रविशन्ति सर्वे

स शान्तिमाप्नोति न कामकामी ॥७०॥

आपूर्येति । आपूर्यमाणमचलप्रतिष्ठमचलतया प्रातिष्ठाऽवस्थिति-
र्यस्य तमचलप्रतिष्ठं समुद्रमापः सर्वतो गताः प्रविशन्ति स्वात्मस्थमविक्रियमेव
सन्तं यद्वत्तद्वत्कामा विषयसंनिधावपि सर्वत इच्छाविशेषा यं पुरुषं समुद्रमिवा-
पौऽविकुर्वन्तः प्रविशन्ति सर्व आत्मन्येव प्रलीयन्ते न स्वात्मवशं कुर्वन्ति
स शान्तिं मोक्षमाप्नोति नेतरः कामकामी काम्यन्त इति कामा विषयास्तान्का-

मायितुं शीलं यस्य स कामकामी नैव प्राप्नोतीत्यर्थः ॥७०॥

यस्मादेवं तस्मात्—

विहाय कामान्यः सर्वान्पुमांश्चरति निस्पृहः ॥

निर्ममो निहरंकारः स शान्तिमधिगच्छति ॥७१॥

विहायेति । विहाय परित्यज्य कामान्यः संन्यासी 'पुमान्सर्वानशेषतः कात्स्न्येन चरति जीवनमात्रचेष्टाशेषः पर्यटतीत्यर्थः निस्पृहः शरीरजीवनमात्रेऽपि निर्गता स्पृहा यस्य स निस्पृहः सन्निर्ममः ममत्ववर्जितः शरीरजीवनमात्राक्षितपरिग्रहेऽपि ममेदमित्यभिनिवेशवर्जितः निरहंकारो विद्यावत्त्वादिनिमित्तात्मसंभावनारहित इत्यर्थः । स एवंभूतः स्थितप्रज्ञो ब्रह्मविच्छान्तिं सर्वसंसारदुःखोपरमलक्षणां निर्वाणाख्यामधिगच्छति प्राप्नोति ब्रह्मभूतो भवतीत्यर्थः ॥७१॥

सैषा ज्ञाननिष्ठा स्तूयते—

एषा ब्राह्मी स्थितिः पार्थ नैनां प्राप्य विमुह्यति ॥


स्थित्वाऽस्यामंतकालेऽपि ब्रह्मनिर्वाणमृच्छति ॥७२॥

इति श्रीमहाभारते शतसाहस्र्यां संहितायां वैयासिक्यां भीष्मपर्वणि श्रीमद्भगवद्गीतासु उपनिषत्सु ब्रह्मविद्यायां योगशास्त्रे श्रीकृष्णार्जुनसंवादे सांख्ययोगो नाम द्वितीयोऽध्यायः ॥२॥

एषा ब्राह्मीति । एषा यथोक्ता ब्राह्मी ब्रह्मणि भवेयं स्थितिः सर्वं कर्म संन्यस्य ब्रह्मरूपेणैवावस्थानमित्येतत् । हे पार्थ नैनां स्थितिं प्राप्य लब्ध्वा विमुह्यति मोहं न प्राप्नोति । स्थित्वाऽस्यां स्थितौ ब्राह्म्यां यथोक्तायामंतकालेऽप्यंते वयस्यपि ब्रह्मनिर्वाणं ब्रह्मनिर्वृतिं मोक्षमृच्छति गच्छति । किमु वक्तव्यं ब्रह्मचर्यादेव संन्यस्य यावज्जीवं यो ब्रह्मण्येवावतिष्ठते स ब्रह्मनिर्वाणमृच्छतीति ॥७२॥

इति श्रीमत्परमहंसपरिव्राजकाचार्यस्य श्रीगोविंदभगवत्पूज्यपादशिष्यस्य श्रीमच्छंकरभगवतः कृतौ श्रीभद्भगवद्गीताभाष्ये द्वितीयोऽध्यायः ॥२॥

अथ तृतीयोऽध्यायः ।



शास्त्रस्य प्रवृत्तिनिवृत्तिविषयभूते द्वे बुद्धी भगवता निर्दिष्टे सांख्ये बुद्धियोगे बुद्धिरिति च । तत्र 'प्रजहाति यदा कामान्' [गी.२.५५] इत्यारभ्य आ अभ्यासपरिसमाप्तेः सांख्यबुद्ध्याश्रितानां संन्यासं कर्तव्यमुक्त्वा तेषां तन्निष्ठतयैव च कृतार्थतोक्ता 'एषा ब्राह्मो स्थितिः' [गी.२.७२] इति । अर्जुनाय च 'कर्मण्येवाधिकारस्ते...मा ते संगोऽस्त्वकर्मणि' [गी.२.४७] इति कर्मैव कर्तव्यमुक्तवान्योगबुद्धिमाश्रित्य, न तत एव श्रेयःप्राप्तिमुक्तवान् । तदेतदालक्ष्य पर्याकुलीभूतबुद्धिरर्जुन उवाच । कथं भक्ताय श्रेयोऽर्थिने यत्साक्षाच्छ्रेयःप्राप्ति साधनं सांख्यबुद्धिनिष्ठां श्रावयित्वा मां कर्माणि दृष्टानेकार्थयुक्ते पारंपर्येणाप्यनैकान्तिकश्रेयःप्राप्तिफले नियुज्यादिति युक्तः पर्याकुलीभावोऽर्जुनस्य, तदनुरूपश्च प्रश्नो 'ज्यायसी चेत्' [गी.३.१] इत्यादिः । प्रश्नापाकरणवाक्यं च भगवतोक्तं यथोक्तविभागविषये शास्त्रे ॥

केचित्तु अर्जुनस्य प्रश्नार्थमन्यथा कल्पयित्वा तत्प्रतिकूलं भगवतः प्रतिवचनं वर्णयन्ति, यथा चात्मना संबंधग्रंथे गीताथो निरूपितस्तत्प्रतिकूलं चेह पुनः प्रश्नप्रतिवचनयोरर्थं निरूपयन्ति । कथं, तत्र संबंधग्रंथे तावत्सर्वेषामाश्रमिणां ज्ञानकर्मणोः समुच्चयो गीताशास्त्रे निरूपितोऽर्थ इत्युक्तं पुनर्विशेषितं च यावज्जीवं श्रुतिचोदितानि कर्माणि परित्यज्य केवलदेव ज्ञानान्मोक्षः प्राप्यत इत्येतदेकान्तेनैव प्रतिषिद्धमिति । इह त्वाश्रमविकल्पं दर्शयता यावज्जीवं श्रुतिचोदितानामेव कर्मणां परित्याग उक्तः । तत्कथमीदृशं विरुद्धमर्थमर्जुनाय ब्रूयाद्भगवान्, श्रोता वा कथं विरुद्धमर्थमवधारयेत् ॥

तत्रैतत्स्यात्— गृहस्थानामेव श्रौतकर्मपरित्यागेन केवलदेव ज्ञानान्मोक्षः प्रतिषिध्यते न स्वाश्रमांतराणामिति । एतदपि पूर्वोत्तरविरुद्धमेव । कथं, सर्वाश्रमिणां ज्ञानकर्मणोः समुच्चयो गीताशास्त्रे निश्चितोऽर्थ इति प्रतिज्ञायेह कथं तद्विरुद्धं केवलदेव ज्ञानान्मोक्षं ब्रूयादाश्रमांतराणाम् ॥

अथ मतं श्रौतकर्मापेक्षयैतद्वचनं— केवलादेव ज्ञानाच्छ्रौतकर्मरहिता गृहस्थानां मोक्षः प्रतिषिध्यत— इति । तत्र गृहस्थानां विद्यमानमपि स्मार्तकर्माविद्यमानवदुपेक्ष्य—ज्ञानादेव केवलात्—इत्युच्यत इति । एतदपि विरुद्धम् कथं, गृहस्थस्यैव स्मार्तकर्मणा समुचिताज्ज्ञानान्मोक्षः प्रतिषिध्यते न त्वाश्रमांतराणामिति कथं विवेकिभिः शक्यमवधारयितुम् । किंच यदि मोक्षसाधनत्वेन स्मार्तानि कर्माण्युर्ध्वरेतसां समुच्चीयन्ते तथा गृहस्थस्यापीष्यतां स्मार्तैरे समुच्यो न श्रौतैः ॥

अथ श्रौतैः स्मार्तैश्च गृहस्थस्यैव समुच्यो मोक्षायोर्ध्वरेतसां तु स्मार्तकर्ममात्रसमुचिताज्ज्ञानान्मोक्ष इति । तत्रैवं सति गृहस्थस्यायासबाहुल्याच्छ्रौतस्मार्तं च बहुदुःखरूपं कर्म शिरस्यारोपितं स्यात् ॥

अथ गृहस्थस्यैवायासबाहुल्यकारणान्मोक्षः स्यान्नाश्रमांतराणां श्रौतनित्यकर्मरहितत्वादिति । तदप्यसत् । सर्वोपनिषत्सु इतिहासपुराणयोगशास्त्रेषु च ज्ञानांगत्वेन मुमुक्षोः सर्वकर्मसंन्यासविधानादाश्रमविकल्पसमुच्चयविधानाच्च श्रुतिस्मृत्योः ॥

सिद्धस्तर्हि सर्वाश्रमिणां ज्ञानकर्मणोः समुच्चयः । न, मुमुक्षोः सर्वकर्मसंन्यासविधानात् । “पुत्रैषणायाश्च वित्तैषणायाश्च लोकैषणायाश्च व्युत्थायाश्च भिक्षाचर्यं चरन्ति” [बृ.४.४.२२], “तस्मान्न्यासमेपां तपसामतिरिक्तमाहुः” [नारा.७९], “न्यास एवात्यरेचयत्” [नारा.७८] इति । “न कर्मणा न प्रजया धनेन त्यागेनैकेऽमृतत्वमानशुः” [कै.१२; नारा.१२.३] इति च । “ब्रह्मचर्यादेव प्रव्रजेत्” [जाबाल.४] इत्याद्याः श्रुतयः ॥ “त्यज धर्ममधर्मं च उभे सत्यानृते त्यज । उभे सत्यानृते त्यक्त्वा येन त्यजसि तत्त्यज” ॥ [म.भा.शां.३२९.४०; ३३१.४४], “संसारमेव निःसारं दृष्ट्वा सारदिदृक्षया । प्रव्रजन्त्यकृतोद्वाहाः परं वैराग्यमाश्रिताः” इति बृहस्पतिः* । “कर्मणा बध्यते जन्तुर्विद्यया च विमुच्यते । तस्मात्कर्म न

* बृहस्पतेरित्युदाहृतमेतद्वचनं मुद्रितायां बृहस्पतिस्मृत्यामितरत्र वा बृह-

कुर्वन्ति यतयः पारदर्शिनः” [मभा.शां.२४१.७] इति शुक्रानुशासनम् ॥
इहापि ‘सर्वकर्माणि मनसा संन्यस्य’ [गी.५.१३] इत्यादि ॥

मोक्षस्य चाकार्यत्वान्मुमुक्षोः कर्मानर्थक्यम् । नित्यानि प्रत्यवायपरि-
हारार्थमनुष्ठेयानीति चेत् न असंन्यासिविषयत्वात्प्रत्यवायप्राप्तेः । न ह्यग्निका-
र्याद्यकरणात्संन्यासिनः प्रत्यवायः कल्पयितुं शक्यो यथा ब्रह्मचारिणामसंन्या-
सिनामपि कर्मिणाम् । न तावन्नित्यानां कर्मणामभावादेव भावरूपस्य प्रत्यवाय-
स्योत्पत्तिः कल्पयितुं शक्या युक्ता च “कथमसतः सजायेत” [छां.६.२.२]
इत्यसतः सज्जन्मासंभवश्रुतेः । यदि विहिताकरणादसंभाव्यमपि प्रत्यवायं ब्रूया-
द्वेदस्तदाऽनर्थकरो वेदोऽप्रमाणमित्युक्तं स्यात्, विहितस्य करणाकरणयोर्दुःख-
मावफलत्वात् । तथा च कारकं शास्त्रं न शापकमित्यनुपपन्नार्थं कल्पितं स्यात् ।
न चैतत् इष्टम् । तस्मान्न संन्यासिनां कर्माणि । अतो ज्ञानकर्मणोः समु-
च्चयानुपपत्तिः । ‘ज्यायसी चेत्कर्मणस्ते मता बुद्धिः’ [गी.३.१] इत्यर्जुनस्य
प्रश्नानुपपत्तेश्च ॥

यदि हि भगवता द्वितीयेऽध्याये ज्ञानं कर्म च समुच्चयेन त्वयानुष्ठे-
यमित्युक्तं स्यात्ततोऽर्जुनस्य प्रश्नोऽनुपपन्नो ‘ज्यायसी चेत्कर्मणस्ते मता बुद्धिः’
[गी.३.१] इति । अर्जुनाय चेत् बुद्धिकर्मणी त्वयानुष्ठेये इत्युक्ते, या कर्मणो
ज्यायसी बुद्धिः सापि उक्तैवेति ‘तत्किं कर्मणि घोरे मां नियोजयसि केशव’
[गी.३.१] इति उपालम्भो वा प्रश्नो वा न कथंचनोपपद्यते । न चार्जुनस्यैव
ज्यायसी बुद्धिर्नानुष्ठेयेति भगवतोक्तं पूर्वमिति कल्पयितुं युक्तं येन ‘ज्यायसी
चेत्’ इति विवेकतः प्रश्न स्यात् ॥

यदि पुनरेकस्य पुरुषस्य ज्ञानकर्मणोर्विरोधाद्युपपदनुष्ठानं न संभवतीति
भिन्नपुरुषानुष्ठेयत्वं भगवता पूर्वमुक्तं स्यात्, ततोऽयं प्रश्न उपपन्नो ‘ज्यायसी
चेत्’ [गी.३.१] इत्यादिः । अविवेकतः प्रश्नकल्पनायामपि भिन्नपुरुषा-

स्पतिवचनमित्यस्माभिर्न समासादितम् । इदं नारदपरिव्राजकोपनिषदि [नारदपरि-
३.१५] उपलभ्यते ।

नुष्ठेयत्वेन ज्ञानकर्मनिष्ठयोः भगवतः प्रतिवचनं नोपपद्यते । न चाज्ञाननिमित्तं भगवत्प्रतिवचनं कल्पनीयम् । अस्माच्च भिन्नपुरुषानुष्ठेयत्वेन ज्ञानकर्मनिष्ठयोर्भगवतः प्रतिवचनदर्शनाज्ज्ञानकर्मणोः समुच्चयानुपपत्तिः । तस्मात्केवलादेव ज्ञानान्मोक्ष इत्येषोऽर्थो निश्चितो गीतासु सर्वोपनिषत्सु च ॥

ज्ञानकर्मणोः 'एकं वद निश्चित्य' [गी.३.२] इति चैकविषयैव प्रार्थनाऽनुपपन्नोभयोः समुच्चयसंभवे । 'कुरु कर्मैव तस्मात्त्वम्' [गी.४.१५] इति च ज्ञाननिष्ठासंभवमर्जुनस्यावधारणेन दर्शयिष्यति ॥

अर्जुन उवाच ।

ज्यायसी चेत्कर्मणस्ते मता बुद्धिर्जनार्दन ॥

तत्किं कर्मणि घोरे मां नियोजयसि केशव ॥१॥

ज्यायसी चेदिति । ज्यायसी श्रेयसी चेद्यदि कर्मणः सकाशात्ते तव मताभिप्रेता बुद्धिर्ज्ञानं हे जनार्दन । यदि बुद्धिकर्मणी समुचिते दृष्टे तदैकं श्रेयःसाधनमिति कर्मणो ज्यायसी बुद्धिरिति कर्मणोऽतिरिक्तकरणं बुद्धेरनुपपन्नमर्जुनेन कृतं स्यान्न हि तदेव तस्मात्फलतोऽतिरिक्तं स्यात् । तथा च कर्मणः श्रेयस्करी भगवतोक्ता बुद्धिश्रेयस्करं च कर्म कुर्विति मां प्रातिपादयति तत्किं नु कारणमिति भगवत उपालंभमिव कुर्वस्तत्किं कस्मात्कर्मणि घोरे क्रूरे हिंसाक्षणे मां नियोजयसि केशवेति च यदाह तच्च नोपपद्यते । अथ स्मात्तेनैव कर्मणा समुच्चयः सर्वेषां भगवतोक्तोऽर्जुनेन चावधारितश्चेत् 'तत्किं कर्मणि घोरे मां नियोजयसि' इत्यादि कथं युक्तं वचनम् ॥१॥

किं च—

व्यामिश्रेणेव वाक्येन बुद्धिं मोहयसीव मे ॥

तदेकं वद निश्चित्य येन श्रेयोऽहमाप्नुयाम् ॥२॥

व्यामिश्रेणेति । व्यामिश्रेणेव यद्यपि विविक्ताभिधायी भगवांस्तथापि मम मंदबुद्धेर्व्यामिश्रमिव भगवद्वाक्यं प्रतिभाति । तेन मम बुद्धिं मोहयसीव । मम बुद्धिव्यामोहापनयाय हि प्रवृत्तत्वं तु कथं मोहयस्यतो ब्रवीमि बुद्धिं मोह-

यसीव मे ममेति । त्वं तु भिन्नकर्तृकयोर्ज्ञानकर्मणोरेकपुरुषानुष्ठानासंभवं यदि मन्यसे तत्रैवं सति तत्तयोरेकं बुद्धिं कर्म वा इदमेवार्जुनस्य योग्यं बुद्धिशक्य-
वस्थानरूपमिति निश्चित्य वद ब्रूहि येन ज्ञानेन कर्मणा वान्यतरेण श्रेयोऽहमा-
प्नुयां प्राप्नुयाम् । यदि हि कर्मनिष्ठायां गुणभूतमपि ज्ञानं भगवतोक्तं स्यात्त-
त्कथं तयोरेकं वदेत्येकविषयैवार्जुनस्य श्रुश्रूया स्यात् । न हि भगवतोक्तं 'अन्य-
तरदेव ज्ञानकर्मणोर्वक्ष्यामि नैव द्वयम्' इति येनोभयप्राप्त्यसंभवमात्मनो मन्य-
मान एकमेव प्रार्थयेत् ॥२॥

प्रश्नानुरूपमेव प्रातिवचनं श्रीभगवानुवाच—

श्रीभगवानुवाच ।

लोकेऽस्मिन् द्विविधा निष्ठा पुरा प्रोक्ता मयानघ ॥

ज्ञानयोगेन सांख्यानां कर्मयोगेण योगिनाम् ॥३॥

लोकेऽस्मिन्निति । लोकेऽस्मिञ्चास्त्रार्थानुष्ठानधिकृतानां त्रैविणिकानां
द्विविधा द्विप्रकारा निष्ठा स्थितिरनुष्ठेयतात्पर्यं पुरा पूर्वं सर्गादौ प्रजाः सृष्ट्वा
तासामभ्युदयनिःश्रेयसप्राप्तिसाधनं वेदार्थसंप्रदायमाविष्कुर्वता प्रोक्ता मया सर्वज्ञेन-
श्वरेण हे अनघापप । तत्र का सा द्विविधा निष्ठेत्याह— ज्ञानयोगेन ज्ञानमेव
योगस्तेन सांख्यानामात्मानात्मविषयविवेकविज्ञानवतां ब्रह्मचर्याश्रमादेव कृतसं-
न्यासानां वेदान्तविज्ञानसुनिश्चितार्थानां परमहंसपरिव्राजकानां ब्रह्मण्येवावास्थि-
तानां निष्ठा प्रोक्ता । कर्मयोगेण कर्मैव योगः कर्मयोगस्तेन कर्मयोगेण योगिनां
कर्मिणां निष्ठा प्रोक्तेत्यर्थः । यदि चैकेन पुरुषेणैकस्मै पुरुषार्थाय ज्ञानं कर्म च
समुच्चित्यानुष्ठेयं भगवतेष्टमुक्तं वक्ष्यमाणं वा गीतासु वेदेषु चोक्तं कथमिहार्जु-
नायोपसन्नाय प्रियाय विशिष्टभिन्नपुरुषकर्तृके एव ज्ञानकर्मनिष्ठे ब्रूयात् । यदि
पुनः अर्जुनो ज्ञानं कर्म च द्वयं श्रुत्वा स्वयमेवानुष्ठस्यति अन्येषां तु भिन्नपु-
रुषानुष्ठेयतां वक्ष्यामि इति मतं भगवतः कल्पेत तदा रागद्वेषवानप्रमाणभूतो
भगवान्कल्पितः स्यात् । तच्चायुक्तम् । तस्मात्कयापि युक्त्या न समुच्च-
यो ज्ञानकर्मणोः । यदर्जुनेनोक्तं कर्मणो ज्यायस्त्वं बुद्धेस्तच्च स्थितमनिराक-

रणात् । तस्याश्च ज्ञाननिष्ठायाः संन्यासिनामेवानुष्ठेयत्वं भिन्नपुरुषानुष्ठेयत्वव-
चनात् भगवत एवमेवानुमतमिति गम्यते ॥३॥

मां च बंधकारणे कर्मण्येव नियोजयसीति विप्रणमनसमर्जुनं कर्म नार-
इत्येवं मन्वानमालक्ष्याह भगवान्—

अथ वा ज्ञानकर्मानिष्ठयोः परस्परविरोधादेकेन पुरुषेण युगपदनुष्ठातुम-
शक्यत्वे सति इतरेतरानपेक्षयोरेव पुरुषार्थहेतुत्वे प्राप्ते कर्मनिष्ठाया ज्ञाननिष्ठा-
प्राप्तिहेतुत्वेन पुरुषार्थहेतुत्वं न स्वातंत्र्येण, ज्ञाननिष्ठा तु कर्मनिष्ठोपायलब्धा-
त्मिका सती स्वातंत्र्येण पुरुषार्थहेतुरन्यानपेक्षेत्येतमर्थं प्रदर्शयिष्यन्नाह भगवान्—

न कर्मणानारंभान्नैष्कर्म्यं पुरुषोऽश्नुते ॥

न च संन्यसनादेव सिद्धिं समधिगच्छति ॥४॥

न कर्मणामिति । न कर्मणामनारंभादप्रारंभात्कर्मणां क्रियाणां यज्ञादी-
नामिह जन्मनि जन्मांतरे वानुष्ठितानामुपात्तदुरितक्षयहेतुत्वेन सत्त्वशुद्धिकार-
णानां तत्कारणत्वेन च ज्ञानोत्पत्तिद्वारेण ज्ञाननिष्ठाहेतूनां “ज्ञानमुत्पद्यते पुंसां
क्षयात्पापस्य कर्मणः । यथादर्शतलप्रख्ये पश्यत्यात्मानमात्मनि” [मभा. शां.
२०४.८] इत्यादिस्मरणात् अनारंभादननुष्ठानान्नैष्कर्म्यं निष्कर्मभावं कर्मशून्यतां
ज्ञानयोगेन निष्ठां निष्क्रियात्मस्वरूपेणैवावस्थानमिति यावत्, पुरुषो नाश्नुते
न प्राप्नोतीत्यर्थः ॥

कर्मणामनारंभान्नैष्कर्म्यं नाश्नुत इति वचनात्तद्विपर्ययात्तेषामा-
रंभान्नैष्कर्म्यमश्नुत इति गम्यते । कस्मात्पुनः कारणात्कर्मणामनारंभान्नैष्कर्म्यं
नाश्नुत इति । उच्यते, कर्मारंभस्यैव नैष्कर्म्योपायत्वात् । न ह्युपायमंतरेणो-
पेयप्राप्तिरस्ति । कर्मयोगोपायत्वं च नैष्कर्म्यलक्षणस्य ज्ञानयोगस्य श्रुताविह च
प्रतिपादनात् । श्रुतौ तावत्प्रकृतस्यात्मलोकस्य वेद्यस्य वेदनोपायत्वेन “तमेतं
वेदानुवचनेन ब्राह्मणा विविदिषन्ति यज्ञेन” [बृ.४.४.२२] इत्यादिना
कर्मयोगस्य ज्ञानयोगोपायत्वं प्रतिपादितम् । इहापि च ‘संन्यासस्तु महाबाहो
दुःखमाप्तुमयोगतः’ [गी.५.६], ‘योगिनः कर्म कुर्वन्ति संगं त्यक्त्वात्मशुद्धये’

[गी.५.११], 'यज्ञो दानं तपश्चैव पावनानि मनीषिणाम्' [गी.१८.५] इत्यादि प्रतिपादयिष्यति ॥

ननु च "अभयं सर्वभूतेभ्यो दत्त्वा नैष्कर्म्यमाचरेत्^{*}" इत्यादौ कर्तव्यकर्मसंन्यासादापि नैष्कर्म्यप्राप्तिं दर्शयति लोके च कर्मणामनारंभाच्चैष्कर्म्यमिति प्रसिद्धतरम् । अतश्च नैष्कर्म्यार्थिनः किं कर्मरंभेणेति प्राप्तम् । अत आह न च संन्यसनादेवेति । नापि संन्यसनादेव केवलात्कर्मपरित्यागमात्रादेव ज्ञानरहितात्सिद्धिं नैष्कर्म्यलक्षणां ज्ञानयोगेन निष्ठां समधिगच्छति न प्राप्नोति ॥४॥

कस्मात्पुनः कारणात्कर्मसंन्यासमात्रादेव केवलात् ज्ञानरहितात्सिद्धिं नैष्कर्म्यलक्षणां पुरुषो नाधिगच्छतीति हेत्वाकांक्षायामाह—

न हि कश्चित्क्षणमपि जातु तिष्ठत्यकर्मकृत् ॥

कार्यते ह्यवशः कर्म सर्वः प्रकृतिजैर्गुणैः ॥५॥

न हीति । न हि यस्मात्क्षणमपि कालं जातु कदाचित्कश्चित्तिष्ठत्यकर्मकृत्सन् । कस्मात्कार्यते हि यस्मादवश एव कर्म सर्वः प्राणी प्रकृतिजैः प्रकृतितो जातैः सत्त्वरजस्तमोभिर्गुणैः । अज्ञ इति वाक्यशेषो यतो वक्ष्यति 'गुणैर्यो न विचाल्यते' [गी.१४.२३] इति । सांख्यानं पृथक्करणादज्ञानमेव हि कर्मयोगो न ज्ञानिनाम् । ज्ञानिनां तु गुणैरचाल्यमानानां स्वतश्चलनाभावात्कर्म-

^{*} इदं वचनं कुत उदाहृतमित्येतद्व्यत्नतोऽप्यवगन्तुं न शक्नुवन्तो वयम् । एतत्सदृशान्येव वचनान्युपलब्धानि । तानि यथा— सर्वभूतेषु चात्मानं सर्वभूतानि चात्मनि । यदा पश्यति भूतात्मा ब्रह्म संपद्यते तदा ॥ [मभा.शां.२३८.२१], आश्रमादाश्रमं पुण्यं पूतो गच्छति कर्मभिः । अभयं सर्वभूतेभ्यो दत्त्वा यः प्रव्रजेद्विजः । लोकास्तेजोमयास्तस्य प्रेत्य चानन्त्यमश्नुते ॥ [मभा.शां.२४३.२६], न क्रुध्यन्न प्रहृष्यच्च मानितोऽमानितश्च यः । सर्वभूतेष्वभयदस्तं देवा ब्राह्मणं विदुः [मभा.शां.२४४.१४], अभयं सर्वभूतेभ्यो दत्त्वा यः प्रव्रजेत् गृहात् । लोकास्तेजोमयास्तस्य तथानन्त्याय कल्पते ॥ [मभा.शां.२७७.२२], अभयं सर्वभूतेभ्यो दत्त्वा चरति यो मुनिः । न तस्य सर्वभूतेभ्यो भयमुत्पद्यते क्वचित् ॥ [नारदपरि.५.१६] इत्यादीनि ॥

योगो नोपपद्यते । तथा च व्याख्यातं 'वेदाविनाशिनं' [गी. २. २१] इत्यत्र ॥५॥

यस्त्वनैवात्मज्ञश्चेदितं कर्म नारभत इति तदसदेवेत्याह—

कर्मेन्द्रियाणि संयम्य य आस्ते मनसा स्मरन् ।

इन्द्रियार्थान्विमूढात्मा मिथ्याचारः स उच्यते ॥६॥

कर्मेन्द्रियाणीति । कर्मेन्द्रियाणि हस्तादीनि संयम्य संहृत्य य आस्तेतिष्ठति मनसा स्मरंश्चितयन्निन्द्रियार्थान्विषयान्विमूढात्मा विमूढांतःकरणो मिथ्याचारो मृषाचारः पापाचारः स उच्यते ॥६॥

यस्त्विन्द्रियाणि मनसा नियम्यारभतेऽर्जुन ॥

कर्मेन्द्रियैः कर्मयोगमसक्तः स विशिष्यते ॥७॥

यस्त्विति । यस्तु पुनः कर्मण्यधिकृतोऽज्ञो बुद्धीन्द्रियाणि मनसा नियम्यारभतेऽर्जुन कर्मेन्द्रियैर्वाक्पाण्यादिभिः । किमारभत इत्याह कर्मयोगमसक्तः सन् फलामिसंधिवर्जितः स विशिष्यत इतरस्मान्मिथ्याचारात् ॥७॥

यत एवमतः—

नियतं कुरु कर्म त्वं कर्म ज्यायो ह्यकर्मणः ॥

शरीरयात्रापि च ते न प्रसिध्येदकर्मणः ॥८॥

नियतमिति । नियतं नित्यं शास्त्रोपदिष्टं यो यास्मिन्कर्मण्यधिकृतः फलाय चाश्रुतं तन्नियतं कर्म तत्कुरु त्वं हेऽर्जुन । यतः कर्म ज्यायोऽधिकतरं फलतो हि यस्मादकर्मणोऽकरणादनारंभात् । कथं, शरीरयात्रा शरीरस्थितिरपि च ते तव न प्रसिध्येत्प्रसिद्धिं न गच्छेदकर्मणोऽकरणात् । अतो दृष्टः कर्माकर्मणोर्विशेषो लोके ॥८॥

यच्च मन्यसे बंधार्थत्वात्कर्म न कर्तव्यमिति तदप्यसत् । कथम्—

यज्ञार्थात्कर्मणोऽन्यत्र लोकोऽयं कर्मबंधनः ॥

तदर्थं कर्म कौन्तेय मुक्तसंगः समाचर ॥९॥

यज्ञार्थादिति । “यज्ञो वै विष्णुः” [तै.सं. १. ७. ४] इति श्रुतेर्यज्ञ ईश्वरस्तदर्थं यात्क्रियते तद्यज्ञार्थं कर्म, तस्मात्कर्मणोऽन्यत्रान्येन कर्मणा लोकोऽ-

यमधिकृतः कर्मकृत्कर्मबंधनः कर्म बंधनं यस्य सोऽयं कर्मबंधनो लोको न तु यज्ञार्थात् । अतस्तदर्थं यज्ञार्थं कर्म कौन्तेय मुक्तसंगः कर्मफलसंगवर्जितः सन्समाचर निर्वर्तय ॥९॥

इतश्चाधिकृतेन कर्म कर्तव्यम्—

सहयज्ञाः प्रजाः सृष्ट्वा पुरोवाच प्रजापतिः ॥

अनेन प्रसविष्यध्वमेष वोऽस्त्विष्टकामधुक् ॥१०॥

सहेति । सहयज्ञा यज्ञसहिताः प्रजास्त्रयो वर्णास्ताः सृष्ट्वोत्पाद्य पुरा पूर्वं सर्गादावुवाचोक्तवान्प्रजापतिः प्रजानां तद्य, अनेन यज्ञेन प्रसविष्यध्वं प्रसवो वृद्धिस्तृप्तिस्तं कुरुध्वम् । एष यज्ञो वो युष्माकमस्तु भवत्विष्टकामधुगिष्ठान-भिप्रेतान्कामान्फलविशेषान्दोर्धीतीष्टकामधुक् ॥१०॥

कथम्—

देवान्भावयतानेन ते देवा भावयन्तु वः ॥

परस्परं भावयन्तः श्रेयः परमवाप्स्यथ ॥११॥

देवानिति । देवानिन्द्रादीन्भावयत वर्धयतानेन यज्ञेन ते देवा भावयन्त्वाप्याययन्तु वृष्ट्यादिना वो युष्मान् । एवं परस्परमन्योन्यं भावयन्तः श्रेयः परं मोक्षलक्षणं ज्ञानप्राप्तिक्रमेणावाप्स्यथ स्वर्गं वा परं श्रेयोऽवाप्स्यथ ॥११॥

किंच—

इष्टान्भोगान् हि वो देवा दास्यन्ते यज्ञभाविताः ॥

तैर्दत्तान्प्रदायैभ्यो यो भुंक्ते स्तेन एव सः ॥१२॥

इष्टानिति । इष्टानभिप्रेतान्भोगान् हि वो युष्मभ्यं देवा दास्यन्ते वितरिष्यन्ति स्त्रोपशुपुत्रादीन्यज्ञभाविता यज्ञैर्वर्धितास्तोपिता इत्यर्थः । तैर्देवैर्दत्तान्भोगान्प्रदायादत्त्वा आनृण्यमकृत्वेत्यर्थः एभ्यो देवेभ्यो, यो भुंक्ते स्वदेहेन्द्रियाण्येव तर्पयति स्तेन एव तस्कर एव स देवादिस्वापहारी ॥१२॥

ये पुनः—

यज्ञशिष्टाशिनः सन्तो मुच्यन्ते सर्वकिल्बिषैः ॥

भुंजते ते त्वधं पापा ये पचन्त्यात्मकारणात् ॥१३॥

यजेति । देवयज्ञादीर्निर्वर्त्य ताच्छिष्टमशनममृताख्यमाशितुं शीलं येषां ते यज्ञशिष्टाशिनः सन्तो मुच्यन्ते सर्वकिल्बिषैः सर्वपापैश्चुल्यादिपंचसूनाकृतैः प्रमादकृतहिंसादिजनितैश्चान्यैः । ये त्वात्मभरयो भुंजते त्वधं पापं स्वयमपि पापा ये पचन्ति पाकं निर्वर्तयन्त्यात्मकारणादात्महेतोः ॥१३॥

इतश्चाधिकृतेन कर्म कर्तव्यम् । जगच्चक्रप्रवृत्तिहेतुर्हि कर्म । कथमिति उच्यते—

अन्नाद्भवन्ति भूतानि पर्जन्यादन्नसंभवः ॥

यज्ञाद्भवति पर्जन्यो यज्ञः कर्मसमुद्भवः ॥१४॥

अन्नादिति । अन्नात् भुक्तात् लोहितरेतःपरिणतात्प्रत्यक्षं भवन्ति जायन्ते भूतानि, पर्जन्यात् वृष्टेरन्नस्य संभवोऽन्नसंभवः । यज्ञाद्भवति पर्जन्यः “अग्नौ प्रास्ताहुतिः सम्यगादित्यमुपतिष्ठते । आदित्याज्जायते वृष्टिर्वृष्टेरन्नं ततः प्रजाः” [मनु.३.७६] इति स्मृतेः । यज्ञोऽपूर्वं स च यज्ञः कर्मसमुद्भवः ऋत्विग्यजमानयोश्च व्यापारः कर्म ततः समुद्भवो यस्य यज्ञस्यापूर्वस्य स यज्ञः कर्मसमुद्भवः ॥१४॥

तच्च एवंविधं कर्म कुतो जातामेत्याह—

कर्म ब्रह्मोद्भवं विद्धि ब्रह्माक्षरसमुद्भवम् ॥

तस्मात्सर्वगतं ब्रह्म नित्यं यज्ञे प्रतिष्ठितम् ॥१५॥

कमेति । कर्म ब्रह्मोद्भवं ब्रह्म वेदः स उद्भवः कारणं प्रकाशको यस्य तत्कर्म ब्रह्मोद्भवं विद्धि जानीहि । ब्रह्म पुनर्वेदाख्यमक्षरसमुद्भवम्, अक्षरं ब्रह्म परमात्मा समुद्भवो यस्य तदक्षरसमुद्भवं ब्रह्म वेद इत्यर्थः । यस्मात्साक्षात्परमात्माख्यादक्षरात्पुरुषनिःश्वासवत्समुद्भूतं ब्रह्म तस्मात्सर्वार्थप्रकाशकत्वात्सर्वगतम् । सर्वगतमपि सन्नित्यं सदा यज्ञविधिप्रधानत्वाद्यज्ञे प्रतिष्ठितम् ॥१५॥

एवं प्रवर्तितं चक्रं नानुवर्तयतीह यः ॥

अघायुरिन्द्रियारामो मोघं पार्थ स जीवति ॥१६॥

एवमिति । एवमित्थमीश्वरेण वेदयज्ञपूर्वकं जगच्चक्रं प्रवर्तितं नानु-
वर्तयतीह लोके यः कर्मण्यधिकृतः सन् अघ्रायुरघं पापमायुर्जीवनं यस्य सोऽ-
घ्रायुः पापजीवन इति यावत् इंद्रियाराम इंद्रियैराराम आरमणमाक्रीडा
विषयेषु यस्य स इंद्रियारामो मोघं वृथा हे पार्थ स जीवति ॥

तस्मादज्ञेनाधिकृतेन कर्तव्यमेव कर्मेति प्रकरणार्थः । प्रागात्म-
ज्ञाननिष्ठायोग्यताप्राप्तेस्तादर्थ्येन कर्मयोगानुष्ठानमधिकृतेनानात्मज्ञेन कर्तव्यमेवेत्ये-
तत् 'न कर्मणामनारंभात्' [गी.३.४] इत्यत आरभ्य 'शरीरयात्रापि
च ते न प्रसिध्येदकर्मणः' [गी.३.८] इत्येवमन्तेन प्रतिपाद्य 'यज्ञार्थात्क-
र्मणोऽन्यत्र' [गी.३.९] इत्यादिना 'मोघं पार्थ स जीवति' [गी.३.
१६] इत्येवमन्तेनापि ग्रन्थेन प्रासंगिकमधिकृतस्यानात्मविदः कर्मानुष्ठाने बहु
कारणमुक्तं तदकरणे च दोषसंकीर्तनं कृतम् ॥१६॥

एवं स्थिते किमेवं प्रवर्तितं चक्रं सर्वेणानुवर्तनीयमाहोस्वित्पूर्वोक्तक-
र्मयोगानुष्ठानोपायप्राप्त्यामनात्मविदः ज्ञानयोगेनैव निष्ठामात्मविद्भिः सांख्यैरनुष्ठे-
यामप्राप्तेनैव, इत्येवमर्थमर्जुनस्य प्रश्नमाशंक्य स्वयमेव वा शास्त्रार्थस्य विवेक-
प्रतिपत्त्यर्थं एतं वै तमात्मानं विदित्वा निवृत्तमिथ्याज्ञानाः सन्तो ब्राह्मणा
मिथ्याज्ञानवद्भिरवश्यं कर्तव्येभ्यः पुत्रैषणादिभ्यो व्युत्थायाथ भिक्षाचर्यं शरी-
रस्थितिमात्रप्रयुक्तं चरन्ति न तेषामात्मज्ञाननिष्ठाव्यतिरेकेणान्यत्कार्यमस्ति
इत्येवं श्रुत्यर्थमिह गीताशास्त्रे प्रतिपिपादयेषितमाविष्कुर्वन्नाह भगवान्—

यस्त्वात्मरतिरेव स्यादात्मतृप्तश्च मानवः ॥

आत्मन्येव च संतुष्टस्तस्य कार्यं न विद्यते ॥१७॥

यस्त्विति । यस्तु सांख्य आत्मज्ञाननिष्ठ आत्मरतिरात्मन्येव रतिर्न
विषयेषु यस्य स आत्मरतिरेव स्याद्भवेदात्मतृप्तश्चात्मनैव तृप्तो नान्नरसादिना
स मानवो मनुष्यः संन्यास्यात्मन्येव च संतुष्टः । संतोषो हि ब्राह्मार्थलभे
सर्वस्य भवति तमनपेक्ष्यात्मन्येव च संतुष्टः सर्वतो वीततृष्ण इत्येतत् । य
ईदृश आत्मवित्तस्य कार्यं करणीयं न विद्यते नास्तीत्यर्थः ॥१७॥

किंच—

नैव तस्य कृतेनार्थो नाकृतेनेह कश्चन ॥

न चास्य सर्वभूतेषु कश्चिदर्थव्यपाश्रयः ॥१८॥

नैवेति । नैव तस्य परमात्मरतेः कृतेन कर्मणा अर्थः प्रयोजनमास्ति । अस्तु तर्ह्यकृतेनाकरणेन प्रत्यवायाख्योऽनर्थो नाकृतेनेह लोके कश्चन कश्चिदपि प्रत्यवायप्राप्तिरूप आत्महानिलक्षणो वा नैवास्ति । न चास्य सर्वभूतेषु ब्रह्मादिस्थावरातेषु भूतेषु कश्चिदर्थव्यपाश्रयः प्रयोजननिमित्तक्रियासाध्यो व्यपाश्रयो व्यपाश्रयणं आलम्बनम् । किञ्चित् भूतविशेषमाश्रित्य न साध्यः कश्चिदर्थोऽस्ति येन तदर्थं क्रियानुष्ठेया स्यात् । न त्वमेतास्मिन्सर्वतःसंप्लुतोदकस्थानीये सम्यग्दर्शने वर्तसे ॥१८॥

यत एवम्—

तस्मादसक्तः सततं कार्यं कर्म समाचर ॥

असक्तो ह्याचरन्कर्म परमाप्नोति पूरुषः ॥१९॥

तस्मादिति । तस्मादसक्तः संगवर्जितः सततं सर्वदा कार्यं कर्तव्यं नित्यं कर्म समाचर निर्वर्तय । असक्तो हि यस्मात्समाचरन्नीश्वरार्थं कर्म कुर्वन्परं मोक्षमाप्नोति पूरुषः सत्त्वशुद्धिद्वारेणेत्यर्थः ॥१९॥

यस्माच्च—

कर्मणैव हि संसिद्धिमास्थिता जनकादयः ॥

लोकसंग्रहमेवापि संपश्यन्कर्तुमर्हसि ॥२०॥

कर्मणैवेति । कर्मणैव हि यस्मात्पूर्वं क्षात्रिया विद्वांसः संसिद्धिं मोक्षं गन्तुमास्थिताः प्रवृत्ता जनकादयो जनकाश्चपतिप्रभृतयः । यदि ते प्रातसम्यग्दर्शनास्ततो लोकसंग्रहार्थं प्रारब्धकर्मत्वात्कर्मणा सहैवासंन्यस्यैव कर्म संसिद्धिमास्थिता इत्यर्थः । अथाप्रातसम्यग्दर्शना जनकादयस्तदा कर्मणा सत्त्वशुद्धिसाधनभूतेन क्रमेण संसिद्धिमास्थिता इति व्याख्येयः श्लोकः । अथ मन्यसे पूर्वैरपि जनकादिभिरप्यजानद्भिरेव कर्तव्यं कर्म कृतं तावता नावश्य-

मन्येन कर्तव्यं सम्यग्दर्शनवता कृतार्थेनेति, तथापि प्रारब्धकर्मायत्तत्वं लोक-
संग्रहेमेवापि लोकस्योन्मार्गप्रवृत्तिनिवारणं लोकसंग्रहस्तमेवापि प्रयोजनं संप-
श्यन्कर्तुमर्हसि ॥२०॥

लोकसंग्रहः किमर्थं कर्तव्य इत्युच्यते—

यद्यदाचरति श्रेष्ठस्तत्तदेवेतरो जनः ॥

स यत्प्रमाणं कुरुते लोकस्तदनुवर्तते ॥२१॥

यद्यदिति । यद्यत्कर्माचरति श्रेष्ठः प्रधानस्तत्तदेव कर्माचरतीतरोऽन्यो
जनस्तदनुगतः । किं च स श्रेष्ठो यत्प्रमाणं कुरुते लौकिकं वैदिकं वा लोक-
स्तदनुवर्तते तदेव प्रमाणीकरोतीत्यर्थः ॥२१॥

यद्यत्र ते लोकसंग्रहकर्तव्यतायां विप्रतिपत्तिस्तर्हि मां किं न पश्यसि—

न मे पार्थास्ति कर्तव्यं त्रिषु लोकेषु किञ्चन ॥

नानवाप्तमवाप्तव्यं वर्त एव च कर्मणि ॥२२॥

न मे इति । न मे मम पार्थ नास्ति न विद्यते कर्तव्यं त्रिष्वपि
लोकेषु किञ्चन किञ्चिदपि । कस्मात् नानवाप्तमवाप्तव्यं प्रापणीयं तथापि
वर्त एव च कर्मण्यहम् ॥२२॥

यदि ह्यहं न वर्तेय जातु कर्मण्यतद्रितः ॥

मम वर्त्मानुवर्तन्ते मनुज्याः पार्थ सर्वशः ॥२३॥

यदीति । यदि हि पुनरहं न वर्तेय जातु कदाचित्कर्मण्यतद्रितोऽन-
लसः सन्मम श्रेष्ठस्य सतो वर्त्म मार्गमनुवर्तन्ते मनुज्या हे पार्थ सर्वशः
सर्वप्रकारैः ॥२३॥

उत्सीदेयुरिमे लोका न कुर्यां कर्म चेदहम् ॥

संकरस्य च कर्ता स्यामुपहन्यामिमाः प्रजाः ॥२४॥

उत्सीदेयुरिति । उत्सीदेयुर्विनश्येयुरिमे सर्वे लोका लोकस्थिति-
निमित्तस्य कर्मणोऽभावात् न कुर्यां कर्म चेदहम् । किञ्च संकरस्य च कर्ता
स्याम् । तेन कारणेनोपहन्यामिमाः प्रजाः प्रजानामनुग्रहाय प्रवृत्त उपहतिमुप-

हननं कुर्यामित्यर्थः । ममेश्वरस्याननुरूपमापद्येत ॥२४॥

यदि पुनरहमिव त्वं कृतार्थबुद्धिरात्मविदन्यो वा तस्याप्यात्मनः कर्त-
व्याभावेऽपि परानुग्रह एव कर्तव्य इत्याह—

सक्ताः कर्मण्यविद्वांसो यथा कुर्वन्ति भारत ॥

कुर्याद्विद्वांस्तथाऽसक्तश्चिकीर्षुर्लोकसंग्रहम् ॥२५॥

सक्ता इति । सक्ताः कर्मण्यस्य कर्मणः फलं मम भविष्यतीति केचि-
दविद्वांसो यथा कुर्वन्ति भारत, कुर्याद्विद्वानात्मवित्त्वाऽसक्तः सन् । तद्व-
त्किमर्थं करोति तच्छृणु चिकीर्षुः कर्तुमिच्छुर्लोकसंग्रहम् ॥२५॥

एवं लोकसंग्रहं चिकीर्षान् ममात्मविदः कर्तव्यमस्त्यन्यस्य वा लोक-
संग्रहं मुक्त्वा । ततस्तस्यात्मविद इदमुपदिश्यते—

न बुद्धिभेदं जनयेदज्ञानां कर्मसंगिनाम् ॥

जोषयेत्सर्वकर्माणि विद्वान्युक्तः समाचरन् ॥२६॥

नेति । बुद्धेर्भेदो बुद्धिभेदो मयेदं कर्तव्यं भोक्तव्यं चास्य कर्मणः फल-
मिति निश्चितरूपाया बुद्धेर्भेदनं चालनं बुद्धिभेदस्तं न जनयेन्नोत्पादयेदज्ञानाम-
विवेकिनां कर्मसंगिनां कर्मण्यासक्तानामासंगवताम् । किं तु कुर्यात् जोषये-
त्कारयेत्सर्वकर्माणि विद्वान्स्वयं तदेवाविदुषां कर्म युक्तोऽभियुक्तः समा-
चरन् ॥२६॥

अविद्वानज्ञः कथं कर्मसु सज्जत इत्याह—

प्रकृतेः क्रियमाणानि गुणैः कर्माणि सर्वशः ॥

अहंकारविमूढात्मा कर्ताहमिति मन्यते ॥२७॥

प्रकृतेरिति । प्रकृतेः प्रकृतिः प्रधानं सत्त्वरजस्तमसां गुणानां साम्या-
वस्था तस्याः प्रकृतेर्गुणैर्वैकारैः कार्यकरणरूपैः क्रियमाणानि कर्माणि लौकि-
कानि शास्त्रीयाणि च सर्वशः सर्वप्रकारैरहंकारविमूढात्मा कार्यकरणसंघाता-
त्मप्रत्ययोऽहंकारस्तेन विविधं नानाविधं मूढ आत्मा अंतःकरणं यस्य सोऽयं
कार्यकरणधर्मा कार्यकरणाभिमान्यविद्यया कर्माण्यात्मानि मन्यमानस्तत्तत्कर्मणा-

महं कर्तेति मन्यते ॥२७॥

यः पुनर्विद्वान्—

तत्त्ववित्तु महाबाहो गुणकर्मविभागयोः ॥

गुणा गुणेषु वर्तन्त इति मत्वा न सज्जते ॥२८॥

तत्त्वविदिति । तत्त्ववित्तु महाबाहो । कस्य तत्त्ववित् गुणकर्मविभागयोः
गुणाविभागस्य कर्मविभागस्य च तत्त्वविदित्यर्थः । गुणाः करणात्मका गुणेषु
विषयात्मकेषु वर्तन्ते नास्मेति मत्वा न सज्जते सक्तिं न करोति ॥२८॥

ये पुनः—

प्रकृतेर्गुणसंमूढाः सज्जन्ते गुणकर्मसु ॥

तानकृत्स्नविदो मंदान्कृत्स्नविन्न विचालयेत् ॥२९॥

प्रकृतेरिति । प्रकृतेर्गुणैः सम्यङ्मूढाः संमोहिताः सन्तः सज्जन्ते
गुणानां कर्मसु गुणकर्मसु वयं कर्म कुर्मः फलायेति, तान्कर्मसंगिनोऽकृत्स्न-
विदः, कर्मफलमात्रदर्शिनो मंदान् मंदप्रज्ञान् कृत्स्नविदात्मवित्स्वयं न विचा-
लयेत् बुद्धिभेदकरणमेव चालनं तन्न कुर्यादित्यर्थः ॥२९॥

कथं पुनः कर्मण्यधिकृतेनाज्ञेन मुमुक्षुणा कर्म कर्तव्यमित्युच्यते—

मयि सर्वाणि कर्माणि संन्यस्याध्यात्मचेतसा ॥

निराशीर्निर्ममो भूत्वा युध्यस्व विगतज्वरः ॥३०॥

मयीति । मयि वासुदेवे परमेश्वरे सर्वज्ञे सर्वात्मानि सर्वाणि कर्माणि
संन्यस्य निक्षिप्याध्यात्मचेतसा विवेकबुद्ध्याऽहं कर्तेश्वराय भृत्यवत्करोमीत्य-
नया बुद्ध्या । किंच निराशीस्त्यक्ताशीर्निर्ममो ममभावश्च निर्गतो यस्य तव
स त्वं निर्ममो भूत्वा युध्यस्व विगतज्वरो विगतसंतापो विगतश्लोकः सन्न-
त्यर्थः ॥३०॥

यदेतन्मम मतं कर्म कर्तव्यमिति सप्रमाणमुक्तं तत्तथा—

ये मे मतमिदं नित्यमनुतिष्ठन्ति मानवाः ॥

श्रद्धावन्तोऽनसूयन्तो मुच्यन्ते तेऽपि कर्माभिः ॥३१॥

ये मे इति । ये मे मदीयमिदं मतमनुतिष्ठन्त्यनुवर्तन्ते मानवा मनुष्याः श्रद्धावन्तः श्रद्धधाना अनसूयन्तोऽसूयां च मयि परमगुरौ वासुदेवेऽकुर्वन्ते मुच्यन्ते तेऽप्येवंभूताः कर्मभिर्धर्माधर्माख्यैः ॥३१॥

ये त्वेतदभ्यसूयन्तो नानुतिष्ठन्ति मे मतम् ॥

सर्वज्ञानविमूढास्तान्विद्धि नष्टानचेतसः ॥३२॥

ये त्विति । ये तु तद्विपरीता एतन्मम मतमभ्यसूयन्तो निन्दन्तो नानुतिष्ठन्ति नानुवर्तन्ते मे मतं सर्वेषु ज्ञानेषु विविधं मूढास्ते । सर्वज्ञान-विमूढास्तान्विद्धि नष्टान्नाशं गतानचेतसोऽविवेकिनः ॥३२॥

कस्मात्पुनः कारणाच्चदीयं मतं नानुतिष्ठन्ति, परधर्माननुतिष्ठन्ति, स्व-धर्मं च नानुवर्तन्ते, त्वत्प्रतिकूलाः कथं न विभ्यति त्वच्छासनातिक्रमदोषात्, तत्राह—

सदृशं चेष्टते स्वस्याः प्रकृतेर्ज्ञानवानपि ॥

प्रकृतिं यान्ति भूतानि निग्रहः किं करिष्यति ॥३३॥

सदृशमिति । सदृशमनुरूपं चेष्टते । कस्य स्वस्याः स्वकीयायाः प्रकृतेः । प्रकृतिर्नाम पूर्वकृतधर्माधर्मादिसंस्कारो वर्तमानजन्मादावभिव्यक्तः सा प्रकृति-स्तस्याः सदृशमेव सर्वो जन्तुर्ज्ञानवानपि चेष्टते किं पुनर्मूर्खः । तस्मात्प्रकृतिं यान्ति अनुगच्छन्ति भूतानि निग्रहः निषेधरूपः किं करिष्यति मम वान्यस्य वा ॥३३॥

यदि सर्वो जन्तुरात्मनः प्रकृतिसदृशमेव चेष्टते न च प्रकृतिशून्यः क-श्चिदस्ति ततः पुरुषकारस्य विषयानुपपत्तेः शास्त्रानर्थक्यप्राप्ताविदमुच्यते—

इन्द्रियस्थेन्द्रियस्यार्थे रागद्वेषौ व्यवस्थितौ ॥

तयोर्न वशमागच्छेत्तौ ह्यस्य परिपंथिनौ ॥३४॥

इन्द्रियस्येति । इन्द्रियस्थेन्द्रियस्यार्थे सर्वेन्द्रियाणामर्थे शब्दादिविषय इष्टे रागोऽनिष्टे द्वेष इत्येवं प्रतीन्द्रियार्थं रागद्वेषाववश्यंभाविनौ । तत्रायं पुरुषका-रस्य शास्त्रार्थस्य च विषय उच्यते । शास्त्रार्थे प्रवृत्तः पूर्वमेव रागद्वेषयोर्वशं

नागच्छेत् । या हि पुरुषस्य प्रकृतिः सा रागद्वेषपुरःसरैव स्वकायं पुरुषं प्रवर्तयति तदा स्वधर्मपरित्यागः परधर्मानुष्ठानं च भवति । यदा पुनः रागद्वेषौ तत्प्रतिपक्षेण नियमयति तदा शास्त्रदृष्टिरेव पुरुषो भवति न प्रकृतिवशः । तस्मात्तयो रागद्वेषयोर्वशं नागच्छेत् । यतस्तौ ह्यस्य पुरुषस्य परिपन्थिनौ श्रेयो-मार्गस्य विघ्नकर्तारौ तस्कराविव पथीत्यर्थः ॥३४॥

तत्र रागद्वेषप्रयुक्तो मन्यते शास्त्रार्थमप्यन्यथा परधर्मोऽपि धर्मत्वादनुष्ठेय एवेति तदसत्—

श्रेयान्स्वधर्मो विगुणः परधर्मात्स्वनुष्ठितात् ॥

स्वधर्मे निधनं श्रेयः परधर्मो भयावहः ॥३५॥

श्रेयानिति । श्रेयान्प्रशस्यतरः स्वो धर्मः स्वधर्मो विगुणोऽपि विगत-गुणोऽप्यनुष्ठीयमानः परधर्मात्स्वनुष्ठितात्साद्गुण्येन संपादितादपि । स्वधर्मे स्थितस्य निधनं मरणमपि श्रेयः परधर्मे स्थितस्य जीवितात् । कस्मात् परधर्मो भयावहः नरकादिलक्षणं भयमावहति यतः ॥३५॥

यद्यप्यनर्थमूलं 'ध्यायतो विषयान्पुंसः' [गी.२.६२], 'रागद्वेषौ ह्यस्य परिपन्थिनौ' [गी.३.३४] इति चोक्तं विक्षिप्तमनवधारितं च तदुक्तम् । तत्सं-क्षिप्तं निश्चितं चेदमेवेति ज्ञातुमिच्छन्नर्जुन उवाच ज्ञाते हि तस्मिंस्तदुच्छेदाय यत्नं कुर्यामिति—

अर्जुन उवाच ।

अथ केन प्रयुक्तोऽयं पापं चरति पूरुषः ॥

अनिच्छन्नपि वाष्ण्येय बलादिव नियोजितः ॥३६॥

अथेति । अथ केन हेतुभूतेन प्रयुक्तः सन्राज्ञेव भृत्योऽयं पापं कर्म चरत्याचरति पूरुषः स्वयमनिच्छन्नपि हे वाष्ण्येय वृष्णिकुलप्रसूत बलादिव नियोजितो राज्ञेवेत्युक्तो दृष्टान्तः ॥३६॥

शृणु त्वं तं वैरिणं सर्वानर्थकरं यं त्वं पृच्छसि इति श्रीभगवानुवाच—

श्रीभगवानुवाच ।

काम एष क्रोध एष रजोगुणसमुद्भवः ॥

महाशनो महापाप्मा विद्ध्येनमिह वैरिणम् ॥३७॥

काम इति । “ऐश्वर्यस्य समग्रस्य धर्मस्य यशसः श्रियः । वैराग्य-
स्याथ मोक्षस्य षण्णां भग इतीगना” [विष्णु.६.५.७४] ॥ ऐश्वर्यादिषट्कं
यस्मिन्वासुदेवे नित्यमप्रतिबद्धत्वेन सामस्येन च वर्तते । “उत्पत्तिं प्रलयं
चैव भूतानामागतिं गतिम् । वेत्ति विद्यामविद्यां च स वाच्यो भगवानिति”
[विष्णु.६.५.७८] ॥ उत्पत्त्यादिविषयं च विज्ञानं यस्य स वासुदेवो वाच्यो
भगवानिति ॥

काम एष सर्वलोकशत्रुर्यन्निमित्ता सर्वानर्थप्राप्तिः प्राणिनाम् । स एष
कामः प्रतिहतः केनचित्क्रोधत्वेन परिणमते । अतः क्रोधोऽप्येष एव । रजो-
गुणसमुद्भवो रजश्च तद्गुणश्च रजोगुणः स समुद्भवो यस्य स कामो रजोगुण-
समुद्भवः । रजोगुणस्य वा समुद्भवः । कामो हि उद्भूतो रजः प्रवर्तयन्पुरुषं
प्रवर्तयति । तृणया ह्यहंकारित इति दुःखितानां रजःकार्यं सेवादौ प्रवृत्तानां
प्रलापः श्रूयते । महाशनो महदशनमस्येति महाशनोऽत एव महापाप्मा ।
कामेन हि प्रेरितो जंतुः पापं करोति । अतो विद्ध्येनं काममिह संसरे
वैरिणम् ॥३७॥

कथं वैरीति दृष्टांतैः प्रत्याययति—

धूमेनाव्रियते वहिर्यथादर्शो मलेन च ॥

यथोल्बेनावृतो गर्भस्तथा तेनेदमावृतम् ॥३८॥

धूमेनेति । धूमेन सहजेनाव्रियते वह्निः प्रकाशात्मकोऽप्रकाशात्मकेन यथा
वाऽऽदर्शो मलेन च यथोल्बेन च जरायुणा गर्भवेष्टनेन आवृत आच्छादितो
गर्भस्तथा तेनेदमावृतम् ॥३८॥

किं पुनस्तदिदंशब्दवाच्यं यत्कामेनावृतमित्युच्यते—

आवृतं ज्ञानमेतेन ज्ञानिनो नित्यवैरिणा ॥

कामरूपेण कौन्तेय दुष्पूरेणानलेन च ॥३९॥

आवृतमिति । आवृतमेतेन ज्ञानं ज्ञानिनो नित्यवैरिणा । ज्ञानी हि जानात्यनेनाहमनर्थं प्रयुक्तः पूर्वमेवेति । दुःखां च भवति नित्यमेव । अतोऽसौ ज्ञानिनो नित्यवैरी न तु मूर्खस्य । स हि कामं तृष्णाकाले मित्रमिव पश्यंस्तत्कार्यं दुःखे प्राप्ते जानाति तृष्णयाऽहं दुःखित्वमापादित इति न पूर्वमेव । अतो असौ ज्ञानिन एव नित्यवैरी । किंरूपेण, कामरूपेण काम इच्छैव रूपमस्येति कामरूपस्तेन दुष्पूरेण दुःखेन पूरणमस्येति दुष्पूरस्तेनानलेन नास्यालं पर्याप्तिर्विद्यत इत्यनलस्तेन च ॥३९॥

किमधिष्ठानः पुनः कामो ज्ञानस्यावरणत्वेन वैरी सर्वस्य लोकस्य इत्यपेक्षायामाह, ज्ञाते हि शत्रोरधिष्ठाने सुखेन शत्रुनिग्रहणं कर्तुं शक्यत इति,—

इंद्रियाणि मनो बुद्धिरस्याधिष्ठानमुच्यते ॥

एतैर्विमोहयत्येष ज्ञानमावृत्य देहिनम् ॥४०॥

इंद्रियाणीति । इंद्रियाणि मनो बुद्धिश्चास्य कामस्याधिष्ठानमाश्रय उच्यते । एतैरिंद्रियादिभिराश्रयैर्विमोहयति विविधं मोहयत्येष कामो ज्ञानमावृत्याच्छाद्य देहिनं शरीरिणम् ॥४०॥

यत एवम्—

तस्मात्त्वमिंद्रियाण्यादौ नियम्य भरतर्षभ ॥

पाप्मानं प्रजहीत्येनं ज्ञानविज्ञाननाशनम् ॥४१॥

तस्मादिति । तस्मात्त्वमिंद्रियाण्यादौ पूर्वमेव नियम्य वशीकृत्य भरतर्षभ पाप्मानं पापाचारं कामं प्रजहीहि परित्यज, एनं प्रकृतं वैरिणं ज्ञानविज्ञाननाशनं ज्ञानं शास्त्रत आचार्यतश्चात्मादीनामवबोधः, विज्ञानं विशेषतस्तदनुभवः तयोर्ज्ञानविज्ञानयोः श्रेयःप्राप्तिहेत्वोर्नाशनं नाशकरं प्रजहीहि आत्मनः परित्यजेत्यर्थः ॥४१॥

इंद्रियाण्यादौ नियम्य कामं शत्रुं जहीहीत्युक्तम् । तत्र किमाश्रयः कामं जह्यादित्युच्यते—

इंद्रियाणि पराण्याहुरिंद्रियेभ्यः परं मनः ॥

मनसस्तु परा बुद्धिर्यो बुद्धेः परतस्तु सः ॥४२॥

इन्द्रियाणीति । इन्द्रियाणि श्रोत्रादीनि पञ्च देहं स्थूलं बाह्यं परिच्छिन्नं चापेक्ष्य सौक्ष्म्यांतरस्थितत्वव्यापित्वाद्यपेक्षया पराणि प्रकृष्टान्याहुः पंडिताः । तथा इन्द्रियेभ्यः परं मनः संकल्पविकल्पात्मकम् । तथा मनसस्तु परा बुद्धिर्निश्चयात्मिका । तथा यः सर्वदृश्येभ्यो बुद्ध्यंतेभ्योऽभ्यंतरो यं देहिनमिन्द्रियादिभिराश्रयैर्युक्तः कामो ज्ञानावरणद्वारेण मोहयतीत्युक्तम् । बुद्धेः परतस्तु सः स बुद्धेर्द्रष्टा पर आत्मा ॥४२॥

ततः किम्—

एवं बुद्धेः परं बुद्ध्वा संस्तभ्यात्मानमात्मना ॥

जहि शत्रुं महाबाहो कामरूपं दुरासदम् ॥४३॥

इति श्रीमहाभारते शतसाहस्र्यां संहितायां वैयासिक्यां भीष्मपर्वणि श्रीमद्भगवद्गीतासु उपनिषत्सु ब्रह्मविद्यायां योगशास्त्रे श्रीकृष्णार्जुनसंवादे कर्मयोगो नाम तृतीयोऽध्यायः ॥३॥

एवमिति । एवं बुद्धेः परमात्मानं बुद्ध्वा ज्ञात्वा संस्तभ्य सम्यक्स्तम्भनं कृत्वा स्वेनैवात्मना संस्कृतेन मनसा सम्यक्समाधायेत्यर्थः । जह्येनं शत्रुं हे महाबाहो कामरूपं दुरासदं दुःखेन आसद् आसादनं प्रातिर्यस्य तं दुरासदं दुर्विशेषानेकविशेषमिति ॥४३॥

इति श्रीमत्परमहंसपरिव्राजकाचार्यस्य श्रीगोविंदभगवत्पूज्यपादशिष्यस्य श्रीमच्छंकरभगवतः कृतौ श्रीमद्भगवद्गीताभाष्ये कर्मयोगो नाम तृतीयोऽध्यायः ॥३॥

अथ चतुर्थोऽध्यायः ।



यः अयं योगः अध्यायद्वयेनोक्तो ज्ञाननिष्ठालक्षणः ससंन्यासः कर्मयोगोपायो यस्मिन्वेदार्थः परिसमाप्तः प्रवृत्तिलक्षणो निवृत्तिलक्षणश्च,

गीतासु च सर्वासु अयमेव योगो विवक्षितो भगवता । अतः परिसमाप्तं
वेदार्थं मन्वानस्तं वंशकथनेन स्तौति श्रीभगवान्—

श्रीभगवानुवाच ।

इमं विवस्वते योगं प्रोक्तवानहमव्ययम् ॥

विवस्वान्मनवे प्राह मनुरिक्ष्वाकवेऽब्रवीत् ॥१॥

इममिति । इममध्यायद्वयेनोक्तं योगं विवस्वत आदित्याय सर्गादौ प्रो-
क्तवानहं जगत्परिपालयितृणां क्षत्रियाणां ब्रह्मधानाय । तेन योगबलेन युक्ताः
समर्था भवन्ति ब्रह्म परिरक्षितुम् । ब्रह्माक्षत्रे परिपालिते जगत्परिपालयितुमल-
म् । अव्ययमव्ययफलत्वात् । न ह्यस्य योगस्य सम्यग्दर्शननिष्ठालक्षणस्य मो-
क्षारख्यं फलं व्येति । स च विवस्वान्मनवे प्राह मनुरिक्ष्वाकवे स्वपुत्रायादि-
राजायाब्रवीत् ॥१॥

एवं परंपराप्राप्तमिमं राजर्षयो विदुः ॥

स कालेनेह महता योगो नष्टः परंतप ॥२॥

एवमिति । एवं क्षत्रियपरंपराप्राप्तमिमं राजर्षयो राजानश्च त ऋष-
यश्च राजर्षयो विदुरिमं योगम् । स योगः कालेनेह महता दीर्घेण नष्टो
विच्छिन्नसंप्रदायः संवृत्तो हे परंतप, आत्मनो विपक्षभूताः परा इत्युच्यन्ते
तादृशौर्यतेजोभस्तिभिर्भानुरिव तापयतीति परंतपः शत्रुतापन इत्यर्थः ॥२॥

दुर्बलानजितेंद्रियान्प्राप्य नष्टं योगमिममुपलभ्य लोकं चापुरुषार्थसं-
वंधिनम्—

स एवायं मया तेऽहं योगः प्रोक्तः पुरातनः ॥

भक्तोऽसि मे सखा चेति रहस्यं ह्येतदुत्तमम् ॥३॥

स एवायमिति । स एवायं मया ते तुभ्यमद्वेदानीं योगः प्रोक्तः पुरा-
तनः, भक्तोऽसि मे सखा चासीति । रहस्यं हि यस्मादेतदुत्तमं योगे
ज्ञानमित्यर्थः ॥३॥

भगवता विप्रतिषिद्धमुक्तमिति मा भूत्कस्यचित् बुद्धिरिति परिहारार्थं

चोद्यमिव कुर्वन् अर्जुन उवाच—

अर्जुन उवाच ।

अपरं भवतो जन्म परं जन्म विवस्वतः ॥

कथमेतद्विजानीयां त्वमादौ प्रोक्तवानिति ॥४॥

अपरमिति । अपरमर्वाग्वसुदेवगृहे भवतो जन्म । परं पूर्वं सर्गात् जन्मोत्पत्तिर्विवस्वत आदित्यस्य । तत्कथमेतद्विजानीयामविरुद्धार्थतया यस्त्वेवादाौ प्रोक्तवानिमं योगं स एव त्वमिदानीं मह्यं प्रोक्तवानसीति ॥४॥

या वासुदेवेऽनीश्वरासर्वज्ञाशंका मूर्खाणां तां परिहरञ्छ्रीभगवानुवाच—
यदर्थो ह्यर्जुनस्य प्रश्नः—

श्रीभगवानुवाच ।

बहूनि मे व्यतीतानि जन्मानि तव चार्जुन ॥

तान्यहं वेद सर्वाणि न त्वं वेत्थ परंतप ॥५॥

बहूनीति । बहूनि मे मम व्यतीतान्यतिक्रान्तानि जन्मानि तव हेऽर्जुन । तान्यहं वेद जाने सर्वाणि न त्वं वेत्थ न जानीषि धर्माधर्मादिप्रतिबद्धज्ञानशक्तित्वात् । अहं पुनर्नित्यशुद्धबुद्धमुक्तस्वभावत्वादनावरणज्ञानशक्तिरिति वेदाहं हे परंतप ॥५॥

कथं तर्हि तव नित्येश्वरस्य धर्माधर्माभावेऽपि जन्मेत्युच्यते—

अजोऽपि सन्नव्ययात्मा भूतानामीश्वरोऽपि सन् ॥

प्रकृतिं स्वामधिष्ठाय संभवाम्यात्ममायया ॥६॥

अजोऽपीति । अजोऽपि जन्मरहितोऽपि सन् तथाऽव्ययात्माऽक्षीणज्ञानशक्तिस्वभावोऽपि सन् तथा भूतानां ब्रह्मादिस्तं वपर्यंतानामोश्वर ईशानशीलोऽपि सन् प्रकृतिं स्वां मम वैष्णवीं मायां त्रिगुणात्मिकां, यस्या वशे स जगद्वर्तते यया मोहितं सत्स्वमात्मानं वासुदेवं न जानाति, तां प्रकृतिं स्वामधिष्ठाय वशीकृत्य संभवामि देहवानिव भवामि जात इवात्ममाययात्मने मायया न परमार्थतो लोकवत् ॥६॥

तच्च जन्म कदा किमर्थं चेत्युच्यते—

यदा यदा हि धर्मस्य ग्लानिर्भवति भारत ॥

अभ्युत्थानमधर्मस्य तदात्मानं सृजाम्यहम् ॥७॥

यदेति । यदा यदा हि धर्मस्य ग्लानिर्हानिर्वर्णाश्रमादिरक्षणस्य प्राणि-
नामभ्युदयानिःश्रेयससाधनस्य भवति भारत, अभ्युत्थानमुद्भवोऽधर्मस्य तदा
तदा आत्मानं सृजाम्यहं मायया ॥७॥

किमर्थम्—

परित्राणाय साधूनां विनाशाय च दुष्कृताम् ॥

धर्मसंस्थापनार्थाय संभवामि युगे युगे ॥८॥

परित्राणायेति । परित्राणाय परिरक्षणाय साधूनां सन्मार्गस्थानां विना-
शाय च दुष्कृतां पापकारिणाम् । किं च धर्मसंस्थापनार्थाय धर्मस्य सम्यक्स्था-
पनं तदर्थं संभवामि युगे युगे प्रतियुगम् ॥८॥

तत्—

जन्म कर्म च मे दिव्यमेवं यो वेत्ति तत्त्वतः ॥

त्यक्त्वा देहं पुनर्जन्म नैति मामेति सोऽर्जुन ॥९॥

जन्मेति । जन्म मायारूपं, कर्म च साधुपरित्राणादि, मे मम दिव्यम-
प्राकृतमैश्वरमेवं यथोक्तं यो वेत्ति तत्त्वतस्तत्त्वेन यथावक्तृत्वा देहमिमं पुन-
र्जन्म पुनरुत्पत्तिं नैति न प्राप्नोति । मामेत्यागच्छति स मुच्यते हेऽर्जुन ॥९॥

नैव मोक्षमार्ग इदानीं प्रवृत्तः किं तर्हि पूर्वमपि—

वीतरागभयक्रोधा मन्मया मामुपाश्रिताः ॥

बहवो ज्ञानतपसा पूता मद्भावमागताः ॥१०॥

वीतरागेति । वीतरागभयक्रोधा रागश्च भयं च क्रोधश्च वीता विगता
येभ्यस्ते वीतरागभयक्रोधा मन्मया ब्रह्मविद् ईश्वराभेददर्शिनो मामेव च परमे-
श्वरमुपाश्रिताः केवलज्ञाननिष्ठा इत्यर्थः । बहवोऽनेके ज्ञानतपसा ज्ञानमेव च
परमात्मविषयं तपस्तेन ज्ञानतपसा पूताः परां शुद्धिं गताः सन्तो मद्भावं

ईश्वरभावं मोक्षमागताः समनुप्राप्ताः । इतरतपोनिरपेक्षज्ञाननिष्ठा इत्यस्य लिङ्गं
ज्ञानतपसेति विशेषणम् ॥१०॥

तव तर्हि रागद्वेषौ स्तः, येन केम्यश्चिदेवात्मभावं प्रयच्छसि न सर्वेभ्य
इत्युच्यते—

ये यथा मां प्रपद्यन्ते तांस्तथैव भजाम्यहम् ॥

मम वर्त्मानुवर्तन्ते मनुष्याः पार्थ सर्वशः ॥११॥

ये यथेति । ये यथा येन प्रकारेण येन प्रयोजनेन यत्फलार्थितया मां
प्रपद्यन्ते तांस्तथैव तत्फलदानेन भजाम्यनुगृह्णाम्यहमित्येतत् । तेषां मोक्षं
प्रत्यनर्थित्वात् । न ह्येकस्य मुमुक्षुत्वं फलार्थित्वं च युगपत्संभवति । अतो ये
फलार्थिनस्तान्फलप्रदानेन, ये यथोक्तकारिणस्त्वफलार्थिनो मुमुक्षवश्च ताञ्ज्ञा-
नप्रदानेन, ये ज्ञानिनः संन्यासिनो मुमुक्षवश्च तांमोक्षप्रदानेन, तथा आर्ताना-
र्तिहरणेन, इत्येवं यथा प्रपद्यन्ते ये तांस्तथैव भजामीत्यर्थः । न पुनरागद्वेषनि-
मित्तं मोहनिमित्तं वा कंचिद्भजामि । सर्वथापि सर्वावस्थस्य ममेश्वरस्य वर्त्म
मार्गमनुवर्तन्ते मनुष्याः, यत्फलार्थितया यस्मिन्कर्मण्यधिकृता ये प्रयतन्ते ते
मनुष्या अत्र उच्यन्ते, हे पार्थ सर्वशः सर्वप्रकारैः ॥११॥

यदि तवेश्वरस्य रागादिदोषाभावात्सर्वप्राणिष्वनुजिघृक्षायां तुल्यायां
सर्वफलप्रदानसमर्थे च त्वयि सति 'वासुदेवः सर्वम्' इति ज्ञानेनैव मुमुक्षवः
सन्तः कस्माच्चात्र सर्वे न प्रतिपद्यन्त इति, शृणु तत्र कारणम्—

कांक्षन्तः कर्मणां सिद्धिं यजन्त इह देवताः ॥

क्षिप्रं हि मानुषे लोके सिद्धिर्भवति कर्मजा ॥१२॥

कांक्षन्त इति । कांक्षन्तोऽभीप्सन्तः कर्मणां सिद्धिं फलनिष्पत्तिं प्रार्थ-
यन्तो यजन्त इहास्मिँल्लोके देवता इन्द्राग्र्याद्याः “अथ योऽन्यां देवतामु-
पास्तेऽन्योऽसावन्योऽहमस्मीति न स वेद यथा पशुरेवं स देवानाम्” [बृ.१.
४.१०] इति श्रुतेः । तेषां हि भिन्नदेवतायाजिनां फलाकांक्षिणां क्षिप्रं
क्षीघ्रं हि यस्मान्मानुषे लोके, मनुष्यलोके हि शास्त्राधिकारः । ‘क्षिप्रं हि

मानुषे लोके' इति विशेषणादन्येष्वपि कर्मफलसिद्धिं दर्शयति भगवान् । मानुषे लोके वर्णाश्रमादिकर्माणीति विशेषः, तेषां च वर्णाश्रमाद्यधिकारिकर्मणां फलसिद्धिः क्षिप्रं भवति कर्मजा कर्मणो जाता ॥१२॥

मानुष एव लोके वर्णाश्रमादिकर्माधिकारो नान्येषु लोकेष्विति नियमः किंनिमित्त इति, अथवा वर्णाश्रमादिप्रविभागोपेता मनुष्या मम वर्त्मानुवर्तन्ते सर्वदा इत्युक्तं कस्मात्पुनः कारणान्नियमेन तवैव वर्त्मानुवर्तन्ते नान्यस्य इति, उच्यते—

चातुर्वर्ण्यं मया सृष्टं गुणकर्मविभागशः ॥

तस्य कर्तारमपि मां विद्ध्यकर्तारमव्ययम् ॥१३॥

चातुर्वर्ण्यमिति । चातुर्वर्ण्यं चत्वार एव वर्णाश्चातुर्वर्ण्यं मयेश्वरेण सृष्टमुत्पादितं “ब्राह्मणोऽस्य मुखमासीत्” [ऋ.१०.९०.१२] इत्यादि-श्रुतेः, गुणकर्मविभागशो गुणविभागशः कर्मविभागशश्च । गुणाः सत्त्वरजस्तमसि । तत्र सात्त्विकस्य सत्त्वप्रधानस्य ब्राह्मणस्य ‘शमो दमस्तपः’ [गी. १८.४२] इत्यादीनि कर्माणि । सत्त्वोपसर्जनरजःप्रधानस्य क्षत्रियस्य शौर्यतेजः-प्रभृतीनि कर्माणि । तमोपसर्जनरजःप्रधानस्य वैश्यस्य कृष्यादीनि कर्माणि । रजोपसर्जनतमःप्रधानस्य शूद्रस्य शुश्रूषेव कर्मेत्येवं गुणकर्मविभागशश्चातुर्वर्ण्यं मया सृष्टमित्यर्थः । तच्चेदं चातुर्वर्ण्यं नान्येषु लोकेष्वतो मानुषे लोक इति विशेषणम् । हन्त तर्हि— चातुर्वर्ण्यसर्गादेः कर्मणः कर्तृत्वात्तत्फलेन युज्यसेऽतो न त्वं नित्यमुक्तो नित्येश्वरश्च इति— उच्यते । यद्यपि मायासं व्यवहारेण तस्य कर्मणः कर्तारमपि सन्तं मां परमार्थतो विद्ध्यकर्तारम् । अत एवाव्ययमसं-सारिणं च मां विद्धि ॥१३॥

येषां तु कर्मणां कर्तारं मां मन्यसे परमार्थतस्तेषामकर्तैवाहं यतः—

न मां कर्माणि लिपन्ति न मे कर्मफले स्पृहा ॥

इति मां योऽभिजानाति कर्मभिर्न स बध्यते ॥१४॥

न मामिति । न मां तानि कर्माणि लिपन्ति देहाद्यारम्भकत्वेनाहंकारा-
गी. ५

भावात् । न च तेषां कर्मणां फलेषु मे मम स्पृहा तृष्णा । येषां तु संसारिणा-
महं कर्तव्यभिमानः कर्मसु, स्पृहा तत्फलेषु च, तान्कर्माणि लिपन्तीति युक्तं
तदभावान्न मां कर्माणि लिपन्ति, इत्येवं योऽयोऽपि मामात्मत्वेनाभिजानाति
नाहं कर्ता न मे कर्मफले स्पृहेति स कर्मभिर्न बध्यते । तस्यापि न देहाद्यारंभकाणि
कर्माणि भवन्तीत्यर्थः ॥१४॥

नाहं कर्ता न मे कर्मफले स्पृहेति—

एवं ज्ञात्वा कृतं कर्म पूर्वैरपि मुमुक्षुभिः ॥

कुरु कर्मैव तस्मात्त्वं पूर्वैः पूर्वतरं कृतम् ॥१५॥

एवमिति । एवं ज्ञात्वा कृतं कर्म पूर्वैरप्यतिक्रान्तैर्मुमुक्षुभिः । कुरु तेन
कर्मैव त्वं न तूष्णीमासनं नापि संन्यासः कर्तव्यस्तस्मात्त्वं पूर्वैरप्यनुष्ठितत्वात्,
यद्यनात्मशस्त्वं तदा आत्मशुद्ध्यर्थं, तत्स्वविच्छेदलोकासंग्रहार्थं, पूर्वैर्जनकादिभिः
पूर्वतरं कृतं नाधुनातनं कृतं निर्वर्तितम् ॥१५॥

तत्र कर्म चेत्कर्तव्यं त्वद्वचनादेव करोम्यहं किं विशेषितेन पूर्वैः पूर्व-
तरं कृतमिति । उच्यते यस्मान्महद्वैषम्यं कर्मणि, कथम्—

किं कर्म किमकर्मेति कवयोऽप्यत्र मोहिताः ॥

तत्ते कर्म प्रवक्ष्यामि यज्ज्ञात्वा मोक्षयसेऽशुभात् ॥१६॥

किं कर्मेति । किं कर्म किं चाकर्मेति कवयो मेधाविनोऽप्यत्रास्मिन्क-
र्मादिविषये मोहिता मोहं गताः । तत् अतस्ते तुभ्यमहं कर्माकर्म च प्रवक्ष्यामि
यज्ज्ञात्वा विदित्वा कर्मादि मोक्षयसेऽशुभात्संसारान् ॥१६॥

न चैतत्स्वया मन्तव्यं— कर्म नाम देहादिचेष्टा लोकप्रसिद्धं, अकर्म नाम
तदक्रिया तूष्णीमासनं, किं तत्र बोद्धव्यम्— इति । कस्मात्, उच्यते—

कर्मणो ह्यपि बोद्धव्यं बोद्धव्यं च विकर्मणः ॥

अकर्मणश्च बोद्धव्यं गहना कर्मणो गतिः ॥१७॥

कर्मण इति । कर्मणः शास्त्रविहितस्य हि यस्मादप्यस्ति बोद्धव्यं,
बोद्धव्यं चास्त्येव विकर्मणः प्रतिषिद्धस्य, तथाऽकर्मणश्च तूष्णींभावस्य बोद्ध-

व्यमस्तीति त्रिष्वप्यव्याहारः कर्तव्यः । यस्माद्ब्रह्मना विषमा दुर्ज्ञेया कर्मण इत्यु-
पलक्षणार्थं कर्मादीनां कर्माकर्मावेकर्मणां गतिर्याथात्म्यं तच्चमित्यर्थः ॥१७॥

किं पुनस्तत्त्वं कर्मादेर्यद्वोद्धव्यं वक्ष्यामीति प्रतिज्ञातम् ? उच्यते—

कर्मण्यकर्म यः पश्येदकर्मणि च कर्म यः ॥

स बुद्धिमान्मनुष्येषु स युक्तः कृत्स्नकर्मकृत् ॥१८॥

कर्मणीति । कर्मणि क्रियत इति कर्म व्यापारमात्रं तस्मिन्कर्मण्यकर्म
कर्माभावं यः पश्येत् अकर्मणि च कर्माभावे कर्तृतन्त्रत्वात्प्रवृत्तिनिवृत्त्योः—
वस्त्वप्राप्यैव हि सर्व एव क्रियाकारकादिव्यवहारोऽविद्याभूमावेव— कर्म यः
पश्येत्पश्यति, स बुद्धिमान्मनुष्येषु स युक्तो योगी च कृत्स्नकर्मकृत्समस्तकर्मकृच्च
स, इति स्तूयते कर्माकर्मणोरितरेतरदर्शी ॥

ननु— किमिदं विरुद्धमुच्यते कर्मणि अकर्म यः पश्येदिति अकर्मणि च
कर्मैति । न हि कर्माकर्म स्यादकर्म वा कर्म । तत्र विरुद्धं कथं पश्येत् द्रष्टा ।—
न, अकर्मैव परमार्थतः सत्कर्मवदवभासते मूढदृष्टेल्लोकस्य तथा कर्मैवाकर्मवत् ।
तत्र यथाभूतदर्शनार्थमाह भगवान्कर्मण्यकर्म यः पश्येदित्यादि । अतो न विरु-
द्धम् । बुद्धिमत्त्वाद्युपपत्तेश्च । 'बोद्धव्यम्' [गी.४.१७] इति च यथाभूतदर्शन-
मुच्यते । न च विपरीतज्ञानादशुभान्मोक्षणं स्यात् 'यज्ज्ञात्वा मोक्ष्यसेऽशुभात्'
[गी.४.१६] इति चोक्तम् । तस्मात्कर्माकर्मणी विपर्ययेण गृहीते प्राणिभिस्तद्वि-
पर्ययग्रहणनिवृत्त्यर्थं भगवतो वचनं कर्मण्यकर्म यः इत्यादि । न चात्र कर्माधि-
करणमकर्मास्ति कुण्डे बदराणोव । नाप्यकर्माधिकरणं कर्मास्ति कर्माभावत्वाद-
कर्मणः । अतो विपरीतगृहीते एव कर्माकर्मणी लौकिकैः यथा मृगतृष्णिकाया-
मुदकं शुक्तिकायां वा रजतम् ॥

ननु कर्मैव सर्वेषां न क्वचिद्व्यभिचरति— तत्र । नौस्थस्य नावि गच्छ-
न्त्यां तटस्थेष्वगतिषु नगेषु प्रतिकूलगतिदर्शनात्, दूरेषु चक्षुषाऽसंनिक्तेषु
गच्छत्सु गत्यभावदर्शनात् । एवमिहाप्यकर्मणि कर्मदर्शनं कर्मणि चाकर्मदर्शनं
विपरीतदर्शनं येन तन्निराकरणार्थमुच्यते कर्मण्यकर्म यः पश्येदित्यादि ॥

तदेतदुक्तप्रतिवचनमप्यसकृदत्यंतविपरीतदर्शनभावितातया मोमुह्यमानं लोकः श्रुतमप्यसकृत्तत्त्वं वितृप्त्य विस्मृत्य मिथ्यासंगमवतार्यावतार्य चोदयतीति पुनः पुनरुत्तरमाह भगवान्दुर्विशेष्यत्वं चालक्ष्य वस्तुनः । ‘अव्यक्तोऽयमाचित्योऽयं’ [गी. २. २५]; ‘न जायते म्रियते’ [गी. २. २०] इत्यादिना आत्मानि कर्माभावः श्रुतिस्मृतित्यायप्रसिद्ध उक्तो वक्ष्यमाणश्च । तस्मिन्नात्मानि कर्माभावे अकर्मणि कर्मविपरीतदर्शनमत्यंतनिरुद्धम् । यतः ‘किं कर्म किमकर्मेति कवयोऽप्यत्र मोहिताः’ [गो. ४. १६] । देहाद्याश्रयं कर्म आत्मन्यध्यारोप्य अहं कर्ता ममैतत्कर्म मयास्य कर्मणः फलं भोक्तव्यमिति च, तथा अहं तूष्णीं भवामि येनाहं निरायासोऽकर्मा सुखी स्वामिति कार्यकरणाश्रयं व्यापारोपरमं तत्कृतं च सुखित्वमात्मन्यध्यारोप्य— न करोमि किञ्चित्तूष्णीं सुखमासे— इत्यभिमन्यते लोकः । तत्रेदं लोकस्य विपरीतदर्शनापनयायाह भगवान्कर्मण्यकर्म यः पश्येदित्यादि ॥

अत्र च कर्म कर्मैव सत् कार्यकरणाश्रयं कर्मरहितेऽविक्रिय आत्मानि सर्वैरध्यस्तं यतः पंडितोऽप्यहं करोमीति मन्यते । अत आत्मसमवेततया सर्वलोकप्रसिद्धे कर्मणि नदीकूलस्थेष्विव वृक्षेषु गतिप्रातिलोभ्येन अकर्म कर्माभावं यथाभूतं गत्यभावमिव वृक्षेषु यः पश्येत् अकर्मणि च कार्यकरणव्यापारोपरमे कर्मवदात्मन्यध्यारोपिते— तूष्णीमकुर्वन्सुखमासे— इत्यहंकाराभिसंधिहेतुत्वात्, तस्मिन्नकर्मणि च कर्म यः पश्येत् । य एवं कर्माकर्मविभागज्ञः स बुद्धिमान्पंडितो मनुष्येषु, स युक्तो योगी कृत्स्नकर्मकृच्च सः अशुभान्मोक्षितः कृतकृत्यो भवतीत्यर्थः ॥

अयं श्लोकोऽयथा व्याख्यातः कैश्चित् । कथं— नित्यानां किल कर्माणामीश्वराश्रेऽनुष्ठीयमानानां तत्फलभावादकर्माणि तान्युच्यन्ते गौण्या वृत्त्या । तेषां चाकरणमकर्म, तच्च प्रत्यवायफलत्वात्कर्मोच्यते गौण्यैव वृत्त्या । तत्र नित्ये कर्मण्यकर्म यः पश्येत्कलाभावात् यथा धेनुरपि गौः अगौः इत्युच्यते क्षीराख्यं फलं न प्रयच्छतीति तद्वत् । तथा नित्याकरणे तु अकर्मणि च कर्म

यः पश्येन्नरकादिप्रत्यवायफलं प्रयच्छतीति— नैतद्युक्तं व्याख्यानम् । एवंज्ञानाद-
 शुभान्मोक्षानुपपत्तेः ‘यज्ज्ञात्वा मोक्ष्यसेऽशुभात्’ [गी.४.१६] इति भग-
 वतोक्तं वचनं बाध्येत । कथं, नित्यानामनुष्ठानादशुभात्स्यान्नाम मोक्षणं, न
 तु तेषां फलभावज्ञानात् । न हि नित्यानां फलभावज्ञानमशुभमुक्तिफलत्वेन
 चोदितं, नित्यकर्मज्ञानं वा । न च भगवतैवेहोक्तम् । एतेनाकर्मणि कर्म-
 दर्शनं प्रत्युक्तम् । न ह्यकर्मणि कर्मेति दर्शनं कर्तव्यतयेह चोद्यते, नित्यस्य
 तु कर्तव्यतामात्रम् । न च अकरणान्नित्यस्य प्रत्यवायो भवतीति विज्ञानात्कि-
 चित्फलं स्यात् । नापि नित्याकरणं ज्ञेयत्वेन चोदितम् । नापि कर्माकर्मेति
 मिथ्यादर्शनादशुभान्मोक्षणं बुद्धिमत्त्वं युक्ततां कृत्स्नकर्मकृत्वादि च फलमुप-
 द्यते, स्तुतिर्वा । मिथ्याज्ञानमेव हि साक्षादशुभरूपम् । कुतोऽन्यस्मादशुभान्मो-
 क्षणं, न हि तमस्तमसो निवर्तकं भवति ॥

ननु कर्मणि यदकर्मदर्शनमकर्मणि वा कर्मदर्शनं न तन्मिथ्याज्ञानं,
 किं तर्हि गौणं फलभावाभावनिमित्तम् । न । कर्माकर्मविज्ञानादपि गौणात्फ-
 लस्यश्रवणात् । नापि श्रुतहान्यश्रुतपरिकल्पनायां कश्चिद्विशेष उपलभ्यते ।
 स्वशब्देनापि शक्यं वक्तुं— नित्यकर्मणां फलं नास्त्यकरणाच्च तेषां नरकपातः
 स्यात्— इति । तत्र व्याजेन परव्यामोहरूपेण कर्मण्यकर्म यः पश्येदित्यादिना
 किम् । तत्रैवं व्याचक्षाणेन भगवतोक्तं वाक्यं लोकव्यामोहार्थमिति व्यक्तं
 कल्पितं स्यात् । न चैतच्छब्दरूपेण वाक्येन रक्षणीयं दस्तु, नापि शब्दान्तरेण
 पुनः पुनरुच्यमानं सुबोधं स्यादित्येव वक्तुं युक्तम् । ‘कर्मण्येवाधिकारस्ते’
 [गी.२.४७] इत्यत्र हि स्फुटतर उक्तोऽर्थो न पुनर्वक्तव्यो भवति । सर्वत्र
 च प्रशस्तं बोद्धव्यं च कर्तव्यमेव । न निष्प्रयोजनं बोद्धव्यमित्युच्यते ॥

न च मिथ्याज्ञानं बोद्धव्यं भवति, तत्प्रत्युपस्थापितं वा वस्त्वाभासम् ।
 नापि नित्यानामकरणादभावात्प्रत्यवायभावोत्पत्तिः ‘नासतो विद्यते भावः’
 [गी.२.१६] इति वचनात्कथं ‘असतः सज्जायेत’ [छां.६.२.२] इति
 च दर्शितं असतः सज्जमप्रतिषेधात् । असतः सदुत्पत्तिं ब्रुवता असदेव

सद्भवेत्सचापि असद्भवेदित्युक्तं स्यात् । तच्चायुक्तं सर्वप्रमाणविरोधात् । न च निष्फलं विदध्यात्कर्म शास्त्रं दुःखस्वरूपत्वात् दुःखस्य च बुद्धिपूर्वकतया कार्यत्वानुपपत्तेः । तदकरणे च नरकपाताभ्युपगमात् अनर्थवैवोभयथापि करणेऽकरणे च शास्त्रं निष्फलं कल्पितं स्यात् । स्वाभ्युपगमविरोधश्च नित्यं निष्फलं कर्मेत्यभ्युपगम्य मोक्षफलायेति ब्रुवतः । तस्माद्यथाश्रुत एवार्थः कर्मण्यकर्म य इत्यादेः । तथा च व्याख्यातोऽस्माभिः श्लोकः ॥१८॥

तदेतत्कर्मण्यकर्मादिदर्शनं स्तूयते—

यस्य सर्वे समारंभाः कामसंकल्पवर्जिताः ॥

ज्ञानाग्निदग्धकर्माणं तमाहुः पंडितं ब्रुवाः ॥१९॥

यस्येति । यस्य यथोक्तदर्शिनः सर्वे यावन्तः समारंभाः कर्माणि समारभ्यन्त इति समारंभाः कामसंकल्पवर्जिताः कामैस्तत्कारणैश्च संकल्पैर्वर्जिता मुधैव चेष्टामात्रा अनुष्ठीयन्ते, प्रवृत्तेन चेष्टोक्तसंग्रहार्थं निवृत्तेन चेज्जीवनमात्रार्थम् । तं ज्ञानाग्निदग्धकर्माणं कर्मादावकर्मादिदर्शनं ज्ञानं तदेवाग्निस्तेन ज्ञानाग्निना दग्धानि शुभाशुभलक्षणानि कर्माणि यस्य तमाहुः परमार्थतः पंडितं ब्रुवा ब्रह्मविदः ॥१९॥

यस्तु अकर्मादिदर्शा सोऽकर्मादिदर्शनादेव निष्कर्मा संन्यासी जीवनमात्रार्थचेष्टः सन्कर्मणि न प्रवर्तते यद्यपि प्राग्विवेकतः प्रवृत्तः । यस्तु प्रारब्धकर्मा सन्नुत्तरकालमुत्पन्नात्मसम्यग्दर्शनः स्यात्स सर्वकर्मणि प्रयोजनमपश्यन्ससाधनं कर्म परित्यजत्येव । स कुतश्चिन्निमित्तात्कर्मपरित्यागासंभवे सति कर्मणि तत्फले च संगरहिततया स्वप्रयोजनाभावाल्लोकसंग्रहार्थं पूर्ववत्कर्मणि प्रवृत्तोऽपि नैव किञ्चित्करोति, ज्ञानाग्निदग्धकर्मत्वात्तदीयं कर्माकर्मेव संपद्यते, इत्येतमर्थं दर्शयिष्यन्नाह—

त्यक्त्वा कर्मफलासंगं नित्यवृत्तो निराश्रयः ॥

कर्मण्यभिप्रवृत्तोऽपि नैव किञ्चित्करोति सः ॥२०॥

त्यक्त्वेति । त्यक्त्वा कर्मस्वभिमानं फलासंगं च यथोक्तेन ज्ञानेन

नित्यवृत्तो निराकाङ्क्षो विषयेष्वित्यर्थः । निराश्रय आश्रयरहितः । आश्रयो नाम यदाश्रित्य पुरुषार्थं सिसाधयिषति । दृष्टादृष्टेष्टफलसाधनाश्रयरहित इत्यर्थः । विदुषा क्रियमाणं कर्म परमार्थतः अकर्मैव, तस्य निष्क्रियात्मदर्शनसंपन्नत्वात् । तेनैवंभूतेन प्रयोजनाभावात्ससाधनं कर्म परित्यक्तव्यमेवेति प्राप्ते ततो निर्गमासंभवाद्भोक्तृसंग्रहचिकीर्षया शिष्टविगर्हणापरिजिहीर्षया वा पूर्ववत्कर्मण्यभिप्रवृत्तोऽपि निष्क्रियात्मदर्शनसंपन्नत्वान्नैव किञ्चित्करोति सः ॥२०॥

यः पुनः पूर्वोक्तविपरीतः प्रागेव कर्मारंभात् ब्रह्माणि सर्वान्तरे प्रत्यगात्मानि निष्क्रिये संजातात्मदर्शनः स दृष्टादृष्टेष्टविषयाशीर्विवर्जिततया दृष्टादृष्टार्थे कर्माणि प्रयोजनमपश्यन्ससाधनं कर्म संन्यस्य शरीरयात्रामात्रचेष्टो यतिर्ज्ञाननिष्ठो मुच्यते इत्येतमर्थं दर्शयितुमाह—

निराशीर्यतचित्तात्मा त्यक्तसर्वपरिग्रहः ॥

शरीरं केवलं कर्म कुर्वन्नाप्नोति किल्बिषम् ॥२१॥

निराशीरिति । निराशीर्निर्गता आशिषो यस्मात्स निराशोः, यतचित्तात्मा चित्तमंतःकरणमात्मा बाह्यः कार्यकरणसंघातस्तावुभावपि यतौ संयतौ येन स यतचित्तात्मा, त्यक्तसर्वपरिग्रहस्त्यक्तः सर्वः परिग्रहो येन स त्यक्तसर्वपरिग्रहः, शरीरं शरीरस्थितिमात्रप्रयोजनं, केवलं तत्राप्यभिमानवर्जितं, कर्म कुर्वन्नाप्नोति न प्राप्नोति किल्बिषमनिष्टरूपं पापं धर्मं च । धर्मोऽपि सुमुक्षोः किल्बिषमेव बंधापादकत्वात् । तस्मात् ताभ्यां मुक्तो भवति, संसारान्मुक्तो भवतीत्यर्थः ॥

किं च शरीरं केवलं कर्मेत्यत्र किं शरीरनिर्वर्त्य शरीरं कर्माभिप्रेतमाहोस्विच्छरीरस्थितिमात्रप्रयोजनं शरीरं कर्मेति । किं चातो यदि शरीरनिर्वर्त्य शरीरं कर्म यदि वा शरीरस्थितिमात्रप्रयोजनं शरीरमिति । उच्यते— यदा शरीरनिर्वर्त्य कर्म शरीरमभिप्रेतं स्यात्तदा दृष्टादृष्टप्रयोजनं कर्म प्रतिषिद्धमपि शरीरेण कुर्वन्नाप्नोति किल्बिषमिति ब्रुवतो विरुद्धाभिधानं प्रसज्येत । शास्त्रीयं

च कर्म दृष्टादृष्टप्रयोजनं शरीरेण कुर्वन्नाप्नोति किल्बिषमित्यपि ब्रुवतोऽप्राप्तप्रतिषेधप्रसंगः । शरीरं कर्म कुर्वन्निति विशेषणात्केवलशब्दप्रयोगाच्च बाङ्मनसनिर्वर्त्य कर्म विधिप्रतिषेधविषयं धर्माधर्मशब्दवाच्यं कुर्वन्प्राप्नोति किल्बिषमित्युक्तं स्यात् । तत्रापि बाङ्मनसाभ्यां विहितानुष्ठानपक्षे किल्बिषप्राप्तिवचनं विरुद्धमापद्येत । प्रतिषिद्धसेवापक्षेऽपि भूतार्थानुवादमात्रमनर्थकं स्यात् । यदा तु शरीरस्थितिमात्रप्रयोजनं शरीरं कर्माभिप्रेतं भवेत्तदा दृष्टादृष्टप्रयोजनं कर्म विधिप्रतिषेधगम्यं शरीरबाङ्मनसनिर्वर्त्यमन्यदकुर्वन्स्तैरेव शरीरादिभिः शरीरस्थितिमात्रप्रयोजनं केवलशब्दप्रयोगात् अहं करोमीत्याभिमानवर्जितः शरीरादिचेष्टामात्रं लोकदृष्ट्या कुर्वन्नाप्नोति किल्बिषम् । एवंभूतस्य पापशब्दवाच्यकिल्बिषप्राप्त्यसंभवात्किल्बिषं संसारं नाप्नोति, ज्ञानाग्निदग्धसर्वकर्मत्वात् अप्रतिबंधनमुच्यत एवेति पूर्वोक्तसम्यग्दर्शनफलानुवाद एवैषः । एवं शरीरं केवलं कर्म इत्यस्यार्थस्य परिग्रहे निरवयवं भवति ॥२१॥

त्यक्तसर्वपरिग्रहस्य यतेरन्नादेः शरीरस्थितिहेतोः परिग्रहस्याभावाद्याचनादिना शरीरस्थितौ कर्तव्यतायां प्राप्तायाम् “अथाचितमसंक्लृप्तमुपपन्नं यहच्छया” [बौ.२१.८.१२] इत्यादिना वचनेनानुज्ञातं यतेः शरीरस्थितिहेतोर्न्नादेः प्राप्तिद्वारमाविर्कुर्वन्नाह —

यदृच्छालाभसंतुष्टो द्वंद्वातीतो विमत्सरोः ॥

समः सिद्धावसिद्धौ च कृत्वापि न निवध्यते ॥२२॥

यदृच्छेति । यदृच्छालाभसंतुष्टोऽप्रार्थितोपगतो लाभो यदृच्छालाभस्तेन संतुष्टः संजातालंप्रत्ययः । द्वंद्वातीतो द्वंद्वैः शीतोष्णादिभिर्हन्यमानोऽप्यविषण्णचित्तो द्वंद्वातीत उच्यते । विमत्सरो विगतमत्सरो निर्वैरबुद्धिः समस्तुष्टो यदृच्छालाभस्य सिद्धावसिद्धौ च । य एवंभूतो यतिः अन्नादेः शरीरस्थितिहेतोर्लाभालाभयोः समो हर्षविवादवर्जितः कर्मादावकर्मादिदर्शी यथाभूतात्मदर्शननिष्ठः सन् शरीरस्थितिमात्रप्रयोजने भिक्षाटनादिकर्मणि शरीरादेनिर्वर्त्ये ‘नैव किञ्चित्करोम्यहं’ [गी.५.८], ‘गुणा गुणेषु वर्तन्ते’ [गी.३.२८] इ-

त्येवं सदा संपरिचक्षाण आत्मनः कर्तृत्वाभावं पश्यन्नेव किञ्चिद्विश्वा-
टनादिकं कर्म करोति । लोकव्यवहारसामान्यदर्शनेन तु लौकिकैरारो-
पितकर्तृत्वे भिक्षाटनादौ कर्मणि कर्ता भवति । स्वानुभवेन तु शास्त्रप्र-
माणादिजनितेन अकर्तृत्वे । स एवं पराध्यारोपितकर्तृत्वः शरीरास्थितिमात्रप्र-
योजनं भिक्षाटनादिकं कर्म कृत्वापि न निवध्यते बंधहेतोः कर्मणः सहेतुकस्य
ज्ञानाग्निना दग्धत्वादित्युक्तानुवाद एवैषः ॥२२॥

‘त्यक्त्वा कर्मफलासंगं’ [गी.४.२०] इत्येतेन श्लोकेन यः प्रारब्ध-
कर्मा सत्यदा निष्क्रियब्रह्मात्मदर्शनसंपन्नः स्यात्तदा तस्यात्मनः कर्तृकर्मप्र-
योजनाभावदर्शिनः कर्मपरित्यागे प्राप्ते कुतश्चिन्निमित्तात्तदसंभवे सति पूर्ववत्त-
स्मिन्कर्मण्यभिप्रवृत्तस्यापि ‘नैव किञ्चित्करोति सः’ [गी.४.२०] इति कर्मा-
भावः प्रदर्शितः । यस्तथैवं कर्माभावो दर्शितस्तस्यैव—

गतसंगस्य मुक्तस्य ज्ञानावस्थितचेतसः ॥

यज्ञायाचरतः कर्म समग्रं प्रविलीयते ॥२३॥

गतसंगस्येति । गतसंगस्य सर्वतो निवृत्तासक्तेः मुक्तस्य निवृत्तधर्माध-
र्मादिवंधनस्य, ज्ञानावस्थितचेतसो ज्ञान एवावस्थितं चेतो यस्य सोऽयं
ज्ञानावस्थितचेतास्तस्य, यज्ञाय यज्ञनिर्वृत्यर्थमाचरतो निर्वर्तयतः कर्म समग्रं
सहस्रेण फलेन वर्तत इति समग्रं कर्म तत्समग्रं प्रविलीयते विनश्यती-
त्यर्थः ॥२३॥

कस्मात्पुनः कारणात्क्रियमाणं कर्म स्वकार्यारंभमकुर्वत्समग्रं प्रविलीयत
इत्युच्यते यतः—

ब्रह्मार्पणं ब्रह्म हविर्ब्रह्माग्नौ ब्रह्मणा हुतम् ॥

ब्रह्मैव तेन गन्तव्यं ब्रह्मकर्मसमाधिना ॥२४॥

ब्रह्मेति । ब्रह्मार्पणं येन करणेन ब्रह्मविद्ब्रह्मैवार्पयति तद्ब्रह्मैवेति
पश्यति तस्यात्मव्यतिरेकेणाभावं पश्यति यथा शुक्तिकायां रजताभावं पश्यति,
तदुच्यते ब्रह्मैवार्पणमिति यथा यद्रजतं तच्छुक्तिकैवेति । ब्रह्म, अर्पणम् इत्य-

समस्ते पदे । यदर्पणबुद्ध्या गृह्यते लोके तदस्य ब्रह्माविदो ब्रह्मैवेत्यर्थः । ब्रह्म हविस्तथा यद्विबुद्ध्या गृह्यमाणं तद्ब्रह्मैवास्य । तथा ब्रह्मात्राविति समस्तं पदम् । अग्निरपि ब्रह्मैव यत्न हूयते ब्रह्मणा कर्त्रा ब्रह्मैव कर्तव्यार्थः । यत्नेन हुतं हवनक्रिया तत् ब्रह्मैव । यत्नेन गन्तव्यं फलं तदपि ब्रह्मैव । ब्रह्मकर्मसमाधिना ब्रह्मैव कर्म ब्रह्मकर्म तस्मिन्समाधिर्यस्य स ब्रह्मकर्मसमाधिस्तेन ब्रह्मकर्मसमाधिना ब्रह्मैव गन्तव्यम् ॥

एवं लोकसंग्रहं चिकीर्षुणापि क्रियमाणं कर्म परमार्थतोऽकर्म ब्रह्मबुद्ध्युपमृदितत्वात् । एवं सति निवृत्तकर्मणोऽपि सर्वकर्मसंन्यासिनः सम्प्रदर्शनस्तुत्यर्थं यज्ञत्वसंपादनं ज्ञानस्य सुतरामुपपद्यते, यदर्पणाद्यधियज्ञे प्रसिद्धं तदस्याध्यात्मं ब्रह्मैव परमार्थदर्शिन इति । अन्यथा सर्वस्य ब्रह्मत्वेऽर्पणादीनामेव विशेषतो ब्रह्मत्वाभिधानमनर्थकं स्यात् । तस्मात् ब्रह्मैवेदं सर्वमित्याभिजानतो विदुषः कर्माभावः । कारकबुद्ध्यभावाच्च । न हि कारकबुद्धिरहितं यज्ञाख्यं कर्म दृष्टम् । सर्वमेवाग्निहोत्रादिकं कर्म शब्दसमर्पितदेवताविशेषसंप्रदानादिकारकबुद्धिमत्कर्त्राभिमानफलाभिसंधिमच्च दृष्टं, नोपमृदितक्रियाकारकफलभेदबुद्धिमत्कर्तृत्वाभिमानफलाभिसंधिरहितं वा । इदं तु ब्रह्मबुद्ध्युपमृदितार्पणादिकारकक्रियाफलभेदबुद्धि कर्म । अतोऽकर्मैव तत् । तथा च दर्शितं 'कर्मण्यकर्म यः पश्येत्' [गी.४.१८], 'कर्मण्याभिप्रवृत्तोऽपि नैव किंचित्करोति सः' [गी.४.२०], 'गुणा गुणेषु वर्तन्ते' [गी.३.२८], 'नैव किंचित्करोमीति युक्तो मन्येत तत्त्ववित्' [गी.५.८] इत्यादिभिः । तथा च दर्शयंस्तत्र तत्र क्रियाकारकफलभेदबुद्ध्युपमर्दं करोति । दृष्टा च काम्याग्निहोत्रादौ कामोपमर्देन काम्याग्निहोत्रादिहानिः । तथा मतिपूर्वकामतिपूर्वकादीनां कर्मणां कार्याविशेषस्यारम्भकत्वं दृष्टम् । तथेहापि ब्रह्मबुद्ध्युपमृदितार्पणादिकारकक्रियाफलभेदबुद्धेर्ब्राह्मचेष्टामात्रेण कर्मापि विदुषोऽकर्म संपद्यते । अत उक्तं 'समग्रं प्रविलीयते' [गी.४.२३] इति ॥

अत्र केचिदाहुः— यत् ब्रह्म तदर्पणादीनि । ब्रह्मैव क्लिपार्पणादीना

पंचविधेन कारकात्मना व्यवस्थितं सत्तदेव कर्म करोति । तत्र नार्पणादिबुद्धि-
निवर्त्यते किं त्वर्पणादिषु ब्रह्मबुद्धिराधीयते, यथा प्रतिमादौ विष्ण्वादिबुद्धि-
र्यथा वा नामादौ ब्रह्मबुद्धिः— इति ॥

सत्यं एवमपि स्याद्यदि ज्ञानयज्ञस्तुत्यर्थं प्रकरणं न स्यात् । अत्र तु
सम्यग्दर्शनं ज्ञानयज्ञशब्दितमनेकान्यज्ञशब्दिताङ्क्रियाविशेषानुपन्यस्य ‘श्रेया-
न्द्रव्यमयाद्यज्ञाज्ज्ञानयज्ञः’ [गी.४.३३] इति ज्ञानं स्तौति । अत्र च सम-
र्थमिदं वचनं ‘ब्रह्मार्पणम्’ इत्यादि ज्ञानस्य यज्ञत्वसंपादने, अन्यथा सर्वस्य ब्रह्म-
त्वेऽर्पणादीनामेव विशेषतो ब्रह्मत्वाभिधानमनर्थकं स्यात् । ये त्वर्पणादिषु
प्रतिमायां विष्णुदृष्टिवद्ब्रह्मदृष्टिः क्षिप्यते नामादिष्विव चेति ब्रुवते न तेषां ब्रह्म-
विद्योक्तेह विवक्षिता स्यात्, अर्पणादिविषयत्वाज्ज्ञानस्य । न च दृष्टिसंपादन-
ज्ञानेन मोक्षफलं प्राप्यते । ‘ब्रह्मैव तेन गन्तव्यम्’ इति चोच्यते । विरुद्धं च
सम्यग्दर्शनमन्तरेण मोक्षफलं प्राप्यत इति । प्रकृतविरोधश्च । सम्यग्दर्शनं च
प्रकृतं ‘कर्मण्यकर्म यः पश्येत्’ [गी.४.१८] इत्यत्र, अन्ते च सम्यग्दर्शनं तस्यै-
वोपसंहारात्, ‘श्रेयान्द्रव्यमयाद्यज्ञाज्ज्ञानयज्ञः’ [गी.४.३३], ज्ञानं लब्ध्वा परां
शान्तिम्’ [गी.४.३९] इत्यादिना सम्यग्दर्शनस्तुतिमेव कुर्वन्नुपक्षीणोऽध्यायः ।
तत्राकस्मादर्पणादौ ब्रह्मदृष्टिरप्रकरणे प्रतिमायामिव विष्णुदृष्टिरुच्यत इत्यनुपपन्नम् ।
तस्माद्यथाव्याख्यातार्थ एवायं श्लोकः ॥२४॥

तत्राद्युना सम्यग्दर्शनस्य यज्ञत्वं संपाद्य तत्स्तुत्यर्थमन्येऽपि यज्ञा उप-
क्षिप्यन्ते—

दैवमेवापरे यज्ञं योगिनः पर्युपासते ॥

ब्रह्माम्नावपरे यज्ञं यज्ञेनैवोपजुह्वति ॥२५॥

दैवमेवेति । दैवमेव देवा इज्यन्ते येन यज्ञेनासौ दैवो यज्ञस्तमेवापरे
यज्ञं योगिनः कर्मिणः पर्युपासते कुर्वन्तीत्यर्थः । ब्रह्माग्नौ “सत्यं ज्ञानमनन्तं
ब्रह्म” [तै.२.१], “विज्ञानमानन्दं ब्रह्म” [बृ.३.९.२८] “यत्साक्षादपरो-
क्षाद्ब्रह्म य आत्मा सर्वान्तरः” [बृ.३.४.१] इत्यादिवचनोक्तमशानायादिसर्व-

संसारधर्मवर्जितं 'नेति नेति' [बृ.४.४.२२] इति निरस्ताशेषविशेषं ब्रह्मशब्देनोच्यते । ब्रह्म च तदग्नश्च स होमाधिकरणत्वविवक्षया ब्रह्माग्निस्तस्मिन्ब्रह्माग्न्यावपरेऽन्ये ब्रह्मविदो यज्ञं, यज्ञशब्दवाच्य आत्मा आत्मनामसु यज्ञशब्दस्य पाठात्, तमात्मानं यज्ञं परमार्थतः परमेव ब्रह्म सन्तं बुद्ध्याद्युपाधिसंयुक्तमध्यस्तसर्वोपाधिधर्मकमाहुतिरूपं यज्ञेनैवात्मनैवोक्तलक्षणेनोपजुहति प्रक्षिपन्ति । सोपाधिकस्यात्मनो निरुपाधिकेन परब्रह्मस्वरूपेणैव यद्दर्शनं स तास्मिन्होमस्तं कुर्वन्ति ब्रह्मात्मैकत्वदर्शननिष्ठाः संन्यासिन इत्यर्थः ॥२५॥

सोऽयं सम्यग्दर्शनलक्षणो यज्ञो दैवयज्ञादिषु यज्ञेषूपक्षिप्यते 'ब्रह्मार्पणम्' [गी.४.२४] इत्यादिश्लोकैः प्रस्तुतः 'श्रेयान्द्रव्यमयाद्यज्ञाज्ज्ञानयज्ञः परंतप' [गी.४.३३] इत्यादिना स्तुत्यर्थम्—

श्रोत्रादीर्निद्रियाण्यन्ये संयमाग्निषु जुहति ॥

शब्दादीन्विषयानन्य इन्द्रियाग्निषु जुहति ॥२६॥

श्रोत्रादीनीति । श्रोत्रादीर्निद्रियाण्यन्ये योगिनः संयमाग्निषु । प्रतीन्द्रियं संयमो भिद्यत इति बहुवचनम् । संयमा एवाग्नयस्तेषु जुह्वतीन्द्रियसंयममेव कुर्वन्तीत्यर्थः । शब्दादीन्विषयानन्य इन्द्रियाग्निषु इन्द्रियाण्येवाग्नयस्तेष्विन्द्रियाग्निषु जुहति श्रोत्रादिभिरविरुद्धविषयग्रहणं होमं मन्यन्ते ॥२६॥

किं च—

सर्वाणीन्द्रियकर्माणि प्राणकर्माणि चापरे ॥

आत्मसंयमयोगाग्नौ जुहति ज्ञानदीपिते ॥२७॥

सर्वाणीति । सर्वाणीन्द्रियकर्माणीन्द्रियाणां कर्माणीन्द्रियकर्माणि तथा प्राणकर्माणि प्राणो वायुराध्यात्मिकस्तत्कर्माण्याकुंचनप्रसारणादीनि तानि चापर आत्मसंयमयोगाग्न्यावात्मनि संयम आत्मसंयमः स एव योगाग्निस्तस्मिन्नात्मसंयमयोगाग्नौ जुहति प्रक्षिपन्ति ज्ञानदीपिते स्नेहेनेव प्रदीपे विवेकविज्ञानेनोज्ज्वलभावमापादिते प्रविलाप्यन्तीत्यर्थः ॥२७॥

द्रव्ययज्ञास्तपोयज्ञा योगयज्ञास्तथापरे ॥

स्वाध्यायज्ञानयज्ञाश्च यतयः संशितव्रताः ॥२८॥

द्रव्येति । द्रव्ययज्ञास्तीर्थेषु द्रव्यविनियोगं यज्ञनुद्धत्वा कुर्वन्ति ये ते द्रव्ययज्ञाः, तपोयज्ञाः तपः यज्ञः येषां तपस्विनां ते तपोयज्ञाः, योगयज्ञाः प्राणायामप्रत्याहारादिलक्षणो योगो यज्ञो येषां ते योगयज्ञाः, तथाऽपरे स्वाध्यायज्ञानयज्ञाश्च स्वाध्यायो यथाविधि ऋगाद्यभ्यासो यज्ञो येषां ते स्वाध्याययज्ञाः, ज्ञानयज्ञा ज्ञानं शास्त्रार्थपरिज्ञानं यज्ञो येषां ते ज्ञानयज्ञाश्च, यतयो यतनशीलाः संशितव्रताः सम्यक्शितानि तनूकृतानि तीक्ष्णकृतानि व्रतानि येषां ते संशितव्रताः ॥२८॥

किंच—

अपाने जुहति प्रागं प्राणेऽपानं तथापरेः ॥

प्राणापानगतीं रूढ्वा प्राणायामपरायणाः ॥२९॥

अपान इति । अपानेऽपानवृत्तौ जुहति प्रक्षिपन्ति प्राणं प्राणवृत्तिं, पूरकाख्यं प्राणायामं कुर्वन्तीत्यर्थः । प्राणेऽपानं तथाऽपरे जुहति, रैचकाख्यं च प्राणायामं कुर्वन्तीत्येतत् । प्राणापानगतीं मुखनासिकाभ्यां वायोर्निर्गमनं प्राणस्य गतिः, तद्विपर्ययेणाधोगमनमपानस्य गतिः ते प्राणापानगती एते रूढ्वा निरुध्य प्राणायामपरायणाः प्राणायामतत्पराः, कुंभकाख्यं प्राणायामं कुर्वन्तीत्यर्थः ॥२९॥

किंच—

अपरे नियताहाराः प्राणान्प्राणेषु जुहति ॥

सर्वेऽप्येते यज्ञविदो यज्ञक्षपितकल्मषाः ॥३०॥

अपर इति । अपरे नियताहारा नियतः परिमित आहारो येषां ते नियताहाराः सन्तः प्राणान्वायुभेदान्प्राणेष्वेव जुहति । यस्य यस्य वायोर्जयः क्रियत इतरान्वायुभेदांस्तस्मिंस्तस्मिञ्जुहति, ते तत्र प्राविशन् इव भवन्ति । सर्वेऽप्येते यज्ञविदो यज्ञक्षपितकल्मषा यज्ञैर्यथोक्तैः क्षापितो नाशितः कल्मषो येषां ते यज्ञक्षपितकल्मषाः ॥३०॥

एवं यथोक्तान्यज्ञानिर्वर्त्य—

यज्ञशिष्टाभृतभुजो यान्ति ब्रह्म सनातनम् ॥

नायं लोकोऽस्त्ययज्ञस्य कुतोऽन्यः कुरुसत्तम ॥३१॥

यज्ञशिष्टेति । यज्ञशिष्टाभृतभुजो यज्ञानां शिष्टं यज्ञशिष्टं च तदभृतं च यज्ञशिष्टाभृतं तत् भुंजत इति यज्ञशिष्टाभृतभुजः । यथोक्तान्यज्ञान्कृत्वा तच्छिष्टेन कालेन यथाविधि चोदितमन्नमभृताख्यं भुंजत इति यज्ञशिष्टाभृतभुजः । यान्ति गच्छन्ति ब्रह्म सनातनं चिरंतनं मुमुक्षवश्चेत् । कालातिक्रमापेक्षयेति सामर्थ्याद्भ्रम्यते । नायं लोकः सर्वप्राणिसाधारणोऽप्यास्ति यथोक्तानां यज्ञानामेकोऽपि यज्ञो यस्य नास्ति सोऽयज्ञस्तस्य । कुतोऽन्यो विशिष्टसाधनसाध्यः कुरुसत्तम ॥३१॥

एवं बहुविधा यज्ञा वितता ब्रह्मणो मुखे ॥

कर्मजान्विद्धि तान्सर्वानेवं ज्ञात्वा विमोक्ष्यसे ॥३२॥

एवमिति । एवं यथोक्ता बहुविधा बहुप्रकारा यज्ञा वितता विस्तीर्णा ब्रह्मणो वेदस्य मुखे द्वारे वेदद्वारेणावगम्यमाना ब्रह्मणो मुखे वितता उच्यन्ते, तद्यथा—वाचि हि प्राणं जुहुम—इत्यादयः । कर्मजान्कायिकवाचिकमानसकर्मोद्भवान्विद्धि तान्सर्वाननात्मजान्, निर्व्यापारो ह्यात्मा । अत एव ज्ञात्वा विमोक्ष्यसेऽशुभात् । न मद्यापारा इमे, निर्व्यापारोऽहमुदासीन इत्येवं ज्ञात्वा अस्मात्सम्यग्दर्शनान्मोक्ष्यसे संसारबंधनादित्यर्थः ॥३२॥

‘ब्रह्मार्पणम्’ [गी.४.२४] इत्यादिश्लोकेन सम्यग्दर्शनस्य यज्ञत्वं संपादितम् । यज्ञाश्च अनेके उपदिष्टाः । तैः सिद्धपुरुषार्थप्रयोजनैर्ज्ञानं स्यूयते । कथम्—

श्रेयान्द्रव्यमयाद्यज्ञाज्ज्ञानयज्ञः परंतप ॥

सर्वं कर्माखिलं पार्थ ज्ञाने परिसमाप्यते ॥३३॥

श्रेयानिति । श्रेयान्द्रव्यमयात् द्रव्यसाधनसाध्याद्यज्ञाज्ज्ञानयज्ञो हे परंतप । द्रव्यमयो हि यज्ञः फलस्थारंभको, ज्ञानयज्ञो न फलारंभको, अतः

श्रेयान्प्रशस्यतरः । कथं, यतः सर्वं कर्म समस्तमखिलमप्रतिबद्धं पार्थ ज्ञाने मोक्षसाधने सर्वतःसंलुतोदकस्थानीये परिसमाप्यते अंतर्भवतीत्यर्थः । “यथा कृताय विजितायाधरेयाः संयत्येवमेनं सर्वं तदभिसमेति यत्किंच प्रजाः साधु कुर्वन्ति यस्तद्वेद यत्स वेद” [छां.४.१.४] इति श्रुतेः ॥३३॥

तदेतद्विशिष्टं ज्ञानं तर्हि केन प्राप्यत इत्युच्यते—

तद्विद्धि प्रणिपातेन परिप्रश्नेन सेवया ॥

उपदेक्ष्यन्ति ते ज्ञानं ज्ञानिनस्तत्त्वदर्शिनः ॥३४॥

तद्विद्धीति । तद्विद्धि विजानीहि येन विधिना प्राप्यत इति । आचार्यानाभिगम्य, प्रणिपातेन प्रकर्षेण नीचैः पतनं प्रणिपातो दीर्घनमस्कारस्तेन, कथं बंधः कथं मोक्षः का विद्या का चाविद्या, इति परिप्रश्नेन, सेवया गुरु-शुश्रूषयैवमादिना । प्रश्रयेण आवर्जिता आचार्या उपदेक्ष्यन्ति कथयिष्यन्ति ते ज्ञानं यथोक्तविशेषणं ज्ञानिनः । ज्ञानवन्तोऽपि केचिद्यथावत्तत्त्वदर्शनशीला, अपरे न, अतो विशिनष्टि तत्त्वदर्शिन इति । ये सम्यग्दर्शिनस्तैरुपदिष्टं ज्ञानं कार्यक्षमं भवति नेतरदिति भगवतो मतम् ॥३४॥

तथा च सतीदमपि समर्थं वचनम्—

यज्ज्ञात्वा न पुनर्मोहमेवं यास्यसि पांडव ॥

येन भूतान्यशेषेण द्रक्ष्यस्यात्मन्यथो मयि ॥३५॥

यदिति । यज्ज्ञात्वा यज्ज्ञानं तैरुपदिष्टमभिगम्य प्राप्य पुनर्भूयो मोहमेवं यथेदानीं मोहं गतोऽसि पुनरेवं न यास्यसि हे पांडव । किंच येन ज्ञानेन भूतान्यशेषेण ब्रह्मादीनि स्तंबपर्यंतानि द्रक्ष्यसि साक्षादात्मनि प्रत्यगात्मनि मत्संस्थानीमानि भूतानि इति, अथो अपि मयि वासुदेवे परमेश्वरे चेमानि इति, क्षेत्रज्ञेश्वरैकत्वं सर्वोपनिषत्प्रसिद्धं द्रक्ष्यसीत्यर्थः ॥३५॥

किं चैतस्य ज्ञानस्य माहात्म्यम्—

अपि चेदासि पापेभ्यः सर्वेभ्यः पापकृत्तमः ॥

सर्वं ज्ञानप्लवेनैव वृजिनं संतरिष्यसि ॥३६॥

अपीति । अपि चेदसि पापेभ्यः पापकृद्भ्यः सर्वेभ्योऽतिशयेन पाप-
कृत्पापकृत्तमः सर्वं ज्ञानप्लवेनैव ज्ञानमेव प्लवं कृत्वा वृजिनं वृजिनार्णवं पाप-
समुद्रं संतरिष्यसि । धर्मोऽपीह मुमुक्षोः पापमुच्यते ॥३६॥

ज्ञानं कथं नाशयति पापमिति दृष्टान्त उच्यते—

यथैधांसि समिद्धोऽग्निर्भस्मसात्कुरुतेऽर्जुन ॥

ज्ञानाग्निः सर्वकर्माणि भस्मसात्कुरुते तथा ॥३७॥

यथेति । यथैधांसि काष्ठानि समिद्धः सम्यागिद्धो दीप्तोऽग्निर्भस्मसा-
द्भस्मीभावं कुरुते हे अर्जुन, ज्ञानमेवाग्निर्ज्ञानाग्निः सर्वकर्माणि भस्मसात्कुरुते
तथा निर्व्याजीकरोतीत्यर्थः । न हि साक्षादेव ज्ञानाग्निः कर्माणां धनवद्भस्मीकर्तुं
शक्नोति । तस्मात्सम्यग्दर्शनं सर्वकर्मणां निर्व्याजत्वे कारणमित्यभिप्रायः ।
सामर्थ्याद्येन कर्मणा शरीरमारब्धं तत्प्रवृत्तफलत्वादुपभोगेनैव क्षीयते । अतो
यान्यप्रवृत्तफलानि ज्ञानोत्पत्तेः प्राक्कृतानि ज्ञानसहभावीनि चातीतानेकजन्म-
कृतानि च तान्येव सर्वाणि भस्मसात्कुरुते ॥३७॥

यत एवमतः—

न हि ज्ञानेन सदृशं पवित्रमिह विद्यते ॥

तत्स्वयं योगसंसिद्धः कालेनात्मानि विंदति ॥३८॥

न हीति । न हि ज्ञानेन सदृशं तुल्यं पवित्रं पावनं शुद्धिकरमिह
विद्यते । तज्ज्ञानं स्वयमेव योगसंसिद्धो योगेन कर्मयोगेण समाधियोगेन च
संसिद्धः संस्कृतो योग्यतामापन्नः सन् मुमुक्षुः कालेन महता आत्मानि विंदति
लभत इत्यर्थः ॥३८॥

येनैकान्तेन ज्ञानप्राप्तिर्भवति स उपाय उपदिश्यते—

श्रद्धावाँल्लभते ज्ञानं तत्परः संयतेन्द्रियः ॥

ज्ञानं लब्ध्वा परां शान्तिमचिरेणाधिगच्छति ॥३९॥

श्रद्धावानिति । श्रद्धावाञ्छ्रद्धालुर्लभते ज्ञानम् । श्रद्धालुत्वेऽपि भवति
काश्चिन्मंदप्रस्थानोऽत आह तत्परो गुरुपासनादावभियुक्तो ज्ञानलब्ध्युपाये

श्रद्धावान्, तत्परोऽप्यजितेंद्रियः स्यादित्यत आह संयतेंद्रियः, संयतानि विप्रयेभ्यो निवर्तितानि यस्येंद्रियाणि स संयतेंद्रियः । य एवंभूतः श्रद्धावांस्तत्परः संयतेंद्रियश्च सोऽवश्यं ज्ञानं लभते । प्रणिपातादिस्तु ब्राह्मोऽनैकान्तिकोऽपि भवति मायावित्वादिसंभवात् न तु तच्छ्रद्धावच्चादौ इति एकान्ततो ज्ञानलब्ध्युपायः । किं पुनर्ज्ञानलाभात्स्यादित्युच्यते— ज्ञानं लब्ध्वा परां मोक्षाख्यां शान्तिमुपरतिमचिरेण क्षिप्रमेवाधिगच्छति । सम्यग्दर्शनात्क्षिप्रमेव मोक्षो भवतीति सर्वशाल्नन्यायप्रसिद्धः सुनिश्चितोऽर्थः ॥३९॥

अत्र संशयो न कर्तव्यः पापिष्ठो हि संशयः, कथं इत्युच्यते—

अज्ञश्चाश्रद्धानश्च संशयात्मा विनश्यति ॥

नायं लोकोऽस्ति न परो न सुखं संशयात्मनः ॥४०॥

अज्ञश्चेति । अज्ञश्चानात्मज्ञश्च अश्रद्धानश्च गुरुवाक्यशास्त्रेषु अविश्वासवांश्च संशयात्मा च संशयचित्तश्च विनश्यति । अज्ञाश्रद्धानौ यद्यपि विनश्यतस्तथापि न तथा यथा संशयात्मा । संशयात्मा तु पापिष्ठः सर्वेषाम् । कथं, नायं साधारणोऽपि लोकोऽस्ति, तथा न परो लोको, न सुखं तत्रापि संशयोत्पत्तेः संशयात्मनः संशयचित्तस्य । तस्मात्संशयो न कर्तव्यः ॥४०॥

कस्मात्—

योगसंन्यस्तकर्माणं ज्ञानसंछिन्नसंशयम् ॥

आत्मवन्तं न कर्माणि निबद्धन्ति धनंजय ॥४१॥

योगेति । योगसंन्यस्तकर्माणं परमार्थदर्शनलक्षणेन योगेन संन्यस्तानि कर्माणि येन परमार्थदर्शिना धर्माधर्माख्याणि तं योगसंन्यस्तकर्माणम् । कथं योगसंन्यस्तकर्मत्याह— ज्ञानसंछिन्नसंशयं ज्ञानेनात्मेश्वरैकवदर्शनलक्षणेन संछिन्नः संशयो यस्य स ज्ञानसंछिन्नसंशयः । य एवं योगसंन्यस्तकर्मा तमात्मवन्तमप्रमत्तं गुणचेष्टारूपेण दृष्टानि कर्माणि न निबद्धन्त्यनिष्टादिरूपं फलं नारभन्ते हे धनंजय ॥४१॥

यस्मात्कर्मयोगानुष्ठानादशुद्धिक्षयहेतुकज्ञानसंछिन्नसंशयो न निबध्यते गीता... ६

कर्मभिर्ज्ञानाग्निदग्धकर्मत्वादेव, यस्माच्च ज्ञानकर्मानुष्ठानविषये संशयवान्विनश्यति—

तस्मादज्ञानसंभूतं हृत्स्थं ज्ञानासिनात्मनः ॥


छित्त्वैनं संशयं योगमातिष्ठोत्तिष्ठ भारत ॥४२॥

इति श्रीमहाभारते शतसाहस्र्यां संहितायां वैयासिक्यां भीष्मपर्वणि श्रीमद्भगवद्गीतासु उपनिषत्सु ब्रह्मविद्यायां योगशास्त्रे श्रीकृष्णार्जुनसंवादे ज्ञानकर्मसंन्यासयोगो नाम चतुर्थोऽध्यायः ॥४॥

तस्मादिति । तस्मात्पापिष्ठमज्ञानसंभूतमज्ञानादविवेकाजातं हृत्स्थं हृदि बुद्धौ स्थितं ज्ञानासिना शोकमोहादिदोषहरं सम्यग्दर्शनं ज्ञानं तदेवासिः खल्वस्तेन ज्ञानासिना आत्मनः स्वस्य आत्मविषयत्वात्संशयस्य । न हि परस्य संशयः परेण च्छेत्तव्यतां प्राप्तो येन स्वस्येति विशेष्येत । अत आत्मविषयोऽपि स्वस्यैव भवति । छित्त्वैनं संशयं स्वविनाशहेतुभूतं योगं सम्यग्दर्शनोपायं कर्मानुष्ठानमातिष्ठ कुर्वित्यर्थः । उत्तिष्ठ च इदानीं युद्धाय भारतेति ॥४२॥

इति श्रीमत्परमहंसपरिव्राजकाचार्यस्य श्रीगोविंदभगवत्पूज्यपादशिष्यस्य श्रीमच्छंकरभगवतः कुतौ श्रीमद्भगवद्गीताभाष्ये ज्ञानकर्मसंन्यासयोगो नाम चतुर्थोऽध्यायः ॥४॥

अथ पंचमोऽध्यायः ।



‘कर्मण्यकर्म यः पश्येत्’ [गी.४.१८] इत्यारभ्य ‘स युक्तः कुत्सकर्मकृत्’ [गी.४.१८], ‘ज्ञानाग्निदग्धकर्मणं’ [गी.४.१९], ‘शारीरं केवलं कर्म कुर्वन्’ [गी.४.२१], ‘यदृच्छालभसंतुष्टः’ [गी.४.२२], ‘ब्रह्मार्पणं ब्रह्म हविः’ [गी.४.२४], ‘कर्मजाग्विद्धि तान्सर्वान्’ [गी.४.३२], ‘सर्वं कर्माखिलं पार्थ’ [गी.४.३३], ‘ज्ञानाग्निः सर्वकर्माणि’ [गी.४.३७], ‘योगसंन्यस्तकर्माणम्’ [गी.४.४१] इत्यंतैर्वचनैः सर्वक-

र्मसंन्यासमवोचद्भगवान् । ‘छित्त्वेनं संशयं योगमातिष्ठ’ [गी.४.४२]
इत्यनेन वचनेन योगं च कर्मानुष्ठानलक्षणमनुतिष्ठेत्युक्तवान् । तयोरुभयोश्च
कर्मानुष्ठानकर्मसंन्यासयोः स्थितिगतिवत्परस्परविरोधादेकेन सह कर्तुमशक्यत्वा-
त्कालभेदेन चानुष्ठानविधानाभावादर्थदेतयोरन्यतरकर्तव्यताप्राप्तौ सत्यां यत्प्र-
शस्यतरमेतयोः कर्मानुष्ठानकर्मसंन्यासयोस्तत्कर्तव्यं नेतरदित्येवं मन्यमानः
प्रशस्यतरबुभुत्सया अर्जुन उवाच ‘संन्यासं कर्मणां कृष्ण’ [गी.५.१] इत्या-
दिना ॥

ननु च—आत्मविदो ज्ञानयोगेन निष्ठां प्रतिपिपादयिष्वद्वोदाहृतैर्वचनै-
र्भगवान्सर्वकर्मसंन्यासमवोचन्न त्वनात्मज्ञस्य । अतश्च कर्मानुष्ठानकर्मसंन्यासयो-
र्भिन्नपुरुषविषयत्वादन्यतरस्य प्रशस्यतरत्वबुभुत्सया अयं प्रश्नोऽनुपपन्नः—॥

सत्यमेव त्वदभिप्रायेण प्रश्नो नोपपद्यते, प्रष्टुः स्वाभिप्रायेण पुनः
प्रश्नो युज्यत एवेति वदामः । कथं, पूर्वोदाहृतैर्वचनैर्भगवता कर्मसंन्यासस्य
कर्तव्यतया विवक्षितत्वात् प्राधान्यमंतरेण च कर्तारं तस्य कर्तव्यत्वासंभवात्
अनात्मविदपि कर्ता पक्षे प्राप्तोऽनूद्यत एव, न पुनरात्मवित्कर्तृकत्वमेव संन्या-
सस्य विवक्षितम् । इत्येवं मन्वानस्यार्जुनस्य कर्मानुष्ठानकर्मसंन्यासयोरविद्व-
त्पुरुषकर्तृकत्वमप्यस्तीति पूर्वोक्तेन प्रकारेण तयोः परस्परविरोधादन्यतरस्य
कर्तव्यत्वे प्राप्ते प्रशस्यतरं च कर्तव्यं नेतरदिति प्रशस्यतरविविदिषया प्रश्नो
नानुपपन्नः ॥

प्रतिवचनवाक्यार्थनिरूपणेनापि प्रष्टुरभिप्राय एवमेवेति गम्यते । कथं,
‘संन्यासकर्मयोगौ निःश्रेयसकरौ तयोस्तु कर्मयोगो विशिष्यते’ [गी.५.२]
इति प्रतिवचनम् । एतन्निरूप्यं— किमनेनात्मवित्कर्तृकयोः संन्यासकर्मयोगयो-
र्निःश्रेयसकरत्वं प्रयोजनमुक्त्वा तयोरेव कुतश्चिद्विशेषात्कर्मसंन्यासात्कर्मयोगस्य
विशिष्टत्वमुच्यते ? आहोस्विदनात्मवित्कर्तृकयोः संन्यासकर्मयोगयोस्तदुभयो-
मुच्यत ? इति । किं चातः, यद्यात्मवित्कर्तृकयोः कर्मसंन्यासकर्मयोगयोर्निः-
श्रेयसकरत्वं, तयोस्तु कर्मसंन्यासात्कर्मयोगस्य विशिष्टत्वमुच्यते, यदि वा

अनात्मवित्कर्तृक्रयोः संन्यासकर्मयोगयोस्तदुभयमुच्यत इति । अत्रोच्यते—
 आत्मवित्कर्तृक्रयोः संन्यासकर्मयोगयोरसंभवात्तयोर्निःश्रेयसकरत्ववचनं, तदी-
 याच्च कर्मसंन्यासात्कर्मयोगस्य विशिष्टत्वाभिधानम्, इत्येतदुभयमनुपपन्नम् ।
 यद्यनात्मविदः कर्मसंन्यासस्तत्प्रतिकूलश्च कर्मानुष्ठानलक्षणः कर्मयोगः संभवेतां,
 तदा तयोर्निःश्रेयसकरत्वाक्तिः कर्मयोगस्य च कर्मसंन्यासाद्विशिष्टत्वाभि-
 धानमित्येतदुभयमुपपद्येत । आत्मविदस्तु संन्यासकर्मयोगयोः असंभवात्तयो-
 र्निःश्रेयसकरत्वाभिधानं, कर्मसंन्यासाच्च कर्मयोगो विशिष्यत इति चानु-
 पपन्नम् ॥

अत्राह— किमात्मविदः संन्यासकर्मयोगयोः उभयोरप्यसंभवः आहो-
 स्विदन्यतरस्यासंभवो, यदा चान्यतरस्यासंभवस्तदा किं कर्मसंन्यासस्य उत
 कर्मयोगस्य ? इति, असंभवे कारणं च वक्तव्यमिति ॥

अत्रोच्यते— आत्मविदो निवृत्तमिथ्याज्ञानत्वाद्विपर्ययज्ञानमूलस्य
 कर्मयोगस्यासंभवः स्यात् । जन्मादिसर्वाविक्रियारहितत्वेन निष्क्रियमात्मान-
 मात्मत्वेन यो वेत्ति तस्यात्मविदः सम्यग्दर्शनेनापास्तमिथ्याज्ञानस्य निष्क्रि-
 यात्मस्वरूपावस्थानलक्षणं सर्वकर्मसंन्यासमुक्त्वा तद्विपरीतस्य मिथ्याज्ञान-
 मूलकर्तृत्वाभिमानपुरःसरस्य सक्रियात्मस्वरूपावस्थानरूपस्य कर्मयोगस्येह शास्त्रे
 तत्र तत्रात्मस्वरूपनिरूपणप्रदेशेषु सम्यग्ज्ञानमिथ्याज्ञानतत्कार्यविरोधादभावः
 प्रतिपाद्यते यस्मात्तस्मादात्मविदो निवृत्तमिथ्याज्ञानस्य विपर्ययज्ञानमूलः कर्मयोगो
 न संभवतीति युक्तमुक्तं स्यात् ॥

केषु केषु पुनरात्मस्वरूपनिरूपणप्रदेशेष्व्वात्मविदः कर्माभावः प्रतिपा-
 द्यत इति अत्रोच्यते— ‘अविनाशि तु ताद्विद्धि’ [गी.२.१७] इति प्र-
 कृत्य ‘य एनं वेत्ति हन्तारम्’ [गी.२.१९], ‘वेदाविनाशिनं नित्यम्’ [गी.
 २.२१], इत्यादौ तत्र तत्र आत्मविदः कर्माभाव उच्यते ॥

ननु च— कर्मयोगोऽप्यात्मस्वरूपनिरूपणप्रदेशेषु तत्र तत्र प्रतिपाद्यत
 एव; तद्यथा ‘तस्माद्भुव्यस्व भारत’ [गी.२.१८], ‘स्वधर्ममपि चावेक्ष्य’

[गी.२.३१], 'कर्मण्येवाधिकारस्ते' [गी.२.४७] इत्यादौ, अतश्च कथ-
मात्मविदः कर्मयोगस्यासंभवः स्यात्- इति । अत्रोच्यते- सम्यग्ज्ञानमिथ्याज्ञा-
नतत्कार्यविरोधात्, 'ज्ञानयोगेन सांख्यानम्' [गी.३.३] इत्यनेन सां-
ख्यानमात्मतत्त्वविदामनात्मवित्कर्तृककर्मयोगनिष्ठातो निष्क्रियात्मस्वरूपावस्था-
नलक्षणाया ज्ञानयोगानिष्ठायाः पृथक्करणात्, कृतकृत्यत्वेनात्मविदः प्रयोजनान्त-
राभावात्, 'तस्य कार्यं न विद्यते' [गी.३.१७] इति कर्तव्यान्तराभा-
ववचनाच्च, 'न कर्मणामनारंभात्' [गी.३.४], 'संन्यासस्तु महाबाहो
दुःखमाप्नुमयोगतः' [गी.५.६] इत्यादिना चात्मज्ञानांगत्वेन कर्मयोगस्य
विधानात्, 'योगारूढस्य तस्यैव शमः कारणमुच्यते' [गी.६.३] इत्यनेन
चोत्पन्नसम्यग्दर्शनस्य कर्मयोगाभाववचनात्, 'शरीरं केवलं कर्म कुर्वन्नाप्नोति
किल्बिषम्' [गी.४.२१] इति च शरीरस्थितिकारणातिरिक्तस्य कर्मणो
निवारणात्, 'नैव किञ्चित्करोमीति युक्तो मय्येत तत्त्ववित्' [गी.५.८]
इत्यनेन च शरीरस्थितिमात्रप्रयुक्त्वपि दर्शनश्रवणादिकर्मस्वात्मयाथात्म्यविदः
करोमीति प्रत्ययस्य समाहितचेतस्तथा सदा अकर्तव्यत्वोपदेशादात्मतत्त्वविदः
सम्यग्दर्शनविरुद्धो मिथ्याज्ञानहेतुकः कर्मयोगः स्वप्नेऽपि न संभावयितुं
शक्यते यस्मात् तस्मादनात्मवित्कर्तृकयोगेव संन्यासकर्मयोगयोर्निःश्रेयसकरत्व-
वचनं, तदीयाच्च कर्मसंन्यासात्पूर्वोक्तात्मवित्कर्तृकसर्वकर्मसंन्यासविलक्षणात्स-
त्येव कर्तृत्वविज्ञाने कर्मैकदेशविषयाद्यमनियमादिसहितत्वेन च दुरनुष्ठेयत्वा-
त्सुकरत्वेन च कर्मयोगस्य विशिष्टत्वाभिधानमित्येवं प्रतिवचनवाक्यार्थनिरू-
पणेनापि पूर्वोक्तः प्रष्टुरभिप्रायो निश्चीयत इति स्थितम् ॥

'ज्यायसो चेत्कर्मणस्ते' [गी.३.१] इत्यत्र ज्ञानकर्मणोः सहासंभवे
'यच्छ्रेय एतयोस्तस्मै ब्रूहि' [गी.५.१] इत्येवं पृष्ठोऽर्जुनेन भगवान्सांख्यानां
संन्यासिनां ज्ञानयोगेन निष्ठा पुनः कर्मयोगेण योगिनां निष्ठा प्रोक्तेति निर्णयं
चकार । 'न च संन्यसनादेव केवलात्सिद्धिं समधिगच्छति' [गी.३.४] इति
वचनाज्ज्ञानसहितस्य सिद्धिसाधनत्वमिष्टं, कर्मयोगस्य च विधानात् । ज्ञान-

रहितस्य संन्यासः श्रेयान्किं वा कर्मयोगः श्रेयानित्येतयोर्विशेषब्रुमुत्सया--

अर्जुन उवाच ।

संन्यासं कर्मणां कृष्ण पुनर्योगं च शंससि ॥

यच्छ्रेय एतयोरेकं तन्मे ब्रूहि सुनिश्चितम् ॥१॥

संन्यासमिति । संन्यासं परित्यागं कर्मणां शास्त्रीयाणामनुष्ठेयविशेषाणां शंससि प्रशंससि कथयसीत्येतत् । पुनर्योगं च तेवामेवानुष्ठानमवश्यकर्तव्यत्वं शंसस्यतो मे कतरच्छ्रेय इति संशयः, किं कर्मानुष्ठानं श्रेयः किं वा तद्धानमिति । प्रशस्यतरं चानुष्ठेयम् । अतश्च यच्छ्रेयः प्रशस्यतरमेतयोः कर्मसंन्यास-कर्मयोगयोः यदनुष्ठानाच्छ्रेयोऽवाप्तिर्मम स्यादिति मन्यसे तदेकमन्यतरत्सहैकपुरुषानुष्ठेयत्वासंभवान्मे ब्रूहि सुनिश्चितमभिप्रेतं तवेति ॥१॥

स्वामिप्रायमाचक्ष्णो निर्णयाय श्रीभगवानुवाच--

श्रीभगवानुवाच ।

संन्यासः कर्मयोगश्च निःश्रेयसकरावुभौ ॥

तयोस्तु कर्मसंन्यासात्कर्मयोगो विशिष्यते ॥२॥

संन्यास इति । संन्यासः कर्मणां परित्यागः कर्मयोगश्च तेवामनुष्ठानं तावुभावपि निःश्रेयसकरौ निःश्रेयसं मोक्षं कुर्वाते ज्ञानोत्पत्तिहेतुत्वेन । उभौ यद्यपि निःश्रेयसकरौ तथापि तयोस्तु निःश्रेयसहेत्वोः कर्मसंन्यासात्केवलत्कर्मयोगो विशिष्यत इति कर्मयोगं स्तौति ॥२॥

कस्मादित्याह--

ज्ञेयः स नित्यसंन्यासी यो न द्वेष्टि न कांक्षति ॥

निर्द्वन्द्वो हि महाबाहो सुखं बंधात्प्रमुच्यते ॥३॥

ज्ञेय इति । ज्ञेयो ज्ञातव्यः स कर्मयोगी नित्यसंन्यासीति यो न द्वेष्टि किंचिन्न कांक्षति दुःखसुखे तत्साधने च । एवंविधो यः कर्मणि वर्तमानोऽपि स नित्यसंन्यासीति ज्ञातव्य इत्यर्थः । निर्द्वन्द्वो द्वंद्ववर्जितो हि यस्मान्महाबाहो सुखं बंधादनायासेन प्रमुच्यते ॥३॥

संन्यासकर्मयोगयोर्भिन्नपुरुषानुष्ठेययोर्विरुद्धयोः फलेऽपि विरोधो युक्तो न तूभयोर्निःश्रेयसकरत्वमेवेति प्राप्त इदमुच्यते—

सांख्ययोगौ पृथग्बालाः प्रवदन्ति न पंडिताः ॥

एकमप्यास्थितः सम्यगुभयोर्विदते फलम् ॥४॥

सांख्ययोगाविति । सांख्ययोगौ पृथग्विरुद्धभिन्नफलौ बालाः प्रवदन्ति न पंडिताः । पंडितास्तु ज्ञानिन एकां फलमविरुद्धमिच्छन्ति । कथं, एकमपि सांख्ययोगयोः सम्यगास्थितः सम्यगनुष्ठितवान् इत्यर्थः उभयोर्विदते फलमुभयोस्तदेव हि निःश्रेयसं फलमतो न फले विरोधोऽस्ति ॥ ननु संन्यासकर्मयोगशब्देन प्रस्तुत्य सांख्ययोगयोः फलैकत्वं कथमिहाप्रकृतं ब्रवीति । नैष दोषो यद्यप्यर्जुनेन संन्यासं कर्मयोगं च केवलमभिप्रेत्य प्रश्नः कृतो भगवांस्तु तदपरित्यागेनैव स्वाभिप्रेतं च विशेषं संयोज्य शब्दान्तरवाच्यतया प्रतिवचनं ददौ सांख्ययोगाविति । तावेव संन्यासकर्मयोगौ ज्ञानतदुपायसमबुद्धित्वादिसंयुक्तौ सांख्ययोगशब्दवाच्याविति भगवतो मतम् । अतो नाप्रकृतप्रक्रियेति ॥४॥

एकस्यापि सम्यगनुष्ठानात्कथमुभयोः फलं विदत इत्युच्यते—

यत्सांख्यैः प्राप्यते स्थानं तद्योगैरपि गम्यते ॥

एकं सांख्यं च योगं च यः पश्यति स पश्यति ॥५॥

यदिति । यत्सांख्यैर्ज्ञाननिष्ठैः संन्यासिभिः प्राप्यते स्थानं मोक्षाख्यं तद्योगैरपि ज्ञानप्राप्त्युपायत्वेनेश्वरे समर्प्य कर्माण्यात्मनः फलमनभिसंधायानुतिष्ठन्ति ये ते योगाः योगिनः तैरपि परमार्थज्ञानसंन्यासप्राप्तिद्वारेण गम्यत इत्यभिप्रायः । अत एकं सांख्यं च योगं च यः पश्यति फलैकत्वात्स पश्यति सम्यक्पश्यतीत्यर्थः ॥५॥

एवं तर्हि योगात्संन्यास एव विशिष्यते । कथं तर्हिदमुक्तं 'तयोस्तु कर्मसंन्यासात्कर्मयोगो विशिष्यते' [गी.५.२] इति । शृणु तत्र कारणम् । त्वया पृष्ठं केवलं कर्मसंन्यासं कर्मयोगं चाभिप्रेत्य तयोरन्यतरः कः श्रेयान्

इति । तदनुरूपं प्रतिवचनं मयोक्तं कर्मसंन्यासात्कर्मयोगो विशिष्यत इति ज्ञानमनपेक्ष्य । ज्ञानापेक्षस्तु संन्यासः सांख्यम् इति मयाभिप्रेतः । परमार्थयोगश्च स एव । यस्तु कर्मयोगो वैदिकः स च तादर्थ्याद्योगः संन्यास इति चोपचर्यते । कथं तादर्थ्यमित्युच्यते—

संन्यासस्तु महाबाहो दुःखमाप्नुमयोगतः ॥

योगयुक्तो मुनिर्ब्रह्म नचिरेणाधिगच्छति ॥६॥

संन्यास इति । संन्यासस्तु पारमार्थिको हे महाबाहो दुःखमाप्नुं प्राप्नुमयोगतो योगेन विना । योगयुक्तो वैदिकेन कर्मयोगेणेश्वरसमर्पितरूपेण फलनिरपेक्षेण युक्तो मुनिर्मननादीश्वरस्वरूपस्य मुनिर्ब्रह्म, परमात्मज्ञान-लक्षणत्वात्प्रकृतः संन्यासो ब्रह्मोच्यते “न्यास इति ब्रह्मा ब्रह्मा हि परः” [नारा.७८] इति श्रुतेः, ब्रह्म परमार्थसंन्यासं परमात्मज्ञाननिशालक्षणं नचिरेण क्षिप्रमेवाधिगच्छति प्राप्नोत्यतो मयोक्तं ‘कर्मयोगो विशिष्यत’ [गी.५.२] इति ॥६॥

यदा पुनरयं सम्यग्दर्शनप्राप्त्युपायत्वेन—

योगयुक्तो विशुद्धात्मा विजितात्मा जितेंद्रियः ॥

सर्वभूतात्मभूतात्मा कुर्वन्नपि न लिप्यते ॥७॥

योगयुक्त इति । योगेन युक्तो योगयुक्तो विशुद्धात्मा विशुद्धसत्त्वो विजितात्मा विजितदेहो जितेंद्रियश्च, सर्वभूतात्मभूतात्मा सर्वेषां ब्रह्मादीनां स्तंभपर्यन्तानां भूतानामात्मभूत आत्मा प्रत्यक्चेतनो यस्य स सर्वभूतात्मभूतात्मा सम्यग्दर्शीत्यर्थः । स तत्रैवं वर्तमानो लोकसंग्रहाय कर्म कुर्वन्नपि न लिप्यते न कर्माभिर्व्यथ्यत इत्यर्थः ॥७॥

न चासौ परमार्थतः करोतीत्यतः—

नैव किंचित्करोमीति युक्तो मन्येत तत्त्ववित् ॥

पश्यञ्शृण्वन्स्पृशञ्जिघ्रन्नश्नन्गच्छन्स्वपन्श्रसन् ॥८॥

प्रलपन्विसृजन्गृह्णन्नुन्मिषन्निमिषन्नपि ॥

इन्द्रियार्णोन्द्रियार्थेषु वर्तन्त इति धारयन् ॥९॥

नैवेति । नैव किञ्चित्करोमीति युक्तः समाहितः सन्मन्येत चिंतयेत् तत्त्वविदात्मनो याथात्म्यं तत्त्वं वेत्तीति तत्त्ववित्परमार्थदर्शीत्यर्थः ॥

कदा कथं वा तत्त्वमवधारयन्मन्येतेत्युच्यते पश्यन्निति । मन्येतेति ध्वेण संबन्धः । यस्यैवं तत्त्वविदः सर्वकार्यकरणचेष्टासु कर्मस्वकर्मैव पश्यतः सम्यग्दर्शिनस्तस्य सर्वकर्मसंन्यास एवाधिकारः कर्मणोऽभावदर्शनात् । न हि मृगतृणिकायामुदकबुद्ध्या पानाय प्रवृत्त उदकाभावज्ञानेऽपि तत्रैव पान-प्रयोजनाय प्रवर्तते ॥८॥९॥

यस्तु पुनरतत्त्ववित्प्रवृत्तश्च कर्मयोगे—

ब्रह्मण्याधाय कर्माणि संगं त्यक्त्वा करोति यः ॥

लिप्यते न स पापेन पद्मपत्रमिवांभसा ॥१०॥

ब्रह्मणीति । ब्रह्मणीश्वर आधाय निक्षिप्य तदर्थं करोमीति भृत्य इव स्वाम्यर्थं सर्वाणि कर्माणि मोक्षेऽपि फले संगं त्यक्त्वा करोति यः सर्वकर्माणि, लिप्यते न स पापेन न संबध्यते पद्मपत्रमिवांभसोदकेन । केवलं सत्त्वशुद्धिमात्रफलमेव तस्य कर्मणः त्यात् ॥१०॥

यस्मात्—

कायेन मनसा बुद्ध्या केवलैरिन्द्रियैरपि ॥

योगिनः कर्म कुर्वन्ति संगं त्यक्त्वात्मशुद्धये ॥११॥

कायेनेति । कायेन देहेन मनसा बुद्ध्या च केवलैर्ममत्ववर्जितैः ईश्वराद्यैव कर्म करोमि न मम फलाय इति ममत्वशुद्धिशून्यैरिन्द्रियैरपि, केवलशब्दः कायादिभिरपि प्रत्येकं संबध्यते, सर्वव्यापारेषु ममतावर्जनाय । योगिनः कर्मिणः कर्म कुर्वन्ति संगं त्यक्त्वा फलविषयमात्मशुद्धये सत्त्वशुद्धय इत्यर्थः । तस्मात्तत्रैव तवाधिकार इति कुरु कर्मैव ॥११॥

यस्माच्च—

युक्तः कर्मफलं त्यक्त्वा शान्तिमाप्नोति नैष्ठिकीम् ॥

अयुक्तः कामकारेण फले सक्तो निवध्यते ॥१२॥

युक्त इति । युक्त ईश्वराय कर्माणि करोमि न मम फलायेत्येवं सम-
हितः सत्कर्मफलं त्यक्त्वा परित्यज्य शान्तिं मोक्षाख्यामाप्नोति नैष्ठिकीं निष्ठायां-
भवां सत्त्वशुद्धिज्ञानप्राप्तिसर्वकर्मसंन्यासज्ञाननिष्ठाक्रमेणेति वाक्यशेषः । यस्तु
पुनरयुक्तोऽसमाहितः कामकारेण करणं कारः कामस्य कारः कामकारस्तेन
कामकारेण कामप्रेरिततथेत्यर्थः । मम फलायेदं करोमि कमेत्येवं फले सक्तो
निवध्यतेऽतस्त्वं युक्तो भवेत्यर्थः ॥१२॥

यस्तु परमार्थदर्शी सः—

सर्वकर्माणि मनसा संन्यस्यास्ते सुखं वशी ॥

नवद्वारे पुरे देही नैव कुर्वन्न कारयन् ॥१३॥

सर्वकर्माणीति । सर्वाणि कर्माणि सर्वकर्माणि संन्यस्य परित्यज्य नित्यं
नैमित्तिकं काम्यं प्रतिषिद्धं च तानि सर्वाणि कर्माणि मनसा विवेकबुद्ध्या
कर्मादावकर्मसंदर्शनेन संत्यज्येत्यर्थः, आस्ते तिष्ठति सुखम् । त्यक्त्वाङ्मनःकाय-
चेष्टो निरायासः प्रसन्नचित्त आत्मनोऽन्यत्र निवृत्तसर्वबाह्यप्रयोजन इति सुख-
मास्त इत्युच्यते । वशी जितेंद्रिय इत्यर्थः । क्व कथमास्त इत्याह नवद्वारे
पुरे । सप्त शीर्षण्यान्यात्मन उपलब्धिद्वाराणि अर्वाग्द्वे मूत्रपुरीषाविसर्गाथं तैर्द्वारै-
र्नवद्वारं पुरमुच्यते शरीरं, पुरमिव पुरमात्मैकस्वामिकं, तदर्थप्रयोजनैश्चेंद्रियम-
नोबुद्धिविषयैरनेकफलविज्ञानस्योत्पादकैः पौरैरिवाधिष्ठितम् । तस्मिन्नवद्वारे पुरे
देही सर्वं कर्म संन्यस्यास्ते । किं विशेषणेन, सर्वो हि देही संन्यास्यसंन्यासी
वा देह एवास्ते, तत्रानर्थकं विशेषणमिति । उच्यते, यस्त्वज्ञो देही देहेंद्रिय-
संघातमात्रात्मदर्शी स सर्वो 'गेहे भूमावासने वासे' इति मन्यते । न हि
देहमात्रात्मदर्शिनो गेह इव देह आस इति प्रत्ययः संभवति । देहादिसंघात-
व्यतिरिक्तात्मदर्शिनस्तु 'देह आसे' इति प्रत्यय उपपद्यते । परकर्मणां च पर-
स्मिन्नात्मन्यविद्यया अध्यारोपितानां विद्यया विवेकज्ञानेन मनसा संन्यास उपप-
द्यते । उत्पन्नविवेकज्ञानस्य सर्वकर्मसंन्यासिनोऽपि गेह इव देह एव नवद्वारे

पुर आसनं प्रारब्धफलकर्मसंस्कारशेषानुवृत्त्या देह एव विशेषविज्ञानोत्पत्तेः देह एवास्त इत्यस्येव विशेषणफलं विद्वद्विद्वत्प्रत्ययभेदापेक्षत्वात् ॥

यद्यपि कार्यकरणकर्माण्यविद्ययात्मन्यध्यारोपितानि 'संन्यस्यास्त' इत्युक्तं तथाप्यात्मसमवायि तु कर्तृत्वं कारयितृत्वं च स्यादित्याशङ्क्याह नैव कुर्वन्स्वयं, न च कार्यकरणानि कारयन्क्रियासु प्रवर्तयन् । किं यत्कर्तृत्वं कारयितृत्वं च देहिनः स्वात्मसमवायि सत्संन्यासान्न संभवति, यथा गच्छतो गतिर्गमनव्यापारपरित्यागे न स्यात्तद्वत्, किं वा स्वत एवात्मनो नास्तीति । अत्रोच्यते, नास्यात्मनः स्वतः कर्तृत्वं कारयितृत्वं च । उक्तं हि—'अविकार्योऽयमुच्यते' [गी.२.२५], 'शरीरस्योऽपि कौन्तेय न करोति न लिप्यते' [गी.१३.३१] इति । "ध्यायतीव लेलायतीव" [बृ.४.३.७] इति च श्रुतेः ॥१३॥

किंच—

न कर्तृत्वं न कर्माणि लोकस्य सृजति प्रभुः ॥

न कर्मफलसंयोगं स्वभावस्तु प्रवर्तते ॥१४॥

न कर्तृत्वमिति । न कर्तृत्वं स्वतः कुर्विति नापि कर्माणि रथघटप्रासादादीनीप्सिततमानि लोकस्य सृजत्युत्पादयति प्रभुरात्मा । नापि रथादि कृतवतस्तत्फलेन संयोगं न कर्मफलसंयोगम् । यदि किञ्चिदपि स्वतो न करोति न कारयति च देही कस्तर्हि कुर्वन्कारयंश्च प्रवर्तत इत्युच्यते स्वभावस्तु स्वो भावः स्वभावोऽविद्यालक्षणा प्रकृतिर्माया प्रवर्तते 'दैवी हि' [गी.७.१४] इत्यादिना वक्ष्यमाणा ॥१४॥

परमार्थतस्तु—

नादत्ते कस्यचित्पापं न चैव सुकृतं विभुः ॥

अज्ञानेनावृतं ज्ञानं तेन मुह्यन्ति जंतवः ॥१५॥

नादत्ते इति । नादत्ते न च गृह्णाति भक्तस्यापि कस्यचित्पापं, न चैवादत्ते सुकृतं भक्तैः प्रयुक्तं विभुः । किमर्थं तर्हि भक्तैः पूजादिलक्षणं यागदान-होमादिकं च सुकृतं प्रयुज्यत इत्याह अज्ञानेनावृतं ज्ञानं विवेकविज्ञानं तेन

मुह्यन्ति 'करोमि कारयामि भोक्ष्ये भोजयामि' इत्येवं मोहं गच्छन्त्यविवेकि-
संसारिणो जंतवः ॥१५॥

ज्ञानेन तु तदज्ञानं येषां नाशितमात्मनः ॥

तेषामादित्यवज्ज्ञानं प्रकाशयति तत्परम् ॥१६॥

ज्ञानेनेति । ज्ञानेन तु येनाज्ञानेनावृता मुह्यन्ति जंतवस्तदज्ञानं येषां
जंतूनां विवेकज्ञानेनात्मविषयेण नाशितमात्मनो भवति, तेषामादित्यवद्यथा-
दित्यः समस्तं रूपजातमवभासयति तद्वज्ज्ञानं ज्ञेयं वस्तु सर्वं प्रकाशयति तत्परं
परमार्थतत्त्वम् ॥१६॥

यत्परं ज्ञानं प्रकाशितम्—

तद्बुद्ध्यस्तदात्मानस्तन्निष्ठास्तत्परायणाः ॥

गच्छन्त्यपुनरावृत्तिं ज्ञाननिर्धूतकल्मषाः ॥१७॥

तद्बुद्ध्य इति । तस्मिन्ब्रह्मणि गता बुद्धिर्येषां ते तद्बुद्ध्यः तदात्मानस्त-
देव परं ब्रह्मात्मा येषां ते तदात्मानः, तन्निष्ठा निष्ठाभिनिवेशस्तात्पर्यं सर्वाणि
कर्माणि संन्यस्व तस्मिन् ब्रह्मण्येवावस्थानं येषां ते तन्निष्ठाः, तत्परायणाश्च तदेव
परमयनं परा गतिर्येषां भवति ते तत्परायणाः केवलात्मरतय इत्यर्थः । येषां ज्ञानेन
नाशितमात्मनोऽज्ञानं ते गच्छन्त्येवंविधा अपुनरावृत्तिमपुनर्देहसंबन्धं ज्ञाननिर्धू-
तकल्मषा यथोक्तेन ज्ञानेन निर्धूतो नाशितः कल्मषः पापादिसंसारकारणदोषो
येषां ते ज्ञाननिर्धूतकल्मषा यतय इत्यर्थः ॥१७॥

येषां ज्ञानेन नाशितमात्मनोऽज्ञानं ते पंडिताः कथं तत्त्वं पश्यन्ती-
त्युच्यते—

विद्याविनयसंपन्ने ब्राह्मणे गवि हस्तिनि ॥

शुनि चैव श्वपाके च पंडिताः समदर्शिनः ॥१८॥

विद्येति । विद्याविनयसंपन्ने विद्या च विनयश्च विद्याविनयौ विनय उप-
शमस्ताभ्यां विद्याविनयाभ्यां संपन्नो विद्याविनयसंपन्नो विद्वान्विनीतश्च यो ब्राह्म-
णस्तस्मिन्ब्राह्मणे गवि हस्तिनि शुनि चैव श्वपाके च पंडिताः समदर्शिनः ।

विद्याविनयसंपन्ने उत्तमसंस्कारवति ब्राह्मणे सात्त्विके, मध्यमायां च राजस्यां
गवि संस्कारहीनायां, अत्यंतमेव केवलतामसे हस्त्यादौ च, सत्त्वादिगुणैस्तज्जैश्च
संस्कारैस्तथा राजसैस्तथा तामसैश्च संस्कारैरत्यंतमेवास्पृष्टं सममेकमविक्रियं ब्रह्म
द्रष्टुं शीलं येषां ते पंडिताः समदर्शिनः ॥१८॥

ननु अभोज्यान्नास्ते दोषवन्तः “समासमाभ्यां विप्रमसमे पूजातः”

[गौतमस्मृतिः] इति स्मृतेः । न ते दोषवन्तः । कथम्—

इहैव तैर्जितः सर्गो येषां साम्ये स्थितं मनः ॥

निर्दोषं हि समं ब्रह्म तस्माद्ब्रह्मणि ते स्थिताः ॥१९॥

इहैवेति । इहैव जीवद्भिरेव तैः समदर्शिभिः पंडितैर्जितो वशीकृतः

सर्गो जन्म, येषां साम्ये सर्वभूतेषु ब्रह्मणि समभावे स्थितं निश्चलीभूतं मनोऽन्तः-
करणम् । निर्दोषं यद्यपि दोषवत्सु श्वपाकादिषु मूढैस्तद्दोषैर्दोषवदिव विभाव्यते
तथापि तद्दोषैरस्पृष्टमिति निर्दोषं दोषवर्जितं हि यस्मात् नापि स्वगुणभेदभिन्नं
निर्गुणत्वाच्चैतन्यस्य । वक्ष्यति च भगवानिच्छादीनां क्षेत्रधर्मत्वं ‘अनादित्वान्नि-
र्गुणत्वात्’ [गी.१३.३१] इति च । नाप्यन्या विशेषा आत्मनो भेदकाः
सन्ति प्रतिशरीरं तेषां सत्त्वे प्रमाणानुपपत्तेः । अतः समं ब्रह्मैकं च । तस्माद्ब्र-
ह्मण्येव ते स्थिताः । तस्मान्न दोषगंधमात्रमपि तान्त्वृशति देहादिसंघातात्मदर्श-
नाभिमानाभावात्तेषाम् । देहादिसंघातात्मदर्शनाभिमानवद्विषयं तु तत्सूत्रं
“समासमाभ्यां विप्रमसमे पूजातः” [गौतमस्मृतिः] इति, पूजाविषयत्व-
विशेषणात् । दृश्यते हि ब्रह्मवित्पडंगविच्चतुर्वेदविदिति पूजादानादौ गुण-
विशेषसंबन्धः कारणम् । ब्रह्म तु सर्वगुणदोषसंबन्धवर्जितमित्यतो ब्रह्मणि ते
स्थिता इति युक्तम् । कर्मविषयं च “समासमाभ्यां” [गौतमस्मृतिः] इत्यादि ।
इदं तु सर्वकर्मसंन्यासविषयं प्रस्तुतं ‘सर्वकर्माणि मनसा’ [गी.५.१३] इत्यारभ्यः
आ अध्यायपरिसमाप्तेः ॥१९॥

यस्मान्निर्दोषं समं ब्रह्म आत्मा तस्मात्—

न प्रहृष्येत्प्रियं प्राप्य नोद्विजेत्प्राप्य चाप्रियम् ॥

स्थिरबुद्धिरसंमूढो ब्रह्मविद्ब्रह्मणि स्थितः ॥२०॥

न प्रहृष्येदिति । न प्रहृष्येत् प्रहर्षं न कुर्यात्प्रियमिष्टं प्राप्य लब्ध्वा । नोद्विजेत्प्राप्य चाप्रियमनिष्टं लब्ध्वा । देहमात्रात्मदर्शिनं हि प्रियाप्रियप्राप्ती हर्षोपादौ कुर्वाते, न केवलात्मदर्शिनः, तस्य प्रियाप्रियप्राप्त्यसंभवात् । किंच स भूतेष्वेकः समो निर्दोष आत्मेति स्थिरा निर्विचिकित्सा बुद्धिर्यस्य स स्थिरबुद्धिरसंमूढः समो हवर्जितश्च स्याद्यथोक्तब्रह्मविद्ब्रह्मणि स्थितोऽकर्मकृत्सर्वकर्मसंन्यास इत्यर्थः ॥२०॥

किंच ब्रह्मणि स्थितः—

बाह्यस्पर्शेष्वसक्तात्मा विंदत्यात्मनि यत्सुखम् ॥

स ब्रह्मयोगयुक्तात्मा सुखमक्षयमश्नुते ॥२१॥

बाह्येति । बाह्यस्पर्शेषु बाह्याश्च ते स्पर्शाश्च बाह्यस्पर्शाः स्पृश्यन्त इति स्पर्शाः शब्दादयो विषयास्तेषु बाह्यस्पर्शेषु, असक्त आत्मा अंतःकरणं यस्य सोऽयमसक्तात्मा विषयेषु प्रीतिवर्जितः सन्विदति लभत आत्मनि यत्सुखं तद्विंदतीत्येतत् । स ब्रह्मयोगयुक्तात्मा ब्रह्मणि योगः समाधिर्ब्रह्मयोगस्तेन ब्रह्मयोगेण युक्तः समाहितस्तस्मिन्व्यापृत आत्मा अंतःकरणं यस्य स ब्रह्मयोगयुक्तात्मा, सुखमक्षयमश्नुते व्याप्नोति । तस्माद्बाह्यविषयप्रीतेः क्षणिकाया इन्द्रियाणि निवर्तयेदात्मन्यक्षयसुखार्थमित्यर्थः ॥२१॥

इतश्च निवर्तयेत् —

ये हि संस्पर्शजा भोगा दुःखयोनय एव ते ॥

आद्यंतवन्तः कौन्तेय न तेषु रमते बुधः ॥२२॥

ये हीति । ये हि यस्मात्संस्पर्शजा विषयेंद्रियसंस्पर्शभ्यो जाता भोगा भुक्तयो दुःखयोनय एव तेऽविद्याकृतत्वात् । दृश्यन्ते ह्याध्यात्मिकादीनि दुःखानि तन्निमित्तान्येव । यथेह लोके तथा परलोकेऽपीति गम्यत एवशब्दात् । न संसारे सुखस्य गंधमात्रमप्यस्तीति बुद्ध्वा विषयमृगतृष्णिकाया इन्द्रियाणि निवर्तयेत् । न क्वलं दुःखयोनय एव आद्यंतवन्तश्च, आदिर्विषयेंद्रियसं-

योगो भोगानामंतश्च तद्वियोग एव, अत आद्यंतवन्तोऽनित्या मध्यक्षणाभा-
वित्वादित्यर्थः । कौन्तेय न तेषु भोगेषु रमते बुधो विवेक्यवगतपरमार्थतत्त्वः
अत्यंतमूढानामेव हि विषयेषु रतिर्दृश्यते यथा पशुप्रभृतीनाम् ॥२२॥

अयं च श्रेयोमार्गप्रतिपक्षी कष्टतमो दोषः सर्वानर्थप्राप्तिहेतुर्दुर्निवार-
श्चेति तत्परिहारे यत्नाधिक्यं कर्तव्यमित्याह भगवान्—

शक्नोतीहैव यः सोढुं प्राक् शरीरविमोक्षणात् ॥

कामक्रोधोद्वेगं वेगं स युक्तः स सुखी नरः ॥२३॥

शक्नोतीति । शक्नोत्युत्सहत इहैव जीवन्नेव यः सोढुं प्रसहितुं
प्राक्पूर्वं शरीरविमोक्षणात् आ मरणात् इत्यर्थः । मरणसीमाकरणं, जीवतोऽ-
वश्यंभावी हि कामक्रोधोद्वेगो वेगोऽनंतनिमित्तवान् हि स, इति । यावन्म-
रणं तावन्न विसंभणीय इत्यर्थः । काम इन्द्रियगोचरप्राप्त इष्टे विषये श्रूयमाणे
स्मर्यमाणे वा अनुभूते सुखहेतौ या गर्हिस्तृष्णा स कामः, क्रोधश्चात्मनः
प्रतिकूलेषु दुःखहेतुषु दृश्यमानेषु श्रूयमाणेषु स्मर्यमाणेषु वा यो द्वेषः स क्रोधः
तौ कामक्रोधोद्वेगो यस्य वेगस्य स कामक्रोधोद्वेगो वेगः, रोमांचनप्रहृष्टनेत्रव-
दनादिलिंगोऽन्तःकरणप्रक्षोभरूपः कामोद्वेगो वेगः, गात्रप्रकंपप्रस्वेदसंदष्टौ-
ष्ठपुट्यरक्तनेत्रादिलिंगः क्रोधोद्वेगो वेगः, तं कामक्रोधोद्वेगं वेगं य उत्सहते
प्रसहते सोढुं प्रसहितुं स युक्तो योगी सुखी चेह लोके नरः ॥२३॥

कथंभूतश्च ब्रह्मणि स्थितो ब्रह्म प्राप्नोतीत्याह भगवान्—

योंऽतःसुखोंऽतरारामस्तथांतर्ज्योतिरेव यः ॥

स योगी ब्रह्मनिर्वाणं ब्रह्मभूतोऽधिगच्छति ॥२४॥

य इति । योंऽतःसुखोंऽतरात्मनि सुखं यस्य सोंऽतःसुखस्तथा अंत-
रेवात्मन्याराम आरमणं क्रीडा यस्य सोंऽतरारामस्तथैवांतरेव आत्मन्येव ज्योतिः
प्रकाशो यस्य सोंऽतर्ज्योतिरेव । य ईदृशः स योगी ब्रह्मनिर्वाणं ब्रह्मणि
निर्बृते मोक्षमिह जीवन्नेव ब्रह्मभूतः सन्नधिगच्छति प्राप्नोति ॥२४॥

किंच—

लभन्ते ब्रह्मनिर्वाणमृषयः क्षीणकल्मषाः ॥

छिन्नद्वैधा यतात्मानः सर्वभूतहिते रताः ॥२५॥

लभन्ते इति । लभन्ते ब्रह्मनिर्वाणं मोक्षमृषयः सम्यग्दर्शिनः संन्यासिनः क्षीणकल्मषाः क्षीणपापा निर्दोषाश्छिन्नद्वैधाश्छिन्नसंशया यतात्मानः संयतेंद्रियाः सर्वभूतहिते रताः सर्वेषां भूतानां हित आनुकूल्ये रता अहिंसा इत्यर्थः ॥२५॥

किंच—

कामक्रोधवियुक्तानां यतीनां यतचेतसाम् ॥

अभितो ब्रह्मनिर्वाणं वर्तते विदितात्मनाम् ॥२६॥

कामेति । कामक्रोधवियुक्तानां कामश्च क्रोधश्च कामक्रोधौ ताभ्यां वियुक्तानां यतीनां संन्यासिनां यतचेतसां संयतांतःकरणानामभित उभयतो जीवतां मृतानां च ब्रह्मनिर्वाणं मोक्षो वर्तते, विदितात्मनां विदितो ज्ञात आत्मा येषां ते विदितात्मानस्तेषां विदितात्मनां सम्यग्दर्शिनामित्यर्थः ॥२६॥

सम्यग्दर्शननिष्ठानां संन्यासिनां सद्योमुक्तिरुक्ता । कर्मयोगश्च ईश्वरार्पितसर्वभावेन ईश्वरे ब्रह्मण्याधाय क्रियमाणः सत्त्वशुद्धिज्ञानप्राप्तिसर्वकर्मसंन्यासक्रमेण मोक्षाय इति भगवान्पदे पदेऽब्रवोद्वक्ष्यति च । अथेदानीं ध्यानयोगं सम्यग्दर्शनस्यांतरंगं विस्तरेण वक्ष्यामीति तस्य सूत्रस्थानीयाञ्छ्लोकानुपदिशति स्म—

स्पर्शं नृत्वा बहिर्बाह्यांश्चक्षुश्चैवांतरे भ्रुवोः ॥

प्राणापानौ समौ कृत्वा नासाभ्यंतरचारिणौ ॥२७॥

यतेंद्रियमनोबुद्धिर्मुनिर्मोक्षपरायणः ॥

विगतेच्छाभयक्रोधो यः सदा मुक्त एव सः ॥२८॥

स्पर्शानिति । स्पर्शाब्जशब्दादीन्कृत्वा बहिर्बाह्यान्, श्रोत्रादिद्वारेणांतर्बुद्धौ प्रवेशिताः शब्दादयो विषयास्तानंचिंतयतः शब्दादयो बाह्या बहिरेव कृता भवन्ति, तानेवं बहिः कृत्वा चक्षुश्चैवांतरे भ्रुवोः, कृत्वेत्यनुषज्यते । तथा

प्राणापानौ नासाभ्यन्तरचारिणौ समौ कृत्वा । यतेंद्रियमनोबुद्धिर्यतानि संयतानी-
न्द्रियाणि मनो बुद्धिश्च यस्य स यतेंद्रियमनोबुद्धिः, मननान्मुनिः संन्यासी,
मोक्षपरायण एव देहसंस्थानो मोक्षपरायणो मोक्ष एव परमयनं परा गतिर्यस्य
सोऽयं मोक्षपरायणो मुनिर्भवेत् । विगतेच्छाभयक्रोध इच्छा च भयं च क्रोध-
श्चेच्छाभयक्रोधास्ते विगता यस्मात्स विगतेच्छाभयक्रोधः । य एवं वर्तते सदा
संन्यासी मुक्त एव स न तस्य मोक्षोऽन्यः कर्तव्योऽस्ति ॥२७॥२८॥

एवं समाहितचित्तेन किं विज्ञेयमित्युच्यते—

भोक्तारं यज्ञतपसां सर्वलोकमहेश्वरम् ॥

सुहृदं सर्वभूतानां ज्ञात्वा मां शान्तिमृच्छति ॥२९॥

इति श्रीमहाभारते शतसाहस्र्यां संहितायां वैयासिक्यां भीष्मपर्वणि
श्रीमद्भगवद्गीतासु उपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
संन्यासयोगो नाम पंचमोऽध्यायः ॥५॥

भोक्तारमिति । भोक्तारं यज्ञतपसां यज्ञानां तपसां च कर्तृरूपेण देवता-
रूपेण च सर्वलोकमहेश्वरं सर्वेषां लोकानां महान्तमीश्वरं सुहृदं सर्वभूतानां
सर्वप्राणिनां प्रत्युपकारनिरपेक्षतयोपकारिणं सर्वभूतानां हृदये शयं सर्वकर्मफला-
ध्यक्षं सर्वप्रत्ययसाक्षिणं मां नारायणं ज्ञात्वा शान्तिं सर्वसंसारोपरतिमृच्छति
प्राप्नोति ॥२९॥

इति श्रीमत्परमहंसपरिव्राजकाचार्यस्य श्रीगोविंदभगवत्पूज्यपादशिष्यस्य
श्रीमच्छंकरभगवतः कृतौ श्रीमद्भगवद्गीताभाष्ये संन्यासयोगो नाम पंचमोऽ-
ध्यायः ॥५॥

अथ षष्ठोऽध्यायः ।

—:०:—

अतीतानंतराध्यायान्ते ध्यानयोगस्य सम्यग्दर्शनं प्रति अंतरंगस्य सूत्र-
भूताः श्लोकाः 'स्पर्शान्कृत्वा बहिः' [गी.५.२७] इत्यादय उपदिष्टाः ।
गी. ७

तेषां वृत्तिस्थानां योऽयं षष्ठोऽध्याय आरभ्यते । तत्र ध्यानयोगस्य बहिरंगं कर्मेति, यावद्ध्यानयोगारोहणासमर्थस्तावत् गृहस्थेनाधिकृतेन कर्तव्यं कर्म इत्यतः तत्स्तौति—

ननु किमर्थं ध्यानयोगारोहणसीमाकरणं यावतानुष्ठेयमेव विहितं कर्म यावज्जीवम् । न, 'आरुक्षोर्मुनेयोगं कर्म कारणमुच्यते' [गी.६.३] इति विशेषणादारूढस्य च शमेनैव संबंधकरणात् । आरुक्षोरारूढस्य च शमः कर्म चोभयं कर्तव्यत्वेनाभिप्रेतं चेत्स्यात्तदा आरुक्षोरारूढस्य चेति शमकर्मविषय-भेदेन विशेषणं विभागकरणं चानर्थकं स्यात् ॥

तत्राश्रमिणां कश्चिद्योगमारुक्षुर्भवति, आरूढश्च कश्चित्, अन्ये नारुक्षवो न चारूढाः तानपेक्ष्य 'आरुक्षोः' 'आरूढस्य च' इति विशेषणं विभागकरणं चोपपद्यत एवेति चेत् । न, 'तस्यैव' इति वचनात् । पुनर्योगारोहणाच्च 'योगारूढस्य' इति । य आसीत्पूर्वं योगमारुक्षुस्तस्यैवारूढस्य शम एव कर्तव्यः कारणं योगफलं प्रत्युच्यत इति । अतो न यावज्जीवं कर्तव्यत्वप्राप्तिः कस्यचिदपि कर्मणः । योगविभ्रष्टवचनाच्च गृहस्थस्य चेत्कर्मिणो योगो विहितः षष्ठेऽध्याये, स योगविभ्रष्टोऽपि कर्मगतिं कर्मफलं प्राप्नोतीति तस्य नाशाशंका अनुपपन्ना स्यात् । अवश्यं हि कृतं कर्म काम्यं नित्यं वा— मोक्षस्य नित्यत्वादनारभ्यत्वे— स्वं फलमारभत एव । नित्यस्य च कर्मणो वेदप्रमाणावबुद्धत्वात्फलेन भवितव्यमित्यवोचाम अन्यथा वेदस्यानर्थक्यप्रसंगादिति । न च कर्मिणो सत्युभयविभ्रष्टवचनमर्थवत्कर्मणो विभ्रंशकारणानुपपत्तेः ॥

कर्म कृतमीश्वरे संन्यस्येत्यतः कर्तरि कर्म फलं नारभत इति चेत् । न, ईश्वरे संन्यासस्याधिकतरफलहेतुत्वोपपत्तेः । मोक्षायैवेति चेत्स्वकर्मणां कृतानामीश्वरे न्यासो मोक्षायैव न फलान्तराय योगसहितः, योगाच्च विभ्रष्टः, इत्यतस्तं प्रति नाशाशंका युक्तैवेति चेत् । न, 'एकाकी यतचित्तात्मा निराशीरपरिग्रहः' [गी.६.१०], 'ब्रह्मचारिव्रते स्थितः' [गी.६.१४] इति कर्मसंन्यासविधानात् । न चात्र ध्यानकाले स्त्रीसहायत्वाशंका येनैकाकित्वं विधीयते ।

न च गृहस्थस्य 'निराशीरपरिग्रहः' इत्यादिवचनमनुकूलम् । उभयविभ्रष्टप्रश्नानुपपत्तेश्च ॥

अनाश्रित इत्यनेन कर्मिण एव संन्यासित्वं योगित्वं चोक्तं, प्रतिषिद्धं च निरग्रेरक्रियस्य च संन्यासित्वं योगित्वं चेति चेत् । न, ध्यानयोगं प्रति ब्रह्मरंगस्य सतः कर्मणः फलाकांक्षासंन्यासस्तुतिपरत्वात् । न केवलं निरग्रेरक्रिय एव संन्यासी योगी च । किं तर्हि कर्म्यपि, कर्मफलासंगं संन्यस्य कर्मयोगमनुतिष्ठन्सत्त्वशुद्धयर्थं 'स संन्यासी च योगी च' भवतीति स्तूयते । न चैकेन वाक्येन कर्मफलासंगसंन्यासस्तुतिश्चतुर्थश्रमप्रतिषेधश्चोपपद्यते । न च प्रतिषिद्धं निरग्रेरक्रियस्य परमार्थसंन्यासिनः श्रुतिस्मृतिपुराणेतिहासयोगशास्त्रेषु विहितं संन्यासित्वं योगित्वं च प्रतिषेधति भगवान् । स्ववचनविरोधाच्च । 'सर्वकर्माणि मनसा संन्यस्य...नैव कुर्वन्न कारयन् आस्ते' [गी.५.१३], 'मौनी संतुष्टो येन केनचित् अनिकेतः स्थिरमतिः' [गी.१२.१९], 'विहाय कामान्यः सर्वान्पुमांश्चरति निर्वृष्टः' [गी.२.७१], 'सर्वारंभपरित्यागी' [गी.१२.१६] इति च तत्र तत्र भगवता स्ववचनानि दर्शितानि, तैर्विरुध्येत चतुर्थश्रमप्रतिषेधः । तस्मान्मुनेर्योगमारुरुक्षोः प्रतिपन्नगार्हस्थ्यस्याग्निहोत्रादिकर्म फलनिरोपेक्षमनुष्ठीयमानं ध्यानयोगारोहणसाधनत्वं सत्त्वशुद्धिद्वारेण प्रतिपद्यत इति 'स संन्यासी च योगी च' इति स्तूयते—

श्रीभगवानुवाच ।

अनाश्रितः कर्मफलं कार्यं कर्म करोति यः ॥

स संन्यासी च योगी च न निराग्निर्न चाक्रियः ॥१॥

अनाश्रितेति । अनाश्रितो नाश्रितोऽनाश्रितः । किं, कर्मफलं कर्मणः फलं कर्मफलं यत्तदनाश्रितः कर्मफलतृष्णारहित इत्यर्थः । यो हि कर्मफलतृष्णावान्स कर्मफलमाश्रितो भवत्ययं तु तद्विपरीतोऽतोऽनाश्रितः कर्मफलम् । एवंभूतः सत्कार्यं कर्तव्यं नित्यं काम्यविपरीतमाग्निहोत्रादिकं कर्म करोति निर्वर्तयति यः कश्चिदीदृशः कर्मा स कर्मीतरेभ्यो विशिष्यत इत्येवमर्थमाह स संन्यासी च

योगी चेति । संन्यासः परित्यागः स यस्यास्ति स संन्यासी च, योगी च योगश्चित्तसमाधानं स यस्यास्ति स योगी च, इत्येवंगुणसंपन्नोऽयं मन्तव्यो न केवलं निरग्निरक्रिय एव संन्यासी योगी चेति मन्तव्यः । निर्गता अग्नयः कर्मागमृता यस्मात्स निरग्निः अक्रियश्चानग्निसाधना अपि अविद्यमानाः क्रियास्तपोदानादिका यस्यासौ अक्रियः ॥१॥

ननु च निरग्नेरक्रियस्यैव श्रुतिस्मृतियोगशास्त्रेषु संन्यासित्वं योगित्वं च प्रसिद्धम् । कथमिह साग्नेः सक्रियस्य च संन्यासित्वं योगित्वं चाप्रसिद्धमुच्यते इति । नैष दोषः । कयाचित् गुणवृत्त्योभयस्य संपिपादयिषितत्वात् । तत्कथं, कर्मफलसंकल्पसंन्यासात्संन्यासित्वं योगांगत्वेन च कर्मानुष्ठानात्कर्मफलसंकल्पस्य च चित्तविक्षेपहेतोः परित्यागाद्योगित्वं चेति गौणमुभयं, न पुनर्मुख्यं संन्यासित्वं योगित्वं चाभिप्रेतमित्येतमर्थं दर्शयितुमाह—

यं संन्यासमिति प्राहुर्योगं तं विद्धि पांडव ॥

न ह्यसंन्यस्तसंकल्पो योगी भवति कश्चन ॥२॥

यमिति । यं सर्वकर्मतत्फलपरित्यागलक्षणं परमार्थसंन्यासं संन्यासमिति प्राहुः श्रुतिस्मृतिविदो, योगं कर्मानुष्ठानलक्षणं तं परमार्थसंन्यासं विद्धि जानीहि हे पांडव । कर्मयोगस्य प्रवृत्तिलक्षणस्य तद्विपरितेन निवृत्तिलक्षणेन परमार्थसंन्यासेन क्रीदशं सामान्यमंगीकृत्य तद्भाव उच्यते इत्यपेक्षायामिदमुच्यते— अस्ति हि परमार्थसंन्यासेन सादृश्यं कर्तृद्वारकं कर्मयोगस्य । यो हि परमार्थसंन्यासी स त्यक्तसर्वकर्मसाधनतया सर्वकर्मतत्फलविषयं संकल्पं प्रवृत्तिहेतुका मकारणं संन्यस्यति । अयमपि कर्मयोगी कर्म कुर्वाण एव फलविषयं संकल्पं संन्यस्यतीत्येतमर्थं दर्शयित्वान्नाह— न हि यस्मादसंन्यस्तसंकल्पोऽसंन्यस्तोऽपरित्यक्तः फलविषयः संकल्पोऽभिसंधिर्येन सोऽसंन्यस्तसंकल्पः कश्चन कश्चिदपि कर्मी योगी समाधानवान्भवति न संभवतीत्यर्थः, फलसंकल्पस्य चित्तविक्षेपहेतुत्वात् । तस्माद्यः कश्चन कर्मी संन्यस्तफलसंकल्पो भवेत्स योगी समाधानवानविक्षिप्तचित्तो भवेच्चित्तविक्षेपहेतोः फलसंकल्पस्य संन्यस्तत्वादित्यभिप्रायः ।

एवं परमार्थसंन्यासकर्मयोगयोः कर्तृद्वारकं संन्याससामान्यमपेक्ष्य 'यं संन्यासमिति प्राहुर्योगं तं विद्धि पांडव' इति कर्मयोगस्य स्तुत्यर्थं संन्यासत्वमुक्तम् । ध्यानयोगस्य फलनिरपेक्षः कर्मयोगो बहिरंगं साधनमिति तं संन्यासत्वेन स्तुत्वा अधुना कर्मयोगस्य ध्यानयोगसाधनत्वं दर्शयति—

आरुरुक्षोर्मुनेर्योगं कर्म कारणमुच्यते ॥

योगारूढस्य तस्यैव शमः कारणमुच्यते ॥३॥

आरुरुक्षोरिति । आरुरुक्षोरारोढुमिच्छतोऽनारूढस्य ध्यानयोगेऽवस्थातुमशक्तस्यैवेत्यर्थः । कस्य तस्य आरुरुक्षोः ? मुनेः कर्मफलसंन्यासिन इत्यर्थः । किमारुरुक्षोः ? योगम् । कर्म कारणं साधनमुच्यते । योगारूढस्य पुनस्तस्यैव शम उपशमः सर्वकर्मभ्यो निवृत्तिः कारणं योगारूढस्य साधनमुच्यत इत्यर्थः । यावद्यावत्कर्मभ्य उपरमते तावत्तावन्निरायासस्य जितेन्द्रियस्य चित्तं समाधीयते । तथा सति स झटिति योगारूढो भवति । तथा चोक्तं व्यासेन—“नैतादृशं ब्राह्मणस्यास्ति वित्तं यथैकता समता सत्यता च । शीलं स्थितिर्दंडनिधानमार्जवं ततस्ततश्चोपरमः क्रियाम्भ्यः” [मभा.शां.१७५.३७] इति ॥३॥

अथेदानीं सदा योगारूढो भवतीत्युच्यते—

यदा हि नेंद्रियार्थेषु न कर्मस्वनुषज्यते ॥

सर्वसंकल्पसंन्यासी योगारूढस्तदोच्यते ॥४॥

यदेति । यदा समाधीयमानचित्तो योगी हि इंद्रियार्थेष्विन्द्रियाणामर्थाः शब्दादयस्तेष्विन्द्रियार्थेषु कर्मसु च नित्यनैमित्तिककाम्यप्रतिषिद्धेषु प्रयोजनाभावबुद्ध्या नानुषज्यतेऽनुषंगं कर्तव्यतानुद्धिं न करोतीत्यर्थः । सर्वसंकल्पसंन्यासी सर्वसंकल्पान् इहामुत्रार्थकामहेतून् संन्यासेतुं शीलमस्येति सर्वसंकल्पसंन्यासी, योगारूढः प्राप्तयोग इत्येतत्, तदा तस्मिन्काल उच्यते । सर्वसंकल्पसंन्यासीति वचनात्सर्वाश्च कामान्सर्वाणि च कर्माणि संन्यस्येदित्यर्थः । संकल्पमूला हि सर्वे कामाः—“संकल्पमूलः कामो वै यज्ञाः संकल्पसंभवाः” [मनु.२.३], “काम जानामि ते मूलं संकल्पात्किल जायसे । न त्वां संकल्पयिष्यामि तेन मे न भवि-

प्राप्ति” [मभा.शां.१७७.२५] इत्यादिस्मृतेः । सर्वकामपरित्यागे च सर्वकर्म-
संन्यासः सिद्धो भवति “स यथाकामो भवति तत्कृतुर्भवति यत्कृतुर्भवति
तत्कर्म कुरुते” [बृ.४.४.५] इत्यादिश्रुतिभ्यो, “यद्यद्वि कुरुते कर्म तत्त-
त्कामस्य चेष्टितम्” [मनु.२.४] इत्यादिस्मृतिभ्यश्च । न्यायाच्च— न हि सर्वसं-
कल्पसंन्यासे कश्चित्स्वंदितुमपि शक्तः । तस्मात्सर्वसंकल्पसंन्यासीति वचनात्सर्वा-
न्कामान्सर्वाणि कर्माणि च त्याजयति भगवान् ॥४॥

यदैवं योगारूढस्तदा तेनात्मा उद्धृतो भवति संसारादनर्थजातात् ।
अतः—

उद्धरेदात्मनात्मानं नात्मानमवसादयेत् ॥

आत्मैव ह्यात्मनो बंधुरात्मैव रिपुरात्मनः ॥५॥

उद्धरेदिति । उद्धरेत्संसारसागरे निमग्नमात्मनात्मानं तत उद्धूर्ध्वं हरे-
दुद्धरेत् योगारूढतामापादयेदित्यर्थः । नात्मानमवसादयेन्नाधो नयेन्नाधो गम-
येत् । आत्मैव हि यस्मादात्मनो बंधुः । न ह्यन्यः कश्चिद्बंधुर्यः संसारमु-
क्तये भवति । बंधुरपि तावन्मोक्षं प्रति प्रतिकूल एव स्नेहादिवंधुनायतन-
त्वात् । तस्माद्युक्तमवधारणमात्मैव ह्यात्मनो बंधुरिति । आत्मैव रिपुः शत्रुः ।
योऽन्योऽपकारी ब्राह्मः शत्रुः सोऽप्यात्मप्रयुक्त एवेति युक्तमेवावधारणमा-
त्मैव रिपुरात्मन इति ॥५॥

आत्मैव बंधुरात्मैव रिपुरात्मन इत्युक्तम् । तत्र किंलक्षण आत्मा आ-
त्मनो बंधुः किंलक्षणो वा आत्मा आत्मनो रिपुरित्युच्यते—

बंधुरात्मात्मनस्तस्य येनात्मैवात्मना जितः ॥

अनात्मनस्तु शत्रुत्वे वर्तेतात्मैव शत्रुवत् ॥६॥

बंधुरिति । बंधुरात्मात्मनस्तस्य, तस्यात्मनः स आत्मा बंधुर्येनात्म-
नात्मैव जितः, आत्मा कार्यकरणसंघातो येन वशीकृतो, जितेन्द्रिय इत्यर्थः ।
अनात्मनस्त्वजितात्मनस्तु शत्रुत्वे शत्रुभावे वर्तेतात्मैव शत्रुवत्, यथाऽनात्मा
शत्रुरात्मनोऽपकारी तथात्मात्मनोऽपकारे वर्तेतैत्यर्थः ॥६॥

जितात्मनः प्रशान्तस्य परमात्मा समाहितः ॥

शीतोष्णसुखदुःखेषु तथा मानापमानयोः ॥७॥

जितात्मन इति । जितात्मनः कार्यकरणसंघात आत्मा जितो येन स जितात्मा तस्य जितात्मनः, प्रशान्तस्य प्रसन्नांतःकरणस्य सतः संन्यासिनः परमात्मा समाहितः साक्षादात्मभावेन वर्तते इत्यर्थः । किंच शीतोष्णसुखदुःखेषु तथा मानेऽपमाने च मानापमानयोः पूजापरिभवयोः समः स्यात् ॥७॥

ज्ञानविज्ञानतृप्तात्मा कूटस्थो विजितेंद्रियः ॥

युक्त इत्युच्यते योगी समलोष्टाश्मकांचनः ॥८॥

ज्ञानेति । ज्ञानविज्ञानतृप्तात्मा ज्ञानं शास्त्रोक्तपदार्थानां परिज्ञानं, विज्ञानं तु शास्त्रतो ज्ञातानां तथैव स्वानुभवकरणं, ताभ्यां ज्ञानविज्ञानाभ्यां तृप्तः संजातालंप्रत्यय आत्मा अंतःकरणं यस्य स ज्ञानविज्ञानतृप्तात्मा, कूटस्थोऽप्रकंप्यो, भवतीत्यर्थः । विजितेंद्रियश्च । य ईदृशो, युक्तः समाहित इति स उच्यते कथ्यते योगी । स समलोष्टाश्मकांचनो लोष्टाश्मकांचनानि समानि यस्य स समलोष्टाश्मकांचनः ॥८॥

किंच—

सुहृन्मित्रार्थुदासीनमध्यस्थद्वेष्यबंधुषु ॥

साधुष्वपि च पापेषु समबुद्धिर्विशिष्यते ॥९॥

सुहृदिति । सुहृदित्यादिश्लोकार्धमेकं पदम् । सुहृदिति प्रत्युपकारमनपेक्ष्योपकर्ता, मित्रं स्नेहवान्, अरिः शत्रुः, उदासीनो न कस्यचित्पक्षं भजते, मध्यस्थो यो विरुद्धयोरुभयोर्हितैषी, द्वेष्य आत्मनोऽप्रियः, बंधुः संबंधी । इत्येतेषु साधुषु शास्त्रानुवर्तिष्वपि च पापेषु प्रतिषिद्धकारिषु सर्वेष्वेतेषु समबुद्धिः 'कः किंकर्मा' इत्यव्यापृतबुद्धिरित्यर्थः । विशिष्यते विमुच्यते इति वा पाठान्तरम् । योगारूढानां सर्वेषामयमुत्तम इत्यर्थः ॥९॥

अत एवमुत्तमफलप्राप्तये—

योगी युंजीत सततमात्मानं रहसि स्थितः ॥

एकाकी यतचित्तात्मा निराशीरपरिग्रहः ॥१०॥

योगीति । योगी ध्यायी युंजीत समादध्यात्सततं सर्वदात्मानमंतःकरणं
रहस्येकान्ते गिरिगुहादौ स्थितः सन्नेकाग्र्यसहायः । रहसि स्थितः एकाकी
चेति विशेषणात्संन्यासं कृत्वेत्यर्थः । यतचित्तात्मा चित्तमंतःकरणमात्मा देहश्च
संयतौ यस्य स यतचित्तात्मा निराशीर्वीततृणोऽपरिग्रहश्च परिग्रहरहितश्च
इत्यर्थः । संन्यासित्वेऽपि त्यक्तसर्वपरिग्रहः सन् युंजीतेत्यर्थः ॥१०॥

अथेदानीं योगं युंजत आसनाहारविहारादीनां योगसाधनत्वेन नियमो
वक्तव्यः, प्राप्तयोगस्य लक्षणं तत्फलादि च, इत्यत आरभ्यते । तत्तासनमेव
तावत्प्रथममुच्यते—

शुचौ देशे प्रतिष्ठाप्य स्थिरमासनमात्मनः ॥

नात्युच्छ्रितं नातिनीचं चैलाजिनकुशोत्तरम् ॥११॥

शुचौ इति । शुचौ शुद्धे विविक्ते स्वभावतः संस्कारतो वा देशे
स्थाने प्रतिष्ठाप्य स्थिरमचलमात्मन आसनं नात्युच्छ्रितं नातीवोच्छ्रितं नाप्य-
तिनीचं, तच्च चैलाजिनकुशोत्तरं चैलमजिनं कुशाश्चोत्तरे यस्मिन्नासने तदा-
सनं चैलाजिनकुशोत्तरम् । पाठक्रमाद्विपरीतोऽत्र क्रमश्चैलदीनाम् ॥११॥

प्रतिष्ठाप्य किम्—

तत्रैकाग्रं मनः कृत्वा यतचित्तेंद्रियक्रियः ॥

उपविश्यासने युञ्ज्याद्योगमात्मविशुद्धये ॥१२॥

तत्रेति । तत्र तस्मिन्नासने उपविश्य योगं युञ्ज्यात् । कथं, सर्ववि-
षयेभ्य उपसंहृत्यैकाग्रं मनः कृत्वा यतचित्तेंद्रियक्रियः, चित्तं चेंद्रियाणि च
चित्तेंद्रियाणि तेषां क्रियाः संयता यस्य स यतचित्तेंद्रियक्रियः । स किमर्थं
योगं युञ्ज्यादित्याह आत्मविशुद्धये अंतःकरणस्य विशुद्धयर्थमित्येतत् ॥१२॥

बाह्यमासनमुक्तम्, अधुना शरीरधारणं कथमित्युच्यते—

समं कायशिरोग्रीवं धारयन्नचलं स्थिरः ॥

संप्रेक्ष्य नासिकाग्रं स्वं दिशश्चानवलोकयन् ॥१३॥

सममिति । समं कायशिरोग्रीवं कायश्च शिरश्च ग्रीवा च कायशिरो-
ग्रीवं तत्समं धारयन्नचलं च । समं धारयतश्चलनं संभवत्यतो विशिनष्टि अच-
लमिति । स्थिरः स्थिरो भूत्वेत्यर्थः । स्व नासिकाग्रं संप्रेक्ष्य सम्यक्प्रेक्षणं
दर्शनं कृत्वेवेति । इवशब्दो लुप्तो द्रष्टव्यः । न हि स्वनासिकाग्रसंप्रेक्षणमिह
विधित्सितम् । किं तर्हि चक्षुषोर्दृष्टिसंनिपातः । स चांतःकरणसमाधानापेक्षो
विवक्षितः । स्वनासिकाग्रसंप्रेक्षणमेव चेद्विवक्षितं मनस्तत्रैव समार्धायेत, ना-
त्मनि । आत्मनि हि मनसः समाधानं वक्ष्यति 'आत्मसंस्थं मनः कृत्वा'
[गी.६.२५] इति । तस्मादिवशब्दलोपेनाक्ष्णोर्दृष्टिसंनिपात एव संप्रेक्ष्येत्युच्यते ।
दिशश्चानवलोकयन्दिशां चावलोकनमंतराकुर्वन्नित्येतत् ॥१३॥

किंच—

प्रशान्तात्मा विगतभीर्ब्रह्मचारिव्रते स्थितः ॥

मनः संयम्य मच्चित्तो युक्त आसीत मत्परः ॥१४॥

प्रशान्तेति । प्रशान्तात्मा प्रकर्षेण शान्त आत्मा अंतःकरणं यस्य सोऽयं
प्रशान्तात्मा, विगतभीर्विगतभयो, ब्रह्मचारिव्रते स्थितो ब्रह्मचारिणो व्रतं
ब्रह्मचर्यं गुरुश्रुवाभिक्षाभुवत्यादि तस्मिन्स्थितस्तदनुष्ठाता भवेदित्यर्थः । किंच
मनः संयम्य मनसो वृत्तीरुपसंहृत्येतन्मच्चित्तो मयि परमेश्वरे चित्तं यस्य
सोऽयं मच्चित्तो युक्तः समाहितः सन्नासीतोपविशेत् । मत्परोऽहं परो यस्य
सोऽयं मत्परः । भवति कश्चिद्रागी स्त्रीचित्तो न तु स्त्रियमेव परत्वेन गृह्णाति,
किं तर्हि राजानं महादेवं वा । अयं तु मच्चित्तो मत्परश्च ॥१४॥

अथेदानीं योगफलमुच्यते—

युञ्जन्नेवं सदात्मानं योगी नियतमानसः ॥

शान्तिं निर्वाणपरमां मत्संस्थामधिगच्छति ॥१५॥

युञ्जन्निति । युञ्जन्समाधानं कुर्वन्नेवं यथोक्तेन विधानेन सदात्मानं योगी
नियतमानसो नियतं संयतं मानसं मनो यस्य सोऽयं नियतमानसः, शान्ति-
मुपरति निर्वाणपरमां निर्वाणं मोक्षस्तत्परमा निष्ठा यस्याः शान्तेः सा निर्वा-

णपरमा तां निर्वाणपरमां मत्संस्थां मदधीनामधिगच्छति प्राप्नोति ॥१५॥

इदानीं योगिन आहारादिनियम उच्यते—

नात्यश्रतस्तु योगोऽस्ति न चैकान्तमनश्रतः ॥

न चातिस्वप्नशीलस्य जाग्रतो नैव चार्जुन ॥१६॥

नेति । नात्यश्रत आत्मसंमितमन्नपरिमाणमतीत्य अश्रतोऽत्यश्रतो न योगोऽस्ति । न चैकान्तमनश्रतो योगोऽस्ति । “यदु ह वा आत्मसंमितमन्नं तदवति तन्न हिनस्ति, यद्भूयो हिनस्ति तद्यत्कनीयोऽन्नं न तदवति” [शतपथे?] इति श्रुतेः । तस्माद्योगी नात्मसंमितादन्नादधिकं न्यूनं वाऽश्नीयात् । अथवा योगिनो योगशास्त्रे परिपठितादन्नपरिमाणादतिमात्रमश्रतो योगो नास्ति । उक्तं हि— “अर्धं स्वयंजनान्नस्य तृतीयमुदकस्य च । वायोः संचरणार्थं तु चतुर्थमवशेषयेत्” [योगशास्त्रे?] इत्यादि परिमाणम् । तथा न चातिस्वप्नशीलस्य योगो भवति नैव चातिमात्रं जाग्रतो योगो भवति चार्जुन ॥१६॥

कथं पुनर्योगो भवतीत्युच्यते—

युक्ताहारविहारस्य युक्तचेष्टस्य कर्मसु ॥

युक्तस्वप्नावबोधस्य योगो भवति दुःखहा ॥१७॥

युक्तेति । युक्ताहारविहारस्य आह्वयत इत्याहारोऽन्नं, विहरणं विहारः पादक्रमः, तौ युक्तौ नियतपरिमाणौ यस्य स युक्ताहारविहारः तस्य, तथा युक्तचेष्टस्य युक्ता नियता चेष्टा यस्य कर्मसु तस्य, तथा युक्तस्वप्नावबोधस्य युक्तौ स्वप्नस्वप्नावबोधश्च तौ नियतकालौ यस्य तस्य । युक्ताहारविहारस्य युक्तचेष्टस्य कर्मसु युक्तस्वप्नावबोधस्य योगिनो योगो भवति दुःखहा दुःखानि सर्वाणि हन्तीति दुःखहा सर्वसंसारदुःखक्षयकृद्योगो भवतीत्यर्थः ॥१७॥

अथाधुना कदा युक्तो भवतीत्युच्यते—

यदा विनियतं चित्तमात्मन्येवावतिष्ठते ॥

निःस्पृहः सर्वकामेभ्यो युक्त इत्युच्यते तदा ॥१८॥

यदेति । यदा विनियतं विशेषेण नियतं संयतमेकाग्रतामापन्नं चित्तं

हित्वा बाह्यचिन्तामात्मन्येव केवलेऽवतिष्ठते स्वात्मनि स्थितिं लभत इत्यर्थः ।
निःस्पृहः सर्वकामेभ्यो निर्गता दृष्टादृष्टविषयेभ्यः स्पृहा तृष्णा यस्य योगिनः
स युक्तः समाहित इत्युच्यते तदा तस्मिन्काले ॥१८॥

तस्य योगिनः समाहितं याचित्तं तस्योपमोच्यते—

यथा दीपो निवातस्थो नैंगते सोपमा स्मृता ॥

योगिनो यतचित्तस्य युञ्जतो योगमात्मनः ॥१९॥

यथेति । यथा दीपः प्रदीपो निवातस्थो निवाते वातवर्जिते देशे स्थितो
नैंगते न चलति सोपमा उपमीयतेऽनयेत्युपमा योगज्ञैश्चित्तप्रचारदर्शिभिः
स्मृता चिन्तिता । योगिनो यतचित्तस्य संयतांतःकरणस्य युञ्जतो योगमनुतिष्ठत
आत्मनः समाधिमनुतिष्ठत इत्यर्थः ॥१९॥

एवं योगाभ्यासत्रयलदेकाग्रीभूतं निवातप्रदीपकल्पं सत्—

यत्रोपरमते चित्तं निरुद्धं योगसेवया ॥

यत्र चैवात्मनात्मानं पश्यन्नात्मनि तुष्यति ॥२०॥

यत्रेति । तत्र यस्मिन्काल उपरमते चित्तमुपरतिं गच्छति निरुद्धं सर्व-
तोनिवारितप्रचारं योगसेवया योगानुष्ठानेन, यत्र चैव यस्मिंश्च काल आत्मना
समाधिपरिशुद्धेनांतःकरणेनात्मानं परं चैतन्यं ज्योतिःस्वरूपं पश्यन्नुपलभमानः
स्व एवात्मनि तुष्यति तुष्टिं भजते ॥२०॥

किंच—

सुखमात्यंतिकं यत्तद्बुद्धिग्राह्यमतीन्द्रियम् ॥

वेत्ति यत्र न चैवायं स्थितश्चलति तत्त्वतः ॥२१॥

सुखेति । सुखमात्यंतिकमत्यंतमेव भवतीत्यात्यंतिकमनंतमित्यर्थः । यत्त-
द्बुद्धिग्राह्यं बुद्ध्यैवेन्द्रियनिरपेक्षया गृह्यत इति बुद्धिग्राह्यम्, अतीन्द्रियमिन्द्रियगो-
चरातीतमाविषयजनितमित्यर्थः । वेत्ति तदीदृशं सुखमनुभवाति यत्र यस्मिन्काले,
न चैव अयं विद्वान्नात्मस्वरूपे स्थितस्तस्मान्नैव चलति तत्त्वतस्तत्त्वस्वरूपान्न
प्रच्यवत इत्यर्थः ॥२१॥

किंच—

यं लब्ध्वा चापरं लाभं मन्यते नाधिकं ततः ॥

यस्मिन्स्थितो न दुःखेन गुरुणापि विचाल्यते ॥२२॥

यमिति । यं लब्ध्वा यमात्मलाभं लब्ध्वा प्राप्य चापरमन्यह्नाभं लाभान्तरं ततोऽधिकमस्तीति न मन्यते न चिन्तयति । किंच यस्मिन्नात्मतत्त्वे स्थितो दुःखेन शस्त्रनिपातादिलक्षणेन गुरुणा महतापि न विचाल्यते ॥२२॥

‘यत्रोपरमते’ [गी. ६. २०] इत्याद्याभ्य यावद्भिर्विशेषणैर्विशिष्ट आत्मावस्थाविशेषो योग उक्तः—

तं विद्याद्दुःखसंयोगवियोगं योगसंज्ञितम् ॥

स निश्चयेन योक्तव्यो योगोऽनिर्विण्णचेतसा ॥२३॥

तमिति । तं विद्याद्विजानीयात् दुःखसंयोगवियोगं दुःखैः संयोगो दुःखसंयोगस्तेन वियोगो दुःखसंयोगवियोगस्तं दुःखसंयोगवियोगं योग इत्येव संज्ञितं विपरीतलक्षणेन विद्याद्विजानीयादित्यर्थः । योगफलमुपसंहृत्य पुनरन्वारम्भेन योगस्य कर्तव्यतोच्यते निश्चयानिर्वेदयोर्योगसाधनत्वविधानार्थम् । स यथोक्तफलो योगो निश्चयेनाध्यवसायेन योक्तव्योऽनिर्विण्णचेतसा न निर्विण्णमनिर्विण्णं किं तत्? चेतस्तेन निर्वेदरहितेन चेतसा चित्तेनेत्यर्थः ॥२३॥

किंच—

संकल्पप्रभवान्कामास्त्यक्त्वा सर्वानशेषतः ॥

मनसैवेन्द्रियग्रामं विनियम्य समंततः ॥२४॥

संकल्पेति । संकल्पप्रभवान्संकल्पः प्रभवो येषां कामानां ते संकल्पप्रभवाः कामास्तास्त्यक्त्वा परित्यज्य सर्वानशेषतो निलेपेन । किंच मनसैव विवेकयुक्तेनेन्द्रियग्राममिन्द्रियसमुदायं विनियम्य नियमनं कृत्वा समंततः समन्तात् ॥२४॥

शनैः शनैरुपरमेद्बुद्ध्या धृतिगृहीतया ॥

आत्मसंस्थं मनः कृत्वा न किञ्चिदपि चिन्तयेत् ॥२५॥

शनैरिति । शनैः शनैनं सहसोपरमेदुपरतिं कुर्यात् । कया ? बुद्ध्या ।
किंविशिष्टया ? धृतिगृहीतया धृत्या धैर्येण गृहीतया धृतिगृहीतया धैर्येण युक्त-
येत्यर्थः । आत्मसंस्थमात्मनि संस्थितं 'आत्मैव सर्वं न ततोऽन्यत्किंचिदस्ति'
इत्येवमात्मसंस्थं मनः कृत्वा न किंचिदपि चिंतयेत् । एष योगस्य परमो
विधिः ॥२५॥

तत्रैवमात्मसंस्थं मनः कर्तुं प्रवृत्तो योगी —

यतो यतो निश्चरति मनश्चंचलमस्थिरम् ॥

ततस्ततो नियम्यैतदात्मन्येव वशं नयेत् ॥२६॥

यत इति । यतो यतो यस्माद्यस्मान्निमित्ताच्छब्दादेर्निश्चरति निर्गच्छति
स्वभावदोषान्मनश्चंचलमत्यर्थं चलमत एवास्थिरं, ततस्ततस्तस्मात्तस्माच्छब्दादे-
र्निमित्तान्नियम्य तत्तन्निमित्तं याथात्म्यनिरूपणेनाभासीकृत्य वैराग्यभावनया चैत-
न्मन आत्मन्येव वशं नयेदात्मवश्यतामापादयेत् । एवं योगाभ्यासबलाद्योगिन
आत्मन्येव प्रशाम्यति मनः ॥२६॥

प्रशान्तमनसं ह्येनं योगिनं सुखमुत्तमम् ॥

उपैति शान्तरजसं ब्रह्मभूतमकरमषम् ॥२७॥

प्रशान्तेति । प्रशान्तमनसं प्रकर्षेण शान्तं मनो यस्य स प्रशान्तमनास्तं
प्रशान्तमनसं ह्येनं योगिनं सुखमुत्तमं निरतिशयमुपैत्युपगच्छति । शान्तरजसं
प्रक्षीणमोहादिक्लेशरजसमित्यर्थः । ब्रह्मभूतं जीवन्मुक्तं ब्रह्मैव सर्वमित्येवंनिश्चय-
वन्तं ब्रह्मभूतं अकल्मषमधर्मादिवर्जितम् ॥२७॥

युञ्जन्नेवं सदात्मानं योगी विगतकल्मषः ॥

सुखेन ब्रह्मसंस्पर्शमत्यन्तं सुखमश्नुते ॥२८॥

युञ्जन्निति । युञ्जन्नेवं यथोक्तेन क्रमेण योगी योगान्तरायवर्जितः सदा-
त्मानं विगतकल्मषो विगतपापः, सुखेनानायासेन ब्रह्मसंस्पर्शं ब्रह्मणा परेण सं-
स्पर्शो यस्य तद्ब्रह्मसंस्पर्शं सुखमत्यन्तं अंतमतीत्य वर्तत इत्यत्यन्तं उत्कृष्टं निर-
तिशयमश्नुते व्याप्नोति ॥२८॥

इदानीं योगस्य यत्फलं ब्रह्मैकत्वदर्शनं सर्वसंसारविच्छेदकारणं तत्प्र-
दर्श्यते—

सर्वभूतस्थमात्मानं सर्वभूतानि चात्मानि ॥

ईक्षते योगयुक्तात्मा सर्वत्र समदर्शनः ॥२९॥

सर्वेति । सर्वभूतस्थं सर्वेषु भूतेषु स्थितं स्वमात्मानं सर्वभूतानि चात्मा-
नि ब्रह्मादीनि स्तंभपर्यंतानि च सर्वभूतान्यात्मन्येकतां गतानीक्षते पश्यति योग-
युक्तात्मा समाहितांतःकरणः सर्वत्रसमदर्शनः सर्वेषु ब्रह्मादिस्थावरान्तेषु विप-
मेषु सर्वभूतेषु समं निर्विशेषं ब्रह्मात्मैकत्वविषयं दर्शनं ज्ञानं यस्य स सर्वत्र-
समदर्शनः ॥२९॥

एतस्यात्मैकत्वदर्शनस्य फलमुच्यते—

यो मां पश्यति सर्वत्र सर्वं च मयि पश्यति ॥

तस्याहं न प्रणश्यामि स च मे न प्रणश्यति ॥३०॥

य इति । यो मां पश्यति वासुदेवं सर्वस्यात्मानं सर्वत्र सर्वेषु भूतेषु
सर्वं च ब्रह्मादिभूतजातं मयि सर्वात्मनि पश्यति, तस्यैवमात्मैकत्वदर्शिनोऽहमी-
श्वरो न प्रणश्यामि न परोक्षतां गमिष्यामि । स च मे न प्रणश्यति स च
विद्वान्मम वासुदेवस्य न प्रणश्यति न परोक्षो भवति तस्य च मम चैकात्मक-
त्वात्, स्वात्मा हि नामात्मनः प्रिय एव भवति, यस्माच्चाहमेव सर्वात्मैकत्व-
दर्शी ॥३०॥

इत्येतत्पूर्वश्लोकार्थं सम्यग्दर्शनमनूद्य तत्फलं मोक्षोऽभिधीयते—

सर्वभूतस्थितं यो मां भजत्येकत्वमास्थितः ॥

सर्वथा वर्तमानोऽपि स योगी मयि वर्तते ॥३१॥

सर्वेति । सर्वथा सर्वप्रकारैर्वर्तमानोऽपि सम्यग्दर्शी योगी मयि वैष्णवे
परमे पदे वर्तते, नित्यमुक्त एव स, न मोक्षं प्रति केनचित्प्रतिबध्यत
इत्यर्थः ॥३१॥

किंचान्यत्—

आत्मौपम्येन सर्वत्र समं पश्यति योऽर्जुन ।

सुखं वा यदि वा दुःखं स योगी परमो मतः ॥३२॥

आत्मौपम्येनेति । आत्मौपम्येनात्मा स्वयमेवोपमीयते अनया इत्युपमा, तस्या उपमाया भाव औपम्यं तेनात्मौपम्येन, सर्वत्र सर्वभूतेषु समं तुल्यं पश्यति योऽर्जुन, स च किं समं पश्यतीत्युच्यते— यथा मम सुखमिष्टं तथा सर्वप्राणिनां सुखमनुकूलम् । वाशब्दश्चाथै । यदि वा यच्च दुःखं मम प्रति-कूलमनिष्टं यथा तथा सर्वप्राणिनां दुःखमनिष्टं प्रतिकूलमित्येवमात्मौपम्येन, सुखदुःखे अनुकूलप्रतिकूले तुल्यतया सर्वभूतेषु समं पश्यति, न कस्यचित्प्रति-कूलमाचरति, अहिंसक इत्यर्थः । य एवमहिंसकः सम्यग्दर्शननिष्ठः स योगी परम उत्कृष्टो मतोऽभिप्रेतः सर्वयोगिनां मध्ये ॥३२॥

एतस्य यथोक्तस्य सम्यग्दर्शनलक्षणस्य योगस्य दुःखसंपाद्यतामालक्ष्य शुश्रूषुर्भुवं तत्प्राप्त्युपायं अर्जुन उवाच—

अर्जुन उवाच ।

योऽयं योगस्त्वया प्रोक्तः साम्येन मधुसूदन ॥

एतस्याहं न पश्यामि चंचलत्वात्स्थितिं स्थिराम् ॥३३॥

योऽयमिति । योऽयं योगस्त्वया प्रोक्तः साम्येन समत्वेन हे मधुसू-दन, एतस्य योगस्याहं न पश्यामि नोपलभे चंचलत्वान्मनसः । किं ? स्थिराम-चलां स्थितिम् ॥३३॥

प्रसिद्धमेतत्—

चंचलं हि मनः कृष्ण प्रमाथि बलवद्दृढम् ॥

तस्याहं निग्रहं मन्ये वायोरिव सुदुष्करम् ॥३४॥

चंचलमिति । चंचलं हि मनः । कृष्णेति कृषतेर्विलेखनार्थस्य रूपं, भक्तजनपाषादिदोषाकर्षणात्कृष्णः । हि यस्मान्मनः चंचलं न केवलमत्यर्थं चंचलं, प्रमाथि च प्रमथनशीलं, प्रमथ्नाति शरीरमिन्द्रियाणि च विक्षिपत्सत् परवशीकरोति । किंच बलवत् प्रबलं न केनाचिन्नियन्तुं शक्यं दुर्निवारत्वात् ।

किंच दृढं तंतुनागवदच्छेद्यम् । तस्यैवंभूतस्य मनसोऽहं निग्रहं निरोधं
मन्ये वायोरिव । यथा वायोर्दुष्करो निग्रहस्ततोऽपि मनसो दुष्करं मन्ये
इत्यभिप्रायः ॥३४॥

श्रीभगवानुवाच एवमेतद्यथा ब्रवीषि—

श्रीभगवानुवाच ।

असंशयं महाबाहो मनो दुर्निग्रहं चलम् ॥

अभ्यासेन तु कौंतेय वैराग्येण च गृह्यते ॥३५॥

असंशयमिति । असंशयं नास्ति संशयो मनो दुर्निग्रहं चलमित्यत्र हे
महाबाहो । किंत्वभ्यासेन तु अभ्यासो नाम चित्तभूमौ कस्यांचित्समानप्रत्यया-
वृत्तिश्चित्तस्य । वैराग्येण वैराग्यं नाम दृष्टादृष्टेष्टभोगेषु दोषदर्शनाभ्यासाद्वैत-
र्ण्यं तेन च वैराग्येण गृह्यते विक्षेपरूपः प्रचारश्चित्तस्य एवं तन्मनो गृह्यते
निगृह्यते निरुध्यत इत्यर्थः ॥३५॥

यः पुनरसंयतात्मा तेन—

असंयतात्मना योगो दुष्प्राप इति मे मतिः ॥

वश्यात्मना तु यतता शक्योऽवाप्तुमुपायतः ॥३६॥

असंयतात्मनेति । असंयतात्मना अभ्यासवैराग्याभ्यामसंयत आत्मा
अंतःकरणं यस्य सोऽयमसंयतात्मा तेनासंयतात्मना योगो दुष्प्रापो दुःखेन प्राप्यत
इति मे मतिः । यस्तु पुनर्वश्यात्मा अभ्यासवैराग्याभ्यां वश्यत्वमापादित आ-
त्मा मनो यस्य सोऽयं वश्यात्मा तेन वश्यात्मना तु यतता भूयोऽपि प्रयत्नं
कुर्वता शक्योऽवाप्तुं योग उपायतो यथोक्तादुपायात् ॥३६॥

तत्र योगाभ्यासांगीकरणेन इहलोकपरलोकप्राप्तिनिमित्तानि कर्माणि
संन्यस्तानि, योगसिद्धिफलं च मोक्षसाधनं सम्यग्दर्शनं न प्राप्तामिति; योगी
योगमार्गान्मरणकाले चलितचित्त इति तस्य नाशमाशंक्य अर्जुन उवाच—

अर्जुन उवाच ।

अयतिः श्रद्धयोपेतो योगाच्चलितमानसः ॥

अप्राप्य योगसंसिद्धिं कां गतिं कृष्ण गच्छति ॥३७॥

अयतिरिति । अयतिरप्रयत्नवान्योगमार्गे श्रद्धया आस्तिक्यबुद्ध्या चोपेतो अंतकाले च योगात् चलितं मानसं मनो यस्य स चलितमानसः भ्रष्टस्मृतिः सोऽप्राप्य योगसंसिद्धिं योगफलं सम्यग्दर्शनं कां गतिं हे कृष्ण गच्छति ॥३७॥

कच्चिन्नोभयविभ्रष्टश्छिन्नाभ्रमिव नश्यति ॥

अप्रतिष्ठो महाबाहो विमूढो ब्रह्मणः पथि ॥३८॥

कच्चिदिति । कच्चिर्किं नोभयविभ्रष्टः कर्ममार्गाद्योगमार्गाच्च विभ्रष्टः संछिन्नाभ्रमिव नश्यति, किं वा न नश्यत्यप्रतिष्ठो निराश्रयो हे महाबाहो विमूढः सन्ब्रह्मणः पथि ब्रह्मप्राप्तिमार्गे ॥३८॥

एतन्मे संशयं कृष्ण च्छेतुमर्हस्यशेषतः ॥

त्वदन्यः संशयास्य च्छेत्ता न ह्युपपद्यते ॥३९॥

एतदिति । एतन्मे मम संशयं कृष्ण च्छेतुमपनेतुमर्हस्यशेषतः । त्वदन्यस्त्वत्तोऽन्य ऋषिर्देवो वा च्छेत्ता नाशयिता संशयस्यास्य न हि यस्मादुपपद्यते न संभवति अतस्त्वमेव च्छेतुमर्हसीत्यर्थः ॥३९॥

श्रीभगवानुवाच ।

पार्थ नैवेह नामुत्र विनाशस्तस्य विद्यते ॥

न हि कल्याणकृत्कश्चिद्दुर्गतिं तात गच्छति ॥४०॥

पार्थेति । हे पार्थ नैवेह लोके नामुत्र परस्मिन्वा लोके विनाशस्तस्य विद्यते नास्ति । नाशो नाम पूर्वस्माद्धीनजन्मप्राप्तिः स योगभ्रष्टस्य नास्ति । न हि यस्मात्कल्याणकृच्छुभकृत्कश्चित् दुर्गतिं कुत्सितां गतिं हे तात, तनोत्यात्मानं पुत्ररूपेणेति पिता तात उच्यते । पितैव पुत्र इति पुत्रोऽपि तात उच्यते । शिष्योऽपि पुत्र उच्यते । अतो न गच्छति ॥४०॥

किं त्वस्य भवति—

प्राप्य पुण्यकृतां लोकानुपित्वा शाश्वतीः समाः ॥

गी. ८

शुचीनां श्रीमतां गेहे योगभ्रष्टोऽभिजायते ॥४१॥

प्राप्येति । योगमार्गे प्रवृत्तः संन्यासी सामर्थ्यात्प्राप्य गत्वा पुण्यकृताम-
श्वमेधादियाजिनां लोकान् तत्र चोपित्वा वासमनुभूय शाश्वतीर्नित्याः समा-
संवत्सरान्, तद्भोगक्षये शुचीनां यथोक्तकारिणां श्रीमतां विभूतिमतां गेहे गृहे
योगभ्रष्टोऽभिजायते ॥४१॥

अथवा योगिनामेव कुले भवति धीमताम् ॥

एतद्वि दुर्लभतरं लोके जन्म यदीदृशम् ॥४२॥

अथेति । अथवा श्रीमतां कुलादन्यस्मिन्योगिनामेव दरिद्राणां कुले
भवति जायते धीमतां बुद्धिमताम् । एतद्वि जन्म, यदरिद्राणां योगिनां कुले,
दुर्लभतरं दुःखलभ्यतरं पूर्वमपेक्ष्य लोके जन्म यदीदृशं यथोक्तविशेषणे
कुले ॥४२॥

यस्मात्—

तत्र तं बुद्धिसंयोगं लभते पौर्वदेहिकम् ॥

यतते च ततो भूयः संसिद्धौ कुरुनन्दन ॥४३॥

तत्रेति । तत्र योगिनां कुले तं बुद्धिसंयोगं बुद्ध्या संयोगं बुद्धिसंयोगं
लभते पौर्वदेहिकं पूर्वस्मिन्देहे भवं पौर्वदेहिकम् । यतते च प्रयत्नं करोति च
ततस्तस्मात्पूर्वकृतात्संस्कारात् भूयो बहुतरं संसिद्धौ संसिद्धिनिमित्तं हे कुरुन-
न्दन ॥४३॥

कथं पूर्वदेहबुद्धिसंयोग इति तदुच्यते —

पूर्वाभ्यासेन तेनैव ह्रियते ह्यवशोऽपि सः ॥

जिज्ञासुरपि योगस्य शब्दब्रह्मातिवर्तते ॥४४॥

पूर्वाभ्यासेनेति । यः पूर्वजन्मानि कृतोऽभ्यासः स पूर्वाभ्यासस्तेनैव
बलवता ह्रियते संसिद्धौ हि यस्मादवशोऽपि स योगभ्रष्टः । न कृतं चेद्योगाभ्या-
सजात्संस्काराद्वलवत्तरमधर्मादिलक्षणं कर्म, तदा योगाभ्यासजनितेन संस्कारेण
ह्रियते । अधर्मश्चेद्वलवत्तरः कृतस्तेन योगजोऽपि संस्कारोऽभिभूयत एव ।

तत्क्षये तु योगजः संस्कारः स्वयमेव कार्यमारभते, न दीर्घकालस्थस्यापि विना-
शस्तस्यास्तीत्यर्थः । अतः जिज्ञासुरपि योगस्य स्वरूपं ज्ञातुमिच्छन्नपि योगमार्गे
प्रवृत्तः संन्यासी योगभ्रष्टः, सामर्थ्यात्सोऽपि शब्दब्रह्म वेदोक्तकर्मानुष्ठानफलम-
तिवर्ततेऽतिक्रामति अपाकरिष्यति, किमुत बुद्ध्वा यो योगं तन्निष्ठोऽभ्यासं
कुर्यात् ॥४४॥

कुतश्च योगित्वं श्रेय इति—

प्रयत्नाद्यतमानस्तु योगी संशुद्धकिल्बिषः ॥

अनेकजन्मसंसिद्धस्ततो याति परां गतिम् ॥४५॥

प्रयत्नादिति । प्रयत्नाद्यतमानोऽधिकं यतमान इत्यर्थः । तत्र योगी
विद्वान्संशुद्धकिल्बिषो विशुद्धकिल्बिषः संशुद्धपापोऽनेकजन्मसंसिद्धोऽनेकेषु
जन्मसु किञ्चित्किञ्चित्संस्कारजातमुपचित्य तेनोपचितेनानेकजन्मकृतेन संसिद्धो-
ऽनेकजन्मसंसिद्धस्ततो लब्धसम्यग्दर्शनः सन् याति परां प्रकृष्टां गतिम् ॥४५॥

यस्मादेवं तस्मात्—

तपस्विभ्योऽधिको योगी ज्ञानिभ्योऽपि मतोऽधिकः ॥

कर्मिभ्याश्चाधिको योगी तस्माद्भोगी भवार्जुन ॥४६॥

तपस्विभ्य इति । तपस्विभ्योऽधिको योगी, ज्ञानिभ्योऽपि, ज्ञानमत्र
शान्तिरर्थपाण्डित्यं, तद्वद्भ्योऽपि मतो ज्ञातोऽधिकः श्रेष्ठ इति । कर्मिभ्यः,
अग्निहोत्रादि कर्म, तद्वद्भ्योऽधिको योगी विशिष्टो यस्मात्तस्माद्योगी भवा-
र्जुन ॥४६॥

योगिनामपि सर्वेषां मद्गतेनांतरात्मना ॥

श्रद्धावान्भजते यो मां स मे युक्ततमो मतः ॥४७॥

इति श्रीमहाभारते शतसाहस्र्यां संहितायां वैयासिक्यां भीष्मपर्वणि
श्रीमद्भगवद्गीतासु उपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
ध्यानयोगो नाम पष्ठोऽध्यायः ॥६॥

योगिनामिति । योगिनामपि सर्वेषां रुद्रादित्यादिध्यानपराणां मध्ये

मद्गतेन मयि वासुदेवे समाहितेनांतरात्मनातःकरणेन श्रद्धावाञ्छ्रद्धाधानः सम्भ-
जते सेवते यो मां स मे मम युक्ततमोऽतिशयेन युक्तो मतोऽभिप्रेत इति ॥४७॥

इति श्रीमत्परमहंसपरिव्राजकाचार्यस्य श्रीगोविंदभगवत्पूज्यपादशिष्यस्य
श्रीमच्छंकरभगवतः कृतौ श्रीमद्भगवद्गीताभाष्ये ध्यानयोगो नाम षष्ठोऽ-
ध्यायः ॥६॥

अथ सप्तमोऽध्यायः ।

‘योगिनामपि सर्वेषां मद्गतेनांतरात्मना । श्रद्धावान्भजते यो मां स मे
युक्ततमो मतः’ [गी.६.४७] इति प्रश्नबीजमुपन्यस्य स्वयमेव ईदृशं मदीयं
तत्त्वं एवं मद्गतांतरात्मा स्यात् इत्येतद्विवक्षुः श्रीभगवानुवाच—

श्रीभगवानुवाच ।

मय्यासक्तमनाः पार्थ योगं युंजन्मदाश्रयः ॥

असंशयं समग्रं मां यथा ज्ञास्यसि तच्छृणु ॥१॥

मय्यासक्तमना इति । मयि वक्ष्यमाणविशेषणे परमेश्वरे आसक्तं मनो
यस्य स मय्यासक्तमनाः, हे पार्थ योगं युंजन्मनःसमाधानं कुर्वन्मदाश्रयोऽहमेव
परमेश्वर आश्रयो यस्य स मदाश्रयः । यो हि कश्चित्पुरुषार्थेन केनचिदर्थी भव-
ति स तत्साधनं कर्माग्निहोत्रादि तपो दानं वा किञ्चिदाश्रयं प्रतिपद्यतेऽयं तु
योगी मामेवाश्रयं प्रतिपद्यते हित्वान्यत्साधनान्तरं मय्येवासक्तमना भवति ।
यस्त्वं एवंभूतः सन्नसंशयं समग्रं समस्तं विभूतिवत्शक्त्यैश्वर्यादिगुणसंपन्नं मां
यथा येन प्रकारेण ज्ञास्यसि संशयमंतरेण एवमेव भगवान् इति तच्छृणु
उच्यमानं मया ॥१॥

तच्च मंद्विषयम्—

ज्ञानं तेऽहं सविज्ञानमिदं वक्ष्याम्यशेषतः ॥

यज्ज्ञात्वा नेह भूयोऽन्यज्ज्ञातव्यमवशिष्यते ॥२॥

ज्ञानमिति । ज्ञानं ते तुभ्यमहं सविज्ञानं विज्ञानसहितं स्वानुभवयुक्त-
मिदं वक्ष्यामि कथयिष्याम्यशेषतः कात्स्न्येन । तज्ज्ञानं विवाक्षितं स्तौति श्रोतु-
रभिमुखीकरणाय— यज्ज्ञात्वा यज्ज्ञानं ज्ञात्वा नेह भूयः पुनरन्यत् ज्ञातव्यं
पुरुषार्थसाधनमवशिष्यते नावशिष्टं भवति । इति मत्तत्त्वज्ञो यः स सर्वज्ञो
भवतीत्यर्थः । अतो विशिष्टफलत्वात् दुर्लभं ज्ञानम् ॥२॥

कथमित्युच्यते—

मनुष्याणां सहस्रेषु कश्चिद्यतति सिद्धये ॥

यततामपि सिद्धानां कश्चिन्मां वेत्ति तत्त्वतः ॥३॥

मनुष्याणामिति । मनुष्याणां मध्ये सहस्रेष्वनेकेषु कश्चिद्यतति प्रयत्नं
करोति सिद्धये सिद्धयर्थम् । तेषां यततामपि सिद्धानां, सिद्धा एव हि ते ये
मोक्षाय यतन्ते, तेषां कश्चिदेव मां वेत्ति तत्त्वतो यथावत् ॥३॥

श्रोतारं प्ररोचनेनाभिमुखीकृत्याह—

भूमिरापोऽनलो वायुः खं मनो बुद्धिरेव च ॥

अहंकार इतीयं मे भिन्ना प्रकृतिरष्टधा ॥४॥

भूमिरिति । भूमिरिति पृथिवीतन्मात्रमुच्यते, न स्थूल, 'भिन्ना प्रकृति-
रष्टधा' इति वचनात् । तथा अनादयोऽपि तन्मात्राण्येवोच्यन्ते । आपोऽनलो
वायुः खम् । मन इति मनसः कारणमहंकारो गृह्यते । बुद्धिरित्यहंकारकारणं
महत्तत्त्वम् । अहंकार इत्यविद्यासंयुक्तमव्यक्तम् । यथा विषसंयुक्तमन्नं विषमि-
त्युच्यते, एवमहंकारवासनावदव्यक्तं मूलकारणमहंकार इत्युच्यते, प्रवर्तकत्वाद-
हंकारस्य । अहंकार एव हि सर्वस्य प्रवृत्तिबीजं दृष्टं लोके । इतीयं यथोक्ता
प्रकृतिर्मे ममैश्वरी मायाशक्तिरष्टधा भिन्ना भेदमागता ॥४॥

अपरेयमितस्त्वन्यां प्रकृतिं विद्धि मे पराम् ॥

जीवभूतां महाबाहो ययेदं धार्यते जगत् ॥५॥

अपरेति । अपरा न परा निवृष्टा अशुद्धा अनर्थकरी संसारबन्धनात्मि-
केयम् । इतोऽस्या यथोक्तायास्त्वन्यां विशुद्धां प्रकृतिं ममात्मभूतां विद्धि मे परां

प्रकृष्टां जीवभूतां क्षेत्रज्ञलक्षणां प्राणधारणानिमित्तभूतां, हे महाबाहो, यया प्रकृत्येदं धार्यते जयदंतःप्रविष्टया ॥५॥

एतद्योनीनि भूतानि सर्वाणीत्युपधारय ॥

अहं कृत्स्नस्य जगतः प्रभवः प्रलयस्तथा ॥६॥

एतदिति । एतद्योनीनि एते परापरे क्षेत्रक्षेत्रज्ञलक्षणे प्रकृती योनिः येषां भूतानां तान्येतद्योनीनि, भूतानि सर्वाणीत्येवमुपधारय जानीहि । यस्मान्मम प्रकृती योनिः कारणं सर्वभूतानामतोऽहं कृत्स्नस्य समस्तस्य जगतः प्रभव उत्पत्तिः प्रलयो विनाशस्तथा । प्रकृतिद्वयद्वारेणाहं सर्वज्ञ ईश्वरो जगतः कारणमित्यर्थः ॥६॥

यतस्तस्मात्—

मत्तः परतरं नान्यत्किंचिदस्ति धनंजय ॥

मयि सर्वमिदं प्रोतं सूत्रे मणिगणा इव ॥७॥

मत्त इति । मत्तः परमेश्वरात्परतरमन्यत्कारणान्तरं किंचिच्चास्ति न विद्यतेऽहमेव जगत्कारणमित्यर्थः हे धनंजय । यस्मादेवं तस्मान्मयि परमेश्वरे सर्वाणि भूतानि सर्वमिदं जगत्प्रोतमनुस्यूतमनुगतमनुविद्धं ग्रथितामित्यर्थः, दीर्घतंतुषु पटवत्सूत्रे च मणिगणा इव ॥७॥

केन केन धर्मेण विशिष्टे त्वयि सर्वमिदं प्रोतमित्युच्यते—

रसोऽहमप्सु कौंतेय प्रभास्मि शशिसूर्ययोः ॥

प्रणवः सर्ववेदेषु शब्दः खे पौरुषं नृषु ॥८॥

रस इति । रसोऽहमपां यः सारः स रसस्तस्मिन्प्रसभूते मय्यापः प्रोता इत्यर्थः । एवं सर्वत्र । यथाऽहमप्सु रस, एवं प्रभास्मि शशिसूर्ययोः । प्रणव ओंकारः सर्ववेदेषु, तस्मिन्प्रणवभूते मयि सर्वे वेदाः प्रोताः । तथा खे आकाशे शब्दः सारभूतः, तस्मिन्मयि खं प्रोतम् । तथा पौरुषं पुरुषस्य भावो पौरुषं यतः पुंबुद्धिर्नृषु, तस्मिन्मयि पुरुषाः प्रोताः ॥८॥

पुण्यो गंधः पृथिव्यां च तेजश्चास्मि विभावसौ ॥

जीवनं सर्वभूतेषु तपश्चास्मि तपस्विषु ॥९॥

पुण्य इति । पुण्यः सुरभिर्गन्धः पृथिव्यां चाहं, तस्मिन्मयि गन्धभूते पृथिवी प्रोता । पुण्यत्वं गन्धस्य स्वभावत एव पृथिव्यां दर्शितं अत्रादिषु रसादेः पुण्यत्वोपलक्षणार्थम् । अपुण्यत्वं तु गन्धादीनामविद्याधर्माद्यपेक्षं संसारिणां भूत-विशेषसंसर्गानिमित्तं भवति । तेजश्च दीप्तिश्चास्मि विभावसावग्नौ । तथा जीवनं सर्वभूतेषु, येन जीवन्ति सर्वाणि भूतानि तज्जीवनम् । तपश्चास्मि तपस्विषु, तस्मिन्स्तपसि मयि तपस्विनः प्रोताः ॥९॥

वीजं मां सर्वभूतानां विद्धि पार्थ सनातनम् ॥

बुद्धिर्बुद्धिमतामस्मि तेजस्तेजस्विनामहम् ॥१०॥

बीजमिति । बीजं प्ररोहकारणं मां विद्धि सर्वभूतानां हे पार्थ सना-तनं चिरंतनम् । किञ्च बुद्धिर्विवेकशक्तिरंतःकरणस्य बुद्धिमतां विवेकशक्तिमता-मस्मि, तेजः प्रागल्भ्यं तद्वतां तेजस्विनामहम् ॥१०॥

बलं बलवतां चाहं कामरागविवर्जितम् ॥

धर्माविरुद्धो भूतेषु कामोऽस्मि भरतर्षभ ॥११॥

बलमिति । बलं सामर्थ्यमोजो बलवतामहम् । तच्च बलं कामरागविव-र्जितं, कामश्च रागश्च कामरागौ । कामस्तृष्णा असंनिवृष्टेषु विषयेषु, रागो रंजना प्राप्तेषु विषयेषु, ताभ्यां कामरागाभ्यां विवर्जितं देहादिधारणमात्रार्थं बलं सत्त्वमहमास्मि, न तु यत्संसारिणां तृष्णारागकारणम् । किञ्च धर्माविरुद्धो धर्मेण शास्त्रार्थेनाविरुद्धो यः प्राणिषु भूतेषु कामो, यथा देहाधारणमात्राद्यर्थो-ऽशनपानादिविषयः स कामोऽस्मि हे भरतर्षभ ॥११॥

किञ्च—

ये चैव सात्त्विका भावा राजसास्तामसाश्च ये ॥

मत्त एवेति तान्बिद्धि न त्वहं तेषु ते मयि ॥१२॥

ये इति । ये चैव सात्त्विकाः सत्त्वनिर्वृत्ता भावाः पदार्थाः, राजसा रजोनिर्वृत्ताः, तामसास्तमोनिर्वृत्ताश्च, ये केचित्प्राणिनां स्वकर्मवशाज्जायन्ते

भावाः तान्मत्त एव जायमानानित्येवं विद्धि सर्वान्समस्तानेव । यद्यपि ते मत्तो जायन्ते तथापि न त्वहं तेषु तदधीनस्तद्वशो यथा संसारिणः ते पुनर्मयि मद्वशा मदधीनाः ॥१२॥

एवंभूतमपि परमेश्वरं नित्यशुद्धबुद्धमुक्तस्वभावं सर्वभूतात्मानं निर्गुणं संसारदोषबीजप्रदाहकारणं मां नाभिजानाति जगदित्यनुक्रोशं दर्शयति भगवान् । तच्च किंनिमित्तं जगतोऽज्ञानमित्युच्यते—

त्रिभिर्गुणमयैर्भावैरेभिः सर्वमिदं जगत् ॥

मोहितं नाभिजानाति मामेभ्यः परमव्ययम् ॥१३॥

त्रिभिरिति । त्रिभिर्गुणमयैर्गुणविकारै रागद्वेषमोहादिप्रकारैर्भावैः पदार्थैरेभिर्भयोक्तैः सर्वमिदं प्राणिजातं जगन्मोहितमविवेकितामापादितं सन्नाभिजानाति माम् एभ्यो ययोक्तेभ्यो गुणेभ्यः परं व्यतिरिक्तं विलक्षणं चाव्ययं व्ययरहितं जन्मादिसर्वभावविकारवर्जितमित्यर्थः ॥१३॥

कथं पुनर्देवीमेतां त्रिगुणात्मिकां वैष्णवीं मायामतिक्रामन्तीत्युच्यते—

दैवी ह्येषा गुणमयी मम माया दुरत्यया ॥

मामेव ये प्रपद्यन्ते मायामेतां तरन्ति ते ॥१४॥

दैवीति । दैवी देवस्य ममेश्वरस्य विष्णोः स्वभूता हि यस्मादेषा यथोक्ता गुणमयी मम माया दुरत्यया दुःखेनात्ययोऽतिक्रमणं यस्याः सा दुरत्यया । तत्रैवं सति सर्वधर्मान्परित्यज्य मामेव मायाविनं स्वात्मभूतं सर्वात्मना ये प्रपद्यन्ते ते मायामेतां सर्वभूतमोहिनीं तरन्त्यतिक्रामन्ति, संसारबन्धनान्मुच्यन्ते इत्यर्थः ॥१४॥

यदि त्वां प्रपन्ना मायामेतां तरन्ति, कस्माच्चामेव सर्वे न प्रपद्यन्ते इत्युच्यते—

न मां दुष्कृतिनो मूढाः प्रपद्यन्ते नराधमाः ॥

माययापहतज्ञाना आसुरं भावामाश्रिताः ॥१५॥

न मामिति । न मां परमेश्वरं नारायणं दुष्कृतिनः पापकारिणो मूढाः

प्रपद्यन्ते नराधमा नराणां मध्येऽधमा निकृष्टाः । ते च माययापहृतज्ञानाः संसृ-
षितज्ञाना आसुरं भावं हिंसानृतादिलक्षणमाश्रिताः ॥१५॥

ये पुनर्नरोत्तमाः पुण्यकर्माणः—

चतुर्विधा भजन्ते मां जनाः सुकृतिनोऽर्जुन ॥

आर्तो जिज्ञासुरर्थार्थी ज्ञानी च भरतर्षभ ॥१६॥

चतुर्विधा इति । चतुर्विधाश्चतुःप्रकारा भजन्ते सेवन्ते मां जनाः
सुकृतिनः पुण्यकर्माणो हेऽर्जुन । आर्त आर्तिपरिगृहीतस्तस्करव्याघ्ररोगादिना-
मिभूत आपन्नो, जिज्ञासुर्भगवत्तत्त्वं ज्ञातुमिच्छति यः, अर्थार्थी धनकामो,
ज्ञानी विष्णोस्तत्त्वाविच्छ हे भरतर्षभ ॥१६॥

तेषां ज्ञानी नित्ययुक्त एकभक्तिर्विशिष्यते ॥

प्रियो हि ज्ञानिनोऽत्यर्थमहं स च मम प्रियः ॥१७॥

तेषामिति । तेषां चतुर्णां मध्ये ज्ञानी तत्त्ववित्तत्त्ववित्त्वान्नित्ययुक्तो भव-
त्येकभक्तिश्चान्यस्य भजनीयस्यादर्शनादतः स एकभक्तिर्विशिष्यते विशेषमाधि-
क्यमापद्यतेऽतिरिच्यत इत्यर्थः । प्रियो हि यस्मादहमात्मा ज्ञानिनोऽतस्तस्याह-
मत्यर्थं प्रियः । प्रसिद्धं हि लोक आत्मा प्रियो भवतीति । तस्माज्ज्ञानिन
आत्मत्वाद्वासुदेवः प्रियो भवतीत्यर्थः । स च ज्ञानी मम वासुदेवस्यात्मैवेति
ममात्यर्थं प्रियः ॥१७॥

न तर्ह्यार्तादयस्त्रयो वासुदेवस्य प्रियाः । न, किं तर्हि—

उदाराः सर्व एवैते ज्ञानी त्वात्मैव मे मतम् ॥

आस्थितः स हि युक्तात्मा मामेवानुत्तमां गतिम् ॥१८॥

उदारा इति । उदारा उत्कृष्टाः सर्व एवैते, त्रयोऽपि मम प्रिया एवे-
त्यर्थः । न हि कश्चिन्मद्भक्तो मम वासुदेवस्याप्रियो भवति । ज्ञानी त्वत्यर्थं
प्रियो भवतीति विशेषः । तत्कस्मादित्यत आह ज्ञानो त्वात्मव नान्यो मत्त
इति मे मम मतं निश्चयः । आस्थित आरोग्यं प्रवृत्तः स ज्ञानी हि यस्मात्
अहमेव भगवान्वासुदेवो नान्योऽस्मि इत्येवं युक्तात्मा समाहितचित्तः सन्मा-

मेव परं ब्रह्म गन्तव्यमनुत्तमां गतिं गन्तुं प्रवृत्तः इत्यर्थः ॥१८॥

ज्ञानी पुनरपि स्तूयते—

बहूनां जन्मनामंते ज्ञानवान्मां प्रपद्यते ॥

वासुदेवः सर्वमिति स महात्मा सुदुर्लभः ॥१९॥

बहूनामिति । बहूनां जन्मनां शानार्थसंस्काराश्रयाणामंते समाप्तौ ज्ञान-
वान्प्राप्तपरिपाकज्ञानो मां वासुदेवं प्रत्यगात्मानं प्रत्यक्षतः प्रपद्यते । कथं,
वासुदेवः सर्वमिति । य एवं सर्वात्मानं मां नारायणं प्रतिपद्यते स महात्मा,
न तत्समोऽन्योऽस्त्याधिको वा । अतः सुदुर्लभो 'मनुष्याणां सहस्रेषु' [गी.७.३]
इत्युक्तम् ॥१९॥

आत्मैव सर्वो वासुदेव इत्येवमप्रतिपत्तौ कारणमुच्यते—

कामैस्तैस्तैर्हृतज्ञानाः प्रपद्यन्तेऽन्यदेवताः ॥

तं तं नियममास्थाय प्रकृत्या नियताः स्वया ॥२०॥

कामैरिति । कामैस्तैस्तैः पुत्रपशुस्वर्गादिविषयैर्हृतज्ञाना अपहृताविवेक-
विज्ञानाः प्रपद्यन्तेऽन्यदेवताः प्राप्नुवन्ति वासुदेवादात्मनोऽन्या देवताः, तं तं
नियमं देवताराधने प्राप्तिदो यो यो नियमस्तं तमास्थायाश्रित्य प्रकृत्या स्वभा-
वेन जन्मान्तरार्जितसंस्कारविशेषेण नियता नियमिताः स्वया आत्मीयया ॥२०॥

तेषां च कामिनाम्—

यो यो यां यां तनुं भक्तः श्रद्धयार्चितुमिच्छति ॥

तस्य तस्याचलां श्रद्धां तामेव विदधाम्यहम् ॥२१॥

यो य इति । यो यः कामी यां यां देवतातनुं श्रद्धया संयुक्तो भक्तश्च
सन्नार्चितुं पूजयितुमिच्छति तस्य तस्य कामिनोऽचलां स्थिरां श्रद्धां तामेव विद-
धामि स्थिरीकरोमि यथैव पूर्वं प्रवृत्तः ॥२१॥

स्वभावतो यो यां देवतातनुं श्रद्धया अर्चितुमिच्छति—

स तया श्रद्धया युक्तस्तस्या राधनमीहते ॥

लभते च ततः कामान्मयैव विहितान् हि तान् ॥२२॥

स तयेति । स तथा मद्विहितया श्रद्धया युक्तः संस्तस्या देवतातन्वा
 राधनमाराधनमीहते चेष्टते । लभते च ततस्तस्या आराधिताया देवतातन्वाः
 कामानीप्सितान्मयैव परमेश्वरेण सर्वशेन कर्मफलविभागश्चतया विहितान्निर्मिता-
 स्तान्, हि यस्मात्ते भगवता विहिताः कामास्तस्मात्तानवश्यं लभते इत्यर्थः ।
 हितान् इति पदच्छेदे हितत्वं कामानामुपचरितं कल्प्यं, न हि कामा हिताः
 कस्यचित् ॥२२॥

यस्मादंतवत्साधनव्यापारा अविवेकिनः कामिनश्च ते अतः—

अंतवत्तु फलं तेषां तद्भवत्यल्पमेधसाम् ॥

देवान्देवयजो यान्ति मद्भक्ता यान्ति मामपि ॥२३॥

अंतवदिति । अंतवद्विनाशि तु फलं तेषां तद्भवत्यल्पमेधसामल्पप्रज्ञा-
 नाम् । देवान्देवयजो यान्ति देवान्यजन्ते इति देवयजः, ते देवान्यान्ति ।
 मद्भक्ता यान्ति मामपि । एवं समानेऽप्यायासे मामेव न प्रपद्यन्तेऽनंतफलाय,
 अहो खलु कष्टं वर्तन्ते, इत्यनुक्रोशं दर्शयति भगवान् ॥२३॥

किंनिमित्तं मामेव न प्रपद्यन्ते इत्युच्यते—

अव्यक्तं व्यक्तिमापन्नं मन्यन्ते मामबुद्धयः ॥

परं भावमजानन्तो ममाव्ययमनुत्तमम् ॥२४॥

अव्यक्तमिति । अव्यक्तमप्रकाशं व्यक्तिमापन्नं प्रकाशं गतामिदानीं
 मन्यन्ते मां नित्यप्रसिद्धमीश्वरमपि सन्तमबुद्धयोऽविवेकिनः परं भावं परमात्म-
 स्वरूपमजानन्तोऽविवेकिनो ममाव्ययं व्ययरहितमनुत्तमं निरतिशयं मदीयं
 भावमजानन्तो मन्यन्ते इत्यर्थः ॥२४॥

तदीयमज्ञानं किंनिमित्तमित्युच्यते—

नाहं प्रकाशः सर्वस्य योगमायासमावृतः ॥

मूढोऽयं नाभिजानाति लोको मामजमव्ययम् ॥२५॥

नाहमिति । नाहं प्रकाशः सर्वस्य लोकस्य केषांचिदेव मद्भक्तानां
 प्रकाशोऽहमित्यभिप्रायः । योगमायासमावृतो योगो गुणानां युक्तिर्घटनं सैव

माया योगमाया, तथा योगमायया समावृतः संछन्न इत्यर्थः । अत एव मूढो लोकोऽयं नाभिजानाति मामजमव्ययम् । यया योगमायया समावृतं म लोको नाभिजानाति नासौ योगमाया मदीया सती ममेश्वरस्य मायाविनो ज्ञानं प्रतिबध्नाति यथान्यस्यापि मायाविनो माया ज्ञानं तद्वत् ॥२५॥

यत एवमतः—

वेदाहं समतीतानि वर्तमानानि चार्जुन ॥

भविष्याणि च भूतानि मां तु वेद न कश्चन ॥२६॥

वेदेति । अहं तु वेद जाने समतीतानि समतिक्रान्तानि भूतानि, वर्तमानानि चार्जुन, भविष्याणि च भूतानि वेदाहं, मां तु वेद न कश्चन मद्भक्तं मच्छरणमेकं मुक्त्वा । मत्तत्त्ववेदनाभावादेव न मां भजते ॥२६॥

केन पुनर्मत्तत्त्ववेदनप्रतिबन्धेन प्रतिबद्धानि सन्ति जायमानानि सर्वभूतानि मां न विदन्तीत्यपेक्षायामिदमाह—

इच्छाद्वेषसमुत्थेन द्वंद्वमोहेन भारत ॥

सर्वभूतानि संमोहं सर्गे यान्ति परंतप ॥२७॥

इच्छेति । इच्छाद्वेषसमुत्थेनेच्छा च द्वेषश्चेच्छाद्वेषौ ताभ्यां समुत्तिष्ठती-
तीच्छाद्वेषसमुत्थस्तेनेच्छाद्वेषसमुत्थेन । केनेति विशेषापेक्षायामिदमाह द्वंद्वमोहेन
द्वंद्वनिमित्तो मोहो द्वंद्वमोहः तेन । तावेवेच्छाद्वेषौ शीतोष्णवत्परस्परविरुद्धौ
सुखदुःखतद्वैतुविषयौ यथाकालं सर्वभूतैः संवध्यमानौ द्वंद्वशब्देनाभिधीयते ।
तत्र यदेच्छाद्वेषौ सुखदुःखतद्वैतुसंप्राप्त्या लब्धात्मकौ भवतस्तदा तौ सर्वभू-
तानां प्रज्ञायाः स्ववशापादनद्वारेण परमार्थात्मतत्त्वविषयज्ञा नोत्पत्तिप्रतिबन्धका-
रणं मोहं जनयतः । न हि इच्छाद्वेषदोषवशीकृतचित्तस्य यथाभूतार्थविषयज्ञान-
मुत्पद्यते बहिरपि, किमु वक्तव्यं ताभ्यामाविष्टबुद्धेः संमूढस्य प्रत्यगात्मानि बहु-
प्रतिबन्धे ज्ञानं नोत्पद्यत इति । अतस्तेनेच्छाद्वेषसमुत्थेन द्वंद्वमोहेन, भारत
भरतान्वयज, सर्वभूतानि संमोहितानि सन्ति संमोहं संमूढतां सर्गे जन्मनि,
उत्पत्तिकाल इत्येतत्, यान्ति गच्छन्ति हे परंतप । मोहवशान्येव सर्वभूतानि

जायमानानि जायन्त इत्यभिप्रायः । यत एवमतस्तेन द्वंद्वमोहेन प्रतिबद्धप्रज्ञानानि सर्वभूतानि संमोहितानि मामात्मभूतं न जानन्ति अत एवात्मभावेन मां न भजन्ते ॥२७॥

के पुनरनेन द्वंद्वमोहेन निर्मुक्ताः सन्तस्त्वां विदित्वा यथाशास्त्रमात्मभावेन भजन्त इत्यपेक्षितमर्थं दर्शयितुमुच्यते—

येषां त्वंतगतं पापं जनानां पुण्यकर्मणाम् ॥

ते द्वंद्वमोहनिर्मुक्ता भजन्ते मां दृढव्रताः ॥२८॥

येषामिति । येषां तु पुनरंतगतं समाप्तप्रायं क्षीणं पापं जनानां पुण्यकर्मणां पुण्यं कर्म येषां सत्त्वशुद्धिकारणं विद्यते ते पुण्यकर्मणस्तेषां पुण्यकर्मणां, ते द्वंद्वमोहनिर्मुक्ता यथोक्तेन द्वंद्वमोहेन निर्मुक्ता भजन्ते मां परमात्मानं दृढव्रताः । एवमेवं परमार्थतत्त्वं नान्यथेत्येवं सर्वपरित्यागव्रतेन निश्चितविशाना दृढव्रता उच्यन्ते ॥२८॥

ते किमर्थं भजन्त इत्युच्यते—

जरामरणमोक्षाय मामाश्रित्य यतन्ति ये ॥

ते ब्रह्म तद्विदुः कृत्स्नमध्यात्मं कर्म चाखिलम् ॥२९॥

जरेति । जरामरणमोक्षाय जरामरणयोर्मोक्षार्थं मां परमेश्वरमाश्रित्य मत्समाहितचित्ताः सन्तो यतन्ति प्रयतन्ते ये ते यद्ब्रह्म परं तद्विदुः कृत्स्नं समस्तमध्यात्मं प्रत्यगात्मविषयं वस्तु तद्विदुः, कर्म चाखिलं समस्तं विदुः ॥२९॥

साधिभूताधिदैवं मां साधियज्ञं च ये विदुः ॥

प्रयाणकालेऽपि च मां ते विदुर्युक्तचेतसः ॥३०॥

इति श्रीमहाभारते शतसाहस्र्यां संहितायां वैयासिक्यां भीष्मपर्वणि श्रीमद्भगवद्गीतासु उपनिषत्सु ब्रह्मविद्यायां योगशास्त्रे श्रीकृष्णार्जुनसंवादे ज्ञानविज्ञानयोगो नाम सप्तमोऽध्यायः ॥७॥

साधीति । साधिभूताधिदैवमधिभूतं चाधिदैवं चाधिभूताधिदैवं, सहाधिभूताधिदैवेन वर्तते इति साधिभूताधिदैवं च मां ये विदुः, साधियज्ञं च

‘सहाधियज्ञेन साधियज्ञं ये विदुः, प्रयाणकाले मरणकालेऽपि च मां ते विदु-
र्युक्तचेतसः समाहितचित्ता इति ॥३०॥

इति श्रीमत्परमहंसपरिव्राजकाचार्यस्य श्रीगोविंदभगवत्पूज्यपादशिष्यस्य
‘श्रीमच्छंकरभगवतः कृतौ श्रीमद्भगवद्गीताभाष्ये ज्ञानविज्ञानयोगो नाम सप्तमोऽ-
ध्यायः ॥७॥

अथ अष्टमोऽध्यायः ।

—०:०:—

‘ते ब्रह्म तद्विदुः कृत्स्नम्’ [गी.७.२९] इत्यादिना भगवतार्जुनस्य
प्रश्नवीजान्युपदिष्टानि । अतस्तत्प्रश्नार्थं अर्जुन उवाच—

अर्जुन उवाच ।

किं तद्ब्रह्म किमध्यात्मं किं कर्म पुरुषोत्तम ॥

अधिभूतं च किं प्रोक्तमधिदैवं किमुच्यते ॥१॥

अधियज्ञः कथं कोऽत्र देहेऽस्मिन्मधुसूदन ॥

प्रयाणकाले च कथं ज्ञेयोऽसि नियतात्मभिः ॥२॥

एषां प्रश्नानां यथाक्रमं निर्णयाय श्रीभगवानुवाच—

श्रीभगवानुवाच—

अक्षरं ब्रह्म परमं स्वभावोऽध्यात्ममुच्यते ॥

भूतभावोद्भवकरो विसर्गः कर्मसंज्ञितः ॥३॥

अक्षरमिति । अक्षरं न क्षरतीति अक्षरं, परमात्मा “एतस्य वा अ-
क्षरस्य प्रशासने गार्गि” [बृ.३.८.९] इति श्रुतेः । ओंकारस्य च ‘ओमि-
त्येकाक्षरं ब्रह्म’ [गी.८.१३] इति परेण विशेषणादग्रहणम् । परममिति च
निरतिशये ब्रह्मण्यक्षर उपपन्नतरं विशेषणम् । तस्यैव परस्य ब्रह्मणः प्रतिदेहं
प्रत्यगात्मभावः स्वभावः स्वो भावोऽध्यात्ममुच्यते । आत्मानं देहमाधिकृत्य प्र-
त्यगात्मतया प्रवृत्तं परमार्थब्रह्मावसानं वस्तु स्वभावोऽध्यात्ममुच्यतेऽध्यात्मश-

ब्देनाभिधीयते । भूतभावोद्भवकरो भूतानां भावो भूतभावस्तस्योद्भवो भूत-
भावोद्भवस्तं करोतीति भूतभावोद्भवकरो भूतवस्तूत्पत्तिकर इत्यर्थः । विसर्गो
विसर्जनं देवतोद्देशेन चरुपुरोडाशादेर्द्रव्यस्य परित्यागः, स एष विसर्गलक्षणो
यज्ञः कर्मसंज्ञितः कर्मशब्दितः इत्येतत् । एतस्माद्वि व्रीजभूतात् वृष्ट्यादिक्रमेण
स्थावरजंगमानि भूतान्युद्भवन्ति ॥३॥

अधिभूतं क्षरो भावः पुरुषश्चाधिदैवतम् ॥

अधियज्ञोऽहमेवात्र देहे देहभृतां वर ॥४॥

अधिभूतमिति । अधिभूतं प्राणिजातमधिकृत्य भवतीति । कोऽसौ,
क्षरः क्षरतीति क्षरो विनाशी, भावो यत्किञ्चिज्जनिमद्वस्त्वित्यर्थः । पुरुषः
पूर्णमनेन सर्वमिति, पुरि शयनाद्वा, पुरुष आदित्यान्तर्गतो हिरण्यगर्भः सर्व-
प्राणिकरणानामनुग्राहकः सोऽधिदैवतम् । अधियज्ञः सर्वयज्ञाभिमानिनी वि-
ष्णुवाख्या देवता “यज्ञो वै विष्णुः” [तै.सं.१.७.४] इति श्रुतेः । स हि विष्णु-
रहमेव, अत्रास्मिन्देहे यो यज्ञस्तस्याहमधिपयज्ञः, यज्ञो हि देहनिर्वर्त्यत्वेन देह-
समवायीति देहाधिकरणो भवति, देहभृतां वर ॥४॥

अंतकाले च मामेव स्मरन्मुक्त्वा कलेवरम् ॥

यः प्रयाति स मद्भावं याति नास्त्यत्र संशयः ॥५॥

अंतकाल इति । अंतकाले च मरणकाले मामेव परमेश्वरं विष्णुं स्म-
रन्मुक्त्वा परित्यज्य कलेवरं शरीरं यः प्रयाति गच्छति स मद्भावं वैष्णवं
त्वं याति । नास्ति न विद्यतेऽत्रास्मिन्नर्थे संशयो याति वा न वेति ॥५॥

न मद्विषय एवायं नियमः, किं तर्हि—

यं यं वापि स्मरन्भावं त्यजत्यन्ते कलेवरम् ॥

तं तमेवैति कौन्तेय सदा तद्भावभावितः ॥६॥

यमिति । यं यं वापि यं यं भावं देवताविशेषं स्मरंश्चित्यं त्यजति
परित्यजत्यन्ते अंतकाले प्राणवियोगकाले कलेवरं शरीरं तं तमेव स्मृतं भावमे-
वैति नान्यं कौन्तेय, सदा सर्वदा तद्भावभावितस्तस्मिन्भावस्तद्भावः स भावि-

तः स्मर्यमाणतयाभ्यस्तो येन स तद्भावभावितः सन् ॥६॥

यस्मादेवमंत्या भावना देहान्तरप्राप्तौ कारणम्—

तस्मात्सर्वेषु कालेषु मामनुस्मर युध्य च ॥

मय्यर्पितमनोबुद्धिर्मा मे वैष्यस्य संशयः ॥७॥

तस्मादिति । तस्मात्सर्वेषु कालेषु मामनुस्मर, यथाशास्त्रं युध्य च युद्धं च स्वधर्मं कुरु । मयि वासुदेवेऽर्पिते मनोबुद्धी यस्य तव स त्वं मय्यर्पितमनोबुद्धिः सन्मामेव यथास्मृतमेध्यस्यागामिष्यसि, असंशयो न संशयोऽत्र विद्यते ॥७॥

किंच—

अभ्यासयोगयुक्तेन चेतसा नान्यगामिना ॥

परमं पुरुषं दिव्यं याति पार्थानुचितयन् ॥८॥

अभ्यासेति । अभ्यासयोगयुक्तेन मयि चित्तसमर्पणविषयभूत एकस्मिन्स्तुत्यप्रत्ययावृत्तिलक्षणो विलक्षणप्रत्ययानन्तरितोऽभ्यासः स चाभ्यासो योगस्तेन युक्तं तत्रैव व्यापृतं योगिनश्चेतस्तेन, चेतसा नान्यगामिना नान्यत्र विषयान्तरे गन्तुं शीलमस्येति नान्यगामि तेन नान्यगामिना, परमं निरतिशयं पुरुषं दिव्यं दिवि सूर्यमंडले भवं याति गच्छति हे पार्थ, अनुचितयञ्शास्त्राचार्योपदेशमनुध्यायन्नित्येतत् ॥८॥

किंविशिष्टं च पुरुषं यातीत्युच्यते—

कविं पुराणमनुशासितार-

मणोरणीयांसमनुस्मरेद्यः ॥

सर्वस्य धातारमर्चित्यरूप-

मादित्यवर्णं तमसः परस्तात् ॥९॥

कविमिति । कविं क्रान्तदर्शिनं सर्वज्ञं पुराणं चिरंतनमनुशासितारं सर्वस्य जगतः प्रशासितारमणोः सूक्ष्मादप्यणीयांसं सूक्ष्मतरमनुस्मरेदनुचितयेद्यः कश्चित्, सर्वस्य कर्मफलजातस्य धातारं विधातारं विचित्रतया प्राणिभ्यो

विभक्तारं, अचिंत्यरूपं नास्य रूपं नियतं विद्यमानमपि केनचिच्चिंतयितुं शक्यत इत्याचिंत्यरूपस्तं, आदित्यवर्णमादित्यस्येव नित्यचैतन्यप्रकाशो वर्णो यस्य तमादित्यवर्णं, तमसः परस्तादज्ञानलक्षणान्मोहांधकारात्परं तमनुचितय-
न्यातीति पूर्वोक्तं संबन्धः ॥९॥

किंच—

प्रयाणकाले मनसाऽचलेन

भक्त्या युक्तो योगबलेन चैव ॥

भ्रुवोर्मध्ये प्राणमावेश्य सम्यक्

स तं परं पुरुषमुपैति दिव्यम् ॥१०॥

प्रयाणेति । प्रयाणकाले मरणकाले मनसाऽचलेन चलनवर्जितेन भक्त्या युक्तो भजनं भक्तिस्तया युक्तो योगबलेन चैव योगस्य बलं योगबलं समाधि-
जसंस्कारप्रचयजनितचित्तस्थैर्यलक्षणं योगबलं तेन च युक्त इत्यर्थः । पूर्वं हृदयपुंडरीके वशीकृत्य चित्तं तत ऊर्ध्वगामिन्या नाड्या भूमिजयक्रमेण भ्रुवो-
र्मध्ये प्राणमावेश्य स्थापयित्वा सम्यगप्रमत्तः सन्त एवं विद्वान्योगी 'कविं पु-
राणं' [गी.८.९] इत्यादिलक्षणं तं परं पुरुषमुपैति प्रतिपद्यते दिव्यं द्योतना-
त्मकम् ॥१०॥

पुनरपि वक्ष्यमाणेनोपायेन प्रतिपत्तितस्य ब्रह्मणो वेदविद्वदनादिविशे-
षणविशेष्यस्याभिधानं करोति भगवान्—

यदक्षरं वेदविदो वदन्ति

विशन्ति यद्वतयो वीतरागाः ॥

यदिच्छन्तो ब्रह्मचर्यं चरन्ति

तत्ते पदं संग्रहेण प्रवक्ष्ये ॥११॥

यदिति । यदक्षरं न क्षरतीत्यक्षरमविनाशि वेदविदो वेदार्थज्ञा वदन्ति
“तद्वा एतदक्षरं गार्गी ब्राह्मणा अभिवदन्ति” [बृ.३.८.८] इति श्रुतेः, सर्व-
विशेषनिवर्तकत्वेनाभिवदन्ति “अस्थूलमनणु” [बृ.३.८.८] इत्यादि । किंच

विशान्तिं प्रविशान्तिं सम्यग्दर्शनप्राप्तौ सत्यां यद्यतयो यतनशीलाः संन्यासिनो वीतरागा वीतो विगतो रागो येभ्यस्ते वीतरागाः । यच्चाक्षरमिच्छन्तो — ज्ञा-
तुमिति वाक्यशेषः— ब्रह्मचर्यं गुरौ चरन्ति आचरन्ति तत्ते पदं तदक्षराख्यं
पदं पदनीयं ते तुभ्यं संग्रहेण संग्रहः संक्षेपस्तेन संक्षेपेण प्रवक्ष्ये कथयिष्यामि ॥

“स यो ह वै तद्भगवन्मनुष्येषु प्रायणान्तर्मोकारमभिध्यायीत कतमं
वाव स तेन लोकं जयतीति । तस्मै स होवाच एतद्वै सत्यकाम परं चापरं
च ब्रह्म यदोकारः” [प्रश्न.५.१,२] इत्युपक्रम्य “यः पुनरेतं त्रिमात्रेणोमित्ये-
तेनैवाक्षरेण परं पुरुषमभिध्यायीत स सामभिरुन्नीयते सोमलोकम्” [प्रश्न.५.४]
इत्यादिना वचनेन “अन्यत्र धर्मादन्यत्राधर्मात्” [कठ.२.१४] इति चोपक्रम्य
“सर्वे वेदा यत्पदमामनन्ति तपांसि सर्वाणि च यद्वदन्ति । यदिच्छन्तो ब्रह्म-
चर्यं चरन्ति तत्ते पदं संग्रहेण ब्रवीम्योमित्येतत्” [कठ.२.१५] इत्यादिभिश्च
वचनैः परस्य ब्रह्मणो वाचकरूपेण, प्रतिमावन्प्रतीकरूपेण वा, परब्रह्मप्रतिप-
त्तिसाधनत्वेन मंदमध्यमबुद्धीनां विवक्षितस्योकारस्योपासनं कालान्तरे मुक्तिफल-
मुक्तं यत्तदेवेहापि ‘कविं पुराणमनुशासितारम्’ [गी.८.९], ‘यदक्षरं वेदविदो
वदन्ति’ [गी.८.११] इति चोपन्यस्तस्य परस्य ब्रह्मणः पूर्वोक्तरूपेण प्रतिप-
त्त्युपायभूतस्योकारस्य कालान्तरमुक्तिफलमुपासनं योगधारणासहितं वक्तव्यं,
प्रसक्तानुप्रसक्तं च यत्किञ्चित्, इत्येवमर्थं उत्तरो ग्रन्थ आरभ्यते—

सर्वद्वाराणि संयम्य मनो हृदि निरुध्य च ॥

मूर्ध्न्याधायात्मनः प्राणमास्थितो योगधारणाम् ॥१२॥

सर्वेति । सर्वद्वाराणि सर्वाणि च तानि द्वाराणि च सर्वद्वाराण्युपल-
ब्धौ तानि सर्वाणि संयम्य संयमनं कृत्वा मनो हृदि हृदयपुण्डरीके निरुध्य
निरोधं कृत्वा निष्प्रचारमापाद्य, तत्र वशीकृतेन मनसा हृदयादूर्ध्वगामिन्या
नाड्योर्ध्वमारुह्य मूर्ध्नि आधायात्मनः प्राणमास्थितः प्रवृत्तो योगधारणां धार-
यितुम् ॥१२॥

तत्रैव च धारयन्—

ॐ इत्येकाक्षरं ब्रह्म व्याहरन्मामनुस्मरन् ॥

यः प्रयाति त्यजन्देहं स याति परमां गतिम् ॥१३॥

ओमिति । ओमित्येकाक्षरं ब्रह्म ब्रह्मणोऽभिधानभूतमोकारं व्याहरन्नुच्चारयंस्तदर्थभूतं मामीश्वरमनुस्मरन्ननुचितयव्यः प्रयाति म्रियते, स त्यजन्परित्यजन्देहं शरीरं- त्यजन्देहमिति प्रयाणविशेषणार्थं देहत्यागेन प्रयाणमात्मनो न स्वरूपनाशेनेत्यर्थः— स एवं त्यजन्याति गच्छति परमां प्रकृष्टां गतिम् ॥१३॥

किंच—

अनन्यचेताः सततं यो मां स्मरति नित्यशः ॥

तस्याहं सुलभः पार्थ नित्ययुक्तस्य योगिनः ॥१४॥

अनन्यचेता इति । अनन्यचेता नान्यविषये चेतो यस्य सोऽयमनन्यचेता योगी सततं सर्वदा यो मां परमेश्वरं स्मरति नित्यशः । सततमिति नैरंतर्यमुच्यते, नित्यश इति दीर्घकालत्वमुच्यते । न पण्मासं संवत्सरं वा किं तर्हि यावज्जीवं नैरंतर्येण यो मां स्मरतीत्यर्थः । तस्य योगिनोऽहं सुलभः सुखेन लभ्यः हे पार्थ, नित्ययुक्तस्य सदा समाहितचित्तस्य योगिनः । यत एवमतोऽनन्यचेताः सन्मयि सदा समाहितो भवेत् ॥१४॥

तव सौलभ्येन किं स्यादित्युच्यते शृणु तन्मम सौलभ्येन यद्भवति—

मामुपेत्य पुनर्जन्म दुःखालयमशाश्वतम् ॥

नाप्नुवन्ति महात्मानः संसिद्धिं परमां गताः ॥१५॥

मामिति । मामुपेत्य मामीश्वरमुपेत्य मद्भावमापद्य पुनर्जन्म पुनरुत्पत्तिं नाप्नुवन्ति न प्राप्नुवन्ति । किंविशिष्टं पुनर्जन्म न प्राप्नुवन्तीति तद्विशेषणमाह दुःखालयं दुःखानामाध्यात्मिकादीनामालयमाश्रयमालीयन्ते यस्मिन्दुःखानीति दुःखालयं जन्म । न केवलं दुःखालयमशाश्वतमनवस्थितस्वरूपं च । नाप्नुवन्तीदृशं पुनर्जन्म महात्मनो यतयः संसिद्धिं मोक्षाख्यां परमां प्रकृष्टां गताः प्राप्ताः । ये पुनर्मां न प्राप्नुवन्ति ते पुनरावर्तन्ते ॥१५॥

किं पुनस्त्वत्तोऽन्यत्प्राप्ताः पुनरावर्तन्त इत्युच्यते—

आब्रह्मभुवनालोकाः पुनरावर्तिनोऽर्जुन ॥

मामुपेत्य तु कौन्तेय पुनर्जन्म न विन्दते ॥१६॥

आब्रह्मेति । आब्रह्मभुवनाद्भवन्ति अस्मिन्भूतानीति भुवनं ब्रह्मभुवनं ब्रह्म-
लोक इत्यर्थः । आब्रह्मभुवनात्सह ब्रह्मभुवनेन लोकाः सर्वे पुनरावर्तिनः पुन-
रावर्तनस्वभावा हेऽर्जुन । मामेकमुपेत्य तु कौन्तेय पुनर्जन्म पुनरुत्पत्तिर्न विन्दते ॥

ब्रह्मलोकसहिता लोकाः कस्मात्पुनरावर्तिनः कालपरिच्छिन्नत्वात् । कथम्—

सहस्रयुगपर्यन्तमहर्षद्ब्रह्मणो विदुः ॥

रात्रिं युगसहस्रांतां तेऽहोरात्रविदो जनाः ॥१७॥

सहस्रेति । सहस्रयुगपर्यन्तं सहस्राणि युगानि पर्यन्तः पर्यवसानं यस्या-
हस्तदहः सहस्रयुगपर्यन्तं ब्रह्मणः प्रजापतेर्विराजो विदुः, रात्रिमपि युगसहस्रा-
न्तामहःपरिमाणामेव । के विदुरित्याह तेऽहोरात्रविदः कालसंख्याविदो जना
इत्यर्थः । यत एवं कालपरिच्छिन्नास्तेऽतः पुनरावर्तिनो लोकाः ॥१७॥

प्रजापतेरहनि यद्भवति रात्रौ च तदुच्यते—

अव्यक्ताव्यक्तयः सर्वाः प्रभवन्त्यहरागमे ॥

रात्र्यागमे प्रलीयन्ते तत्रैवाव्यक्तसंज्ञके ॥१८॥

अव्यक्तादिति । अव्यक्तादव्यक्तं प्रजापतेः स्वापावस्था तस्मादव्यक्ता-
द्व्यक्तयो व्यज्यन्त इति व्यक्तयः स्थावरजंगमलक्षणाः सर्वाः प्रजाः प्रभवन्त्य-
भिव्यज्यन्तेऽह आगमोऽहरागमस्तस्मिन्नहरागमे काले ब्रह्मणः प्रबोधकाले ।
तथा रात्र्यागमे ब्रह्मणः स्वापकाले प्रलीयन्ते सर्वा व्यक्तयस्तत्रैव पूर्वोक्तेऽव्य-
क्तसंज्ञके ॥१८॥

अकृताभ्यागमकृतविप्रणाशदोषपरिहारार्थं, बन्धमोक्षशास्त्रप्रवृत्तिसाफ-
ल्यप्रदर्शनार्थं, अविद्यादिक्लेशमूलकर्माशयवशाच्चावशो भूतग्रामो भूत्वा भूत्वा
प्रलीयते इत्यतः संसारे वैराग्यप्रदर्शनार्थं च, इदमाह—

भूतग्रामः स एवायं भूत्वा भूत्वा प्रलीयते ॥

रात्र्यागमेऽवशः पार्थ प्रभवत्यहरागमे ॥१९॥

भूतग्राम इति । भूतग्रामो भूतसमुदायः स्थावरजंगमलक्षणो यः पूर्वस्मि-
न्कल्प आसीत्स एवायं नान्यो भूत्वा भूत्वा अहरागमे, प्रलीयते पुनः पुनः
रात्र्यागमेऽहः क्षयेऽवशोऽस्वतंत्र एव, हे पार्थ, प्रभवति जायते अवश एवा-
हरागमे ॥१९॥

यदुपन्यस्तमक्षरं तस्य प्राप्त्युपायो निर्दिष्ट 'ओमित्येकाक्षरं ब्रह्म' [गी.
८.१३] इत्यादिना । अथेदानीमक्षरस्यैव स्वरूपनिर्दिदिक्षयेदमुच्यतेऽनेन योग-
मार्गेणेदं गन्तव्यमिति—

परस्तस्मात्तु भावोऽन्योऽव्यक्तोऽव्यक्तात्सनातनः ॥

यः स सर्वेषु भूतेषु नश्यत्सु न विनश्यति ॥२०॥

पर इति । परो व्यतिरिक्तो भिन्नः । कुतस्तस्मात्पूर्वोक्तात् । तुशब्दोऽ-
क्षरस्य विवक्षितस्याव्यक्ताद्वैलक्षण्यविशेषणार्थः । भावोऽक्षराख्यं परं ब्रह्म ।
व्यतिरिक्तत्वे सत्यपि सालक्षण्यप्रसंगोऽस्तीति ताद्विनिवृत्त्यर्थमाह अन्य इति ।
अन्यो विलक्षणः स चाव्यक्तोऽनिन्द्रियगोचरः । परस्तस्मादित्युक्तं, कस्मात्पुनः
परः ? पूर्वोक्तात् भूतग्रामवीजभूतादविद्यालक्षणादव्यक्तात् अन्यो विलक्षणो भाव
इत्यभिप्रायः । सनातनश्चिरंतनः यः स भावः सर्वेषु भूतेषु ब्रह्मादिषु नश्यत्सु
न विनश्यति ॥२०॥

अव्यक्तोऽक्षर इत्युक्तस्तमाहुः परमां गतिम् ॥

यं प्राप्य न निवर्तन्ते तद्धाम परमं मम ॥२१॥

अव्यक्त इति । योऽसावव्यक्तोऽक्षर इत्युक्तस्तमेवाक्षरसंज्ञकमव्यक्तं भा-
वमाहुः परमां प्रकृष्टां गतिम् । यं भावं प्राप्य गत्वा न निवर्तन्ते संसाराय
तद्धाम स्थानं परमं प्रकृष्टं मम विष्णोः परमं पदमित्यर्थः ॥२१॥

तल्लब्धेरुपाय उच्यते—

पुरुषः स परः पार्थ भक्त्या लभ्यस्त्वनन्यया ॥

यस्यान्तःस्थानि भूतानि येन सर्वमिदं ततम् ॥२२॥

पुरुष इति । पुरुषः पुरि शयनात्पूर्णत्वाद्वा स परः पार्थ परो निरति-

शयो यस्मात्पुरुषान्न परं किञ्चित् । स भक्त्या लभ्यस्तु ज्ञानलक्षणयानन्ययात्म-
विषयया । यस्य पुरुषस्यान्तःस्थानि मध्यस्थानि भूतानि कार्यभूतानि । कार्ये
हि कारणस्यान्तर्वर्ति भवति । येन पुरुषेण सर्वमिदं जगत्तत् व्यातमाकाशेनेव
घटादि ॥२२॥

प्रकृतानां योगिनां प्रणवावेशितब्रह्मबुद्धीनां कालान्तरमुक्तिभाजां ब्रह्म-
प्रतिपत्तय उत्तरो मार्गो वक्तव्य इति 'यत्र काल' इत्यादि विवक्षितार्थसमर्प-
णार्थमुच्यते, आवृत्तिमार्गोपन्यास इतरमार्गस्तुत्यर्थः—

यत्र काले त्वनावृत्तिमावृत्तिं चैव योगिनः ॥

प्रयाता यान्ति तं कालं वक्ष्यामि भरतर्षभ ॥२३॥

यत्रेति । यत्र काले प्रयाता इति व्यवहितेन संबन्धः । यत्र यस्मिन्का-
ले त्वनावृत्तिमपुनर्जन्म आवृत्तिं तद्विपरीतां चैव । योगिन इति योगिनः
कर्मिणश्चोच्यन्ते । कर्मिणस्तु गुणतः 'कर्मयोगेण योगिनाम्' [गी.३.३] इति
विशेषणात् योगिनः । यत्र काले प्रयाता मृता योगिनोऽनावृत्तिं यान्ति, यत्र
काले च प्रयाता आवृत्तिं यान्ति, तं कालं वक्ष्यामि भरतर्षभ ॥२३॥

तं कालमाह—

अग्निर्ज्योतिरहः शुक्रः पण्मासा उत्तरायणम् ॥

तत्र प्रयाता गच्छन्ति ब्रह्म ब्रह्मविदो जनाः ॥२४॥

अग्निरिति । अग्निः कालाभिमानिनी देवता । तथा ज्योतिरपि देव-
तैव कालाभिमानिनी । अथवा अग्नेर्ज्योतिरी यथाश्रुते एव देवते । भूयसा
तु निर्देशो 'यत्र काले' 'तं कालं' इत्याम्रवणवत् । तथाऽहर्देवता अहरभिमा-
निनी, शुक्रः शुक्रपक्षदेवता, पण्मासा उत्तरायणं, तत्रापि देवतैव मार्गभूतेति
स्थितोऽन्यत्रायं न्यायः । तत्र तस्मिन्मार्गे प्रयाता मृता गच्छन्ति ब्रह्म ब्रह्मविदो
ब्रह्मोपासका ब्रह्मोपासनपरा जनाः । क्रमेणेति वाक्यशेषः । न हि सद्योमुक्तिभाजां
सम्यग्दर्शननिष्ठानां गतिरागतिर्वा कचिदास्ति "न तस्य प्राणा उत्क्रामन्ति"
[बृ.४.४.६] इति श्रुतेः । ब्रह्मसंलीनप्राणा एव ते ब्रह्ममया ब्रह्मभूता एव ते ॥

धूमो रात्रिस्तथा कृष्णः षण्मासा दक्षिणायनम् ॥

तत्र चांद्रमसं ज्योतिर्योगी प्राप्य निवर्तते ॥२५॥

धूम इति । धूमो रात्रिर्वूमाभिमानिनी रात्र्याभिमानिनी च देवता ।
तथा कृष्णः कृष्णपक्षदेवता । षण्मासा दक्षिणायनमिति च पूर्ववद्देवतैव । तत्र
चांद्रमसि भवं चांद्रमसं ज्योतिः फलमिष्टादिकारी योगी कर्मा प्राप्य भुक्त्वा
तत्क्षयादिह पुनः निवर्तते ॥२५॥

शुक्लकृष्णे गती ह्येते जगतः शाश्वते मते ॥

एकया यात्यनावृत्तिमन्ययावर्तते पुनः ॥२६॥

शुक्लेति । शुक्लकृष्णे शुक्ला च कृष्णा च शुक्लकृष्णे । ज्ञानप्रकाशक-
त्वाच्छुक्ला तदभावात्कृष्णा । एते शुक्लकृष्णे हि गती जगत इत्याधिकृतानां
ज्ञानकर्मणोर्न जगतः सर्वस्यैवैते गती संभवतः । शाश्वते नित्ये संसारस्य नि-
त्यत्वान्मते अभिप्रेते । तत्रैकया शुक्लया यात्यनावृत्तिमन्ययेतरया आवर्तते पुन-
र्भूयः ॥२६॥

नैते सृती पार्थ जानन् योगी मुह्यति कश्चन ॥

तस्मात्सर्वेषु कालेषु योगयुक्तो भवार्जुन ॥२७॥

नैते इति । नैते यथोक्ते सृती मार्गौ पार्थ जानन्संसारयौका, अन्या
मोक्षाय चेति, योगी न मुह्यति कश्चन कश्चिदपि । तस्मात्सर्वेषु कालेषु योगयुक्तः
समाहितो भवार्जुन ॥२७॥

शृणु तस्य योगस्य माहात्म्यम्—

वेदेषु यज्ञेषु तपःसु चैव

दानेषु यत्पुण्यफलं प्रदिष्टम् ॥

अत्येति तत्सर्वमिदं विदित्वा

योगी परं स्थानमुपैति चाद्यम् ॥२८॥

इति श्रीमहाभारते शतसाहस्र्यां संहितायां वैयासिक्यां भीष्मपर्वणि
श्रीमद्भगवद्गीतासु उपनिषत्सु ब्रह्मविद्यायां योगशास्त्रे श्रीकृष्णार्जुनसंवादे

ब्रह्माक्षरनिर्देशो नाम अष्टमोऽध्यायः ॥८॥

वेदेष्विति । वेदेषु सम्यग्धीतेषु यज्ञेषु च साद्गुण्येनानुष्ठितेषु तपःसु च सुततेषु दानेषु च सम्यग्दत्तेषु, एतेषु यत्पुण्यफलं प्रदिष्टं शास्त्रेणात्येत्यतीत्य गच्छति तत्सर्वं फलजातम्, इदं विदित्वा सतप्रश्ननिर्णयद्वारेणोक्तं अर्थं सम्यगवधार्यानुष्ठाय योगी परं प्रकृष्टमैश्वरं स्थानमुपैति च प्रतिपद्यते, आद्यमादौ भवं, कारणं ब्रह्मेत्यर्थः ॥२८॥

इति श्रीमत्परमहंसपरिव्राजकाचार्यस्य श्रीगोविंदभगवत्पूज्यपादशिष्यस्य श्रीमच्छंकरभगवतः कृतौ श्रीमद्भगवद्गीताभाष्ये ब्रह्माक्षरनिर्देशो नामाष्टमोऽध्यायः ॥८॥

अथ नवमोऽध्यायः ।



अष्टमे नाडीद्वारेण धारणायोगः सगुण उक्तः । तस्य च फलमग्न्यर्चिरादिक्रमेण कालान्तरे ब्रह्मप्राप्तिः क्षणमेवानावृत्तिरूपं निर्दिष्टम् । तत्रानेनैव प्रकारेण मोक्षप्राप्तिफलमधिगम्यते नान्यथेति तदाशंकाव्याविवर्तयिष्यया श्रीभगवानुवाच—

श्रीभगवानुवाच ।

इदं तु ते गुह्यतमं प्रवक्ष्याम्यनसूयवे ॥

ज्ञानं विज्ञानसहितं यज्ज्ञात्वा मोक्ष्यसेऽशुभात् ॥१॥

इदमिति । इदं ब्रह्मज्ञानं वक्ष्यमाणमुक्तं च पूर्वेष्वध्यायेषु, तत् बुद्धौ संनिधीकृत्य इदमित्याह । तुशब्दो विशेषनिर्धारणार्थः । इदमेव तु सम्यग्ज्ञानं साक्षान्मोक्षप्राप्तिसाधनं 'वासुदेवः सर्वमिति' [गी.७.१९] "आत्मैवेदं सर्वम्" [छां.७.२५.२], "एकमेवाद्वितीयम्" [छां.६.२.१] इत्यादिश्रुतिस्मृतिभ्यः । नान्यत् । "अथ ते येऽन्यथातो विदुरन्यराजानस्ते क्षय्यलोका भवन्ति" [छां.७.२५] इत्यादिश्रुतिभ्यश्च । ते तुभ्यं गुह्यतमं गोप्यतमं प्रव-

क्ष्यामि कथयिष्याम्यनसूयवेऽसूयारहिताय । किं तत्, ज्ञानं, किंविशिष्टं विज्ञानस-
हितमनुभवयुक्तम् । यज्ज्ञानं ज्ञात्वा प्राप्य मोक्षयसेऽशुभात्संसारबंधनात् ॥१॥

तच्च—

राजविद्या राजगुह्यं पवित्रमिदमुत्तमम् ॥

प्रत्यक्षावगमं धर्म्यं सुसुखं कर्तुमव्ययम् ॥२॥

राजविद्येति । राजविद्या विद्यानां राजा दीप्यतिशयवत्वात् । दीप्यते
हीयमतिशयेन ब्रह्मविद्या सर्वविद्यानाम् । तथा राजगुह्यं गुह्यानां राजा ।
पवित्रं पावनमिदमुत्तमं सर्वेषां पावनानां शुद्धिकारणं ब्रह्मज्ञानमुत्कृष्टतमम् ।
अनेकजन्मसहस्रसंचितमपि धर्माधर्मादि समूलं कर्म क्षणमात्रादेव भस्मीकरोति
वतोऽतः किं तस्य पावनत्वं वक्तव्यम् । किंच प्रत्यक्षावगमं प्रत्यक्षेण सुखादे-
रिवावगमो यस्य तःप्रत्यक्षावगमन् । अनेकगुणवतोऽपि धर्मविरुद्धत्वं दृष्टं, न
तथात्मज्ञानं धर्मविरोधि, किंतु धर्म्यं धर्मादनपेतम् । एवमपि, स्यात् दुःखसंपा-
द्यमित्यत आह सुसुखं कर्तुं यथा रत्नविवेकविज्ञानम् । तत्राल्पायासानां अन्येषां
कर्मणां सुखसंपाद्यानामल्पफलत्वं दुष्कराणां च महाफलत्वं इष्टमिति, इदं तु सुख-
संपाद्यत्वात्फलक्षयाद्वेतीति प्रातमत आहाव्ययं इति । नास्य फलतः कर्मवद्वययो-
ऽस्तीत्यव्ययम् । अतः श्रद्धेयमात्मज्ञानम् ॥२॥

ये पुनः—

अश्रद्धधानाः पुरुषा धर्मस्यास्य परंतप ॥

अप्राप्य मां निवर्तन्ते मृत्युसंसारवर्त्मनि ॥३॥

अश्रद्धधाना इति । अश्रद्धधानाः श्रद्धाविरहिता आत्मज्ञानस्य धर्मस्यास्य
स्वरूपे तत्कले च नास्तिकाः पापकारिणोऽसुराणामुपनिषदं देहमात्रात्मदर्शनमेव
प्रतिपन्नाः असुनृपः पापाः पुरुषाः अश्रद्धधानाः परंतपाप्राप्य मां परमेश्वरं,
मत्प्राप्तौ नैवाशंकेतिमत्प्राप्तिमार्गभेदभक्तिमात्रमप्यप्राप्येत्यर्थः । निवर्तन्ते निश्चयेन
वर्तन्ते । क ? मृत्युसंसारवर्त्मनि मृत्युयुक्तः संसारो मृत्युसंसारस्तस्य वर्त्म
नरकतिर्यगादिप्राप्तिमार्गस्तस्मिन्नेव वर्तन्त इत्यर्थः ॥३॥

स्तुत्या अर्जुनमभिसुखीकृत्याह—

मया ततमिदं सर्वं जगदव्यक्तमूर्तिना ॥

मत्स्थानि सर्वभूतानि न चाहं तेष्ववस्थितः ॥४॥

मयेति । मया मम यः परो भावस्तेन ततं व्याप्तं सर्वमिदं जगदव्यक्तमूर्तिना न व्यक्ता मूर्तिः स्वरूपं यस्य मम सोऽहमव्यक्तमूर्तिस्तेन मया अव्यक्तमूर्तिना, करणागोचरस्वरूपेणेत्यर्थः । तस्मिन्मध्यव्यक्तमूर्तौ स्थितानि मत्स्थानि सर्वभूतानि ब्रह्मादीनि स्तवपर्यंतानि । न हि निरात्मकं किञ्चिद्भूतं व्यवहारायावकल्पते । अतो मत्स्थानि मयात्मनात्मवत्त्वेन स्थितान्यतो मयि स्थितानीत्युच्यन्ते । तेषां भूतानामहमेवात्मा इत्यतस्तेषु स्थित इति मूढबुद्धीनामवभासते अतो ब्रवीमि न चाहं तेषु भूतेष्ववस्थितो मूर्तवत्संश्लेषाभावेनाकाशस्याप्यंतरतमो ह्यहम् । न ह्यसंसर्गि वस्तु क्वचिदाधेयभावेनावस्थितं भवति ॥४॥

अत एवासंसर्गित्वान्मम—

न च मत्स्थानि भूतानि पश्य मे योगमैश्वरम् ॥

भूतभृन्न च भूतस्थो ममात्मा भूतभावनः ॥५॥

न चेति । न च मत्स्थानि भूतानि ब्रह्मादीनि । पश्य मे योगं युक्तिं घटनं मे ममैश्वरमीश्वरस्यैममैश्वरं योगमात्मनो याथात्म्यामित्यर्थः । तथा च श्रुतिरसंसर्गित्वादसंगतां दर्शयति “असंगो न हि सज्यते” [बृ.३.९.२६] इति । इदं चाश्चर्यमन्यत्पश्य भूतभृदसंगोऽपि सन्भूतानि विभर्ति, न च भूतस्थो, यथोक्तेन न्यायेन दर्शितत्वात् भूतस्थत्वानुपपत्तेः । कथं पुनरुच्यतेऽसौ ममात्मेति, विभज्य देहादिसंघातं तस्मिन्नहंकारमध्यारोप्य लोकबुद्धिमनुसरन्व्यपदिशति ममात्मेति, न पुनरात्मन आत्मान्य इति लोकवदजानन् । तथा भूतभावनो भूतानि भावयत्युत्पादयति वर्धयतीति वा भूतभावनः ॥५॥

यथोक्तेन श्लोकद्वयेनोक्तमर्थं दृष्टान्तेनोपपादयन्नाह—

यथाकाशस्थितो नित्यं वायुः सर्वत्रगो महान् ॥

तथा सर्वाणि भूतानि मत्स्थानीत्युपधारय ॥६॥

यथेति । यथा लोक आकाशस्थित आकाशे स्थितो नित्यं सदा वायुः सर्वत्र गच्छतीति सर्वत्रगो महान्परिमाणतः, तथाकाशवत्सर्वगते मय्यसंश्लेषेणैव स्थितानीत्येवमुपधारय विजानीहि ॥६॥

एवं वायुराकाश इव मयि स्थितानि सर्वभूतानि स्थितिकाले, तानि—

सर्वभूतानि कौंतेय प्रकृतिं यान्ति मामिकाम् ॥

कल्पक्षये पुनस्तानि कल्पादौ विसृजाम्यहम् ॥७॥

सर्वेति । सर्वभूतानि कौंतेय प्रकृतिं त्रिगुणात्मिकामपरां निकृष्टां यान्ति मामिकां मदीयां कल्पक्षये प्रलयकाले । पुनर्भूयस्तानि भूतान्युत्पत्तिकाले कल्पादौ विसृजाम्युत्पादयाम्यहं पूर्ववत् ॥७॥

एवमविद्यालक्षणाम्—

प्रकृतिं स्वामवष्टभ्य विसृजामि पुनः पुनः ॥

भूतग्राममिमं कृत्स्नमवशं प्रकृतेर्वशात् ॥८॥

प्रकृतिमिति । प्रकृतिं स्वां स्वीयामवष्टभ्य वशीकृत्य विसृजामि पुनः पुनः प्रकृतितो जातं भूतग्रामं भूतसमुदायमिमं वर्तमानं कृत्स्नं समग्रमवशमस्वतंत्र-मविद्यादिदोषैः परवशीकृतं प्रकृतेर्वशात्स्वभाववशात् ॥८॥

तर्हि तस्य ते परमेश्वरस्य, भूतग्रामं इमं विषमं विदधतस्तन्निमित्ताभ्यां धर्माधर्माभ्यां संबंधः स्यादिति, इदमाह भगवान्—

न च मां तानि कर्माणि निबध्नन्ति धनंजय ॥

उदासीनवदासीनमसक्तं तेषु कर्मसु ॥९॥

न चेति । न च मामीश्वरं तानि भूतग्रामस्य विषमसर्गानिमित्तानि कर्माणि निबध्नन्ति धनंजय । तत्र कर्मणामसंबंधिवे कारणमाह उदासीनवदासीनं यथोदासीन उपेक्षकः कश्चित्तद्वदासीनं, आत्मनोऽविक्रियत्वात्, असक्तं फलसंगरहितमभिमानवर्जितमहं करोमीति तेषु कर्मसु । अतोऽन्यस्यापि कर्तृत्वाभिमानाभावः फलसंगाभावश्चाबंधकारणम्, अन्यथा कर्मभिर्वध्यते मूढः कोशकारवादित्याभिप्रायः ॥९॥

तत्र 'भूतग्राममिमं विसृजामि' [गी.९.८], 'उदासीनवदासीनं' [गी.९.९] इति च विरुद्धमुच्यते, इति तत्परिहारार्थमाह—

मयाध्यक्षेण प्रकृतिः सूयते सचराचरम् ॥

हेतुनानेन कौंतेय जगद्विपरिवर्तते ॥१०॥

मयेति । मया सर्वतो दृशिमात्रस्वरूपेणाविक्रियात्मनाध्यक्षेण मम माया त्रिगुणात्मिका अविद्यालक्षणा प्रकृतिः सूयत उत्पादयति सचराचरं जगत् । तथा च मंत्रवर्णः— “एको देवः सर्वभूतेषु गूढः सर्वव्यापी सर्वभूतान्तरात्मा । कर्माध्यक्षः सर्वभूताधिवासः साक्षी चेता केवलो निर्गुणश्च” [श्वे.६.११] इति । हेतुना निमित्तेनानेनाध्यक्षत्वेन कौंतेय जगत्सचराचरं व्यक्ताव्यक्तात्मकं विपरिवर्तते सर्वावस्थासु । दृशिकर्मत्वापात्तिनिमित्ता हि जगतः सर्वा प्रवृत्तिः अहमिदं भोक्ष्ये, पश्यामीदं, शृणोमीदं, सुखमनुभवामि, दुःखमनुभवामि, एतदर्थमिदं करिष्ये, इदं ज्ञास्यामि, इत्याद्या अवगतिनिष्ठा अवगत्यवसानैव । “यो अस्याध्यक्षः परमे व्योमन्” [ऋ.१०.१२९.७] इत्यादयश्च मंत्रा एतमर्थं दर्शयन्ति । ततश्चैकस्य देवस्य सर्वाध्यक्षभूतचैतन्यमात्रस्य परमार्थतः सर्वभोगानभिस्संबन्धिनाऽन्यस्य चेतनान्तरस्याभावे भोक्तुरन्यस्याभावार्त्किनिमित्तेयं सृष्टिरित्यत्र प्रश्नप्रतिवचने अनुपपन्ने “को अद्वा वेदं क इह प्रवोचत्कुत आजाता कुत इयं विसृष्टिः” [ऋ.१०.१२९.६] इत्यादिमंत्रवर्णेभ्यः । दर्शितं च भगवता ‘अज्ञानेनावृतं ज्ञानं तेन मुह्यन्ति जंतवः’ [गी.५.१५] इति ॥१०॥

एवं मां नित्यशुद्धबुद्धमुक्तस्वभावं सर्वज्ञं सर्वजंतूनामात्मानमपि सन्तम्—

अवजानन्ति मां मूढा मानुषीं तनुमाश्रितम् ॥

परं भावमजानन्तो मम भूतमहेश्वरम् ॥११॥

अवजानन्तीति । अवजानन्त्यवज्ञां परिभवं कुर्वन्ति मां मूढा अविवेकिनो मानुषीं मनुष्यसंबन्धिनीं तनुं देहमाश्रितं, मनुष्यदेहेन व्यवहरन्तमित्येतत् । परं प्रकृष्टं भावं परमात्मतत्त्वं आकाशकल्पमाकाशादप्यंतरतमं अजानन्तो मम

भूतमहेश्वरं सर्वभूतानां महान्तमीश्वरं स्वमात्मानम् । ततश्च तस्य मनावशान-
भावनेनाहता वराकास्ते ॥११॥

कथम्—

मोघाशा मोघकर्माणो मोघज्ञाना विचेतसः ॥

राक्षसीमासुरीं चैव प्रकृतिं मोहिनीं श्रिताः ॥१२॥

मोघाशा इति । मोघाशा वृथा आशा आशिषो येषां ते मोघाशाः,
तथा मोघकर्माणो यानि चाग्निहोत्रादीनि तैरनुष्ठीयमानानि कर्माणि तानि च तेषां
भगवत्परिभवात्स्वात्मभूतस्यावशानाम्मोघान्येव निष्फलानि कर्माणि भवन्तीति
मोघकर्माणः । तथा मोघज्ञाना निष्फलज्ञाना ज्ञानमपि तेषां निष्फलमेव स्यात् ।
विचेतसो विगतविवेकाश्च ते भवन्तीत्यभिप्रायः । किंच ते भवन्ति राक्षसीं र-
क्षसां प्रकृतिं स्वभावमासुरीमसुराणां च प्रकृतिं मोहिनीं मोहकरीं देहात्मवादिनीं
श्रिता आश्रिताः छिद्भि, भिद्भि, पित्र, खाद, परस्वमपहर, इत्येवंवदनशीलाः क्रूर-
कर्माणो भवन्तीत्यर्थः । “असुर्या नाम ते लोकाः” [ईश.३] इति श्रुतेः ॥१२॥

ये पुनः श्रद्धाणा भगवद्भक्तिलक्षणे मोक्षमार्गे प्रवृत्ताः—

महात्मानस्तु मां पार्थ दैवीं प्रकृतिमाश्रिताः ॥

भजन्त्यनन्यमनसो ज्ञात्वा भूतादिमव्ययम् ॥१३॥

महात्मान इति । महात्मानस्त्वक्षुद्रचित्ता मामीश्वरं पार्थ दैवीं देवानां
प्रकृतिं शमदमदयाश्रद्धादिलक्षणामाश्रिताः सन्तो भजन्ति सेवन्तेऽनन्यमनसो
अनन्यचित्ता ज्ञात्वा भूतादि भूतानां वियदादीनां प्राणिनां च आदिं कारणम-
व्ययम् ॥१३॥

कथम्—

सततं कीर्तयन्तो मां यतन्तश्च दृढव्रताः ॥

नमस्यन्तश्च मां भक्त्या नित्ययुक्ता उपासते ॥१४॥

सततमिति । सततं सर्वदा भगवतं ब्रह्मस्वरूपं मां कीर्तयन्तो, यतन्त -
श्रद्धेयोपसंहारशमदमदयाहिंसादिलक्षणैर्धर्मैः प्रयतन्तश्च, दृढव्रता दृढं स्थिर-

मचाल्यं व्रतं येषां ते दृढव्रता नमस्यन्तश्च मां हृदयेशयमात्मानं भक्त्या नित्य-
युक्ताः सन्त उपासते सेवन्ते ॥१४॥

ते केन केन प्रकारेणोपासत इत्युच्यते—

ज्ञानयज्ञेन चाप्यन्ये यजन्तो मामुपासते ॥

एकत्वेन पृथक्त्वेन बहुधा विश्वतोमुखम् ॥१५॥

ज्ञानयज्ञेनेति । ज्ञानयज्ञेन ज्ञानमेव भगवद्विषयं यज्ञस्तेन ज्ञानयज्ञेन य-
जन्तः पूजयन्तो मामीश्वरं चाप्यन्येऽन्यामुपासनां परित्यज्योपासते । तच्च ज्ञानं
एकत्वेन एकमेव परं ब्रह्म इति परमार्थदर्शनेन यजन्त उपासते । केचिच्च
पृथक्त्वेन आदित्यचंद्रादिभेदेन स एव भगवान्विष्णुरवस्थित इत्युपासते ।
केचिद्बहुधावस्थितः स एव भगवान्सर्वतोमुखो विश्वरूप इति तं विश्वरूपं
सर्वतोमुखं बहुधा बहुप्रकारेणोपासते ॥१५॥

यदि बहुभिः प्रकारैरुपासते कथं त्वामेवोपासत इत्यत आह—

अहं क्रतुरहं यज्ञः स्ववाहमहमौषधम् ॥

मंत्रोऽहमहमेवाज्यमहमग्निरहं हुतम् ॥१६॥

अहमिति । अहं क्रतुः श्रौतकर्मभेदोऽहमेव । अहं यज्ञः स्मार्तः । किंच
स्वधा अन्नमहं पितृभ्यो यदीयते । अहमौषधं सर्वप्राणिभिर्यदद्यते तदौषधश-
ब्दवाच्यं त्रीहियवादिसाधारणम् । अथवा स्वधेति सर्वप्राणिसाधारणमन्नं, औष-
धमिति व्याध्युपशमार्थं भेषजम् । मंत्रोऽहं येन पितृभ्यो देवताभ्यश्च हविर्दी-
यते । अहमेवाज्यं हविश्च । अहमग्निः, यस्मिन्हूयते हविः सोऽग्निरहम् । अहं
हुतं हवनकर्म च ॥१६॥

किंच—

पिताहमस्य जगतो माता धाता पितामहः ॥

वेद्यं पवित्रमोङ्कार ऋक् साम यजुरेव च ॥१७॥

पितेति । पिता जनयिताहमस्य जगतो, माता जनयित्री, धाता कर्म-
फलस्य प्राणिभ्यो विधाता, पितामहः पितुः पिता, वेद्यं वेदितव्यं पवित्रं

पावनमोक्षकारः, ऋक्साम यजुरेव च ॥१७॥

किंच—

गतिर्भर्ता प्रभुः साक्षी निवासः शरणं सुहृत् ॥

प्रभवः प्रलयः स्थानं निधानं बीजमव्ययम् ॥१८॥

गतिरिति । गतिः कर्मफलं, भर्ता पोष्टा, प्रभुः स्वामी, साक्षी प्राणिनां कृताकृतस्य, निवासो यस्मिन्प्राणिनो निवसन्ति, शरणमार्तानां प्रपन्ना-
नामार्तिहरः, सुहृत्प्रत्युपकारानपेक्षः सन्तुषकारी, प्रभव उत्पत्तिर्जगतः, प्रलयः
प्रलीयते अस्मिन्निति, तथा स्थानं तिष्ठत्यस्मिन्निति, निधानं निक्षेपः कालान्त-
रोपभोग्यं प्राणिनां, बीजं प्ररोहकारणं प्ररोहधर्मिणां अव्ययं, यावत्संसारभा-
वित्वादव्ययम् । न ह्यबीजं किञ्चित्प्ररोहति । नित्यं च प्ररोहदर्शनाद्बीजसंततिर्न
व्येतीति गम्यते ॥१८॥

किंच—

तपाम्यहमहं वर्षं निगृह्णाम्युत्सृजामि च ॥

अमृतं चैव मृत्युश्च सदसच्चाहमर्जुन ॥१९॥

तपामीति । तपाम्यहमादित्यो भूत्वा कैश्चिद्रश्मिभिरुल्बणैः । अहं वर्षं
कैश्चिद्रश्मिभिरुत्सृजामि । उत्सृज्य पुनर्निगृह्णामि कैश्चिद्रश्मिभिरष्टभिर्मसैः पुनरु-
त्सृजामि प्रावृषि । अमृतं चैव देवानां मृत्युश्च मर्त्यानाम् । सत् यस्य यत्संब-
धितया विद्यमानं तत्, ताद्विपरीतमसच्चैवाहमर्जुन । न पुनरत्यन्तमेवासद्भगवा-
स्त्वयं कार्यकारणे वा सदसती ॥१९॥

ये पूर्वोक्तैर्निवृत्तिप्रकारैरेकत्वपृथक्त्वादिविशानैर्यज्ञैर्मां पूजयन्त उपासते
ज्ञानविदस्ते यथाविज्ञानं मामेव प्राप्नुवन्ति । ये पुनरज्ञाः कामकामाः—

त्रैविद्या मां सोमपाः पूतपापा

यज्ञैरिष्ट्वा स्वर्गातिं प्रार्थयन्ते ॥

ते पुण्यमासाद्य सुरेन्द्रलोक-

मश्नन्ति दिव्यान्दिवि देवभोगान् ॥२०॥

त्रैविद्येति । त्रैविद्या ऋग्यजुःसामविदो मां वस्वादिदेवरूपिणं सोमपाः सोमं पिबन्तीति सोमपाः, तेनैव सोमपानेन पृतपापाः शुद्धकिल्बिषा यज्ञै-
रग्निष्टोमादिभिरिष्ट्वा पूजयित्वा स्वर्गतिं स्वर्गगमनं स्वरेव गतिः स्वर्गतिस्तां प्रार्थ-
यन्ते । ते च पुण्यं पुण्यफलमासाद्य संप्राप्य सुरेंद्रलोकं शतक्रतोः स्थानम-
श्नन्ति भुञ्जते दिव्यादिवि भवानप्राकृतान्देवभोगान्देवानां भोगान् ॥२०॥

ते तं मुक्त्वा स्वर्गलोकं विशालं

क्षीणे पुण्ये मर्त्यलोकं विशन्ति ॥

एवं त्रयीधर्ममनुप्रपन्ना

गतागतं कामकामा लभन्ते ॥२१॥

ते तमिति । ते तं मुक्त्वा स्वर्गलोकं विशालं विस्तीर्णं क्षीणे पुण्ये
मर्त्यलोकमिमं विशन्त्याविशन्ति । एवं यथोक्तेन प्रकारेण त्रयीधर्मं केवलं वै-
दिक कर्मानुप्रपन्ना गतागतं गतं चागतं च गतागतं गमनागमनं कामकामाः
कामान्कामयन्त इति कामकामा लभन्ते गतागतमेव, न तु स्वातन्त्र्यं क्वचिद्-
भन्त इत्यर्थः ॥२१॥

ये पुनर्निष्कामाः सम्यग्दर्शिनः—

अनन्याश्रितयन्तो मां ये जनाः पर्युपासते ॥

तेषां नित्याभियुक्तानां योगक्षेमं वहाम्यहम् ॥२२॥

अनन्या इति । अनन्या अपृथग्भूताः परं देवं नारायणमात्मत्वेन ग-
ताः सन्तःश्रितयन्तो मां ये जनाः संन्यासिनः पर्युपासते, तेषां परमार्थदर्शिनां
नित्याभियुक्तानां सतताभियोगिनां योगक्षेमं, योगोऽप्राप्तस्य प्रापणं, 'क्षेमस्तद्रक्षणं,
तदुभयं वहामि प्रापयाम्यहम् । 'ज्ञानी त्वात्मैव मे मतं' [गी.७.१८], 'स
च मम प्रियः' [गी.७.१७] यस्मात्तस्मात्ते ममात्मभूताः प्रियाश्चेति ॥ ननु अन्ये-
षामपि भक्तानां योगक्षेमं वहत्येव भगवान् । सत्यं वहत्येव, किं त्वयं विशेषः
अन्ये ये भक्तास्ते आत्मार्थं स्वयमपि योगक्षेममीहन्ते, अनन्यदर्शिनस्तु न
आत्मार्थं योगक्षेममीहन्ते । न हि ते जीविते मरणे वा आत्मनो ग्रथं कुर्वन्ति,

केवलमेव भगवच्छरणास्ते । अतो भगवानेव तेषां योगक्षेमं वहतीति ॥२२॥
नन्वन्या अपि देवतास्त्वमेव चेत्तद्वक्ताश्च त्वामेव यजन्ते । सत्यमेवम्—

येऽप्यन्यदेवताभक्ता यजन्ते श्रद्धयान्विताः ॥

तेऽपि मामेव कौन्तेय यजन्त्यविधिपूर्वकम् ॥२३॥

य इति । येऽप्यन्यदेवताभक्ता अन्यासु देवतासु भक्ता अन्यदेवता-
भक्ताः सन्तो यजन्ते पूजयन्ति श्रद्धया आस्तिक्यबुद्ध्या अन्विता अनुगताः,
तेऽपि मामेव कौन्तेय यजन्त्यविधिपूर्वकमविधिरज्ञानं तत्पूर्वकमज्ञानपूर्वकं य-
जन्त इत्यर्थः ॥२३॥

कस्मात्ते अविधिपूर्वकं यजन्त इत्युच्यते, यस्मात्—

अहं हि सर्वयज्ञानां भोक्ता च प्रभुरेव च ॥

न तु मामभिजानन्ति तत्त्वेनातश्च्यवन्ति ते ॥२४॥

अहमिति । अहं हि सर्वयज्ञानां श्रौतानां स्मार्तानां च सर्वेषां यज्ञानां
देवतात्मत्वेन भोक्ता च प्रभुरेव च । मत्स्वामिको हि यज्ञो 'अधियज्ञोऽहमे-
वात्र' [गी.८.४] इति ह्युक्तम् । तथा न तु मामभिजानन्ति तत्त्वेन यथा-
वत् । अतश्चाविधिपूर्वकमिष्ट्वा यागफलच्यवन्ति प्रच्यवन्ते ते ॥२४॥

येऽप्यन्यदेवताभक्तिमत्त्वेनाविधिपूर्वकं यजन्ते तेषामपि यागफलमवश्यं-
भावि । कथम्—

यान्ति देवव्रता देवान् पितृन्यान्ति पितृव्रताः ।

भूतानि यान्ति भूतेज्या यान्ति मद्याजिनोऽपि माम् ॥२५॥

यान्तीति । यान्ति गच्छन्ति देवव्रता देवेषु व्रतं नियमो भक्तिश्च येषां
ते देवव्रता देवान्यान्ति । पितृनामिष्वात्तादीन्यान्ति पितृव्रताः श्राद्धादिक्रियापराः
पितृभक्ताः । भूतानि विनायकमातृगणचतुर्भगिन्यादीनि यान्ति भूतेज्या भू-
तानां पूजकाः । यान्ति मद्याजिनो मद्यजनशीला वैष्णवा मामेव । समानेऽ-
प्यायासे मामेव न भजन्ते अज्ञानात्, तेन तेऽल्पफलभाजो भवन्तीत्यर्थः ॥

न केवलं मद्भक्तानामनावृत्तिलक्षणमनंतफलं, सुखाराधनश्चाहम् । कथम्—

पत्रं पुष्पं फलं तोयं यो मे भक्त्या प्रयच्छति ॥

तदहं भक्त्युपहृतमश्नामि प्रयतात्मनः ॥२६॥

पत्रमिति । पत्रं पुष्पं फलं तोयमुदकं यो मे मह्यं भक्त्या प्रयच्छति तदहं पत्रादि भक्त्युपहृतं भक्तिपूर्वकं प्रापितं भक्त्युपहृतमश्नामि गृह्णामि प्रय-
तात्मनः शुद्धबुद्धेः ॥२६॥

यत एवमतः—

यत्करोषि यदश्नासि यज्जुहोषि ददासि यत् ॥

यत्तपस्यसि कौंतेय तत्कुरुष्व मदर्पणम् ॥२७॥

यदिति । यत्करोषि स्वतः प्राप्तं, यदश्नासि, यच्च जुहोषि हवनं निर्वर्त-
यसि श्रौतं स्मार्तं वा, यद्ददासि प्रयच्छसि ब्राह्मणादिभ्यो हिरण्यान्नाज्यादि,
यत्तपस्यसि तपश्चरसि कौंतेय, तत्कुरुष्व मदर्पणं मत्समर्पणम् ॥२७॥

एवं कुर्वतस्तव यद्भवति तच्छृणु—

शुभाशुभफलैरेवं मोक्षयसे कर्मबंधनैः ॥

संन्यासयोगयुक्तात्मा विमुक्तो मामुपैष्यसि ॥२८॥

शुमेति । शुभाशुभफलैः शुभाशुभे इष्टानिष्टफले येषां तानि शुभाशुभ-
फलानि कर्माणि तैः शुभाशुभफलैः कर्मबंधनैः कर्माण्येव बंधनानि तैः कर्मवं-
धनैरेवं मदर्पणं कुर्वन्मोक्षयसे । सोऽयं संन्यासयोगो नाम, संन्यासश्चासौ मत्स-
मर्पणतया, कर्मत्वाद्योगश्चासाविति, तेन संन्यासयोगेन युक्त आत्मा अंतः-
करणं यस्य तव स त्वं संन्यासयोगयुक्तात्मा सन्विमुक्तः कर्मबंधनैर्जीवन्नेव
पतिते चास्मिञ्शरीरे मामुपैष्यस्यागमिष्यसि ॥२८॥

रागद्वेषवांस्तर्हि भगवान्यतो भक्ताननुगृह्णाति नेतरानिति । तन्न—

समोऽहं सर्वभूतेषु न मे द्वेष्योऽस्ति न प्रियः ॥

ये भजन्ति तु मां भक्त्या मयि ते तेषु चाप्यहम् ॥२९॥

सम इति । समस्तुल्योऽहं सर्वभूतेषु । न मे द्वेष्योऽस्ति न प्रियः ।

अग्निवदहं, दूरस्थानां यथाग्निः शीतं नापनयति समीपमुपसर्पतामपनयति तथा

भक्ताननुगृह्णामि नेतरान् । ये भजन्ति तु मामीश्वरं भक्त्या मयि ते स्वभावतः
एवं न मम रागनिमित्तं वर्तन्ते । तेषु चाप्यहं स्वभावतः एव वर्तेनेतरेषु ।
नैतावता तेषु द्वेषो मम ॥२९॥

शृणु मद्भक्तेर्माहात्म्यम्—

अपि चेत्सुदुराचारो भजते मामनन्यभाक् ॥

साधुरेव स मन्तव्यः सम्यग्व्यवसितो हि सः ॥३०॥

अपीति । अपि चेद्यद्यपि सुदुराचारः सुष्ठु दुराचारः अतीव कुत्सित-
चारोऽपि भजते मामनन्यभागनन्यभक्तिः सन्साधुरेव सम्यग्वृत्त एव स मन्त-
व्यो ज्ञातव्यः सम्यग्व्यथावत् व्यवसितो हि सः, यस्मात्साधुनिश्चयः सः ॥३०॥

उत्सृज्य च बाह्यां दुराचारतामंतःसम्यग्व्यवसायसामर्थ्यात्—

क्षिप्रं भवति धर्मात्मा शश्वच्छान्तिं निगच्छति ॥

कौन्तेय प्रतिजानीहि न मे भक्तः प्रणश्यति ॥३१॥

क्षिप्रमिति । क्षिप्रं शीघ्रं भवति धर्मात्मा धर्मचित्त एव, शश्वन्नित्यं
शान्तिं चोपशमं निगच्छति प्राप्नोति । शृणु परमार्थं कौन्तेय प्रतिजानीहि नि-
श्चितां प्रतिज्ञां कुरु, न मे मम भक्तो मयि समर्पितान्तरात्मा मद्भक्तो न प्र-
णश्यतीति ॥३१॥

किंच—

मां हि पार्थ व्यपाश्रित्य येऽपि स्युः पापयोनयः ॥

स्त्रियो वैश्यास्तथा शूद्रास्तेऽपि यान्ति परां गतिम् ॥३२॥

मां हीति । मां हि यस्मात्पार्थ व्यपाश्रित्य मामाश्रयत्वेन गृहीत्वा येऽपि
स्युर्भवेयुः पापयोनयः पापा योनिर्येषां ते पापयोनयः पापजन्मानः । के त-
इत्याह स्त्रियो वैश्यास्तथा शूद्रास्तेऽपि यान्ति गच्छन्ति परां प्रकृष्टां गतिम् ॥३२॥

किं पुनर्ब्राह्मणाः पुण्या भक्ता राजर्षयस्तथा ॥

अनित्यमसुखं लोकमिमं प्राप्य भजस्व माम् ॥३३॥

किं पुनरिति । किं पुनर्ब्राह्मणाः पुण्याः पुण्ययोनयो भक्ता राजर्षयः

तथा राजानश्च ते ऋषयश्चेति राजर्षयः । यत एवमतोऽनित्यं क्षणभंगुरमसुखं
च सुखवर्जितमिमं लोकं मनुष्यलोकं प्राप्य पुरुषार्थसाधनं दुर्लभं मनुष्यत्वं
लब्ध्वा भजस्व सेवस्व माम् ॥३३॥

कथम्—

मन्मना भव मद्भक्तो मद्याजी मां नमस्कुरु ॥

मामेवैष्यसि युक्त्वैवमात्मानं मत्परायणः ॥३४॥

इति श्रीमहाभारते शतसाहस्र्यां संहितायां वैयासिक्यां भीष्मपर्वणि
श्रीमद्भगवद्गीतासु उपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
राजविद्याराजगुह्ययोगो नाम नवमोऽध्यायः ॥९॥

मन्मना इति । मयि वासुदेवे मनो यस्य तव स त्वं मन्मना भव ।
तथा मद्भक्तो भव । मद्याजी मद्यजनशीलो भव । मामेव च नमस्कुरु ।
मामेवेश्वरमेष्यस्यागमिष्यसि युक्त्वा समाधाय चित्तम् । एवमात्मानं, अहं हि
सर्वेषां भूतानामात्मा, परा च गतिः, परमयनं, तं मामेवंभूतमेष्यसीत्यतीतेन
संबन्धः मत्परायणः सन्नित्यर्थः ॥३४॥

इति श्रीमत्परमहंसपरिव्राजकाचार्यस्य श्रीगोविंदभगवत्पूज्यपादशिष्यस्य
श्रीमच्छंकरभगवतः कृतौ श्रीमद्भगवद्गीताभाष्ये राजविद्याराजगुह्ययोगो नाम
नवमोऽध्यायः ॥९॥

अथ दशमोऽध्यायः ।



सप्तमेऽध्याये भगवतस्तत्त्वं विभूतयश्च प्रकाशिता, नवमे च । अथे-
दानीं येषु येषु भावेषु चिन्त्यो भगवांस्ते ते भावा वक्तव्याः, तत्त्वं च भग-
वतो वक्तव्यं उक्तमपि दुर्विज्ञेयत्वात्, इत्यतः श्रीभगवानुवाच—

श्रीभगवानुवाच ।

भूय एव महाबाहो शृणु मे परमं वचः ॥

यत्तेऽहं प्रीयमाणाय वक्ष्यामि हितकाम्यया ॥१॥

भूय इति । भूय एव भूयः पुनर्हे महाबाहो शृणु मे मदीयं परमं प्र-
कृतं निरतिशयवस्तुनः प्रकाशकं वचो वाक्यं यत्परमं ते तुभ्यं प्रीयमाणाय,
मद्वचनात्प्रीयसे त्वमतीवामृतमिव पितृन्स्ततो, वक्ष्यामि हितकाम्यया हितेच्छया ॥

किमर्थमहं वक्ष्यामीत्यत आह—

न मे विदुः सुरगणाः प्रभवं न महर्षयः ॥

अहमादिर्हि देवानां महर्षीणां च सर्वशः ॥२॥

न म इति । न मे विदुर्न जानन्ति सुरगणा ब्रह्मादयः । किं ते न
विदुः, मम प्रभवं प्रभावं प्रभुशक्त्यतिशयम्, अथवा प्रभवं प्रभवनमुत्पत्तिम् ।
नापि महर्षयो भृगवादयो विदुः । कस्मात्ते न विदुरित्युच्यते अहमादिः कारणं
हि यस्माद्देवानां महर्षीणां च सर्वशः सर्वप्रकारैः ॥२॥

किंच—

यो मामजमनादिं च वेत्ति लोकमहेश्वरम् ॥

असंमूढः स मर्त्येषु सर्वपापैः प्रमुच्यते ॥३॥

य इति । यो मामजमनादिं च, यस्मादहमादिर्देवानां महर्षीणां च न
ममान्य आदिर्विद्यतेऽतोऽहमज्ञोऽनादिश्च, अनादित्वमजत्वे हेतुः, तं माम-
जमनादिं च यो वेत्ति विजानाति लोकमहेश्वरं लोकानां महान्तमीश्वरं तुरीय-
मज्ञानतत्कार्यवर्जितमसंमूढः संमोहवर्जितः स मर्त्येषु मनुष्येषु सर्वपापैः सर्वैः
पापैर्मतिपूर्वामतिपूर्वकृतैः प्रमुच्यते प्रमोक्ष्यते ॥३॥

इतश्चाहं महेश्वरो लोकानाम्—

बुद्धिर्ज्ञानमसंमोहः क्षमा सत्यं दमः शमः ॥

सुखं दुःखं भयोऽभावो भयं चाभयमेव च ॥४॥

बुद्धिरिति । बुद्धिरन्तःकरणस्य सूक्ष्माद्यर्थवबोधनसामर्थ्यम् । तद्वन्तं
बुद्धिमानिति हि वदन्ति । ज्ञानमात्मादिपदार्थानामवबोधः । असंमोहः प्रत्यु-
त्पन्नेषु बोद्धव्येषु विवेकपूर्विका प्रवृत्तिः । क्षमा आक्रुष्टस्य ताडितस्य वा अ-

विकृतचित्ता । सत्यं यथादृष्टस्य यथाश्रुतस्य च आत्मानुभवस्य परबुद्धिसं-
क्रान्तये तथैवोच्चार्यमाणा वाक्सत्यमुच्यते । दमो ब्राह्मेन्द्रियोपशमः शमोऽतःक-
रणस्य उपशमः । सुखमाह्लादः । दुःखं संतापः । भव उद्भवः । अभावस्त-
द्विपर्ययः । भयं च त्रासः । अभयमेव च ताद्विपरीतम् ॥४॥

अहिंसा समता तुष्टिस्तपो दानं यशोऽयशः ॥

भवन्ति भावा भूतानां मत्त एव पृथग्विधाः ॥५॥

अहिंसेति । अहिंसा अपीडा प्राणिनाम् । समता समचित्ता । तुष्टिः
संतोषः पर्याप्तबुद्धिर्लभेषु । तप इन्द्रियसंयमपूर्वकं शरीरपीडनम् । दानं यथा-
शक्ति संविभागः । यशो धर्मेनिमित्ता क्रीर्तिः । अयशस्त्वधर्मनिमित्ता अक्री-
र्तिः । भवन्ति भावा यथोक्ता बुद्ध्यादयो भूतानां प्राणिनां मत्त एवेश्वरात्पृथ-
ग्विधा नानाविधाः स्वकर्मानुरूपेण ॥५॥

किंच—

महर्षयः सप्त पूर्वे चत्वारो मनवस्तथा ॥

मद्भावा मानसा जाता येषां लोक इमाः प्रजाः ॥६॥

महर्षय इति । महर्षयः सप्त भगवादयः पूर्वेऽतीतकालसंबन्धिनः, च-
त्वारो मनवस्तथा सावर्णा इति प्रसिद्धाः । ते च मद्भावा मद्गतभावना
वैष्णवेन सामर्थ्येनोपेताः, मानसा मनसैवोत्पादिता मया जाता उत्पन्नाः, येषां
मनूनां महर्षीणां च सृष्टिलोक इमाः स्थावरजंगमलक्षणाः प्रजाः ॥६॥

एतां विभूतिं योगं च मम यो वेत्ति तत्त्वतः ॥

सोऽविकंपेन योगेन युज्यते नात्र संशयः ॥७॥

एतामिति । एतां यथोक्तां विभूतिं विस्तारं योगं च युक्तिं च आ-
त्मनो घटने, अथवा योगैश्वर्यसामर्थ्यं सर्वज्ञत्वं योगजं योग उच्यते । मम
मदीयं योगं यो वेत्ति तत्त्वतस्तत्त्वेन यथावदित्येतत् सोऽविकंपेनाप्रचलितेन
योगेन सम्यग्दर्शनस्थैर्यलक्षणेन युज्यते संबध्यते, नात्र संशयो नास्मिन्नर्थे सं-
शयोऽस्ति ॥७॥

कीदृशेनाविक्रमेण योगेन युज्यते इत्युच्यते—

अहं सर्वस्य प्रभवो मत्तः सर्वं प्रवर्तते ॥

इति मत्वा भजन्ते मां बुधा भावसमन्विताः ॥८॥

अहमिति । अहं परं ब्रह्म वासुदेवाख्यं सर्वस्य जगतः प्रभव उत्पत्तिः । मत्त एव स्थितिनाशक्रियाफलोपभोगलक्षणं विक्रियारूपं सर्वं जगत्प्रवर्तते । इत्येवं मत्वा भजन्ते सेवन्ते मां बुधा अवगतपरमार्थतत्त्वाः, भावसमन्विता भावो भावना परमार्थतत्त्वाभिनिवेशस्तेन समन्विताः संयुक्ता इत्यर्थः ॥८॥

किंच—

मच्चित्ता मद्गतप्राणा बोधयन्तः परस्परम् ॥

कथयन्तश्च मां नित्यं तुष्यन्ति च रमन्ति च ॥९॥

मच्चित्ता इति । मच्चित्ता मयि चित्तं येषां ते मच्चित्ता, मद्गतप्राणा मां गताः प्राप्ताश्चक्षुरादयः प्राणा येषां ते मद्गतप्राणा, मय्युपसंहृतकरणा इत्यर्थः । अथवा मद्गतप्राणा मद्गतजीवना इत्येतत् । बोधयन्तोऽवगमयन्तः परस्परमन्योन्यं, कथयन्तश्च ज्ञानबलवीर्यादिधर्मैर्विशिष्टं मां, तुष्यन्ति च परितो-पमुपयान्ति च रमन्ति च रतिं च प्राप्नुवन्ति प्रियसंगत्येव ॥९॥

ये यथोक्तैः प्रकारैर्भजन्ते मां भक्ताः सन्तः—

तेषां सततयुक्तानां भजतां प्रीतिपूर्वकम् ॥

ददामि बुद्धियोगं तं येन मामुपयान्ति ते ॥१०॥

तेषामिति । तेषां सततयुक्तानां नित्याभियुक्तानां निवृत्तसर्वबाह्यैषणानां भजतां सेवमानानां, किमर्थित्वादिना कारणेन नेत्याह प्रीतिपूर्वकं, प्रीतिः स्नेहस्तत्पूर्वकं मां भजतामित्यर्थः । ददामि प्रयच्छामि बुद्धियोगं बुद्धिः सम्यग्दर्शनं मत्तत्त्वविषयं तेन योगो बुद्धियोगस्तं बुद्धियोगं, येन बुद्धियोगेन सम्यग्दर्शनलक्षणेन मां परमेश्वरमात्मभूतमात्मत्वेनोपयान्ति प्रतिपद्यन्ते । के, ते ये मच्चित्तत्वादिप्रकारैर्मां भजन्ते ॥१०॥

किमर्थं कस्य वा त्वत्प्राप्तिप्रतिबंधहेतोर्नाशकं बुद्धियोगं तेषां त्वद्भक्तानां

ददासीत्यपेक्षायामाह—

तेषामेवानुकंपार्थमहमज्ञानजं तमः ॥

नाशयाम्यात्मभावस्थो ज्ञानदीपेन भास्वता ॥११॥

तेषामिति । तेषामेव कथं नु नाम श्रेयः स्यादित्यनुकंपार्थं दयाहेतोर-
हमज्ञानजमविवेकतो जातं मिथ्याप्रत्ययलक्षणं मोहांधकारं तमो नाशयामि, आ-
त्मभावस्थ आत्मनो भावोऽन्तःकरणाशयस्तस्मिन्नेव स्थितः सन्, ज्ञानदीपेन
विवेकप्रत्ययरूपेण भक्तिप्रसादस्नेहाभिषिक्तेन मद्भावनाभिनिवेशवातेरितेन ब्रह्म-
चर्यादिसाधनसंस्कारवत्प्रज्ञावर्तिना विरक्तांतःकरणाधारेण विषयव्यावृत्तचित्त-
रागद्वेषाकलषितनिवातापवरकस्थेन नित्यप्रवृत्तैकाग्रयध्यानजनितसम्यग्दर्शनभा-
स्वता ज्ञानदीपेनेत्यर्थः ॥११॥

यथोक्तां भगवतो विभृतिं योगं च श्रुत्वा अर्जुन उवाच—

अर्जुन उवाच ।

परं ब्रह्म परं धाम पवित्रं परमं भवान् ॥

पुरुषं शाश्वतं दिव्यमादिदेवमजं विभुम् ॥१२॥

परमिति । परं ब्रह्म परमात्मा परं धाम परं तेजः पवित्रं पावनं परमं
प्रकृष्टं भवान् । पुरुषं शाश्वतं नित्यं दिव्यं दिवि भवं आदिदेवं सर्वदेवानामादौ
भवं आदिदेवमजं विभुं विभवनशीलम् ॥१२॥

ईदृशम्—

आहुस्त्वामृषयः सर्वे देवर्षिर्नारदस्तथा ॥

असितो देवलो व्यासः स्वयं चैव ब्रवीषि मे ॥१३॥

आहुरिति । आहुः कथयन्ति त्वामृषयो वसिष्ठादयः सर्वे, देवर्षिर्नारदः,
तथा असितो देवलोऽप्येवमेवाह, व्यासश्च, स्वयं चैव च ब्रवीषि मे ॥

सर्वमेतदृतं मन्ये यन्मां वदसि केशव ॥

न हि ते भगवन्त्यक्तिं विदुर्देवा न दानवाः ॥१४॥

सर्वमिति । सर्वमेतद्यथोक्तमृषिभिस्त्वया च एतदृतं सत्यमेव मन्ये यन्मां

प्रति वदसि भाषसे हे केशव । न हि ते तव भगवन्व्यक्तिं प्रभव विदुर्न
देवा न दानवाः ॥१४॥

यतस्त्वं देवादीनामादिरतः—

स्वयमेवात्मनात्मानं वेत्थ त्वं पुरुषोत्तम ॥

भूतभावन भूतेश देवदेव जगत्पते ॥१५॥

स्वयमिति । स्वयमेवात्मनात्मानं वेत्थ जानासि त्वं निरतिशयज्ञानैश्व-
र्यबलादिशक्तिमन्तमीश्वरं पुरुषोत्तम । भूतानि भावयतीति भूतभावनः हे भूत-
भावन, भूतेश भूतानामीशितः, हे देवदेव जगत्पते ॥१५॥

वक्तुमर्हस्यशेषेण दिव्या ह्यात्मविभूतयः ॥

याभिर्विभूतिभिर्लोकानिमांस्त्वं व्याप्य तिष्ठसि ॥१६॥

वक्तुमिति । वक्तुं कथयितुमर्हस्यशेषेण दिव्या ह्यात्मविभूतयः, आ-
त्मनो विभूतयो यास्ता वक्तुमर्हसि । याभिर्विभूतिभिरात्मनो माहात्म्यविस्तरे-
र्माँल्लोकान्स्त्वं व्याप्य तिष्ठसि ॥१६॥

कथं विद्यामहं योगिंस्त्वां सदा परिचिंतयन् ॥

केषु केषु च भावेषु चिंत्योऽसि भगवन्मया ॥१७॥

कथमिति । कथं विद्यां विजानीयामहं हे योगिंस्त्वां सदा परिचिंतयन् ।

केषु केषु च भावेषु वस्तुषु चिंत्योऽसि ध्येयोऽसि भगवन्मया ॥१७॥

विस्तरेणात्मनो योगं विभूतिं च जनार्दन ॥

भूयः कथय तृप्तिर्हि शृण्वतो नास्ति मेऽमृतम् ॥१८॥

विस्तरेणेति । विस्तरेणात्मनो योगं योगैश्वर्यशक्तिविशेषं विभूतिं च
विस्तरं ध्येयपदार्थानां हे जनार्दन । अर्दतेर्गतिकर्मणो रूपम् । असुराणां देव-
प्रातिपक्षभूतानां जनानां नरकादिगमयितृत्वाज्जनार्दनः । अभ्युदयनिःश्रेयसपुरु-
षार्थप्रयोजनं सर्वैर्जनैर्याच्यत इति वा । भूयः पूर्वमुक्तमपि कथय तृप्तिः परितोषो
हि यस्मान्नास्ति मे मम शृण्वतस्त्वन्मुखनिःसृतवाक्यामृतम् ॥१८॥

श्रीभगवानुवाच ।

हंत ते कथयिष्यामि दिव्या ह्यात्मविभूतयः ॥

प्राधान्यतः कुरुश्रेष्ठ नास्त्यंतो विस्तरस्य मे ॥१९॥

हंत इति । हंतेदानीं ते तुभ्यं दिव्या दिवि भवा आत्मविभूतय आत्मनो मम विभूतयो यास्ताः कथयिष्यामीत्येतत् । प्राधान्यतो यत्र यत्र प्रधाना या या विभूतिस्तां तां प्रधानां प्राधान्यतः कथयिष्याम्यहं कुरुश्रेष्ठ । अशेषतस्तु वर्षशतेनापि न शक्या वक्तुं यतो नास्त्यंतो विस्तरस्य मे मम विभूतीनामित्यर्थः ॥१९॥

तत्र प्रथममेव तावच्छृणु—

अहमात्मा गुडाकेश सर्वभूताशयस्थितः ॥

अहमादिश्च मध्यं च भूतानामंत एव च ॥२०॥

अहमिति । अहमात्मा प्रत्यगात्मा गुडाकेश, गुडाका निद्रा तस्या ईशो गुडाकेशो जितनिद्र इत्यर्थः । घनकेश इति वा । सर्वभूताशयस्थितः सर्वेषां भूतानामाशये अंतर्हृदि स्थितोऽहमात्मा प्रत्यगात्मा नित्यं ध्येयः । तदशक्तेन चोत्तरेषु भावेषु चिंत्योऽहं, यस्मादहमेवादिर्भूतानां कारणं तथा मध्यं च स्थिति-रंतः प्रलयश्च ॥२०॥

एवं च ध्येयोऽहम्—

आदित्यानामहं विष्णुज्योतिषां रविंरंशुमान् ॥

मरीचिमरुतामस्मि नक्षत्राणामहं शशी ॥२१॥

आदित्यानामिति । आदित्यानां द्वादशानां विष्णुर्नामादित्योऽहम् । ज्योतिषां रविः प्रकाशयितृणामंशुमात्रिममान् । मरीचिर्नाम मरुतां मरुदेवता-भेदानामस्मि । नक्षत्राणामहं शशी चंद्रमाः ॥२१॥

वेदानां सामवेदोऽस्मि देवानामस्मि वासवः ॥

इंद्रियाणां मनश्चास्मि भूतानामस्मि चेतना ॥२२॥

वेदानामिति । वेदानां मध्ये सामवेदोऽस्मि । देवानां रुद्रादित्यादीनां वासव इन्द्रोऽस्मि । इंद्रियाणामेकादशानां चक्षुरादीनां मनश्चास्मि संकल्पविकल्पात्मकं मनश्चास्मि । भूतानामस्मि चेतना कार्यकरणसंघाते नित्यभिव्यक्ता

बुद्धिवृत्तिश्चेतना ॥२२॥

रुद्राणां शंकरश्चास्मि वित्तेशो यक्षरक्षसाम् ॥

वसूनां पावकश्चास्मि मेरुः शिखरिणामहम् ॥२३॥

रुद्राणामिति । रुद्राणामेकादशानां शंकरश्चास्मि । वित्तेशः कुबेरो यक्ष-
रक्षसां यक्षाणां रक्षसां च । वसूनामष्टानां पावकश्चास्म्यग्निः । मेरुः शिखरिणां
शिखरवतामहम् ॥२३॥

पुरोधसां च मुख्यं मां विद्धि पार्थ बृहस्पतिम् ॥

सेनानीनामहं स्कंदः सरसामस्मि सागरः ॥२४॥

पुरोधसामिति । पुरोधसां च राजपुरोहितानां च मुख्यं प्रधानं मां विद्धि
जानीहि हे पार्थ बृहस्पतिम् । स हि इंद्रस्येति मुख्यः स्यात्पुरोधाः । सेना-
नीनां सेनापतीनामहं स्कंदो देवसेनापतिः । सरसां यानि देवखातानि सरांसि
तेषां सरसां सागरोऽस्मि भवामि ॥२४॥

महर्षीणां भृगुरहं गिरामस्येकमक्षरम् ॥

यज्ञानां जपयज्ञोऽस्मि स्थावराणां हिमालयः ॥२५॥

महर्षीणामिति । महर्षीणां भृगुरहम् । गिरां वाचां पदलक्षणानामेकम-
क्षरमोकारोऽस्मि । यज्ञानां जपयज्ञोऽस्मि । स्थावराणां स्थितिमतां हिमालयः ॥

अश्वत्थः सर्ववृक्षाणां देवर्षीणां च नारदः ॥

गंधर्वाणां चित्ररथः सिद्धानां कपिलो मुनिः ॥२६॥

अश्वत्थ इति । अश्वत्थः सर्ववृक्षाणां, देवर्षीणां च नारदो देवा एव
सन्त ऋषित्वं प्राप्ता मन्त्रदर्शित्वात्ते देवर्षयस्तेषां नारदोऽस्मि । गंधर्वाणां
चित्ररथो नाम गंधर्वोऽस्मि । सिद्धानां जन्मनैव धर्मज्ञानवैराग्यैश्वर्यातिशयं
प्राप्तानां कपिलो मुनिः ॥२६॥

उच्चैःश्रवसमश्वानां विद्धि माममृतोद्भवम् ॥

ऐरावतं गजेंद्राणां नराणां च नराधिपम् ॥२७॥

उच्चैरिति । उच्चैःश्रवसमश्वानां उच्चैःश्रवा नामाश्वराजस्तं मां विद्धि

विजानीह्यमृतोद्भवममृतनिमित्तमथनोद्भवम् । ऐरावतमिरावत्या अपत्यं गजै-
द्राणां हस्तीश्वराणां, तं मां विद्वीत्यनुवर्तते । नराणां च मनुष्याणां च नराधिपं
राजानं मां विद्धि जानीहि ॥२७॥

आयुधानामहं वज्रं धेनूनामस्मि कामधुक् ॥

प्रजनश्चास्मि कंदर्पः सर्पाणामस्मि वासुकिः ॥२८॥

आयुधानामिति । आयुधानामहं वज्रं दधीच्यस्थिसंभवम् । धेनूनां
दोग्ध्रीणामस्मि कामधुक्, वसिष्ठस्य सर्वकामानां दोग्ध्री सामान्या वा कामधुक् ।
प्रजनः प्रजनयितास्मि कंदर्पः कामः सर्पाणां सर्पभेदानामस्मि वासुकिः
सर्पराजः ॥२८॥

अनंतश्चास्मि नागानां वरुणो यादसामहम् ॥

पितृणामर्यमा चास्मि यमः संयमतामहम् ॥२९॥

अनंत इति । अनंतश्चास्मि नागानां नागविशेषाणां नागराजश्चास्मि ।
वरुणो यादसामहमब्देवतानां राजाहम् । पितृणामर्यमा नाम पितुराजश्चास्मि ।
यमः संयमतां संयमनं कुर्वतामहम् ॥२९॥

प्रह्लादश्चास्मि दैत्यानां कालः कलयतामहम् ॥

मृगाणां च मृगेंद्रोऽहं वैनतेयश्च पक्षिणाम् ॥३०॥

प्रह्लाद इति । प्रह्लादो नाम चास्मि दैत्यानां दितिर्वंद्यानाम् । कालः
कलयतां कलनं गणनं कुर्वतामहम् । मृगाणां च मृगेंद्रः सिंहो व्याघ्रो वा
अहम् । वैनतेयश्च गरुत्मान्विनतामुतः पक्षिणां पतत्रिणाम् । ३०॥

पवनः पवतामस्मि रामः शस्त्रभृतामहम् ॥

झषाणां मकरश्चास्मि स्रोतसामस्मि जाह्नवी ॥३१॥

पवन इति । पवनो वायुः पवनां पावयितृणामस्मि । रामः शस्त्रभृता-
महं शस्त्राणां धारयितृणां दाशरथी रामोऽहम् । झषाणां मत्स्यादीनां मकरो
नाम जातिविशेषोऽहम् । स्रोतसां खवन्तीनामस्मि जाह्नवी गंगा ॥३१॥

सर्गाणामादिरंतश्च मध्यं चैवाहमर्जुन ॥

अध्यात्मविद्या विद्यानां वादः प्रवदतामहम् ॥३२॥

सर्गाणामिति । सर्गाणां सृष्टीनामादिरन्तश्च मय्यं चैवाहं उत्पत्तिस्थितिलया अहमर्जुन । भूतानां जीवाधिष्ठितानामेवादिरन्तश्चेत्याद्युक्तमुपक्रमे, इह तु सर्वस्यैव सर्गमात्रस्येति विशेषः । अध्यात्मविद्या विद्यानां मोक्षार्थत्वात्प्रधानमस्मि । वादोऽर्थनिर्णयहेतुत्वात्प्रवदतां प्रधानं, अतः सोऽहमस्मि । प्रवक्तृद्वारेण वदनभेदानामेव वादजल्पवितंडानामिह ग्रहणं प्रवदतामिति ॥३२॥

अक्षराणामकारोऽस्मि द्वंद्वः सामासिकस्य च ॥

अहमेवाक्षयः कालो धाताहं विश्वतोमुखः ॥३३॥

अक्षराणामिति । अक्षराणां वर्णानामकारो वर्णोऽस्मि । द्वंद्वः समासोऽस्मि सामासिकस्य च समाससमूहस्य । किं चाहमेवाक्षयोऽक्षीणः कालः प्रसिद्धः क्षणाद्याख्यः, अथवा परमेश्वरः कालस्यापि कालोऽस्मि । धाताहं कर्मफलस्य विधाता सर्वजगतो विश्वतोमुखः सर्वतोमुखः ॥३३॥

मृत्युः सर्वहरश्चाहमुद्ववश्च भविष्यताम् ॥

कीर्तिः श्रीर्वाक्च नारीणां स्मृतिर्मेधा धृतिः क्षमा ॥३४॥

मृत्युरिति । मृत्युर्द्विविधो धनादिहरः प्राणहरश्च, तत्र यः प्राणहरः स सर्वहर उच्यते, सोऽहमित्यर्थः । अथवा पर ईश्वरः प्रलेये सर्वहरणात्सर्वहरः सोऽहम् । उद्वव उत्कर्षोऽभ्युदयस्तत्प्राप्तिहेतुश्चाहं, केषां ? भविष्यतां भावि-
कल्याणानां उत्कर्षप्राप्तियोग्यानामित्यर्थः । कीर्तिः श्रीर्वाक्च नारीणां स्मृतिर्मेधा धृतिः क्षमेत्येता उत्तमाः स्त्रीणामहमस्मि, यासामाभासमात्रसंबन्धेनापि लोकः कृतार्थमात्मानं मन्यते ॥३४॥

बृहत्साम तथा साम्नां गायत्री छंदसामहम् ॥

मासानां मार्गशीर्षोऽहंपूतनां कुसुमाकरः ॥३५॥

बृहत्सामेति । बृहत्साम तथा साम्नां प्रधानमस्मि । गायत्री छंदसामहं गायत्र्यादिच्छंदोविशिष्टानामृचां गायत्र्यृगहमस्मीत्यर्थः । मासानां मार्गशीर्षोऽहम् । ऋतूनां कुसुमाकरो वसंतः ॥३५॥

द्यूतं छलयतामस्मि तेजस्तेजस्विनामहम् ॥

जयोऽस्मि व्यवसायोऽस्मि सत्त्वं सत्त्ववतामहम् ॥३६॥

द्यूतमिति । द्यूतमश्वदेवनादिलक्षणं छलयतां छलस्य कर्तृणामस्मि ।
तेजस्तेजस्विनामहम् । जयोऽस्मि जेतृणां, व्यवसायोऽस्मि व्यवसायिनां, सत्त्वं
सत्त्ववतां सात्त्विकानामहम् ॥३६॥

वृष्णीनां वासुदेवोऽस्मि पांडवानां धनंजयः ॥

मुनीनामप्यहं व्यासः कवीनामुशना कविः ॥३७॥

वृष्णीनामिति । वृष्णीनां यादवानां वासुदेवोऽस्म्ययमेवाहं त्वत्सखा
पांडवानां धनंजयस्त्वमेव । मुनीनां मननशीलानां सर्वपदार्थज्ञानिनामप्यहं
व्यासः । कवीनां क्रान्तदर्शिनामुशना कविरस्मि ॥३७॥

दंडो दमयतामस्मि नीतिरस्मि जिगीषताम् ॥

मौनं चैवास्मि गुह्यानां ज्ञानं ज्ञानवतामहम् ॥३८॥

दंड इति । दंडो दमयतां दमयितृणामस्म्यदान्तानां दमनकारणम् ।
नीतिरस्मि जिगीषतां जेतुमिच्छताम् । मौनं चैवास्मि गुह्यानां गोप्यानां, ज्ञानं
ज्ञानवतामहम् ॥३८॥

यच्चापि सर्वभूतानां बीजं तदहमर्जुन ॥

न तदस्ति विना यत्स्यान्मया भूतं चराचरम् ॥३९॥

यच्चापीति । यच्चापि सर्वभूतानां बीजं प्ररोहकारणं तदहमर्जुन । प्र-
करणोपसंहारार्थं विभूतिसंक्षेपमाह न तदस्ति भूतं चराचरं चरमचरं वा मया
विना यत्स्याद्भवेत् । मयापकृष्टं परित्यक्तं निरात्मकं शून्यं हि तत्स्यात् । अतो
मदात्मकं सर्वमित्यर्थः ॥३९॥

नांतोऽस्ति मम दिव्यानां विभूतीनां परंतप ॥

एष तूद्देशतः प्रोक्तो विभूतेर्विस्तरो मया ॥४०॥

नांतोऽस्तीति । नांतोऽस्ति मम दिव्यानां विभूतीनां विस्तराणां परं-
तप । न हीश्वरस्य सर्वात्मनो दिव्यानां विभूतीनामियत्ता शक्या वक्तुं शांतुं

वा केनचित् । एष तु उद्देशत एकदेशेन प्रोक्तो विभूतेर्विस्तरो मया ॥४०॥

यद्यद्विभूतिमत्सत्त्वं श्रीमदूर्जितमेव वा ॥

तत्तदेवावगच्छ त्वं मम तेजोऽंशसंभवम् ॥४१॥

यद्यदिति । यद्यल्लोके विभूतिमद्विभूतियुक्तं सत्त्वं वस्तु श्रीमदूर्जितमेव वा श्रीलक्ष्मीस्तया सहितमुत्साहोपेतं वा तत्तदेवावगच्छ त्वं जानीहि ममेश्वरस्य तेजोऽंशसंभवं तेजसः अंश एकदेशः संभवो यस्य तत्तेजोऽंशसंभवमित्यवगच्छ त्वम् ॥४१॥

अथवा बहुनैतेन किं ज्ञातेन त्वार्जुन ॥

विष्टभ्याहमिदं कृत्स्नमेकांशेन स्थितो जगत् ॥४२॥

इति श्रीमहाभारते शतसाहस्र्यां संहितायां वैयासिक्यां भीष्मपर्वणि श्रीमद्भगवद्गीतासु उपनिषत्सु ब्रह्मविद्यायां योगशास्त्रे श्रीकृष्णार्जुनसंवादे विभूतियोगो नाम दशमोऽध्यायः ॥१०॥

अथवेति । अथवा बहुनैतेनैवमादिना किं ज्ञातेन त्वार्जुन स्यात्साव-
शेपेण । अशेषस्त्वमिममुच्यमानमर्थं शृणु—विष्टभ्य विशेषतः स्तंभनं दृढं कृ-
त्वेदं कृत्स्नं जगदेकांशेनैकावयवेनैकपादेन सर्वभूतस्वरूपेणेत्येतत्, तथा च
मंत्रवर्णः “पादोऽस्य विश्वा भूतानि” [ऋ.१०.९०.३] इति, स्थितोऽ-
हमिति ॥४२॥

इति श्रीमत्परमहंसपरिव्राजकाचार्यस्य श्रीगोविंदभगवत्पूज्यपादशिष्यस्य
श्रीमच्छंकरभगवतः कृतौ श्रीमद्भगवद्गीताभाष्ये विभूतियोगो नाम दशमोऽ-
ध्यायः ॥१०॥

अथ एकादशोऽध्यायः ।

भगवतो विभूतय उक्ताः । तत्र च ‘विष्टभ्याहमिदं कृत्स्नमेकांशेन
स्थितो जगत्’ [गी.१०.४२] इति भगवताभिहितं श्रुत्वा, यज्जगदात्मरूप-

माद्यमैश्वरं तत्साक्षात्कर्तुमिच्छन्, अर्जुन उवाच—

अर्जुन उवाच ।

मदनुग्रहाय परमं गुह्यमध्यात्मसंज्ञितम् ॥

यत्त्वयोक्तं वचस्तेन मोहोऽयं विगतो मम ॥१॥

मदिति । मदनुग्रहाय ममानुग्रहार्थं परमं निरतिशयं गुह्यं गोप्यमध्या-
त्मसंज्ञितमात्मानात्मविवेकविषयं यत्त्वयोक्तं वचो वाक्यं तेन ते वचसा मोहोऽयं
विगतो मम अविवेकबुद्धिरप्रगतेत्यर्थः ॥१॥

किंच—

भवाप्ययौ हि भूतानां श्रुतौ विस्तरशो मया ॥

त्वत्तः कमलपत्राक्ष माहात्म्यमपि चाव्ययम् ॥२॥

भवेति । भव उत्पत्तिरप्ययः प्रलयः तौ भवाप्ययौ हि भूतानां श्रुतौ
विस्तरशो मया, न संक्षेपतः, त्वत्तत्त्वत्सकाशात्कमलपत्राक्ष कमलस्य पत्रं क-
मलपत्रं तद्वदक्षिणी यस्य तव स त्वं कमलपत्राक्षो हे कमलपत्राक्ष, माहात्म्य-
मपि चाव्ययमक्षयं, श्रुतमित्यनुवर्तते ॥२॥

एवमेतद्यथा त्वमात्मानं परमेश्वर ॥

द्रष्टुमिच्छामि ते रूपमैश्वरं पुरुषोत्तम ॥३॥

एवमिति । एवमेतन्नान्यथा यथा येन प्रकारेणातथ कथयासि त्वमा-
त्मानं परमेश्वर । तथापि द्रष्टुमिच्छामि ते तव ज्ञानैश्वर्यशक्तिबलवीर्यतेजोभिः
संपन्नमैश्वरं वैष्णवं रूपं पुरुषोत्तम ॥३॥

मन्यसे यदि तच्छक्यं मया द्रष्टुमिति प्रभो ॥

योगेश्वर ततो मे त्वं दर्शयात्मानमव्ययम् ॥४॥

मन्यस इति । मन्यसे चिंतयासि यदि मयार्जुनेन तच्छक्यं द्रष्टुमिति
प्रभो स्वामिन् योगेश्वर योगिनो योगास्तेषामीश्वरो योगेश्वरो हे योगेश्वर ।
यस्मादहमतीवार्थी द्रष्टुं ततस्तस्मान्मे मदर्थं दर्शय त्वमात्मानमव्ययम् ॥४॥

एवं चोदितोऽर्जुनेन श्रीभगवानुवाच—

श्रीभगवानुवाच ।

पश्य मे पार्थ रूपाणि शतशोऽथ सहस्रशः ॥

नानाविधानि दिव्यानि नानावर्णाकृतीनि च ॥५॥

पश्येति । पश्य मे पार्थ रूपाणि शतशोऽथ सहस्रशोऽनेकश इत्यर्थः ।

तानि च नानाविधान्यनेकप्रकाराणि, दिवि भवानि दिव्यान्यप्राकृतानि, नाना-
वर्णाकृतीनि च नाना विलक्षणा नीलपीतादिप्रकारा वर्णास्तथा आकृतयोऽव-
यवसंस्थानविशेषा येषां रूपाणां तानि नानावर्णाकृतीनि च ॥५॥

पश्यादित्यान्वसून् रुद्रानश्विनौ मरुतस्तथा ॥

बहून्यदृष्टपूर्वाणि पश्याश्चर्याणि भारत ॥६॥

पश्यादित्यानिति । पश्यादित्यान्द्वादश, वसूनश्रौ, रुद्रानेकादश, अश्विनौ
द्वौ, मरुतः सप्त सप्त गणा ये तान् । तथा च बहून्यन्यान्यदृष्टपूर्वाणि मनु-
ष्यलोके त्वया त्वत्तोऽन्येन वा केनचित्पश्याश्चर्याण्यद्भुतानि भारत ॥६॥

न केवलमेतावदेव—

इहैकस्थं जगत्कृत्स्नं पश्याद्य सचराचरम् ॥

मम देहे गुडाकेश यच्चान्यत् द्रष्टुमिच्छसि ॥७॥

इहेति । इहैकस्थमेकस्मिन्नेव स्थितं जगत्कृत्स्नं समस्तं पश्याद्येदानीं सच-
राचरं सह चरेणाचरेण च वर्तते, मम देहे गुडाकेश । यच्चान्यज्यपराजयादि
यच्छंसे 'यद्वा जयेम यदि वा नो जयेयुः' [गी.२.६] इति यद्वोचः, त-
दपि द्रष्टुं यदीच्छसि ॥७॥

किंतु—

न तु मां शक्यसे द्रष्टुमनेनैव स्वचक्षुषा ॥

दिव्यं ददामि ते चक्षुः पश्य मे योगमैश्वरम् ॥८॥

न त्विति । न तु मां विश्वरूपधरं शक्यसे द्रष्टुमनेनैव प्राकृतेन स्वच-
क्षुषा स्वकीयेन चक्षुषा । येन तु शक्यसे द्रष्टुं दिव्येन तद्दिव्यं ददामि ते
तुभ्यं चक्षुः ॥ तेन पश्य मे योगमैश्वरमीश्वरस्य ममैश्वरं योगं योगशक्त्यातिश-

यमित्यर्थः ॥८॥

संजय उवाच ।

एवमुक्त्वा ततो राजन्महायोगेश्वरो हरिः ॥

दर्शयामास पार्थाय परमं रूपमैश्वरम् ॥९॥

एवमिति । एवं यथोक्तप्रकारेणोक्त्वा ततोऽनंतरं राजन्धृतराष्ट्र, महा-
योगेश्वरो महान्श्चासौ योगेश्वरश्च हरिर्नारायणो दर्शयामास दर्शितवान्पार्थाय
पृथासुताय परमं रूपं विश्वरूपमैश्वरम् ॥९॥

अनेकवक्त्रनयनमनेकाद्भुतदर्शनम् ॥

अनेकदिव्याभरणं दिव्यानेकोद्यतायुधम् ॥१०॥

अनेकेति । अनेकवक्त्रनयनमनेकानि वक्त्राणि नयनानि च यस्मिन् रूपे
तदनेकवक्त्रनयनं, अनेकाद्भुतदर्शनमनेकान्यद्भुतानि विस्मापकानि दर्शनानि
यस्मिन् रूपे तदनेकाद्भुतदर्शनं, तथानेकदिव्याभरणमनेकानि दिव्याभरणानि
यस्मिन् तदनेकदिव्याभरणं, तथा दिव्यानेकोद्यतायुधं दिव्यान्यनेकान्प्रस्थादीनि
उद्यतान्यायुधानि यस्मिन् तद्विव्यानेकोद्यतायुधं 'दर्शयामास' इति पूर्वोक्तं संबधः ॥

किंच—

दिव्यमाल्यांबरधरं दिव्यगंधानुलेपनम् ॥

सर्वाश्चर्यमयं देवमनंतं विश्वतोमुखम् ॥११॥

दिव्येति । दिव्यमाल्यांबरधरं दिव्यानि माल्यानि पुष्पाणि अंबराणि
वस्त्राणि च ध्रियन्ते येनेश्वरेण तं दिव्यमाल्यांबरधरं, दिव्यगंधानुलेपनं दिव्यं
गंधानुलेपनं यस्य तं दिव्यगंधानुलेपनं, सर्वाश्चर्यमयं सर्वाश्चर्यप्रायं देवमनंतं
नास्यातोऽस्तीत्यनंतस्तं विश्वतोमुखं सर्वतोमुखं सर्वभूतात्मभूतत्वात्, तं दर्शया-
मास अर्जुनो ददर्शति वा अध्याह्रियते ॥११॥

या पुनर्भगवतो विश्वरूपस्य भास्तस्या उपमोच्यते—

दिवि सूर्यसहस्रस्य भवेद्गुणपदुत्थिता ॥

यदि भाः सदृशी सा स्याद्भास्तस्य महात्मनः ॥१२॥

दिवीति । दिव्यंतरिक्षे तृतीयस्यां वा दिवि सूर्याणां सहस्रं सूर्यसहस्रं
तस्य युगपदुत्थितस्य सूर्यसहस्रस्य या युगपदुत्थिता भाः, सा यदि, सदृशी
स्यात्तस्य महात्मनो विश्वरूपस्यैव भासः । यदि वा न स्यात्, ततः विश्वरूप-
स्यैव भा अतिरिच्यते इत्यभिप्रायः ॥१२॥

किंच—

तत्रैकस्थं जगत्कृत्स्नं प्रविभक्तमनेकधा ॥

अपश्यद्देवदेवस्य शरीरे पाण्डवस्तदा ॥१३॥

तत्रेति । तत्र तस्मिन्विश्वरूपे एकस्मिन्स्थितमेकस्थं जगत्कृत्स्नं प्रविभक्त-
मनेकधा देवपितृमनुष्यादिभेदैरपश्यत् दृष्टवान्देवदेवस्य हरेः शरीरे पाण्डवोऽ-
र्जुनस्तदा ॥१३॥

ततः स विस्मयाविष्टो हृष्टरोमा धनंजयः ॥

प्रणम्य शिरसा देवं कृताञ्जलिरभाषत ॥१४॥

तत इति । ततस्तं दृष्ट्वा स विस्मयेनाविष्टो विस्मयाविष्टो हृष्टानि
रोमाणि यस्य सोऽयं हृष्टरोमा चाभवद्धनंजयः । प्रणम्य प्रकर्षेण नमनं कृत्वा
प्रह्लाभूतः सञ्शिरसा देवं विश्वरूपधरं कृताञ्जलिर्नमस्कारार्थं संपुटीकृतहस्तः
सन्नभाषतोक्तवान् ॥१४॥

कथं, यत्त्वया दर्शितं विश्वरूपं तदहं पश्यामीति स्वानुभवमाविष्कुर्वन्,
अर्जुन उवाच—

अर्जुन उवाच ।

पश्यामि देवांस्तव देव देहे

सर्वास्तथा भूतविशेषसंघान् ॥

ब्रह्माणमीशं कमलासनस्थं

ऋषींश्च सर्वानुरगांश्च दिव्यान् ॥१५॥

पश्यामीति । पश्याम्युपलभे हे देव तव देहे देवान्सर्वान्, तथा भूत-
विशेषसंघान्भूतविशेषाणां स्थावरजंगमानां नानासंस्थानविशेषाणां संघा भूत-

विशेषसंघास्तान् । किञ्च ब्रह्माणं चतुर्मुखमीशमीशितारं प्रजानां कमलासनस्थं
पृथिवीपद्ममध्ये मेरुकर्णिकासनस्थमित्यर्थः । ऋषींश्च वसिष्ठादीन् सर्वान्, उर-
गांश्च वासुकिप्रभृतीन्दिव्यान् दिवि भवान् ॥१५॥

अनेकबाहूदरवक्त्रनेत्रं

पश्यामि त्वा सर्वतोऽनंतरूपम् ॥

नान्तं न मध्यं न पुनस्तवादिं

पश्यामि विश्वेश्वर विश्वरूप ॥१६॥

अनेकेति । अनेकबाहूदरवक्त्रनेत्रमनेके बाहव उदराणि वक्त्राणि
नेत्राणि च यस्य तव स त्वमनेकबाहूदरवक्त्रनेत्रस्तमनेकबाहूदरवक्त्रनेत्रं
पश्यामि त्वा त्वां सर्वतः सर्वत्र अनंतरूपमनंतानि रूपाण्यस्येत्येनंतरूपस्तमनंत-
रूपम् । नान्तमंतोऽवसानं, न मध्यं मध्यं नाम द्वयोः कोट्योरंतरं, न पुन-
स्तवादिं, तव देवस्य नान्तं पश्यामि, न मध्यं पश्यामि, न पुनरादिं पश्यामि,
हे विश्वेश्वर हे विश्वरूप ॥१६॥

किञ्च—

किरीटिनं गदिनं चक्रिणं च

तेजोराशिं सर्वतोदीप्तिमन्तम् ॥

पश्यामि त्वां दुर्निरीक्ष्यं समन्ता-

दीप्तानलार्कद्युतिमप्रमेयम् ॥१७॥

किरीटिनमिति । किरीटिनं किरीटं नाम शिरोभूषणविशेषस्तद्यस्यास्ति
स किरीटी तं किरीटिनं, तथा गदिनं गदा अस्य विद्यत इति गदी तं गदिनं,
तथा चक्रिणं चक्रमस्यास्तीति चक्री तं चक्रिणं च, तेजोराशिं तेजःपुञ्जं
सर्वतोदीप्तिमन्तं सर्वतो दीप्तिरस्यास्तीति सर्वतोदीप्तिमास्तं सर्वदीप्तिमन्तं पश्यामि
त्वां दुर्निरीक्ष्यं दुःखेन निरीक्ष्यो दुर्निरीक्ष्यस्तं दुर्निरीक्ष्यं समन्तात्समन्ततः
सर्वत्र, दीप्तानलार्कद्युतिं अनलश्चार्कश्चानलार्कौ दीप्तावनलार्कौ दीप्तानलार्कौ
तयोर्दीप्तानलार्कयोर्द्युतिरिव द्युतिस्तेजो यस्य तव स त्वं दीप्तानलार्कद्युतिस्तं

त्वां दीप्तानलार्कद्युतिम्, अप्रमेयं न प्रमेयमशक्यपरिच्छेदमित्यर्थः ॥१७॥

इत एव ते योगशक्तिदर्शनादनुमिनोमि—

त्वमक्षरं परमं वेदितव्यं

त्वमस्य विश्वस्य परं निधानम् ॥

त्वमव्ययः शाश्वतधर्मगोप्ता

सनातनस्त्वं पुरुषो मतो मे ॥१८॥

त्वमिति । त्वमक्षरं न क्षरतीति, परमं ब्रह्म वेदितव्यं ज्ञातव्यं मुमुक्षुभिः । त्वमस्य विश्वस्य समस्तस्य जगतः परं प्रकृष्टं निधानं, निधीयतेऽस्मिन्निति निधानं पर आश्रय इत्यर्थः । किंच त्वमव्ययो न तव व्ययो विद्यते इत्यव्ययः, शाश्वतधर्मगोप्ता शाश्वद्भवः शाश्वतो नित्यो धर्मस्तस्य गोप्ता शाश्वतधर्मगोप्ता । सनातनश्चिरंतनस्त्वं पुरुषः परो मतोऽभिप्रेतो मे मम ॥१८॥

किंच—

अनादिमध्यान्तमनंतवीर्य-

मनंतबाहुं शशिसूर्यनेत्रम् ॥

पश्यामि त्वां दीप्तहुताशवक्त्रं

स्वतेजसा विश्वमिदं तपन्तम् ॥१९॥

अनादीति । अनादिमध्यान्तमादिश्च मध्यं चान्तश्च न विद्यते यस्य सोऽयमनादिमध्यान्तस्तं त्वामनादिमध्यान्तं, अनंतवीर्यं न तव वीर्यस्यान्तोऽस्तीत्यनंतवीर्यस्तं त्वामनंतवीर्यं, तथानंतबाहुमनंता बाहवो यस्य तव स त्वमनंतबाहुः तं त्वामनंतबाहुं, शशिसूर्यनेत्रं शशिसूर्यो नेत्रे यस्य तव स त्वं शशिसूर्यनेत्रस्तं त्वां शशिसूर्यनेत्रं चंद्रादित्यनयनं, पश्यामि त्वां दीप्तहुताशवक्त्रं दीप्तश्चासौ हुताशश्च स वक्त्रं यस्य तव स त्वं दीप्तहुताशवक्त्रस्तं त्वां दीप्तहुताशवक्त्रं, स्वतेजसा विश्वमिदं समस्तं तपन्तं तापयन्तम् ॥१९॥

द्यावापृथिव्योरिदमंतरं हि

व्याप्तं त्वयैकेन दिशश्च सर्वाः ॥

दृष्ट्वाद्भुतं रूपमिदं तवोग्रं

लोकत्रयं प्रव्यथितं महात्मन् ॥२०॥

द्यावापृथिव्योरिति । द्यावापृथिव्योरिदमंतरं हि अंतरिक्षं व्याप्तं त्वयैकेन विश्वरूपधरेण दिशश्च सर्वा व्याप्ताः । दृष्ट्वोपलभ्याद्भुतं विस्मापकं रूपमिदं तवोग्रं कूरं लोकानां त्रयं लोकत्रयं प्रव्यथितं भीतं प्रचलितं वा हे महात्मन्नुद्र-
स्वभाव ॥२०॥

अथाबुना पुरा 'यद्वा जयेम यदि वा नो जयेयुः' [गी.२.६]
इत्यर्जुनस्य यः संशय आसीत्तन्निर्णयाय पाण्डवजयमैकान्तिकं दर्शयामीति प्रवृत्तो
भगवान् । तं पश्यन्नाह,

किंच—

अमी हि त्वा सुरसंघा विशन्ति

केचिद्भीताः प्रांजलयो गृणन्ति ॥

स्वस्तीत्युक्त्वा महर्षिसिद्धसंघाः

स्तुवन्ति त्वां स्तुतिभिः पुष्कलाभिः ॥२१॥

अमीति । अमी हि युध्यमाना योद्धारस्त्वा त्वां सुरसंघा येऽत्र भूमा-
रावतारायावतीर्णा वस्वादिदेवसंघा मनुष्यसंस्थानास्त्वां विशन्ति प्रविशन्तो
दृश्यन्ते । तत्र केचिद्भीताः प्रांजलयः सन्तो गृणन्ति स्तुवन्ति त्वामन्ये पला-
यनेऽप्यशक्ताः सन्तः । युद्धे प्रत्युपस्थिते उत्पातादिनिमित्तान्युपलक्ष्य स्वस्त्यस्तु
जगत इत्युक्त्वा महर्षिसिद्धसंघा महर्षीणां सिद्धानां च संघाः स्तुवन्ति त्वां
स्तुतिभिः पुष्कलाभिः संपूर्णाभिः ॥२१॥

किंचान्यत्—

रुद्रादित्या वसवो ये च साध्या

विश्वेऽश्विनौ मरुतश्चोष्मपाश्च ॥

गंधर्वयक्षासुरसिद्धसंघा

वीक्षन्ते त्वां विस्मिताश्चैव सर्वे ॥२२॥

रुद्रादित्या इति । रुद्रादित्या वसवो ये च साध्या रुद्रादयो गणा विश्वे देवा अश्विनौ च देवौ मरुतश्च, ऊष्मपाश्च पितरो, गंधर्वयक्षासुरसिद्धसंघा गंधर्वा हाहाहूहूप्रभृतयो, यक्षाः कुबेरप्रभृतयः, असुरा विरोचनप्रभृतयः, सिद्धाः कपिलादयः, तेषां संघा गंधर्वयक्षासुरसिद्धसंघाः, ते वीक्षन्ते पश्यन्ति त्वां विस्मिता विस्मयमापन्नाः सन्तस्त एव सर्वे ॥२२॥

यस्मात्—

रूपं महत्ते बहुवक्त्रनेत्रं

महाबाहो बहुबाहूरूपादम् ॥

बहूदरं बहुदंष्ट्राकरालं

दृष्ट्वा लोकाः प्रव्यथितास्तथाहम् ॥२३॥

रूपमिति । रूपं महदतिप्रमाणं ते तव बहुवक्त्रनेत्रं बहूनि वक्त्राणि मुखानि नेत्राणि चक्षूषि च यस्मिंस्तद्रूपं बहुवक्त्रनेत्रं, हे महाबाहो, बहुबाहूरूपादं बहवो बाहव ऊरवः पादाश्च यस्मिन् रूपे तद्बहुबाहूरूपादं, किंच बहूदरं बहून्युदराणि यस्मिन्निति बहूदरं, बहुदंष्ट्राकरालं बह्वीभिर्दंष्ट्राभिः करालं विकृतं तद्बहुदंष्ट्राकरालं, दृष्ट्वा रूपमीदृशं लोका लौकिकाः प्राणिनः प्रव्यथिताः प्रचलिता भयेन, तथाहमपि ॥२३॥

तत्रेदं कारणम्—

नभःस्पृशं दीप्तमनेकवर्णं

व्यात्ताननं दीप्तविशालनेत्रम् ॥

दृष्ट्वा हि त्वां प्रव्यथितान्तरात्मा

धृतिं न विंदामि शमं च विष्णो ॥२४॥

नभःस्पृशमिति । नभःस्पृशं द्युस्पर्शमित्यर्थः, दीप्तं प्रज्वलितं, अनेकवर्णमनेके वर्णा भयंकरा नानासंस्थाना यस्मिंस्त्वयि तं त्वामनेकवर्णं, व्यात्ताननं व्यात्तानि विवृतान्याननानि मुखानि यस्मिंस्त्वयि तं त्वां व्यात्ताननं, दीप्तविशालनेत्रं दीप्तानि प्रज्वलितानि विशालानि विस्तीर्णानि नेत्राणि यस्मिंस्त्वयि

तं त्वां दीप्तविशालनेत्रं दृष्ट्वा हि त्वां प्रव्यथितान्तरात्मा प्रव्यथितः प्रभीतोऽ-
तरात्मा मनो यस्य मम सोऽहं प्रव्यथितान्तरात्मा सन्धृतिं धैर्यं न विंदामि न
लभे शमं चोपशमनं मनस्तुष्टिं हे विष्णो ॥२४॥

कस्मात्—

दंष्ट्राकरालानि च ते मुखानि
दृष्ट्वैव कालानलसंनिभानि ॥
दिशो न जाने न लभे च शर्म
प्रसीद देवेश जगन्निवास ॥२५॥

दंष्ट्राकरालानीति । दंष्ट्राकरालानि दंष्ट्राभिः करालानि विकृतानि ते तव
मुखानि दृष्ट्वैवोपलभ्य कालानलसंनिभानि प्रलयकाले लोकानां दाहकोऽग्निः
कालानलस्तत्सदृशानि कालानलसंनिभानि मुखानि दृष्ट्वेत्येतत्, दिशः पूर्वापर-
विवेकेन न जाने दिङ्मूढो जातोऽस्मि, अतो न लभे च नोपलभे च शर्म
सुखम् । अतः प्रसीद प्रसन्नो भव हे देवेश जगन्निवास ॥२५॥

येभ्यो मम पराजयाशंका आसीत्सा चापगता, यतः—

अमी च त्वां धृतराष्ट्रस्य पुत्राः
सर्वे सहैवावनिपालसंधैः ॥
भीष्मो द्रोणः सूतपुत्रस्तथासौ
सहास्मदीयैरपि योधमुख्यैः ॥२६॥

अमी इति । अमी च त्वां धृतराष्ट्रस्य पुत्रा दुर्योधनप्रभृतयः, 'त्वर-
माणा विशन्ति' इति व्यवहितेन संबंधः, सर्वे सहैव सहिता अवनिपालसंधै-
स्त्वानि पृथ्वीं पालयन्तीत्यवनिपालास्तेषां संधैः । किंच भीष्मो द्रोणः सूतपुत्रः
कर्णस्तथासौ सहास्मदीयैरपि धृष्टद्युम्नप्रभृतिभिर्योधमुख्यैर्योधानां मुख्यैः प्रधानैः
सह ॥२६॥

किंच—

वक्त्राणि ते त्वरमाणा विशन्ति

दंष्ट्राकरालानि भयानकानि ॥

केचिद्विलग्ना दशनान्तरेषु

संदृश्यन्ते चूर्णितैरुत्तमांगैः ॥२७॥

वक्त्राणीति । वक्त्राणि मुखानि ते तत्र त्वरमाणास्त्वरायुक्ताः सन्तो विशन्ति । किंविशिष्टानि मुखानि दंष्ट्राकरालानि भयानकानि भयंकराणि । किंच केचिन्मुखानि प्रविष्टानां मध्ये विलग्ना दशनान्तरेषु मांसमिव भक्षितं संदृश्यन्ते उपलभ्यन्ते चूर्णितैश्चूर्णीकृतैरुत्तमांगैः शिरोभिः ॥२७॥

कथं प्रविशन्ति मुखानीत्याह—

यथा नदीनां बहवोऽबुवेगाः

समुद्रमेवाभिमुखा द्रवन्ति ॥

तथा तवामी नरलोकवीरा

विशन्ति वक्त्राण्यभिविज्वलन्ति ॥२८॥

यथेति । यथा नदीनां स्रवन्तीनां बहवोऽनेके अबूनां वेगा अबुवेगास्त्वराविशेषाः समुद्रमेवाभिमुखाः प्रतिमुखा द्रवन्ति प्रविशन्ति तथा तद्वत्तवामी भीष्मादयो नरलोकवीरा मनुष्यलोके शूरा विशन्ति वक्त्राण्यभिविज्वलन्ति प्रकाशमानानि ॥२८॥

ते किमर्थं प्रविशन्ति कथं चेत्याह—

यथा प्रदीप्तं ज्वलनं पतंगा

विशन्ति नाशाय समृद्धवेगाः ॥

तथैव नाशाय विशन्ति लोका-

स्तवापि वक्त्राणि समृद्धवेगाः ॥२९॥

यथेति । यथा प्रदीप्तं ज्वलनमग्निं पतंगाः पक्षिणो विशन्ति नाशाय विनाशाय समृद्धवेगाः समृद्ध उद्भूतो वेगो गतिर्येषां ते समृद्धवेगाः, तथैव नाशाय विशन्ति लोकाः प्राणिनस्तवापि वक्त्राणि समृद्धवेगाः ॥२९॥

त्वं पुनः—

लेलिह्यसे प्रसमानः समन्ता-
लोकान्समग्रान्वदनैर्ज्वलद्भिः ॥

तेजोभिरापूर्य जगत्समग्रं
भासस्तवोग्राः प्रतपन्ति विष्णो ॥३०॥

लेलिह्यसे इति । लेलिह्यसे आस्वादयसि प्रसमानोऽतः प्रवेशयन्समन्तात् समन्ततो लोकान्समग्रान्समस्तान्वदनैर्वक्त्रैर्ज्वलद्भिर्दीप्यमानैस्तेजोभिरापूर्य संव्याप्य जगत्समग्रं सहाग्रेण समस्तमित्येतत् । किंच भासो दीप्तयस्तवोग्राः क्रूराः प्रतपन्ति प्रतापं कुर्वन्ति हे विष्णो व्यापनशील ॥३०॥

यत एवमुग्रस्वभावोऽतः—

आख्याहि मे को भवानुग्ररूपो
नमोऽस्तु ते देववर प्रसीद ॥
विज्ञातुमिच्छामि भवन्तमाद्यं
न हि प्रजानामि तव प्रवृत्तिम् ॥३१॥

आख्याहीति । आख्याहि कथय मे मह्यं को भवानुग्ररूपः क्रूराकारः । नमोऽस्तु ते तुभ्यं हे देववर देवानां प्रधान, प्रसीद प्रसादं कुरु । विज्ञातुं विशेषेण ज्ञातुमिच्छामि भवन्तमाद्यमादौ भवमाद्यम्, न हि यस्मात्प्रजानामि तव त्वदीयां प्रवृत्तिं चेष्टाम् ॥३१॥

श्रीभगवानुवाच—

श्रीभगवानुवाच ।

कालोऽस्मि लोकक्षयकृत्प्रवृद्धो
लोकान्समाहर्तुमिह प्रवृत्तः ॥
ऋतेऽपि त्वा न भविष्यन्ति सर्वे
येऽवस्थिताः प्रत्यनीकेषु योधाः ॥३२॥

कालोऽस्मीति । कालोऽस्मि लोकक्षयकृत्लोकानां क्षयं करोतीति लोकक्षयकृत्प्रवृद्धो वृद्धिं गतः यदर्थं प्रवृद्धस्तच्छृणु, लोकान्समाहर्तुं संहर्तुमिहास्मि-

काले प्रवृत्तः । ऋतेऽपि विनापि त्वा त्वां न भविष्यन्ति भीष्मद्रोणकर्णप्रभृ-
तयः सर्वे, येभ्यस्तवाशंका, येऽवस्थिताः प्रत्यनीकेषु अनीकमनीकं प्रति
प्रत्यनीकेषु प्रतिपक्षभूतेष्वनीकेषु योधा योद्धारः ॥३२॥

यस्मादेवम्—

तस्मात्त्वमुत्तिष्ठ यशो लभस्व

जित्वा शत्रून्मुंक्ष्व राज्यं समृद्धम् ॥

मयैवैते निहताः पूर्वमेव

निमित्तमात्रं भव सज्यसाचिन् ॥३३॥

तस्मादिति । तस्मात्त्वमुत्तिष्ठ, भीष्मद्रोणप्रभृतयोऽतिरथा अजेया देवै-
रप्यर्जुनेन जिता इति यशो लभस्व, केवलं पुण्यैर्हि तत्प्राप्यते । जित्वा शत्रू-
न्दुर्योधनप्रभृतीन्मुंक्ष्व राज्यं समृद्धमसपत्नमकंटकम् । मयैवैते निहता निश्चयेन
हताः प्राणैर्वियोजिताः पूर्वमेव । निमित्तमात्रं भव त्वं हे सज्यसाचिन्, सव्येन
वामेनापि हस्तेन शराणां क्षेपात्सव्यसाचीत्युच्यतेऽर्जुनः ॥३३॥

द्रोणं च भीष्मं च जयद्रथं च

कर्णं तथान्यानपि योधवीरान् ॥

मया हतांस्त्वं जहि मा व्यथिष्ठा

युध्यस्व जेतासि रणे सपत्नान् ॥३४॥

द्रोणं चेति । द्रोणं च येषु येषु योधेष्वर्जुनस्याशंका तांस्तान्व्यपदिशति
भगवान्, मया हतानिति । तत्र द्रोणभीष्मयोः तावत्प्रसिद्धमाशंकाकारणम् ।
द्रोणो धनुर्वेदाचार्यो, दिव्यास्त्रसंपन्न, आत्मनश्च विशेषतो गुरुर्गारिष्ठः ।
भीष्मः स्वच्छन्दमृत्युर्दिव्यास्त्रसंपन्नश्च परशुरामेण द्वंद्वयुद्धमगमन्न च पराजितः ।
तथा जयद्रथो यस्य पिता तपश्चरति मम पुत्रस्य शिरो भूमौ पातयिष्यति यस्त-
स्यापि शिरः पतिष्यतीति । कर्णोऽपि वासवदत्तया शक्त्या त्वमोघया संपन्नः
सूर्यपुत्रः कानीनो यतोऽतस्तन्नामैव निर्देशः । मया हतांस्त्वं जहि निमित्तमा-
त्रेण । मा व्यथिष्ठास्तेभ्यो भयं मा कार्षीः । युध्यस्व, जेतासि दुर्योधनप्रभृती-

न्त्रणे युद्धे सपत्नाञ्छत्रून् ॥३४॥

संजय उवाच ।

एतच्छ्रुत्वा वचनं केशवस्य

कृताञ्जलिर्वेपमानः किरीटी ॥

नमस्कृत्वा भूय एवाह कृष्णं

सगद्गदं भीतभीतः प्रणम्य ॥३५॥

एतच्छ्रुत्वेति । एतच्छ्रुत्वा वचनं केशवस्य पूर्वोक्तं कृताञ्जलिः सन्वेप-
मानः कंपमानः किरीटी नमस्कृत्वा भूयः पुनरेवाहोक्तवान्कृष्णं सगद्गदं भया-
विष्टस्य दुःखाभिघातात्स्नेहाविष्टस्य च हर्षोद्भवात् अश्रुपूर्णनेत्रत्वे सति श्लेष्मणा
कंठावरोधः, ततश्च वाचोऽपाटवं मंदशब्दत्वं यत्सगद्गदस्तेन सह वर्तत इति
सगद्गदं वचनम्, आहेति वचनक्रियाविशेषणमेतत् । भीतभीतः पुनः पुनर्भ-
याविष्टचेताः सन्प्रणम्य प्रबो भूत्वा, आहेति व्यवहितेन संबधः ॥ अत्रावसरे
संजयवचनं साभिप्रायम् । कथं ? द्रोणादिष्वर्जुनेन निहतैष्वजेयेषु चतुर्षु निरा-
श्रयो दुर्योधनो निहत एवेति मत्वा धृतराष्ट्रो जयं प्रति निराशः सन्संधिं करि-
ष्यति ततः शान्तिरुभयेषां भविष्यतीति । तदपि नाश्रौषीत् धृतराष्ट्रो भवितव्य-
त्वशात् ॥३५॥

अर्जुन उवाच ।

स्थाने हृषीकेश तव प्रकीर्त्या

जगत्प्रहृष्यत्यनुरज्यते च ॥

रक्षांसि भीतानि दिशो द्रवन्ति

सर्वे नमस्यन्ति च सिद्धसंघाः ॥३६॥

स्थाने इति । स्थाने युक्तं, किं तत्, तव प्रकीर्त्या त्वन्माहात्म्यकीर्तनेन
श्रुतेन हे हृषीकेश यज्जगत्प्रहृष्यति प्रहर्षमुपैति तत्स्थाने युक्तमित्यर्थः । अथवा
विषयविशेषणं स्थाने इति, युक्तो हर्षादिविषयो भगवान् यत ईश्वरः सर्वात्मा
सर्वभूतसुहृच्चेति । तथानुरज्यतेऽनुरागं चोपैति, तच्च विषये इति व्याख्येयम् ।

किंच रक्षांसि भीतानि भयाविष्टानि दिशो द्रवन्ति गच्छन्ति तच्च स्थाने विषये ।
सर्वे नमस्थान्ति नमस्कुर्वन्ति च सिद्धसंघाः सिद्धानां समुदायाः कपि-
लादीनां तच्च स्थाने ॥३६॥

भगवतो हर्षादिविषयत्वे हेतुं दर्शयति—

कस्माच्च ते न नमेरन्महात्मन्
गरयिसे ब्रह्मणोऽप्यादिकर्त्रे ॥

अनंत देवेश जगन्निवास

त्वमक्षरं सदसत्तत्परं यत् ॥३७॥

कस्माच्चेति । कस्माच्च हेतोस्ते तुभ्यं न नमेरन्न नमस्कुर्वहे महात्मनारी -

यसे गुरुतराय, यतो ब्रह्मणो हिरण्यगर्भस्याप्यादिकर्ता कारणमतस्तस्मादादि-
कर्त्रे, कथमेते न नमस्कुर्वुः ? अतो हर्षादीनां नमस्कारस्य च स्थानं त्वमहो
विषय इत्यर्थः । हेऽनंत देवेश हे जगन्निवास त्वमक्षरं तत्परं यद्वेदान्तेषु श्रूयते ।
किं तत् ? सदसदिति । सद्विद्यमानं, असच्च यत्र नास्तीति बुद्धिः, ते उपधानभूते
सदसती यस्याक्षरस्य, यद्द्वारेण सदसतीत्युपचर्यते । परमार्थतस्तु सदसतोः परं
तदक्षरं यदक्षरं वेदाविदो वदन्ति तच्चमेव नान्यदित्यभिप्रायः ॥३७॥

पुनरपि स्तौति—

त्वमादिदेवः पुरुषः पुराण-

स्त्वमस्य विश्वस्य परं निधानम् ॥

वेत्तासि वेद्यं च परं च धाम

त्वया ततं विश्वमनंतरूप ॥३८॥

त्वमिति । त्वमादिदेवो जगतः स्रष्टृत्वात् । पुरुषः पुरि शयनात्, पुरा-
णाश्चरंतनः त्वमेवास्य विश्वस्य परं प्रकृष्टं निधानं निधीयतेऽस्मिञ्जगत्सर्वं महा-
प्रलयादाविति । किंच वेत्तासि वेदितासि सर्वस्यैव वेद्यजातस्य । यच्च
वेद्यं वेदनाहं तच्चासि । परं च धाम परमं पदं वैष्णवम् । त्वया ततं व्याप्तं
विश्वं समस्तं हे अनंतरूप अतो न विद्यते तव रूपाणाम् ॥३८॥

किंच—

वायुर्यमोऽग्निर्वरुणः शशांकः

प्रजापतिस्त्वं प्रपितामहश्च ॥

नमो नमस्तेऽस्तु सहस्रकृत्वः

पुनश्च भूयोऽपि नमो नमस्ते ॥३९॥

वायुरिति । वायुस्त्वं यमश्चाग्निर्वरुणोऽपांपतिः शशांकश्चंद्रमाः प्रजाप-
तिस्त्वं कश्यपादिः प्रपितामहश्च पितामहस्यापि पिता प्रपितामहो, ब्रह्मणोऽपि
पितेत्यर्थः । नमो नमस्ते तुभ्यमस्तु सहस्रकृत्वा । पुनश्च भूयोऽपि नमो नमस्ते
बहुशो नमस्कारक्रियाभ्यासावृत्तिगणनं कृत्वमुचोच्यते । पुनश्च, भूयोऽपीति,
श्रद्धाभक्त्यतिशयादपरितोषमात्मनो दर्शयति ॥३९॥

तथा—

नमः पुरस्तादथ पृष्ठतस्ते

नमोऽस्तु ते सर्वत एव सर्व ॥

अनंतवीर्यामितविक्रमस्त्वं

सर्वं समाप्नोषि ततोऽसि सर्वः ॥४०॥

नम इति । नमः पुरस्तात्पूर्वस्यां दिशि तुभ्यं, अथ पृष्ठतस्ते पृष्ठतोऽ-
पि च ते । नमोऽस्तु ते सर्वत एव सर्वासु दिक्षु सर्वत्र स्थिताय हे सर्वं अनंतवी-
र्यामितविक्रमोऽनंतं वीर्यमस्यामितो विक्रमोऽस्य । वीर्यं सामर्थ्यं विक्रमः परा-
क्रमः । वीर्यवानपि काश्चिच्छत्रुवधादिविषये न पराक्रमते, मंदपराक्रमो वा ।
त्वं त्वनंतवीर्योऽमितविक्रमश्चेत्यनंतवीर्यामितविक्रमः । सर्वं समस्तं जगत्समा-
प्नोषि सम्यगेकैनात्मना व्याप्नोषि यतस्ततस्तस्मादसि भवसि सर्वस्त्वं त्वया विना-
मृतं न किंचिदस्तीत्यर्थः ॥४०॥

यतोऽहं त्वन्माहात्म्यापरिज्ञानापराद्धः अतः—

सखेति मत्वा प्रसभं यदुक्तं

हे कृष्ण हे यादव हे सखेति ॥

अजानता महिमानं तवेदं

मया प्रमादात्प्रणयेन वापि ॥४१॥

सखेति । सखा समानवया इति मत्वा ज्ञात्वा विपरीतबुद्ध्या प्रसभ-
मभिभूय प्रसह्य यदुक्तं हे कृष्ण हे यादव हे सखेति चाजानताऽज्ञानिना मूढेन
किमजानतेत्याह महिमानं माहात्म्यं तवेदमीश्वरस्य विश्वरूपम् । तवेदं महि-
मानमजानतेति वैयधिकरण्येन संबंधः । तवेममिति पाठो यद्यस्ति तदा सामा-
नाधिकरण्यमेव । मया प्रमादाद्विक्षिप्तचित्ततया, प्रणयेन वापि, प्रणयो नाम
स्नेहनिमित्तो विलम्बः, तेनापि कारणेन यदुक्तवानस्मि ॥४१॥

यच्चावहासार्थमसत्कृतोऽसि

विहारशय्यासनभोजनेषु ॥

एकोऽथवाप्यच्युत तत्समक्षं

तत्क्षामये त्वामहमप्रमेयम् ॥४२॥

यच्चेति । यच्चावहासार्थं परिहासप्रयोजनायासत्कृतः परिभूतोऽसि
भवसि, क ? विहारशय्यासनभोजनेषु विहरणं विहारः पादव्यायामः, शयनं
शय्या, आसनमास्थायिका, भोजनमदनं, इत्येतेषु विहारशय्यासनभोजनेषु,
एकः परोक्षः सन्नसत्कृतोऽसि परिभूतोऽसि; अथवापि हेऽच्युत, तत्समक्षं,
तच्छब्दः क्रियाविशेषणार्थः, प्रत्यक्षं वासत्कृतोऽसि तत्सर्वमपराधजातं क्षामये
क्षमां कारये त्वामहमप्रमेयं प्रमाणातीतम् ॥४२॥

यतस्त्वम्—

पितासि लोकस्य चराचरस्य

त्वमस्य पूज्यश्च गुरुर्गरीयान् ॥

न त्वत्समोऽस्त्यभ्यधिकः कुतोऽन्यो

लोकत्रयेऽप्यप्रतिमप्रभाव ॥४३॥

पितासीति । पितासि जनयितासि लोकस्य प्राणिजातस्य चराचरस्य
स्थावरजंगमस्य । न केवलं त्वमस्य जगतः पिता, पूज्यश्च पूजार्हो, यतो

गुरुग्रीयान्गुस्तरः । कस्माद्गुस्तरस्त्वमित्याह न च त्वत्समस्त्वत्तुल्योऽन्योऽस्ति ।
न हीश्वरद्वयं संभवत्यनेकेश्वरत्वे व्यवहारानुपपत्तेः । त्वत्सम एव तावदन्यो न
संभवति, कुत एवान्योऽभ्यधिकः स्यात् । लोकत्रयेऽपि सर्वस्मिन् । अप्रति-
मप्रभाव प्रतिमीयते यथा सा प्रतिमा, न विद्यते प्रतिमा यस्य तव प्रभावस्त्वं
स त्वमप्रतिमप्रभावो, हेऽप्रतिमप्रभाव निरतिशयप्रभावेत्यर्थः ॥४३॥

यत एवम्—

तस्मात्प्रणम्य प्रणिधाय कायं

प्रसादये त्वामहमीशमीड्यम् ॥

पितेव पुत्रस्य सखेव सख्युः

प्रियः प्रियायार्हसि देव सोढुम् ॥४४॥

तस्मादिति । तस्मात्प्रणम्य नमस्कृत्य, प्रणिधाय प्रकर्षेण नीचैर्धृत्वा कायं
शरीरं, प्रसादये प्रसादं कारये त्वामहमीशमीशितारं ईड्यं स्तुत्यम् । त्वं पुनः
पुत्रस्यापराधं पिता यथा क्षमते, सर्वं सखेव च सख्युरपराधं, यथा वा प्रियः
प्रियाया अपराधं क्षमते, एवमर्हसि हे देव सोढुं प्रसहितुं क्षन्तुमित्यर्थः ॥४४॥

अदृष्टपूर्वं हृषितोऽस्मि दृष्ट्वा

भयेन च प्रव्यथितं मनो मे ॥

तदेव मे दर्शय देव रूपं

प्रसीद देवेश जगन्निवास ॥४५॥

अदृष्टपूर्वमिति । अदृष्टपूर्वं न कदाचिदपि दृष्टपूर्वमिदं विश्वरूपं तव
मयान्यैर्वा, तदहं दृष्ट्वा हृषितोऽस्मि । भयेन च प्रव्यथितं मनो मे । अतस्त-
देव मे मम दर्शय हे देव रूपं यन्मत्सखम् । प्रसीद देवेश जगन्निवास जगत्तो
निवासो जगन्निवासो हे जगन्निवास ॥४५॥

किरीटिनं गार्दिनं चक्रहस्त-

मिच्छामि त्वां द्रष्टुमहं तथैव ॥

तेनैव रूपेण चतुर्भुजेन

सहस्रबाहो भव विश्वमूर्ते ॥४६॥

किरीटिनमिति । किरीटिनं किरीटवन्तं तथा गादिनं गदावन्तं चक्रह-
स्तमिच्छामि त्वां प्रार्थये त्वां द्रष्टुमहं तथैव पूर्ववदित्यर्थः । यत एवं तस्मात्
तेनैव रूपेण वसुदेवपुत्ररूपेण चतुर्भुजेन, सहस्रबाहो, वार्तमानिकेन विश्वरूपेण
भव विश्वमूर्ते । उपसंहृत्य विश्वरूपं तेनैव रूपेण भवेत्यर्थः ॥४६॥

अर्जुनं भीतमुपलभ्य, उपसंहृत्य विश्वरूपं प्रियवचनेनाश्वासयन् श्री-
भगवानुवाच—

श्रीभगवानुवाच ।

मया प्रसन्नेन तवार्जुनेदं

रूपं परं दर्शितमात्मयोगात् ॥

तेजोमयं विश्वमनन्तमाद्यं

यन्मे त्वदन्येन न दृष्टपूर्वम् ॥४७॥

मयेति । मया प्रसन्नेन प्रसादो नाम त्वय्यनुग्रहबुद्धिस्तद्वत्ता प्रसन्नेन
मया तव हेऽर्जुन, इदं परं रूपं विश्वरूपं दर्शितमात्मयोगादात्मन ऐश्वर्यस्य
सामर्थ्यात् । तेजोमयं तेजःप्रायं विश्वं समस्तं अनन्तमन्तरहितं आदौ भवमाद्यं
यद्रूपं मे मम त्वदन्येन त्वत्तोऽन्येन केनचिन्न दृष्टपूर्वम् ॥४७॥

आत्मनो मम रूपदर्शनेन कृतार्थ एव त्वं संबृत्त इति तत्स्तौति—

न वेदयज्ञाध्ययनैर्न दानै-

र्न च क्रियाभिर्न तपोभिरुग्रैः ॥

एवंरूपः शक्य अहं नृलोके

द्रष्टुं त्वदन्येन कुरुप्रवीर ॥४८॥

न वेदेति । न वेदयज्ञाध्ययनैः चतुर्णामपि वेदानामध्ययनैर्यथावद्यज्ञा-
ध्ययनैश्च,—वेदाध्ययनैरेव यज्ञाध्ययनस्य सिद्धत्वात्पृथग्यज्ञाध्ययनग्रहणं यज्ञविज्ञा-
नोपलक्षणार्थं,—तथा न दानैस्तुलापुरुषादिभिः न च क्रियाभिराग्निहोत्रादिभिः श्रौ-
तादिभिः, नापि तपोभिरुग्रैश्चाद्रायणादिभिरुग्रैर्धौरैः, एवंप्रसन्नो यथादर्शितं विश्वरूपं

यस्य सोऽहमेवंरूपः न शक्योऽहं नृलोके मनुष्यलोके द्रष्टुं त्वदन्येन त्वत्तोऽन्येन
कुरूपवीर ॥४८॥

मां ते व्यथा मा च विमूढभावो

दृष्ट्वा रूपं घोरमीदृग्भमेदम् ॥

व्यपेतभीः प्रीतमनाः पुनस्त्वं

तदेवं मे रूपमिदं प्रपश्य ॥४९॥

मा ते व्यथेति । मा ते व्यथा मा भूत्ते भयं, मा च विमूढभावो विमू-
ढचित्तता, दृष्ट्वोपलभ्य रूपं घोरमीदृग्यथादर्शितं भमेदम् । व्यपेतभीर्विगतभयः
प्रीतमनाश्च सन्पुनर्भूयस्त्वं तदेव चतुर्भुजं रूपं शंखचक्रगदाधरं तवेष्टं रूपमिदं
प्रपश्य ॥४९॥

संजय उवाच ।

हत्यर्जुनं वासुदेवस्तथोक्त्वा

स्वकं रूपं दर्शयामास भूयः ॥

आश्वासयामास च भीतमेनं

भूत्वा पुनः सौम्यवपुर्महात्मा ॥५०॥

इत्यर्जुनमिति । इत्येवमर्जुनं वासुदेवस्तथाभूतं वचनमुक्त्वा स्वकं वसु-
देवगृहे जातं रूपं दर्शयामास दर्शितवान् भूयः पुनः । आश्वासयामास च
आश्वासितवान् भीतमेनं भूत्वा पुनः सौम्यवपुः प्रसन्नदेहो महात्मा ॥५०॥

अर्जुन उवाच ।

दृष्ट्वेदं मानुषं रूपं तव सौम्यं जनार्दन ॥

इदानीमस्मि संवृत्तः सचेताः प्रकृतिं गतः ॥५१॥

दृष्ट्वेदमिति । दृष्ट्वेदं मानुषं रूपं मत्सखं प्रसन्नं तव सौम्यं जनार्दन,
इदानीमधुनास्मि संवृत्तः संजातः, किं ? सचेताः प्रसन्नचित्तः प्रकृतिं स्वभावं
गतश्चास्मि ॥५१॥

श्रीभगवानुवाच ।

सुदुर्दर्शमिदं रूपं दृष्टवानसि यन्मम ॥

देवा अप्यस्य रूपस्य नित्यं दर्शनकांक्षिणः ॥५२॥

सुदुर्दर्शमिति । सुदुर्दर्शं सुष्ठु दुःखेन दर्शनमत्येति सुदुर्दर्शमिदं रूपं दृष्ट-
वानसि यन्मम, देवा अप्यस्य मम रूपस्य नित्यं सर्वदा दर्शनकांक्षिणः । दर्श-
नेप्सवोऽपि न त्वमिव दृष्टवन्तो न द्रक्ष्यन्ति चेत्यभिप्रायः ॥५२॥

कस्मात्—

नाहं वेदैर्न तपसा न दानेन न चेज्यया ॥

शक्य एवंविधो द्रष्टुं दृष्टवानसि मां यथा ॥५३॥

नाहमिति । नाहं वेदैर्ऋग्यजुःसामाथर्ववेदैश्चतुर्भिरपि, न तपसोग्रेण
चांद्रायणादिना, न दानेन गोभूहिरण्यादिना, न चेज्यया यज्ञेन पूजया वा
शक्य एवंविधो यथादर्शितप्रकारो द्रष्टुं दृष्टवानसि मां यथा त्वम् ॥५३॥

कथं पुनः शक्य इत्युच्यते—

भक्त्या त्वनन्यया शक्य अहमेवंविधोऽर्जुन ॥

ज्ञातुं द्रष्टुं च तत्त्वेन प्रवेष्टुं च परंतप ॥५४॥

भक्त्येति । भक्त्या तु किंविशिष्टेत्याह— अनन्यया अपृथग्भूतया,
भगवतोऽन्यत्र पृथङ् न कदाचिदपि या भवति सा त्वनन्या भक्तिः, सर्वै-
रपि करणैर्वासुदेवादन्यन्नोपलभ्यते यया सा अनन्या भक्तिस्तया भक्त्या शक्यो-
ऽहमेवंविधो विश्वरूपप्रकारो, हेऽर्जुन, ज्ञातुं शास्त्रतो, न केवलं ज्ञातुं शा-
स्त्रतो द्रष्टुं च साक्षात्कर्तुं तत्त्वेन तत्त्वतः, प्रवेष्टुं च मोक्षं च गन्तुं
परंतप ॥५४॥

अधुना सर्वस्य गीताशास्त्रस्य सारभूतोऽर्थो निःश्रेयसार्थोऽनुष्ठेयत्वेन
समुच्चित्युच्यते—

मत्कर्मकृन्मत्परमो मद्भक्तः संगवर्जितः ॥

निर्वैरः सर्वभूतेषु यः स मामेति पांडव ॥५५॥

इति श्रीमहाभारते शतसाहस्र्यां संहितायां वैयासिक्यां भीष्मपर्वणि

श्रीमद्भगवद्गीतासु उपनिषत्सु ब्रह्मविद्यायां योगशास्त्रे श्रीकृष्णार्जुनसंवादे विश्व-
रूपदर्शनं नामैकादशोऽध्यायः ॥११॥

मत्कमेति । मत्कर्मकृत् मदर्थं कर्म मत्कर्म तत्करोतीति मत्कर्मकृत्,
मत्परमः करोति भृत्यः स्वामिकर्म न त्वात्मनः परमा प्रेत्य गन्तव्या गति-
रिति स्वामिनं प्रतिपद्यते, अयं तु मत्कर्मकृन्मामेव परमां गतिं प्रतिपद्यते
इति मत्परमः, अहं परमः परा गतिर्यस्य सोऽयं मत्परमः तथा मद्भक्तो
मामेव सर्वप्रकारैः सर्वात्मना सर्वोत्साहेन भजते इति मद्भक्तः, संगवर्जितो,
धनपुत्रमित्रकलत्रबंधुवर्गेषु संगवर्जितः संगः प्रीतिः स्नेहस्तद्वर्जितो, निर्वै-
रनिर्गतवैरः सर्वभूतेषु शत्रुभावरहित आत्मनोऽत्यन्तापकारप्रवृत्तेष्वपि ।
ईदृशो मद्भक्तः स मामेति, अहमेव तस्य परा गतिर्नान्या गतिः काचि-
द्भवति । अयं तवोपदेश इष्टो मयोपदिष्टो हे पांडवेति ॥५५॥

इति श्रीमत्परमहंसपरिव्राजकाचार्यस्य श्रीगोविंदभगवत्पूज्यपादशिष्यस्य
श्रीमच्छंकरभगवतः कृतौ श्रीमद्भगवद्गीताभाष्ये विश्वरूपदर्शनं नामैकादशोऽ-
ध्यायः ॥११॥

अथ द्वादशोऽध्यायः ।



द्वितीयप्रभृतिषु विभूत्यंतेषु अध्यायेषु परमात्मनो ब्रह्मणोऽक्षरस्य
विध्वस्तसर्वोपाधिविशेषस्योपासनमुक्तं, सर्वयोगैश्वर्यसर्वज्ञानशक्तिमत्सत्त्वोपाधेश्च
श्वरस्य तव चोपासनं तत्र तत्रोक्तम् । विश्वरूपाध्याये तु ऐश्वरमाद्यं समस्त
जगदात्मरूपं विश्वरूपं त्वदीयं दर्शितमुपासनार्थमेव त्वया । तच्च दर्शयि-
त्वोक्तवानसि 'मत्कर्मकृत्' [गी.११.५५] इत्यादि । अतोऽहमनयोरुभयो-
पक्षयोर्विशिष्टतरबुभुत्सया त्वां पृच्छामीति अर्जुन उवाच—

अर्जुन उवाच ।

एवं सततयुक्ता ये भक्तास्त्वां पर्युपासते ॥

ये चाप्यक्षरमव्यक्तं तेषां के योगवित्तमाः ॥१॥

एवमिति । एवमित्यतीतानंतरश्लोकेनोक्तमर्थं परामृशति 'मत्कर्मकृत्' इत्यादिना । एवं सततयुक्ता नैरंत्येण भगवत्कर्मादौ यथोक्तेऽर्थे समाहिताः सन्तः प्रवृत्ता इत्यर्थः । ये भक्ता अनन्यशरणाः सन्तस्त्वां यथादर्शितं विश्वरूपं पर्युपासते ध्यायन्ति, ये चान्येऽपि व्यक्तसर्वेष्टणाः संन्यस्तसर्वकर्माणो यथाविशेषितं ब्रह्माक्षरं निरस्तसर्वोपाधित्वादव्यक्तमकरणगोचरम् । यद्वि लोके करणगोचरं तद्व्यक्तमुच्यते, अंजेषां तोस्तत्कर्मकत्वात् ; इदं त्वक्षरं तद्वि-परीतं शिष्टैश्चोच्यमानैर्विशेषणैर्विशिष्टं, तद्ये चापि पर्युपासते तेषामुभयेषां मध्ये के योगवित्तमाः केऽतिशयेन योगविद इत्यर्थः ॥१॥

श्रीभगवानुवाच—

ये त्वक्षरोपासकाः सम्यग्दर्शिनो निवृत्तैष्टव्ये तावत्तिष्ठन्तु, तान्प्रति यद्वक्तव्यं तदुपरिष्ठाद्वक्ष्यामः । ये त्वितरे—

मय्यावेश्य मनो ये मां नित्ययुक्ता उपासते ॥

श्रद्धया परयोपेतास्ते मे युक्ततमा मताः ॥२॥

मयीति । मयि विश्वरूपे परमेश्वरे आवेश्य समाधाय मनो, ये भक्ताः सन्तो, मां सर्वयोगेश्वराणामधीश्वरं सर्वज्ञं विमुक्तरागादिक्लेशतिमिरदृष्टिं, नित्य-युक्ता अतीतानंतराध्यायान्तोक्तश्लोकार्थन्यायेन सततयुक्ताः सन्त उपासते श्रद्धया परया प्रकृष्टयोपेताः ते मे मम मता अभिप्रेता युक्ततमा इति । नैरंत-य्येण हि ते मच्चित्ततया अहोरात्रमतिवाहयन्ति । अतो युक्तं तान्प्रति युक्ततमा इति वक्तुम् ॥२॥

किमितरे युक्ततमा न भवन्ति? न, किंतु तान्प्रति यद्वक्तव्यं तच्छृणु—

ये त्वक्षरमनिर्देश्यमव्यक्तं पर्युपासते ॥

सर्वत्रगमचित्यं च कूटस्थमचलं ध्रुवम् ॥३॥

ये त्विति । ये त्वक्षरमनिर्देश्यं, अव्यक्तत्वादशब्दगोचरमिति न निर्देष्टुं शक्यतेऽतोऽनिर्देश्यं, अव्यक्तं न केनापि प्रमाणेन व्यज्यते इत्यव्यक्तं, पर्युपासते परं समंतादुपासते । उपासनं नाम यथाशास्त्रमुपास्यस्यार्थस्य विषयीकरणेन

सामीप्यमुपगम्य तैलधारावत्समानप्रत्ययप्रवाहेण दोषकालं यदासनं तदुपासनमा-
चक्षते । अक्षरस्य विशेषणमाह उपास्यस्य सर्वत्रागं व्योमवद्वापि अचिंत्यं चाव्य-
क्तत्वादचिंत्यम् । यद्धि करणगोचरं तन्मनसापि चिंत्यं, तद्विपरीतत्वादचिंत्य-
मक्षरं, कूटस्थं दृश्यमानगुणं, अंतर्दोषं वस्तु कूटम् । कूटरूपं कूटसाक्ष्यमि-
त्यादौ कूटशब्दः प्रसिद्धो लोके । तथा च अविद्याद्यनेकसंसारबीजमंतर्दोष-
वन्मायाकृतादिशब्दवाच्यतया “मायां तु प्रकृतिं विद्यान्मायिनं तु महेश्वरम्”
[श्वे.४.१०], ‘मम माया दुरत्यया’ [गी.७.१४] इत्यादौ प्रसिद्धं
यत्तत्कूटं, तस्मिन् कूटे स्थितं कूटस्थं तदध्यक्षतया । अथवा राशिरिव स्थितं
कूटस्थम् । अत एवाचलम् । यस्मादचलं तस्मात् ध्रुवं नित्यमित्यर्थः ॥३॥

सन्नियम्येन्द्रियग्रामं सर्वत्र समबुद्धयः ॥

ते प्राप्नुवन्ति मामेव सर्वभूतहिते रताः ॥४॥

संनियम्येति । संनियम्य सम्यक् नियम्य उपसंहृत्य इन्द्रियग्राममिन्द्रियसमु-
दायं सर्वत्र सर्वस्मिन्काले समबुद्धयः समा तुल्या बुद्धिर्येषामिष्टानिष्टप्राप्तौ ते
समबुद्धयः । ते ये एवंविधास्ते प्राप्नुवन्ति मामेव सर्वभूतहिते रताः ।
न तु तेषां वक्तव्यं किञ्चिन्मां ते प्राप्नुवन्तीति । ‘ज्ञानी त्वात्मैव मे मतं’
[गी.७.१८] इति ह्युक्तम् । न हि भगवत्स्वरूपाणां सतां युक्ततमत्वमयुक्त-
मत्वं वा वाच्यम् ॥४॥

किंतु—

क्लेशोऽधिकतरस्तेषामव्यक्तासक्तचेतसाम् ॥

अव्यक्ता हि गतिर्दुःखं देहवद्भिरवाप्यते ॥५॥

क्लेशेति । क्लेशोऽधिकतरो यद्यपि मत्कर्मादिपराणां क्लेशोऽधिक
एव क्लेशोऽधिकतरस्त्वक्षरात्मनां परमात्मदर्शिनां देहाभिमानपरित्यागनिमित्तः ।
अव्यक्तासक्तचेतसामव्यक्ते आसक्तं चेतो येषां तेऽव्यक्तासक्तचेतसस्तेषाम-
व्यक्तासक्तचेतसाम् । अव्यक्ता हि यस्माद्या गतिरक्षरात्मिका दुःखं सा
देहवद्भिर्देहाभिमानवद्भिरवाप्यतेऽतः क्लेशोऽधिकतरः । अक्षरोपासकानां

यद्वर्तनं तदुपरिष्ठाद्वक्ष्यामः ॥५॥

ये तु सर्वाणि कर्माणि मयि संन्यस्य मत्पराः ॥

अनन्येनैव योगेन मां ध्यायन्त उपासते ॥६॥

ये त्विति । ये तु सर्वाणि कर्माणि मयीश्वरे संन्यस्य मत्परा अहं परो येषां ते मत्पराः सन्तोऽनन्येनैवाविद्यमानमन्यदालंबनं विश्वरूपं देव-मात्मानं भुक्त्वा यस्य सोऽनन्यस्तेनानन्येनैव; केन ? योगेन समाधिना मां ध्यायन्तश्चित्तयन्त उपासते ॥६॥

तेषां किम्—

तेषामहं समुद्धर्ता भृत्युसंसारसागरात् ॥

भवामि न चिरात्पार्थ मय्यावेशितचेतसाम् ॥७॥

तेनामिति । तेषां मदुपासनैकपराणामहमीश्वरः समुद्धर्ता । कुत इत्याह, भृत्युसंसारसागरात्, भृत्ययुक्तः संसारो भृत्युसंसारः स एव सागर इव सागरो दुस्तरत्वात् तस्माद्भृत्युसंसारसागरादहं तेषां समुद्धर्ता भवामि न चिरात्, किं तर्हि, क्षिप्रमेव, हे पार्थ । मय्यावेशितचेतसां मयि विश्वरूपे आवेशितं समाहितं प्रवेशितं चेतो येषां ते मय्यावेशितचेतसः तेषाम् ॥७॥

यत एवं तस्मात्—

मय्येव मन आधत्स्व मयि बुद्धिं निवेशय ॥

निवसिष्यसि मय्येव अत ऊर्ध्वं न संशयः ॥८॥

मय्येवेति । मय्येव विश्वरूपे ईश्वरे मनः संकल्पविकल्पात्मकमाधत्स्व स्थापय । मय्येवाध्यवसायं कुर्वतीं बुद्धिमाधत्स्व निवेशय । ततस्ते किं स्यादिति शृणु, निवसिष्यसि निवत्स्वसि निश्चयेन मदात्मना मयि निवासं करिष्यस्येवातः शरीरपातादूर्ध्वम् । न संशयः संशयोऽत्र न कर्तव्यः ॥८॥

अथ चित्तं समाधातुं न शक्नोषि मयि स्थिरम् ॥

अभ्यासयोगेन ततो मामिच्छाप्तुं धनंजय ॥९॥

अथेति । अथैवं यथावोचं तथा मयि चित्तं समाधातुं स्थापयितुं

स्थिरमचलं न शक्नोति चित्ततः पश्चादभ्यासयोगेन, चित्तस्यैकस्मिन्नालम्बने सर्वतः समाहृत्य पुनः पुनः स्थापनमभ्यासः, तत्पूर्वको योगः समाधानलक्षण-
स्तेनाभ्यासयोगेन मां विश्वरूपमिच्छ प्रार्थयस्व आप्तुं प्राप्तुं हे धनंजय ॥९॥

अभ्यासेऽप्यसमर्थोऽसि मत्कर्मपरमो भव ॥

मदर्थमपि कर्माणि कुर्वन्सिद्धिमवाप्स्यसि ॥१०॥

अभ्यासेऽपीति । अभ्यासेऽप्यसमर्थोऽस्यशक्तोऽसि, तर्हि मत्कर्मपरमो भव मदर्थं कर्म मत्कर्म तत्परमो मत्कर्मपरमः मत्कर्मप्रधान इत्यर्थः । अभ्या-
सेन विना मदर्थमपि कर्माणि केवलं कुर्वन्सिद्धिं सत्त्वशुद्धियोगज्ञानप्राप्तिद्वारेणा-
वाप्स्यसि ॥१०॥

अथैतदप्यशक्तोऽसि कर्तुं मद्योगमाश्रितः ॥

सर्वकर्मफलत्यागं ततः कुरु यतात्मवान् ॥११॥

अथैतदिति । अथ पुनरेतदपि यदुक्तं मत्कर्मपरमत्वं, तत्कर्तुमशक्तोऽसि, मद्योगमाश्रितो मयि क्रियमाणानि कर्माणि संन्यस्य यत्करणं तेषामनुष्ठानं स मद्योगः, तमाश्रितः सन् सर्वकर्मफलत्यागं सर्वेषां कर्मणां फलसंन्यासं सर्वकर्मफलत्यागं ततोऽनन्तरं कुरु यतात्मवान्संयतचित्तः सन्नित्यर्थः ॥११॥

इदानीं सर्वकर्मफलत्यागं स्तौति—

श्रेयो हि ज्ञानमभ्यासाज्ज्ञानाद्ध्यानं विशिष्यते ॥

ध्यानात्कर्मफलत्यागस्यागाच्छान्तिरनन्तरम् ॥१२॥

श्रेय इति । श्रेयो हि प्रशस्त्यतरं ज्ञानं, कस्मात् विवेकपूर्वकादभ्यासात् । तस्मादपि ज्ञानाज्ज्ञानपूर्वकं ध्यानं विशिष्यते । ज्ञानवतो ध्यानादपि कर्मफल-
त्यागो, विशिष्यते इत्यनुपपद्यते । एवं कर्मफलत्यागात्पूर्वविशेषणवतः शान्ति-
रुपशमः सहेतुकस्य संसारस्यानन्तरमेव स्यात् न तु कालान्तरमपेक्षते ॥

अज्ञस्य कर्माणि प्रवृत्तस्य पूर्वोपदिष्टोपायानुष्ठानाशक्तौ सर्वकर्मणां फलत्यागः श्रेयःसाधनमुपदिष्टं न प्रथममेव । अतश्च श्रेयो हि ज्ञानमभ्यासा-
दित्युत्तरोत्तरविशिष्टत्वापदेशेन सर्वकर्मफलत्यागः स्तूयते संपन्नसाधनानुष्ठाना-

शक्तावनुष्ठेयत्वेन श्रुतत्वात् । केन साधर्म्येण स्तुतित्वं ? “यदा सर्वे प्रमु-
च्यन्ते” [कठ. ६. १४] इति सर्वकामप्रहाणादमृतत्वमुक्तं, तत्प्रसिद्धम् ।
कामाश्च सर्वे श्रौतस्मार्तकर्मणां फलानि । तत्यागे च विदुषो ध्याननिष्ठ-
स्यानन्तरैव शान्तिरिति सर्वकामत्यागसामान्यमज्ञकर्मफलत्यागस्यास्तीति तत्सा-
मान्यात्सर्वकर्मफलत्यागस्तुतिरियं प्ररोचनार्था । यथागस्त्येन ब्राह्मणेन समुद्र-
पीत इति इदानींतना अपि ब्राह्मणा ब्राह्मणत्वसामान्यात्सूयन्ते, एवं कर्म-
फलत्यागात्कर्मयोगस्य श्रेयःसाधनत्वमभिहितम् ॥१२॥

अत्र च आत्मेश्वरभेदमाश्रित्य विश्वरूपे ईश्वरे चेतःसमाधानलक्षणो
योग उक्तः, ईश्वरार्थं कर्मानुष्ठानादि च । ‘अथैतदप्यशक्तोऽसि’ [गी. १२. ११]
इत्यज्ञानकार्यसूचनान्नाभेददर्शिनः अक्षरोपासकस्य कर्मयोग उपपद्यत इति
दर्शयति । तथा कर्मयोगिनोऽक्षरोपासनानुपपाप्तिं दर्शयति भगवान् ‘ते
प्राप्नुवन्ति मामेव’ [गी. १२. ४] इति अक्षरोपासकानां कैवल्यप्राप्तौ स्वातं-
त्र्यमुक्त्वा, इतरेषां पारतन्ध्यात् ईश्वराधीनतां दर्शितवान् ‘तेषामहं समुद्धर्ता’
[गी. १२. ७] इति । यदि हि ईश्वरस्यात्मभूतास्ते मता अभेददर्शित्वात्, अक्षररूपा
एव ते इति समुद्धरणकर्मवचनं तात्प्रत्यपेशलं स्यात् । यस्माच्चार्जुनस्यात्यं-
तमेव हितैषी भगवांस्तस्य सम्यग्दर्शनानन्वितं कर्मयोगं भेददृष्टिमन्तमेवोपदि-
शति । न चात्मानमीश्वरं प्रमाणतो बुद्ध्वा कस्यचिद्गुणभावं जिगमिपति
कश्चित्, विरोधात् । तस्मादक्षरोपासकानां सम्यग्दर्शननिष्ठानां संन्यासिनां
व्यक्तसर्वपणानां ‘अद्वेष्टा सर्वभूतानाम्’ इत्यादिधर्मपूंगं साक्षादमृतत्वकारणं
ब्रह्मामीति प्रवर्तते—

अद्वेष्टा सर्वभूतानां मैत्रः करुण एव च ॥

निर्ममो निरहंकारः समदुःखसुखः क्षमी ॥१३॥

अद्वेष्टेति । अद्वेष्टा सर्वभूतानां न द्वेष्टा आत्मनो दुःखहेतुमपि न
किञ्चित् द्वेष्टि, सर्वाणि भूतान्यात्वेन हि पश्यति । मैत्रो मित्रभावो मैत्री
मित्रतया वर्तते इति मैत्रः । करुण एव च, करुणा कृपा दुःखितेषु दया

तद्वान् कर्णः, सर्वभूताभयप्रदः, संन्यासीत्यर्थः । निर्ममो ममप्रत्ययवर्जितः । निरहंकारो निर्गताहंप्रत्ययः । समदुःखसुखः समे दुःखसुखे द्वेषरागयोरप्रवर्तके यस्य स समदुःखसुखः । क्षमी क्षमावान् आक्रुष्टोऽभिहतो वा अविक्रिय एवास्ते ॥१३॥

संतुष्टः सततं योगी यतात्मा दृढनिश्चयः ॥

मय्यर्पितमनोबुद्धिर्यो मद्भक्तः स मे प्रियः ॥१४॥

संतुष्ट इति । संतुष्टः सततं नित्यं देहस्थितिकारणस्य लाभेऽलाभे च उत्पन्नालंप्रत्ययः । तथा गुणबल्लभे विपर्यये च संतुष्टः । सततं योगी समाहितचित्तः । यतात्मा संयतस्वभावः । दृढनिश्चयो दृढः स्थिरो निश्चयोऽव्यवसायो यस्यात्मतत्त्वविषये स दृढनिश्चयः । मय्यर्पितमनोबुद्धिः संकल्पविकल्पात्मकं मनः, अध्यवसायलक्षणा बुद्धिः, ते मय्येवार्पिते स्थापिते यस्य संन्यासिनः स मय्यर्पितमनोबुद्धिः । य ईदृशो मद्भक्तः स मे प्रियः । 'प्रियो हि ज्ञानिनोऽत्यर्थमहं स च मम प्रियः' [गी.७.१७] इति सतमेऽध्याये सूचितं तदिह प्रपंच्यते ॥१४॥

यस्मान्नोद्विजते लोको लोकान्नोद्विजते च यः ॥

हर्षामर्षभयोद्वेगैर्मुक्तो यः स च मे प्रियः ॥१५॥

यस्मादिति । यस्मात्संन्यासिनो नोद्विजते नोद्वेगं गच्छति न संतप्यते न संशुभ्यति लोकः । तथा लोकान्नोद्विजते च यः । हर्षामर्षभयोद्वेगैः हर्षश्चामर्षश्च भयं चोद्वेगश्च तैर्हर्षामर्षभयोद्वेगैर्मुक्तः । हर्षः प्रियलभे अंतःकरणस्योत्कर्षो रोमांचनाश्रुपातादिलिंगः, अमर्षोऽतर्हिष्णुता, भयं त्रासः, उद्वेग उद्विगता, तैर्मुक्तो यः स च मे प्रियः ॥१५॥

अनपेक्षः शुचिर्दक्ष उदासीनो गतव्यथः ॥

सर्वारंभपरित्यागी यो मद्भक्तः स मे प्रियः ॥१६॥

अनपेक्ष इति । देहेंद्रियाविषयसंबन्धादिष्वपेक्षाविषयेष्वनपेक्षो निःस्पृहः शुचिः ब्राह्मेनाभ्यंतरेण च शौचेन संपन्नः । दक्षः प्रत्युत्पन्नेषु कार्येषु सद्यो

यथावत्प्रतिपत्तुं समर्थः । उदासीनो न कस्यचिन्मित्रादेः पक्षं भजते यः स उदासीनो यतिः । गतव्यथो गतभयः । सर्वारंभपरित्यागी, आरभ्यन्त इत्या-
रंभा इहामुत्रफलभोगार्थानि कामहेतूनि कर्माणि सर्वारंभाः तात्परित्यक्तुं शील-
मस्येति सर्वारंभपरित्यागी यो मद्भक्तः स मे प्रियः ॥१६॥

किंच—

यो न हृष्यति न द्वेष्टि न शोचति न कांक्षति ॥

शुभाशुभपरित्यागी भक्तिमान्यः स मे प्रियः ॥१७॥

य इति । यो न हृष्यतीष्टप्राप्तौ, न द्वेष्ट्यनिष्टप्राप्तौ, न शोचति प्रियवियोगे, न चाप्राप्तं कांक्षति, शुभाशुभे कर्मणा परित्यक्तुं शीलमस्येति शुभाशुभपरित्यागी भक्तिमान्यः स मे प्रियः ॥१७॥

समः शत्रौ च मित्रे च तथा मानापमानयोः ॥

शीतोष्णसुखदुःखेषु समः संगविवर्जितः ॥१८॥

सम इति । समः शत्रौ च मित्रे च, तथा मानापमानयोः पूजापरि-
भवयोः, शीतोष्णसुखदुःखेषु समः, सर्वत्र च संगविवर्जितः ॥१८॥

किंच—

तुल्यनिंदास्तुतिमौनी संतुष्टो येन केनचित् ॥

अनिकेतः स्थिरमतिर्भक्तिमान्मे प्रियो नरः ॥१९॥

तुल्येति । तुल्यनिंदास्तुतिः निंदा च स्तुतिश्च निंदास्तुती ते तुल्ये-
यस्य स तुल्यनिंदास्तुतिः । मौनी मौनवात्संयतवाक् । संतुष्टो येन केनचिच्छ-
रीरस्थितिहेतुमात्रेण । तथा चोक्तम्—“येन केनचिदाच्छन्नो येन केनचिदाशितः ।
यत्र क्वचन शायी स्यात्तं देवा ब्राह्मणं विदुः” [मभा.शां.२४.१.१२] इति ।
किंच अनिकेतो निकेत आश्रयो निवासो नियतो न विद्यते यस्य सोऽनिकेतो,
‘नागारे’ इत्यादिस्मृत्यन्तरात् । स्थिरमतिः स्थिरा परमार्थविषया मतिर्यस्य,
स स्थिरमतिः । भक्तिमान्मे प्रियो नरः ॥१९॥

‘अद्वेष्टा सर्वभूतानां’ [गी.१२.१३] इत्यादिना अक्षरोपासकानां

निवृत्तसर्वैषणानां संन्यासिनां परमार्थज्ञाननिष्ठानां धर्मजातं प्रकान्त-
मुपसंहियते—

ये तु धर्म्यामृतमिदं यथोक्तं पर्युपासते ॥

श्रद्धधाना मत्परमा भक्तास्तेऽतीव मे प्रियाः ॥२०॥

इति श्रीमहाभारते शतसाहस्र्यां संहितायां वैयासिक्यां मोक्षमपर्वणि
श्रीमद्भगवद्गीतासु उपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
भक्तियोगो नाम द्वादशोऽध्यायः ॥१२॥

ये त्विति । ये तु संन्यासिनो धर्म्यामृतं धर्मादनपेतं धर्म्यं च तदमृतं च
तत् अमृतत्वहेतुत्वात् इदं यथोक्तं ‘अद्वेष्टा सर्वभूतानां’ [गी.१२.१३] इत्या-
दिना पर्युपासतेऽनुतिष्ठन्ति श्रद्धधानाः सन्तो मत्परमा यथोक्तोऽहमक्षरात्मा
परमो निरतिशया गतिर्येषां ते मत्परमाः, मद्भक्ताश्चोत्तमां परमार्थज्ञानलक्षणां
भक्तिमाश्रिताः, तेऽतीव मे प्रियाः । ‘प्रियो हि ज्ञानिनोऽत्यर्थ’ [गी.७.१७]
इति यत्सूचितं तद्व्याख्यायेहोपसंहृतं ‘भक्तास्तेऽतीव मे प्रियाः’ इति । यस्मात्
धर्म्यामृतमिदं यथोक्तमनुतिष्ठन्भगवतो विष्णोः परमेश्वरस्यातीव प्रियो भवति,
तस्मादिदं धर्म्यामृतं मुमुक्षुणा यत्नतोऽनुष्ठेयं विष्णोः प्रियं परं धाम जिग-
मिषुणा इति वाक्यार्थः ॥२०॥

इति श्रीमत्परमहंसपरिव्राजकाचार्यस्य श्रीगोविंदभगवत्पूज्यपादाशिष्यस्य
श्रीमच्छंकरभगवतः कृतौ श्रीमद्भगवद्गीताभाष्ये भक्तियोगो नाम द्वादशोऽ-
ध्यायः ॥१२॥

अथ त्रयोदशोऽध्यायः ।

सप्तमेऽध्याये सूचिते द्वे प्रकृती ईश्वरस्य । त्रिगुणात्मिकाऽष्टधा भिन्ना
अपरा संसारहेतुत्वात्; परा चान्या जीवभूता क्षेत्रज्ञलक्षणेश्वरात्मिका ।
याम्नां प्रकृतिम्यामीश्वरो जगदुत्पत्तिस्थितिलयहेतुत्वं प्रतिपद्यते । तत्र क्षेत्रक्षेत्र-
ज्ञलक्षणप्रकृतिद्वयनिरूपणद्वारेण तद्वतः ईश्वरस्य तत्त्वनिर्धारणार्थं क्षेत्राध्याय

आरभ्यते । अतीतानंतराध्याये च 'अद्वेष्टा सर्वभूतानां' [गी.१२.१३] इत्यादिना यावदध्यायपरिसमाप्तिः तावत् तत्त्वज्ञानिनां संन्यासिनां निष्ठा यथा ते वर्तन्ते इत्येतदुक्तम् । केन पुनस्ते तत्त्वज्ञानेन युक्ता यथोक्तवर्माचरणाद्भगवतः प्रिया भवन्तीति एवमर्थश्चायमध्याय आरभ्यते । प्रकृतिश्च त्रिगुणात्मिका सर्वकार्यकरणविप्रयाकारेण परिणता पुरुषस्य भोगापवर्गार्थकर्तव्यतया देह-द्रियाद्याकारेण संहन्यते । सोऽयं संवात इदं शरीरम् । तदेतत् भगवान् उवाच—

श्रीभगवानुवाच ।

इदं शरीरं कौंतेय क्षेत्रमित्यभिधीयते ॥

एतन्नो वेत्ति तं प्राहुः क्षेत्रज्ञ इति तद्विदः ॥१॥

इदमिति । इदमिति सर्वनामोक्तं विशिनष्टि शरीरमिति । हे कौंतेय क्षतत्राणात्, क्षयात्, क्षरणात्, क्षेत्रवद्वा अस्मिन्कर्मफलनिष्पत्तेः क्षेत्रमिति । इतिशब्द एवशब्दपदार्थकः । क्षेत्रमित्येवं अभिधीयते कथ्यते । एतच्छरीरं क्षेत्रं यो वेत्ति विजानाति, आपादतलमस्तकं ज्ञानेन विप्रयीकरोति, स्वाभाविकेन औपदेशिकेन वा वेदनेन विप्रयीकरोति विभागशः, तं वेदितारं प्राहुः कथयन्ति क्षेत्रज्ञ इति ।— इतिशब्द एवशब्दपदार्थक एव पूर्ववत्— । क्षेत्रज्ञ इत्येवमाहुः । के तद्विदः तौ क्षेत्रक्षेत्रज्ञौ ये विदन्ति ते तद्विदः ॥१॥

एवं क्षेत्रक्षेत्रज्ञौ उक्तौ । किमेतावन्मात्रेण ज्ञानेन ज्ञातव्यौ इति । नेत्युच्यते—

क्षेत्रज्ञं चापि मां विद्धि सर्वक्षेत्रेषु भारत ॥

क्षेत्रक्षेत्रज्ञयोर्ज्ञानं यत्तज्ज्ञानं मतं मम ॥२॥

क्षेत्रज्ञमिति । क्षेत्रज्ञं यथोक्तलक्षणं चापि मां परमेश्वरमसंसारिणं विद्धि जानीहि । सर्वक्षेत्रेषु यः क्षेत्रज्ञो ब्रह्मादिस्तंवर्यतानेकक्षेत्रोपाधिप्रविभक्तः, तं निरस्तसर्वोपाधिभेदं सदसदादिशब्दप्रत्ययागोचरं विद्धीत्यभिप्रायः । हे भारत, यस्मात्क्षेत्रक्षेत्रज्ञेश्वरयाथात्म्यव्यातिरेकेण न ज्ञानगोचरमन्यदवशिष्टमास्ति, तस्मा-

क्षेत्रक्षेत्रज्ञयोर्ज्ञेयमृतयोर्यज्ज्ञानं क्षेत्रक्षेत्रज्ञौ येन ज्ञानेन विपयीक्रियेते तज्ज्ञानं सम्यग्ज्ञानमिति मतमभिप्रायो ममेश्वरस्य विष्णोः ॥

ननु सर्वक्षेत्रेष्वेक एवेश्वरो नान्यस्तद्व्यतिरिक्तो भोक्ता विद्यते चेत्, तत ईश्वरस्य संसारित्वं प्रातम्, ईश्वरव्यतिरेकेण वा संसारिणोऽन्यस्याभावात्संसारभावप्रसंगः । तच्चोभयमनिष्टं, बंधमोक्षतद्वेतुशास्त्रानर्थक्यप्रसंगात्, प्रत्यक्षादिप्रमाणविरोधाच्च । प्रत्यक्षेण तावत्सुखदुःखतद्वेतुलक्षणः संसार उपलभ्यते, जगद्वैचित्र्योपलब्धेश्च धर्माधर्मनिमित्तः संसारोऽनुमीयते । सर्वमेतदनुपपन्नमात्मेश्वरैकत्वे ॥

न ज्ञानाज्ञानयोरन्यत्वेनोपपत्तेः । “दूरमेते विपरीते विषूची अविद्या या च विद्येति ज्ञाता” [कठ.२.४] । तथा च तयोर्विद्याविद्याविषययोः फलभेदोऽपि विरुद्धो निर्दिष्टः “श्रेयश्च प्रेयश्च” [कठ.२.२] इति । विद्याविषयः श्रेयः, प्रेयस्त्वविद्याकार्यमिति । तथा च व्यासः— “द्वाविमावथ पंथानौ” [मभा.शां.२४०.६] इत्यादि, “इमौ द्वौवेव पंथानौ” इत्यादि च । इह च द्वे निष्ठे उक्ते । अविद्या च सह कार्येण विद्यया हातव्येति श्रुतिस्मृतिन्यायेभ्योऽवगम्यते । श्रुतयस्तावत्— “इह चेदवेदीदथ सत्यमस्ति न चेदिहावेदीन्महती विनष्टिः” [केन.२.५], “तमेवं विद्वानमृत इह भवति, नान्यः पंथा विद्यतेऽयनाय” [श्वे.३.८], “विद्वान् विभेति कुतश्चन” [तै.२.४] । अविदुस्तु— “अथ तस्य भयं भवति,” [तै.२.७], “अविद्यायामंतरे वर्तमानाः” [कठ.२.५], “ब्रह्म वेद ब्रह्मैव भवति” [मुंड.३.२.९], “अन्योऽसावन्योऽहमस्मीति न स वेद यथा पशुरेवं स देवानाम्” [बृ.१.४.१०], आत्मविद्याः “स इदं सर्वं भवति” [बृ.१.४.१०], “यदा चर्मवत्” [श्वे.६.२०], इत्याद्याः सहस्रशः । स्मृतयश्च— “अज्ञानेनावृतं ज्ञानं तेन मुह्यन्ति जंतवः” [गी.५.१५], “इहैव तैर्जितः सर्गो येषां साम्ये स्थितं मनः” [गी.५.१९], “समं पश्यन्ति सर्वत्र” [गी.१३.२८] इत्याद्याः । न्यायतश्च— “सर्पान्कुशाग्राणि तथोदपानं ज्ञात्वा मनुष्याः परिवर्जयन्ति । अज्ञानतस्तत्र पतन्ति केचि-

ज्ज्ञानं फलं पश्य यथाविशिष्टम् ” [मभा.शां.२०१.१६] । तथा च देहादिष्वात्मबुद्धिरविद्यात्रागद्वेपादिप्रयुक्तो धर्माधर्मानुष्टानकृज्जायते म्रियते चेत्यवगम्यते, देहादिव्यतिरिक्तात्मदर्शिनो रागद्वेपादिप्रहाणापेक्षधर्माधर्म-प्रवृत्त्युपशमान्मुच्यन्त इति न केनचित्प्रत्याख्यातुं शक्यं न्यायतः । तत्रैवं सति क्षेत्रज्ञस्येश्वरस्यैव सतोऽविद्याकृतोपाधिभेदतः संसारित्वमिव भवति, यथा देहाद्यात्मत्वमात्मनः । सर्वजंतूनां हि प्रासिद्धो देहादिष्वनात्मत्वात्मभावो निश्चितोऽविद्याकृतः, यथा स्थाणौ पुरुषनिश्चयः । न चैतावता पुरुषधर्मः स्थाणोर्भवति स्थाणुधर्मो वा पुरुषस्य । तथा न चैतन्यधर्मो देहस्य देहधर्मो वा चेतनस्य । सुखदुःखमोहात्मकत्वादिरात्मनो न युक्तोऽविद्याकृतत्वाविशेषाज्जरामृत्युवत् । नातुल्यत्वादिति चेत्, स्थाणुपुरुषौ ज्ञेयावेव सन्तौ ज्ञात्रा अन्योन्यस्मिन्नध्यस्तावविद्यया, देहात्मनोस्तु ज्ञेयज्ञात्रोरेवेतेरतराध्यास, इति न समो दृष्टान्तः । अतो देहधर्मो ज्ञेयोऽपि ज्ञातुरात्मनो भवतीति चेत्, न अचैतन्यादिप्रसंगात् । यदि हि ज्ञेयस्य देहादेः क्षेत्रस्य धर्माः सुखदुःखमोहेच्छादयो ज्ञातुर्भवन्ति तर्हि ज्ञेयस्य क्षेत्रस्य धर्माः केचनात्मनात्मनो भवन्त्यविद्याध्यारोपिता जरामरणादयस्तु न भवन्तीति विशेषहेतुर्वक्तव्यः । न भवन्तीत्यस्त्यनुमानमविद्याध्यारोपितत्वाजरादिवदिति, हेयत्वात्, उपादेयत्वाच्चेत्यादि । तत्रैवं सति कर्तृत्वभोक्तृत्वलक्षणः संसारो ज्ञेयस्थो ज्ञातार्यविद्यया अध्यारोपित इति न तेन ज्ञातुः किञ्चित् दुष्यति । यथा बालैरध्यारोपितेनाकाशस्य तलमलवत्त्वादिना ॥

एवं च सति सर्वक्षेत्रेष्वपि सतो भगवतः क्षेत्रज्ञस्येश्वरस्य संसारित्व-गंधमात्रमपि नाशंक्यम् । नहि कचिदपि लोके अविद्याध्यस्तेन धर्मेण कस्यचिदुपकारोऽपकारो वा दृष्टः ॥

यत्तुक्तं— न समो दृष्टान्त इति, तदसत् । कथम् । अविद्याध्यासमात्रं हि दृष्टान्तदार्ष्टान्तिकयोः साधर्म्यं विवक्षितम् । तन्न व्यभिचरति । यत्तु ज्ञातारि व्यभिचरतीति मन्यसे तस्याप्यनैकान्तिकत्वं दर्शितं जरादिभिः ॥

अविद्यावत्क्षेत्रज्ञस्य संसारित्वमिति चेत् न, अविद्यायास्तामसत्वात् । तामसो हि प्रत्यय आवरणात्मकत्वादाविद्या विपरीतग्राहकः; संशयो-
पस्थापको वा, अग्रहणात्मको वा । विवेकप्रकाशभावे तदभावात्, तामसे चा-
वरणात्मके तिमिरादिदोषे सत्यग्रहणादेरविद्यात्रयस्योपलब्धेः ॥

अत्राह— एवं तर्हि ज्ञातृधर्मोऽविद्या । न, करणे चक्षुषि तैमिरिकत्वा-
दिदोषोपलब्धेः । यत्तु मन्यसे ज्ञातृधर्मोऽविद्या तदेव चाविद्याधर्मवत्त्वं क्षेत्र-
ज्ञस्य संसारित्वम् । तत्र यदुक्तं ईश्वर एव क्षेत्रज्ञो न संसारीत्येतदयुक्तमिति,
तन्न; यथा करणे चक्षुषि विपरीतग्राहकादिदोषस्य दर्शनात् । न विपरीतादि-
ग्रहणं तन्निमित्तो वा तैमिरिकत्वादिदोषो ग्रहीतुः, चक्षुषः संस्कारेण तिमिरेऽ-
पनीते ग्रहीतुरदर्शनान्न ग्रहीतुर्धर्मो यथा, तथा सर्वत्रैवाग्रहणविपरीतसंशय-
प्रत्ययास्तन्निमित्ताः करणस्यैव कस्यचिद्भवितुमर्हन्ति, न ज्ञातुः क्षेत्रज्ञस्य ।
संवेद्यत्वाच्च तेषां प्रदीपप्रकाशवन्न ज्ञातृधर्मत्वम् । संवेद्यत्वादेव स्वात्मव्य-
तिरिक्तसंवेद्यत्वम् । सर्वकरणवियोगे च कैवल्ये सर्ववादिभिरविद्यादिदोषवत्त्वा-
नभ्युपगमात् । आत्मनो यदि क्षेत्रज्ञस्याभ्युपगमवत्स्यो धर्मस्ततो न कदाचिदपि
तेन वियोगः स्यात् । अविक्रियस्य च व्योमवत्सर्वगतस्यामूर्तस्यात्मनः केन-
चित्संयोगवियोगानुपपत्तेः, सिद्धं क्षेत्रज्ञस्य नित्यमेवेश्वरत्वम् । ‘अनादित्वाग्नि-
गुणत्वात्’ [गी. १३.३१] इत्यादीश्वरवचनाच्च ॥

ननु एवं सति संसारसंसारित्वाभावे शास्त्रानर्थक्यादिदोषः स्यादिति
चेत्, न; सर्वैरभ्युपगतत्वात् । सर्वैर्ह्यात्मवादिभिरभ्युपगतो दोषो नैकेन परिहर्त-
व्यो भवति । कथमभ्युपगत इति, मुक्तात्मनां हि संसारसंसारित्वव्यवहारा-
भावः सर्वैरेवात्मवादिभिरिष्यते । न च तेषां शास्त्रानर्थक्यादिदोषप्राप्तिरभ्यु-
पगता । तथा नः क्षेत्रज्ञानामीश्वरैकत्वे सति शास्त्रानर्थक्यं भवतु । अविद्या-
धिष्ये चार्थवत्त्वम् । यथा द्वैतिनां सर्वेषां बंधावस्थायामेव शास्त्राद्यर्थवत्त्वं, न
मुक्तावस्थायाम्, एवम् ॥

ननु आत्मनो बंधमुक्तावस्थे परमार्थत एव वस्तुभूते द्वैतिनां सर्वेषाम् ।

अतो हेयोपादेयतत्साधनसद्भावे शास्त्रार्थवत्त्वं स्यात् । अद्वैतिनां पुनः द्वैत-
स्यापरमार्थत्वात् विद्याकृतत्वाद्बन्धावस्थायाश्चात्मनोऽपरमार्थत्वे निर्विषयत्वात्
शास्त्राद्यानर्थक्यमिति चेत् न, आत्मनोऽवस्थाभेदानुपपत्तेः । यदि तावदा-
त्मनो बन्धमुक्तावस्थे युगपत्स्यातां क्रमेण वा । युगपत्तावद्विरोधान्न संभवतः
स्थितिगती इवैकस्मिन् । क्रमभावित्वे च निर्निमित्तत्वेऽनिर्माक्षप्रसंगः, अन्य-
निमित्तत्वे च स्वतोऽभावादपरमार्थत्वप्रसंगः । तथा च सत्यभ्युपगमहानिः ।
किञ्च बन्धमुक्तावस्थयोः पौर्वापर्यनिरूपणायां बन्धावस्था पूर्वं प्रकल्प्या अनादि-
मत्यन्तवती च; तच्च प्रमाणविरुद्धम् । तथा मोक्षावस्था आदिमती अनन्ता
च प्रमाणविरुद्धैवाभ्युपगम्यते । न चावस्थावतोऽवस्थान्तरं गच्छतो नित्यत्व-
मुपपादयितुं शक्यम् । अथ अनित्यत्वदोषपरिहाराय बन्धमुक्तावस्थाभेदो न क-
ल्प्यते, अतो द्वैतिनामपि शास्त्रानर्थक्यादिदोषोऽपरिहार्य एव; इति समानत्वा-
न्नाद्वैतवादिना परिहर्तव्यो दोषः ॥

न च शास्त्रानर्थक्यं, यथाप्रसिद्धाविद्वत्पुरुषविषयत्वाच्छास्त्रस्य । अवि-
दुषां हि फलहेत्वोरनात्मनोरात्मदर्शनं न विदुषां, विदुषां हि फलहेतुभ्यामा-
त्मनोऽन्यत्वदर्शने सति तयोरहमित्यात्मदर्शनानुपपत्तेः । न ह्यत्यन्तमूढ उन्म-
त्तादिरपि जलाग्नयोश्छायाप्रकाशयोर्वैकात्म्यं पश्यति, किमुत विवेकी । तस्मान्न
विधिप्रतिषेधशास्त्रं तावत्फलहेतुभ्यामात्मनोऽन्यत्वदर्शिनो भवति । न हि देव-
दत्त त्वमिदं कुरु इति कस्मिंश्चित्कर्मणि नियुक्ते, विष्णुमित्रः अहं नियुक्त इति
तत्रस्थो नियोगं शृण्वन्नपि प्रतिपद्यते । वियोगविषयविवेकाग्रहणात्तु उपपद्यते
प्रतिपत्तिः तथा फलहेत्वोरपि ॥

ननु प्राकृतसंबन्धापेक्षया युक्तैव प्रतिपत्तिः शास्त्रार्थविषया फलहेतुभ्या-
मन्यात्मत्वदर्शनेऽपि सति इष्टफलहेतौ प्रवर्तितोऽस्मि, अनिष्टफलहेतोश्च निव-
र्तितोऽस्मीति, यथा पितृपुत्रादीनामितरेतरात्मान्यत्वदर्शने सत्यपि
अन्योन्यनियोगप्रतिषेधार्थप्रतिपत्तिः । न, व्यतिरिक्तात्मदर्शनप्रतिपत्तेः प्रागेव
फलहेत्वोरात्माभिमानस्य सिद्धत्वात् । प्रतिपन्ननियोगप्रतिषेधार्थो हि फलहेतुभ्या-

मात्मनोऽन्यत्वं प्रतिपद्यते, न पूर्वम् । तस्मात् विधिप्रतिषेधशास्त्रं अविद्वद्धि-
ष्यमिति सिद्धम् ॥

ननु स्वर्गकामो यजेत, कलजं न भक्षयेत् इत्यादौ आत्मव्यातिरेकद-
र्शिनामप्रवृत्तौ, केवलदेहाद्यात्मदृष्टीनां च । अतः कर्तुरभावाच्छास्त्रानर्थक्यमिति
चेत् न, यथाप्रसिद्धित एव प्रवृत्तिनिवृत्त्युपपत्तेः । ईश्वरक्षेत्रज्ञैकत्वदर्शी ब्रह्म-
वित्तावन्न प्रवर्तते । तथा नैरात्म्यवाद्यपि नास्ति परलोक इति न प्रवर्तते ।
यथाप्रसिद्धितस्तु विधिप्रतिषेधशास्त्रश्रवणान्यथानुपपत्त्या अनुमितात्मास्तित्वः
आत्मविशेषानभिज्ञः कर्मफलसंजाततृष्णः श्रद्धधानतया च प्रवर्तते, इति सर्वेषां
नः प्रत्यक्षम् । अतो न शास्त्रानर्थक्यम् ॥

विवेकिनामप्रवृत्तिदर्शनात् तदनुगामिनामप्रवृत्तौ शास्त्रानर्थक्यमिति
चेत् न, कस्याचिदेव विवेकोपपत्तेः । अनेकेषु हि प्राणिषु कश्चिदेव विवेकी
स्यात्, यथेदानीम् । न च विवेकिनमनुवर्तन्ते मूढा, रागादिदोषतन्त्रत्वात्प्रवृत्तेः,
अभिचरणादौ च प्रवृत्तिदर्शनात्, स्वाभाव्याच्च प्रवृत्तेः 'स्वभावस्तु प्रवर्तते'
[गी.५.१४] इति ह्युक्तम् ॥

तस्मात् अविद्यामात्रं संसारो यथादृष्टविवय एव । न क्षेत्रज्ञस्य केवलस्य
अविद्या तत्कार्यं च । न च मिथ्याज्ञानं परमार्थवस्तु दूषयितुं समर्थम् । न
हि ऊपरदेशं स्नेहेन पंकोकर्तुं शक्नोति मरीच्युदकम् । तथा अविद्या क्षेत्रज्ञस्य
न किञ्चित्कर्तुं शक्नोति । अतश्चेदमुक्तं—'क्षेत्रज्ञं चापि मां विद्धि' [गी.१३.२]
'अज्ञानेनावृतं ज्ञानम्' [गी.५.१५] इति च ॥

अथ किमिदं संसारिणामिव अहमेवं, ममैवेदं, इति पंडितानामपि ।
शृणु, इदं तत्पाण्डित्यं यत्क्षेत्रे एवात्मदर्शनम् । यदि पुनः क्षेत्रज्ञमविक्रियं
पश्येयुः ततो न भोगं कर्म वा आकांक्षेयुः मम स्यात् इति । विक्रियैव
भोगकर्मणी । अथैवं सति, फलार्थित्वादिविद्वान्प्रवर्तते । विदुषः पुनरविक्रिया-
त्मदर्शिनः फलार्थित्वाभावात्प्रवृत्त्यनुपपत्तौ कार्यकरणसंघातव्यापारोपरमे
निवृत्तिरुपचर्यते ॥

इदं चान्यत्पाण्डित्यं केषांचिदस्तु क्षेत्रज्ञ ईश्वर एव । क्षेत्रं चान्यत्क्षेत्रज्ञ-
स्यैव विषयः । अहं तु संसारी सुखी दुःखी च । संसारोपरमश्च मम कर्तव्यः
क्षेत्रक्षेत्रज्ञविज्ञानेन, ध्यानेन चेश्वरं क्षेत्रज्ञं साक्षात्कृत्वा तत्स्वरूपावस्थानेनेति ।
यश्चैवं बुध्यते, यश्च बोधयति, नासौ क्षेत्रज्ञ इति । एवं मन्वानो यः स
पंडितापसदः, संसारमोक्षयोः शास्त्रस्य चार्थवत्त्वं करोमीति, आत्महा स्वयं
मूढोऽन्यांश्च व्यामोहयति शास्त्रार्थसंप्रदायरहितत्वात् श्रुतहानिमश्रुतकल्पनां च
कुर्वन् । तस्मादसंप्रदायवित्स्वशास्त्रविदपि मूर्खवदेवोपेक्षणीयः ॥

यत्तुक्तं—ईश्वरस्य क्षेत्रज्ञैकत्वे संसारित्वं प्राप्नोति क्षेत्रज्ञानां चेश्वरैकत्वे
संसारिणोऽभावात्संसारभावप्रसंग— इति । एतौ दोषौ प्रत्युक्तौ— विद्याविद्ययो-
र्वैलक्षण्याभ्युपगमात्— इति । कथम् । अविद्यापरिकल्पितदोषेण तद्विषयं वस्तु
पारमार्थिकं न दुष्यतीति । तथा च दृष्टान्तो दर्शितो— मरीच्यंभसा ऊपरदेशो
न पंकीक्रियते इति । संसारिणोऽभावात्संसारभावप्रसंगदोषोऽपि संसारसंसारि-
णोरविद्याकल्पितत्वोपपत्त्या प्रत्युक्तः ॥

ननु अविद्यावत्त्वमेव क्षेत्रज्ञस्य संसारित्वदोषः । तत्कृतं च दुःखित्वादि
प्रत्यक्षमुपलभ्यते इति चेत्, न, ज्ञेयस्य क्षेत्रज्ञधर्मत्वात्, ज्ञातुः क्षेत्रज्ञस्य
तत्कृतदोषानुपपत्तेः । यावत्किंचित्क्षेत्रज्ञस्य दोषजातमविद्यमानमासंजयसि,
तस्य ज्ञेयत्वोपपत्तेः क्षेत्रधर्मत्वमेव, न क्षेत्रज्ञधर्मत्वम् । न च तेन क्षेत्रज्ञो
दुष्यति, ज्ञेयेन ज्ञातुः संसर्गानुपपत्तेः । यदि हि संसर्गः स्यात्, ज्ञेयत्वमेव
नोपपद्येत । यद्यात्मनो धर्मोऽविद्यावत्त्वं दुःखितत्वादि च कथं भोः प्रत्यक्ष-
मुपलभ्यते, कथं वा क्षेत्रज्ञधर्मः । 'ज्ञेयं च सर्वं क्षेत्रं ज्ञातैव क्षेत्रज्ञ' इत्यवधारिते,
'अविद्यादुःखितत्वादेः क्षेत्रज्ञविशेषणत्वं क्षेत्रज्ञधर्मत्वं तस्य च प्रत्यक्षोपलभ्यत्वं'
इति विरुद्धमुच्यतेऽविद्यामात्रावष्टंभात्केवलम् ॥

अत्राह सा अविद्या कस्येति । यस्य दृश्यते तस्यैव । कस्य
दृश्यते इति । अत्रोच्यते— अविद्या कस्य दृश्यते इति प्रश्नो निरर्थकः ।
कथं, दृश्यते चेदविद्या, तद्वन्तमपि पश्यसि । न च तद्वत्पुलभ्यमाने

सा कस्येति प्रश्नो युक्तः । न हि गोमृत्युपलभ्यमाने गावः कस्येति प्रश्नोऽर्थवान्भवेत् । ननु विषमो दृष्टान्तः । गवां तद्वतश्च प्रत्यक्षत्वा-
त्संबन्धोऽपि प्रत्यक्ष इति प्रश्नो निरर्थकः । न तथा अविद्या तद्वांश्च प्रत्यक्षौ,
यतः प्रश्नो निरर्थकः स्यात् । अप्रत्यक्षेणाविद्यावता अविद्यासंबन्धे ज्ञाते, किं
तव स्यात् । अविद्याया अनर्थहेतुत्वात्परिहर्तव्या स्यात् । यस्याविद्या स तां
परिहरिष्यति । ननु ममैवाविद्या । जानासि तर्ह्यविद्यां तद्वन्तं चात्मानम् ।
जानामि, न तु प्रत्यक्षेण । अनुमानेन चेज्जानासि, कथं संबन्धग्रहणम् । न
हि तव ज्ञातुर्ज्ञेयभूतया अविद्याया तत्काले संबन्धो ग्रहीतुं शक्यते, अविद्याया
विषयत्वेनैव ज्ञातुरूपयुक्तत्वात् । न च ज्ञातुरविद्यायाश्च संबन्धस्य यो ग्रहीता,
ज्ञानं चान्यत्तद्विषयं संभवति अनवस्थाप्राप्तेः । यदि ज्ञात्रापि ज्ञेयसंबन्धो ज्ञायते,
अन्यो ज्ञाता कल्प्यः स्यात्, तस्याप्यन्यः, तस्याप्यन्य इत्यनवस्था अपरिहार्या ।
यदि पुनरविद्या ज्ञेया अन्यद्वा ज्ञेयं ज्ञेयमेव । तथा ज्ञाता अपि ज्ञातैव, न
ज्ञेयं भवति । यदा चैवं, अविद्यादुःखितत्वाद्यैर्न ज्ञातुः क्षेत्रज्ञस्य किञ्चित्
दुष्यति ।

न तु अयमेव दोषो, यद्दोषवत्क्षेत्रविज्ञातृत्वम् । नच विज्ञानस्वरूप-
स्यैवाविक्रियस्य विज्ञातृत्वोपचारात् । यथोष्णतामात्रेणाग्नेः तप्तिक्रियोपचारस्त-
द्वत् । यथात्र भगवता क्रियाकारकफलात्मत्वाभाव आत्मानि स्वत एव दर्शितो
अविद्याध्यारोपितैरेव क्रियाकारकादि आत्मन्युपचर्यते, तथा तत्र तत्र . 'य
एनं वेत्ति हन्तारं' [गी.२.१९], 'प्रकृतेः, क्रियमाणानि गुणैः कर्माणि सर्व-
शः' [गी.३.२७], 'नादत्तं कस्यचित्पापम्' [गी.५.१५] इत्यादि-
प्रकरणेषु दर्शितः । तथैव च व्याख्यातमस्माभिः । उत्तरेषु च प्रकरणेषु दर्श-
यिष्यामः ॥

हन्त तर्हि आत्मानि क्रियाकारकफलात्मतायाः स्वतोऽभावे अविद्याया
चाध्यारोपितत्वे, कर्माण्यविद्वत्कर्तव्यान्वेव, न विदुषामिति प्राप्तम् । सत्यमेवं
प्राप्तम् । एतदेव च 'न हि देहभृता शक्यं' [गी.१८.११] इत्यत्र दर्श-

यिष्यामः । सर्वशास्त्रार्थोपसंहारप्रकरणे च 'समासेनैव कौन्तेय निष्ठा ज्ञानस्य चापरा' [गी.१८.५०], इत्यत्र विशेषतो दर्शयिष्यामः । अलमिह बहु-
प्रपञ्चेन इत्युपसंहियते ॥२॥

‘इदं शरीरं’ इत्यादिश्लोकोपदिष्टस्य क्षेत्राध्यायार्थस्य संग्रहश्लोकोऽयमु-
पन्यस्यते ‘तत्क्षेत्रं यच्च’ इत्यादि, व्याचिख्यासितस्य ह्यर्थस्य संग्रहोपन्यासो
न्याय्य इति—

तत्क्षेत्रं यच्च यादृक्च यद्विकारि यतश्च यत् ॥

स च यो यत्प्रभावश्च तत्समासेन मे शृणु ॥३॥

तदिति । यन्निर्दिष्टं इदं शरीरं इति तत्तच्छब्देन परामृशति । यच्चेदं
निर्दिष्टं क्षेत्रं तद्यादृग्यादृशं स्वकीयैर्धर्मैः । चशब्दः समुच्चयार्थः । यद्विकारि
यो विकारो यस्य तद्यद्विकारि, यतो यस्माच्च यत्, कार्यमुत्पद्यते इति वाक्य-
शेषः । स च यः क्षेत्रज्ञो निर्दिष्टः स यत्प्रभावो ये प्रभावा उपाधिकृताः
शक्तयो यस्य स यत्प्रभावश्च । तत्क्षेत्रक्षेत्रज्ञयोर्याथात्म्यं यथाविशेषितं समासेन
संक्षेपेण मे मम वाक्यतः शृणु, श्रुत्वा अवधारयेत्यर्थः ॥३॥

तत्क्षेत्रक्षेत्रज्ञयाथात्म्यं विवाक्षितं स्तौति श्रोतृबुद्धिप्ररोचनार्थम्—

ऋषिभिर्बहुधा गीतं छंदोभिर्विविधैः पृथक् ॥

ब्रह्मसूत्रपदैश्चैव हेतुमद्भिर्विनिश्चितैः ॥४॥

ऋषिभिरिति । ऋषिभिर्वासेष्ठादोभिर्बहुधा बहुप्रकारं गीतं कथितं,
छंदोभिश्छंदांसि ऋगादीनि तैश्छंदोभिर्विविधैर्नानाप्रकारैः पृथग्विवेकतो
गीतम् । किञ्च, ब्रह्मसूत्रपदैश्च, ब्रह्मणः सूचकानि वाक्यानि ब्रह्मसूत्राणि तैः
पद्यते गम्यते ज्ञायते ब्रह्मेति तानि पदान्युच्यन्ते । तैरेव च क्षेत्रक्षेत्रज्ञयोर्या-
थात्म्यं गीतं इत्यनुवर्तते । “आत्मेत्येवोपासीत” इत्यादिभिः ब्रह्मसूत्रपदैः
आत्मा ज्ञायते । हेतुमद्भिर्युक्तियुक्तैर्विनिश्चितैः निःसंशयरूपैर्निश्चितप्रत्ययोत्पाद-
कैरित्यर्थः ॥४॥

स्तुत्या अभिमुखीभूतायार्जुनाय आह भगवान्—

महाभूतान्यहंकारो बुद्धिरज्यक्तमेव च ॥

इंद्रियाणि दशैकं च पंच चेंद्रियगोचराः ॥५॥

महाभूतानीति । महाभूतानि महान्ति च तानि सर्वविकारव्यापकत्वात् भूतानि च सूक्ष्माणि । स्थूलानि तु इंद्रियगोचरशब्देनाभिधायिष्यन्ते । अहंकारो महाभूतकारणमहंप्रत्ययलक्षणः । अहंकारकारणं बुद्धिरव्यवसायलक्षणा । तत्कारणमव्यक्तमेव च, न व्यक्तमव्यक्तं अव्याकृतमीश्वरशक्तिः 'मम माया दुरत्यया' [गी.७.१४], इत्युक्तम् । एवशब्दः प्रकृत्यवधारणार्थः । एतावत्येवाष्टधा भिन्ना प्रकृतिः । चशब्दो भेदसमुच्चयार्थः । इंद्रियाणि दश, श्रोत्रादीनि पंच बुद्ध्युत्पादकत्वात् बुद्धीन्द्रियाणि, वाक्पाण्यादीनि पंच कर्मनिर्वर्तकत्वात् कर्मांद्रियाणि, तानि दश । एकं च, किं तत् मन एकादशं संकल्पाद्यात्मकम् ॥ पंच च इंद्रियगोचराः शब्दादयो विषयाः । तान्येतानि सांख्याश्चतुर्विंशतितत्त्वान्याचक्षते ॥५॥

अथेदानीमात्मगुणा इति यानाचक्षते वैशेषिकास्तेऽपि क्षेत्रधर्मा एव न तु क्षेत्रज्ञस्येत्याह भगवान्—

इच्छा द्वेषः सुखं दुःखं संघातश्चेतना धृतिः ॥

एतत्क्षेत्रं समासेन सविकारमुदाहृतम् ॥६॥

इच्छेति । इच्छा, यज्जातीयं सुखहेतुमर्थमुपलब्धवान्पूर्वं पुनस्तज्जातीयमुपलभमानस्तमादातुमिच्छति सुखहेतुरिति, सेयमिच्छा अन्तःकरणधर्मो ज्ञेयत्वात्क्षेत्रम् । तथा द्वेषो यज्जातीयमर्थं दुःखहेतुत्वेनानुभूतवान्पुनस्तज्जातीयमर्थमुपलभमानस्तं द्वेष्टि, सोऽयं द्वेषो ज्ञेयत्वात्क्षेत्रमेव । तथा सुखमनुकूलं प्रसन्नसत्त्वात्मकं ज्ञेयत्वात्क्षेत्रमेव । दुःखं प्रतिकूलात्मकं, ज्ञेयत्वात्तदपि क्षेत्रम् । संघातो देहेंद्रियाणां संहतिः । तस्यामभिव्यक्ता अन्तःकरणवृत्तिः, तत इव लोहपिंडेऽग्निः आत्मचेतन्याभासरसविद्धा चेतना, सा च क्षेत्रं ज्ञेयत्वात् । धृतिर्यया अवसादप्राप्तानि देहेंद्रियाणि ध्रियन्ते, सा च ज्ञेयत्वात्क्षेत्रम् । सर्वान्तःकरणधर्मोपलक्षणार्थमिच्छादिग्रहणम् । यत उक्तं उपसंहरति— एतत्क्षेत्रं समा-

सेन सविकारं सह विकारेण महदादिनोदाहृतमुक्तम् ॥६॥

यस्य क्षेत्रभेदजातस्य संहतिः 'इदं शरीरं क्षेत्रं' इत्युक्तं तत्क्षेत्रं व्याख्यातं
महामूतादिभेदाभिन्नं धृत्यन्तम् । क्षेत्रज्ञो वक्ष्यमाणविशेषणो यस्य सप्रभावस्य
क्षेत्रज्ञस्य परिज्ञानादमृतत्वं भवति तं 'ज्ञेयं यत्तत्प्रवक्ष्यामि' [गी.१३.१२]
इत्यादिना सविशेषणं स्वयमेव वक्ष्यति भगवान् । अधुना तु तज्ज्ञानसाधन-
गणममानित्वादिलक्षणं, यस्मिन्सति तज्ज्ञेयविज्ञाने योग्योऽधिकृतो भवति,
यत्परः संन्यासी ज्ञाननिष्ठ उच्यते, तममानित्वादिगणं ज्ञानसाधनत्वाज्ज्ञान-
शब्दवाच्यं विदधाति भगवान्—

अमानित्वमदंभित्वमहिंसा क्षान्तिराज्वम् ॥

आचार्योपासनं शौचं स्थैर्यमात्मविनिग्रहः ॥७॥

अमानित्वमिति । अमानित्वं मानिनो भावो मानित्वमात्मनः श्लाघनं,
तदभावोऽमानित्वम् । अदंभित्वं, स्वधर्मप्रकटीकरणं दंभित्वं, तदभावोऽदंभि-
त्वम् । अहिंसा अहिंसनं प्राणिनामपीडनम् । क्षान्तिः परापराधप्राप्तावविक्रि-
या । आजैवमृजुभावोऽवक्रत्वम् । आचार्योपासनं मोक्षसाधनोपदेशुराचार्यस्य
शुश्रूषादिप्रयोगेण सेवनम् । शौचं कायमलानां मृज्जलाभ्यां प्रक्षालनम्, अंतश्च
मनसः प्रतिपक्षभावनया रागादिमलानामपनयनं शौचम् । स्थैर्यं स्थिरभावो,
मोक्षमार्गं एव कृताध्यवसायत्वम् । आत्मविनिग्रह आत्मनोऽपकारकस्य आत्म-
शब्दवाच्यस्य कार्यकरणसंघातस्य विनिग्रहः स्वभावेन सर्वतः प्रवृत्तस्य
सन्मार्गं एव निरोध आत्मविनिग्रहः ॥७॥

किंच—

इन्द्रियार्थेषु वैराग्यमनहंकार एव च ।

जन्ममृत्युजराव्याधिदुःखदोषानुदर्शनम् ॥८॥

इन्द्रियार्थेष्विति । इन्द्रियार्थेषु शब्दादिषु दृष्टादृष्टेषु भोगेषु विरागभावो
वैराग्यम्, अनहंकारोऽहंकारभाव एव च । जन्ममृत्युजराव्याधिदुःखदोषा-
नुदर्शनं, जन्म च मृत्युश्च जरा च व्याधयश्च दुःखानि च तेषु जन्मादिदुः-

स्वान्तेषु प्रत्येकं दोषानुदर्शनम् । जन्मानि गर्भवासयोनिद्वारा निःसरणं दोषः तस्यानुदर्शनमालोचनम् । तथा मृत्यौ दोषानुदर्शनम् । तथा जरायां प्रज्ञाशक्तिर्जोनिरोधदोषानुदर्शनं परिभूतता चेति । तथा व्याधिषु शिरोरोगादिषु दोषानुदर्शनम् । तथा दुःखेष्वध्यात्माधिभूताधिदैवनिमित्तेषु । अथवा दुःखान्येव दोषो दुःखदोषस्तस्य जन्मादिषु पूर्ववदनुदर्शनम्— दुःखं जन्म, दुःखं मृत्युः, दुःखं जरा, दुःखं व्याधयः । दुःखनिमित्तत्वाज्जन्मादयो दुःखं, न पुनः स्वरूपेणैव दुःखमिति । एवं जन्मादिषु दुःखदोषानुदर्शनात् देहेंद्रियविषयभोगेषु वैराग्यमुपजायते । ततः प्रत्यगात्मानि प्रवृत्तिः करणानामात्मदर्शनाय । एवं ज्ञानहेतुत्वाज्ज्ञानमुच्यते जन्मादिदुःखदोषानुदर्शनम् ॥८॥

किंच—

असक्तिरनभिष्वंगः पुत्रदारगृहादिषु ॥

नित्यं च समचित्तत्वमिष्टानिष्टोपपत्तिषु ॥९॥

असक्तिरिति । असक्तिः, सक्तिः संगनिमित्तेषु विषयेषु प्रीतिमात्रं, तदभावोऽसक्तिः । अनभिष्वंगोऽभिष्वंगाभावः । अभिष्वंगो नाम आसक्ति-विशेष एव अनन्यात्मभावनालक्षणः; यथाऽन्यस्मिन्सुखिनि दुःखिनि वा 'अहमेव सुखी दुःखी च,' जीवति मृते वा 'अहमेव जीवामि मरिष्यामि च' इति । केत्याह— पुत्रदारगृहादिषु । पुत्रेषु दारेषु गृहेष्वादिगृहणादन्येष्वप्यत्यन्तेष्वेव दासवर्गादिषु । तच्चोभयं ज्ञानार्थत्वाज्ज्ञानमुच्यते । नित्यं च समचित्तत्वं तुल्यचित्तता । क, इष्टानिष्टोपपत्तिषु इष्टानामनिष्टानां चोपपत्तयः संप्राप्तयः तास्विष्टानिष्टोपपत्तिषु नित्यमेव तुल्यचित्तता । इष्टोपपत्तिषु न हृष्यति, न कुप्यति चानिष्टोपपत्तिषु । तच्चैतन्नित्यं समचित्तत्वं ज्ञानम् ॥९॥

किंच—

मयि चानन्ययोगेन भक्तिरव्यभिचारिणी ॥

विविक्तदेशसेवित्वमरतिर्जनसंसदि ॥१०॥

मयीति । मयि चेश्वरेऽनन्ययोगेनापृथक्समाधिना नान्यो भगवतो

वासुदेवात्परोऽस्त्यतः स एव नो गतिरित्येवं निश्चिता अव्यभिचारिणी बुद्धिः
 अनन्ययोगः तेन भजनं भक्तिर्न व्यभिचरणशीला अव्यभिचारिणी । सा च
 ज्ञानम् । विविक्तदेशसेवित्वं, विविक्तः स्वभावतः संस्कारेण वा अशुच्यादिभिः
 सर्पव्याघ्रादिभिश्च रहितः अरण्यनदीपुलिनदेवगृहादिभिर्विविक्तो देशः, तं
 सेवितुं शीलमस्येति विविक्तदेशसेवा, तद्भावो विविक्तदेशसेवित्वम् । विवि-
 क्तेषु हि देशेषु चित्तं प्रसीदति यतस्तत् आत्मादिभावना विविक्ते उपजायते ।
 अतो विविक्तदेशसेवित्वं ज्ञानमुच्यते । अरतिः अरमणं जनसंसदि, जनानां
 प्राकृतानां संस्कारशून्यानामविनीतानां ससत्समवायो जनसंतत् ; न संस्कार-
 वतां विनीतानां संसत्, तस्याः ज्ञानोपकारकत्वात् । अतः प्राकृतजनससद्य-
 रतिः ज्ञानार्थत्वाज्ज्ञानम् ॥ १० ॥

किंच —

अध्यात्मज्ञाननित्यत्वं तत्त्वज्ञानार्थदर्शनम् ॥

एतज्ज्ञानमिति प्रोक्तमज्ञानं यदतोऽन्यथा ॥ ११ ॥

अध्यात्मेति । अध्यात्मज्ञाननित्यत्वं आत्मादिविषयं ज्ञानमध्यात्मज्ञानं
 तस्मिन्नित्यभावो नित्यत्वम् । अमानित्वादीनां ज्ञानसाधनानां भावनापरिपाकनि-
 मित्तं तत्त्वज्ञानं, तस्यार्थो मोक्षः संसारोपरमः, तस्यालोचनं तत्त्वज्ञानार्थदर्शनम् ।
 तत्त्वज्ञानफलालोचने हि तत्साधनानुष्ठाने प्रवृत्तिः स्यादिति । एतत् अमानि-
 त्वादितत्त्वज्ञानार्थदर्शनान्तमुक्तं ज्ञानमिति प्रोक्तं ज्ञानार्थत्वात् । अज्ञानं यदतोऽ-
 स्माद्यथोक्तादन्यथा विपर्ययेण । मानित्वं दंभेत्वं हिंसा अश्रान्तिः अनार्जवं
 इत्याद्यज्ञानं विज्ञेयं परिहरणाय संसारप्रवृत्तिकारणत्वादिति ॥ ११ ॥

यथोक्तेन ज्ञानेन ज्ञातव्यं किं इत्याकांक्षायामाह—‘ज्ञेयं यत्तत्’ इत्यादि ।
 ननु यमा नियमाश्चामानित्वादयः । न तैज्ञेयं ज्ञायते । न ह्यमानित्वादि कस्य-
 चिद्भूतः परिच्छेदकं दृष्टम् । सर्वत्रैव च यद्विषयं ज्ञानं तदेव तस्य ज्ञेयस्य
 परिच्छेदकं दृश्यते । न ह्यन्यविषयेण ज्ञानेनान्यदुपलभ्यते । यथा घटविषयेण
 ज्ञानेनाग्निः । नैष दोषो, ज्ञाननिमित्तत्वाज्ज्ञानमुच्यते इति ह्यवोचाम ।

ज्ञानसहकारिकारणत्वाच्च—

ज्ञेयं यत्तत्प्रवक्ष्यामि यज्ज्ञात्वाऽमृतमश्नुते ॥

अनादिमत्परं ब्रह्म न सत्तन्नासदुच्यते ॥१२॥

ज्ञेयमिति । ज्ञेयं ज्ञातव्यं यत्तत्प्रवक्ष्यामि प्रकरणेन यथावद्वक्ष्यामि । किंफलं तदिति प्ररोचनेन श्रोतुरभिमुखीकरणायाह यज्ज्ञेयं ज्ञात्वा अमृतममृतत्वमश्नुते न पुनर्भियते इत्यर्थः । अनादिमदादिरस्यास्तीत्यादिमत् । न आदिमदनादिमत् । किं तत्परं निरतिशयं ब्रह्म, ज्ञेयमिति प्रकृतम् ॥

अत्र केचित् ‘अनादि मत्परं’ इति पदं छिन्दन्ति, बहुव्रीहिणोक्तेऽर्थे मतुप आनर्थक्यमनिष्टं स्यादिति । अर्थविशेषं च दर्शयन्ति—अहं वासुदेवाख्या परा शक्तिः यस्य तन्मत्परमिति । सत्यमेवमपुनरुक्तं स्यात् अर्थश्चेत्संभवति, न त्वर्थः संभवति, ब्रह्मणः सर्वविशेषप्रतिषेधेनैव विजिज्ञापयिषितत्वात्, ‘न सत्तन्नासदुच्यते’ इति । विशिष्टशक्तिमत्त्वप्रदर्शनं विशेषप्रतिषेधश्चेति विप्रतिषिद्धम् । तस्मान्मतुपो बहुव्रीहिणा समानार्थत्वेऽपि प्रयोगः श्लोकपूरणार्थः ॥

अमृतत्वफलं ज्ञेयं मयोच्यते इति प्ररोचनेनाभिमुखीकृत्याह—न सत्तज्ज्ञेयमुच्यते इति नाप्यसत्तदुच्यते ॥

ननु महतां परिकरबंधेन कंठरवेणोद्घुष्य ‘ज्ञेयं प्रवक्ष्यामि’ इति, अननुरूपमुक्तं ‘न सत्तन्नासदुच्यते’ इति न, अनुरूपमेवोक्तम् । कथं ? सर्वासु ह्युपनिषत्सु ज्ञेयं ब्रह्म “नेति नेति” “अस्थूलमनणु” इत्यादिविशेषप्रातंपेधेनैव निर्दिश्यते, न ‘इदं तत्’ इति वाचोऽगोचरत्वात् ॥

ननु न तदस्ति, यद्वस्तु अतिशब्देन नोच्यते । अथास्तिशब्देन नोच्यते, नास्ति तज्ज्ञेयम् । विप्रतिषिद्धं च ‘ज्ञेयं तत्’ ‘अस्तिशब्देन नोच्यते’ इति च । न तावन्नास्ति, नास्तिबुद्धयविषयत्वात् ॥

ननु सर्वा बुद्ध्योऽस्तिनास्तिबुद्ध्यनुगता एव । तत्रैवं सति ज्ञेयमप्यस्तिबुद्ध्यनुगतप्रत्ययविषयं वा स्यात्, नास्तिबुद्ध्यनुगतप्रत्ययाविषयं वा स्यात् । न, अतीन्द्रियत्वेनोभयबुद्ध्यनुगतप्रत्ययाविषयत्वात् । यद्दीन्द्रियगम्यं वस्तु घटादिकं,

तदस्तिबुद्ध्यनुगतप्रत्ययविषयं वा स्यात्, नास्तिबुद्ध्यनुगतप्रत्ययविषयं वा स्यात् । इदं तु ज्ञेयमतीन्द्रियत्वेन शब्दैकप्रमाणगम्यत्वात् न घटादिवदुभयबुद्ध्यनुगतप्रत्यय-विषयम्, इत्यतो 'न सत्तन्नासत्' इत्युच्यते ॥

यत्तुक्तं— विरुद्धमुच्यते 'ज्ञेयं तत्' 'न सत्तन्नासदुच्यते' इति न विरुद्धम्, "अन्यदेव तद्विदितादथो अविदितादधि" [केन.१.३] इति श्रुतेः । श्रुतिरपि विरुद्धार्थेति चेत्, यथा यज्ञाय शालामारम्य 'यद्यमुष्मिल्लोकेऽस्ति वा न वेति' इत्येवमिति चेत् । न, विदिताविदिताभ्यामन्यत्वश्रुतेरवश्यविज्ञेयार्थभ्रतिपादनपरत्वात् 'यद्यमुष्मिन्' इत्यादि तु विधिशेषोऽर्थवादः । उपपत्तेश्च सदसदादिशब्दैर्ब्रह्म नोच्यते इति सर्वो हि शब्दोऽर्थप्रकाशनाय प्रयुक्तः, श्रूयमाणश्च श्रोतृभिः, जातिक्रियागुणसंबंधद्वारेण संकेतग्रहणं स्व्यपेक्षोऽर्थं प्रत्याययति, नान्यथा अदृष्टत्वात् । तद्यथा गौरश्च इति वा जातितः, पचति पठतीति वा क्रियातः, शुक्लः कृष्ण इति वा गुणतः, धनी गोमानिति वा संबन्धतः । न तु ब्रह्म जातिमत् अतो न सदादिशब्दवाच्यम् । नापि गुणवद्भेदेन गुणशब्देनोच्येत निर्गुणत्वात् । नापि क्रियाशब्दवाच्यं निष्क्रियत्वात् "निष्कलं निष्क्रियं शान्तम्" [श्वे.६.१९] इति श्रुतेः । न च संबन्धी एकत्वात् । अद्वयत्वादविषयत्वादात्मत्वाच्च न केनचिच्छब्देनोच्यत इति युक्तं, "यतो वाचो निर्वर्तन्ते" [तैत्ति.२.९] इत्यादिश्रुतिभ्यश्च ॥१२॥

सच्छब्दप्रत्ययाविषयत्वादसत्त्वाशंकायां ज्ञेयस्य सर्वप्राणिकरणोपाधिद्वारेण तदस्तित्वं प्रतिपादयंस्तदाशंकानिवृत्त्यर्थमाह—

सर्वतःपाणिपादं तत्सर्वतोक्षिशिरोमुखम् ॥

सर्वतःश्रुतिमल्लोके सर्वमावृत्य तिष्ठति ॥१३॥

सर्वत इति । सर्वतःपाणिपादं सर्वतः पाणयः पादाश्चास्येति सर्वतः—पाणिपादं तज्ज्ञेयम् । सर्वप्राणिकरणोपाधिभिः क्षेत्रज्ञास्तित्वं विभाव्यते । क्षेत्रज्ञश्च क्षेत्रोपाधित उच्यते । क्षेत्रं च पाणिपादादिभिरनेकधा भिन्नम् । क्षेत्रोपाधिभेदकृतं विशेषजातं मिथ्यैव क्षेत्रज्ञस्य, इति तदपनयनेन ज्ञेयत्वमुक्तं

“न सत्तन्नासदुच्यते” इति । उपाधिकृतं मिथ्यारूपमप्यस्तित्वाधिगमाय ज्ञेय-
धर्मवत्परिकल्प्योच्यते सर्वतःपाणिपादमित्यादि । तथाहि संप्रदाय-
विदां वचनम्— “अध्यारोपापवादाभ्यां निष्प्रपञ्चं प्रपञ्च्यते” इति । सर्वत्र
सर्वदेहावयवत्वेन गम्यमानाः पाणिपादादयो ज्ञेयशक्तिसद्भावनिमित्तस्वकायां
इति ज्ञेयसद्भावे लिङ्गानि ज्ञेयस्येत्युपचारत उच्यन्ते । तथा व्याख्येयमन्यत् ।
सर्वतःपाणिपादं तज्ज्ञेयम् । सर्वतोक्षिशिरोमुखं सर्वतः अक्षीणि शिरांसि
मुखानि च यस्य तत्सर्वतोक्षिशिरोमुखम् । सर्वतःश्रुतिमत् श्रुतः श्रवणेंद्रियं,
तद्यस्य तत् श्रुतिमत्, लोके प्राणिनिकाये सर्वमावृत्य संव्याप्य तिष्ठति स्थिति
लभते ॥ १३ ॥

उपाधिभूतपाणिपादादीन्द्रियाध्यारोपणाज्ज्ञेयस्य तद्वत्ताशंका मा भूदित्ये-
वमर्थः श्लोकारंभः—

सर्वेन्द्रियगुणाभासं सर्वेन्द्रियविवर्जितम् ॥

असक्तं सर्वभृच्चैव निर्गुणं गुणभोक्तृ च ॥ १४ ॥

सर्वेन्द्रियेति । सर्वेन्द्रियगुणाभासं सर्वाणि च तान्दीन्द्रियाणि श्रोत्रादीनि
बुद्धीन्द्रियकर्मेन्द्रियाख्यानि, अंतःकरणे च बुद्धिमनसी, ज्ञेयोपाधित्वस्य तुल्य-
त्वात्, सर्वेन्द्रियग्रहणेन गृह्यन्ते । अपि च अंतःकरणोपाधिद्वारेणैव श्रोत्रादी-
नामप्युपाधित्वमित्यतः अंतःकरणबहिष्करणोपाधिभूतैः सर्वेन्द्रियगुणैरध्यवसा-
यसंकल्पश्रवणवचनादिभिरवभासते इति सर्वेन्द्रियगुणाभासं सर्वेन्द्रियव्यापारै-
र्व्यापृतमिव तज्ज्ञेयमित्यर्थः, “ध्यायतीव लेलायतीव” [बृ. ४. ३. ७] इति
श्रुतेः । कस्मात्पुनः कारणाच्च व्यापृतमेवेति गृह्यते इत्यत आह—सर्वेन्द्रियविव-
र्जितं सर्वकरणरहितमित्यर्थः । अतो न करणव्यापारैर्व्यापृतं तज्ज्ञेयम् ।
यस्त्वयं मंत्रः— “अपाणिपादो जवनो ग्रहीता पश्यत्यचक्षुः स शृणोत्यकर्णः”
[श्वे. ३. १९] इत्यादिः, स सर्वेन्द्रियोपाधिगुणानुगुण्यभजनशक्तिमत्तज्ज्ञेयमि-
त्येवप्रदर्शनार्थो, न तु साक्षादेव जवनादिक्रियावत्प्रदर्शनार्थः । “अंधो
माणिमविंदत्” इत्यादिमंत्रार्थवत्तस्य मंत्रस्वार्थः । यस्मात्सर्वकरणवर्जितं

ज्ञेयं, तस्मादसक्तं सर्वसंश्लेषवर्जितम् । यद्यप्येवं तथापि सर्वभृच्चैव । सदा-
स्पदं हि सर्वं सर्वत्र सद्बुद्ध्यनुगमात् । न हि मृगतृष्णिकादयोऽपि निरास्पदा
भवन्ति । अतः सर्वभृत्सर्वं विभर्तीति । स्यादिदं चान्यज्ज्ञेयस्य सत्त्वाधिगम-
द्वारं निर्गुणं सत्त्वरजस्तमांसि गुणास्तैर्वर्जितं तज्ज्ञेयं, तथापि गुणभोक्तृ च
गुणानां सत्त्वरजस्तमसां शब्दादिद्वारेण सुखदुःखमोहाकारपीरणातानां भोक्तृ-
चोपलब्धुं च तज्ज्ञेयमित्यर्थः ॥१४॥

किंच—

बहिरंतश्च भूतानामचरं चरमेव च ॥

सूक्ष्मत्वात्तद्विज्ञेयं दूरस्थं चांतिके च तत् ॥१५॥

बहिरिति । बहिस्त्वक्पर्यन्तं देहमात्मत्वेनाविद्याकल्पितमपेक्ष्य तमेवावधिं
कृत्वा बहिरुच्यते । तथा प्रत्यगात्मानमपेक्ष्य देहमेवावधिं कृत्वा अंतरुच्यते ।
बहिरंतश्चेत्युक्ते मध्येऽभावे प्राप्ते इदमुच्यते अचरं चरमेव च, यच्चराचरं
देहाभासमपि तदेव ज्ञेयं यथा रज्जुसर्पाभासः । यदि अचरं चरमेव च स्यात्
व्यवहारविषयं सर्वं ज्ञेयं, किमर्थमिदमिति सर्वेर्न विज्ञेयमिति । उच्यते,
सत्यं सर्वाभासं तत्, तथापि व्योमवत्सूक्ष्मम् । अतः सूक्ष्मत्वात्स्वेन रूपेण
तज्ज्ञेयमप्यविज्ञेयमविदुषाम् । विदुषां तु 'आत्मैवेदं सर्वं' 'ब्रह्मैवेदं सर्वं'
इत्यादिप्रमाणतो नित्यं विज्ञातम् । विज्ञाततया दूरस्थं वर्षसहस्रकोट्याप्य-
विदुषामप्राप्यत्वात् । अंतिके च तदात्मत्वाद्विदुषाम् ॥१५॥

किंच—

अविभक्तं च भूतेषु विभक्तमिव च स्थितम् ॥

भूतभर्तृ च तज्ज्ञेयं ग्रसिष्णु प्रभविष्णु च ॥१६॥

अविभक्तमिति । अविभक्तं च प्रतिदेहं व्योमवत्तदेकम् । भूतेषु
सर्वप्राणिषु विभक्तमिव च स्थितं देहेष्वेव विभाव्यमानत्वात् । भूतभर्तृ च
भूतानि विभर्तीति तज्ज्ञेयं भूतभर्तृ च स्थितिकाले । प्रलयकाले ग्रसिष्णु
ग्रसनशीलम् । उत्पत्तिकाले प्रभविष्णु च प्रभवनशीलं यथा रज्ज्वादिः सर्पा-

देर्मिथ्याकल्पितस्य ॥१६॥

किंच सर्वत्र विद्यमानमपि सन्नोपलभ्यते चेत्, ज्ञेयं तमस्तर्हि । न, किं तर्हि—

ज्योतिषामपि तज्ज्योतिस्तमसः परमुच्यते ॥

ज्ञानं ज्ञेयं ज्ञानगम्यं हृदि सर्वस्य विष्ठितम् ॥१७॥

ज्योतिषामिति । ज्योतिषामादित्यादीनामपि तज्ज्ञेयं ज्योतिः । आत्म-
चैतन्यज्योतिषा इद्वानि ह्यादित्यादीनि ज्योतींषि दीप्यन्ते, “येन सूर्यस्तपति
तेजसेद्भः” [], “तस्य भासा सर्वमिदं विभाति” [श्वे. ६.१४]
इत्यादिश्रुतिभ्यः । स्मृतिश्चैव ‘यदादित्यगतं तेजः’ [गी. १५.१२] इत्यादेः ।
तमसोऽज्ञानात्परमस्पृष्टमुच्यते । ज्ञानादेर्दुःसंपादनबुद्ध्या प्राप्तावसादस्योत्तं-
भनार्थमाह ज्ञानं अमानित्वादि । ज्ञेयं ज्ञेयं यत्तत्प्रवक्ष्यामीत्यादिनोक्तम् । ज्ञान-
गम्यं ज्ञेयमेव ज्ञातं सज्ज्ञानफलमिति ज्ञानगम्यमुच्यते । ज्ञायमानं तु ज्ञेयम् ।
तदेतत् त्रयमपि हृदि बुद्धौ सर्वस्य प्राणिजातस्य विष्ठितं विशेषेण स्थितम् ।
तत्रैव हि त्वयं विभाव्यते ॥१७॥

यथोक्तार्थोपसंहारार्थोऽयं श्लोक आरभ्यते—

इति क्षेत्रं तथा ज्ञानं ज्ञेयं चोक्तं समासतः ॥

मद्भक्त एतद्विज्ञाय मद्भावायोपपद्यते ॥१८॥

इति क्षेत्रमिति । इत्येवं क्षेत्रं महाभूतादि धृत्यंतं, तथा ज्ञानममा-
नित्वादि तत्त्वज्ञानार्थदर्शनपर्यंतं, ज्ञेयं च ‘ज्ञेयं यत्तत्’ इत्यादि ‘तमसः
परमुच्यते’ इत्येवमंतमुक्तं समासतः संक्षेपतः । एतावान्सर्वो हि वेदार्थो
गीतार्थश्चोपसंहृत्योक्तः । अस्मिन्सम्यग्दर्शने कोऽधिक्रियते इत्युच्यते—मद्भक्तो
मयीश्वरे सर्वज्ञे परमगुरौ वासुदेवे समर्पितसर्वात्मभावो, यत्प्रश्रयति शृणोति
स्पृशति वा सर्वमेव भगवान्वासुदेव इत्येवंग्रहाविष्टबुद्धिर्मद्भक्तः स एतद्यथोक्तं
सम्यग्दर्शनं विज्ञाय, मद्भावाय मम भावो मद्भावः परमात्मभावस्तस्मै
मद्भावायोपपद्यते मोक्षं गच्छति ॥१८॥

तत्र सतमे ईश्वरस्य द्वे प्रकृती उपन्यस्ते परापरे क्षेत्रक्षेत्रज्ञलक्षणे ।
‘एतद्योनीनि भूतानि’ [गी ७.६] इति चोक्तम् । क्षेत्रक्षेत्रज्ञप्रकृतिद्वययोनित्वं
कथं भूतानामित्ययमर्थोऽधुनोच्यते—

प्रकृतिं पुरुषं चैव विद्वयनादी उभावपि ॥

विकारांश्च गुणांश्चैव विद्धि प्रकृतिसंभवान् ॥१९॥

प्रकृतिमिति । प्रकृतिं पुरुषं चैव ईश्वरस्य प्रकृती तौ प्रकृतिपुरुषौ
उभावप्यनादी विद्धि । न विद्यते आदिर्योस्तौ अनादी । नित्येश्वरत्वादीश्वरस्य
तत्प्रकृत्योरपि युक्तं नित्यत्वेन भवितुम् । प्रकृतिद्वयवच्चमेव हीश्वरस्येश्वर-
त्वम् । याभ्यां प्रकृतिभ्यामीश्वरो जगदुत्पत्तिस्थितिप्रलयहेतुः, ते द्वे अनादी
सत्यौ संसारस्य कारणम् ॥

न आदी अनादी इति तत्पुरुषसमासं केचिद्वर्णयन्ति । तेन हि किल
ईश्वरस्य कारणत्वं सिध्यति । यदि पुनः प्रकृतिपुरुषावेव नित्यौ स्थातां तत्कृ-
तमेव जगत् नेश्वरस्य जगतः कर्तृत्वम् । तदसन्, प्राक्प्रकृतिपुरुषयोरुत्पत्तेरी-
शितव्याभावादीश्वरस्थानीश्वरत्वप्रसंगात् । संसारस्य निर्निमित्तत्वे अनिमोक्ष-
प्रसंगाच्छान्नार्थक्यप्रसंगाद्वधमोक्षाभावप्रसंगाच्च । नित्यत्वे पुनरीश्वरस्य प्रकृ-
त्योः सर्वमेतदुपपन्नं भवेत् । कथं, विकारांश्च गुणांश्चैव वक्ष्यमाणान्विकारा-
न्बुद्ध्यादिदेहेन्द्रियांतांगुणांश्च सुखदुःखमोहप्रत्ययाकारपाणितान्विद्धि जानीहि
प्रकृतिसंभवान्, प्रकृतिरीश्वरस्य विकारकारणशक्तिस्त्रिगुणात्मिका माया, सा
संभवो येषां विकाराणां गुणानां च तान्विकारांगुणांश्च विद्धि प्रकृतिसंभवा-
न्प्रकृतिपरिणामान् ॥१९॥

के पुनस्ते विकारा गुणाश्च प्रकृतिसंभवाः—

कार्यकरणकर्तृत्वे हेतुः प्रकृतिरुच्यते ॥

पुरुषः सुखदुःखानां भोक्तृत्वे हेतुरुच्यते ॥२०॥

कार्येति । कार्यकरणकर्तृत्वे कार्यं शरीरं करणानि तत्स्थानि त्रयोदश ।
देहस्यारंभकाणि भूतानि पञ्च विषयाश्च प्रकृतिसंभवा विकाराः पूर्वोक्ता इह

कार्यग्रहणेन गृह्यन्ते । गुणाश्च प्रकृतिसंभवाः सुखदुःखमोहात्मकाः करणाश्रय-
त्वात्करणग्रहणेन गृह्यन्ते । तेषां कार्यकरणानां कर्तृत्वमुत्पादकत्वं यत्तत्कार्यकरण-
कर्तृत्वं तस्मिन्कार्यकरणकर्तृत्वे हेतुः कारणमारंभकत्वेन प्रकृतिरुच्यते । एवं
कार्यकरणकर्तृत्वेन संसारस्य कारणं प्रकृतिः । कार्यकारणकर्तृत्वे इत्यास्मिन्नपि
पाठे, कार्यं यद्यस्य परिणामस्तत्तस्य कार्यं विकारो विकारि कारणं तयोर्वि-
कारविकारिणोः कार्यकारणयोः कर्तृत्वे इति । अथवा, षोडश विकाराः
कार्यं, सत प्रकृतिविकृतयः कारणं, तान्येव कार्यकारणान्युच्यन्ते । तेषां
कर्तृत्वे हेतुः प्रकृतिरुच्यते आरंभकत्वेनैव । पुरुषश्च संसारस्य कारणं यथा
स्यात्तदुच्यते—पुरुषो जीवः क्षेत्रज्ञो भोक्तेतिपर्यायः, सुखदुःखानां भोग्यानां
भोक्तृत्वे उपलब्धत्वे हेतुरुच्यते ॥

कथं पुनरनेन कार्यकरणकर्तृत्वेन सुखदुःखभोक्तृत्वेन च प्रकृति-
पुरुषयोः संसारकारणत्वमुच्यते इति । अत्रोच्यते । कार्यकरणसुखदुःखरूपेण
हेतुफलात्मना प्रकृतेः परिणामाभावे, पुरुषस्य च चेतनस्यासति तदुपलब्धत्वे,
कुतः संसारः स्यात् । यदा पुनः कार्यकरणसुखदुःखरूपेण हेतुफलात्मना
परिणतया प्रकृत्या भोग्यया पुरुषस्य तद्विपरीतस्य भोक्तृत्वेन अविद्यारूपः
संयोगः स्यात्, तदा संसारः स्यादिति । अतो यत्प्रकृतिपुरुषयोः कार्यकरण-
कर्तृत्वेन सुखदुःखभोक्तृत्वेन च संसारकारणत्वमुक्तं तद्व्युक्तम् । कः पुनरयं
संसारो नाम । सुखदुःखसंभोगः संसारः, पुरुषस्य च सुखदुःखानां संभोक्तृत्वं
संसारित्वमिति ॥२०॥

यत्पुरुषस्य सुखदुःखानां भोक्तृत्वं संसारित्वमित्युक्तं तस्य तत्किनि-
मित्तमित्युच्यते—

पुरुषः प्रकृतिस्थो हि मुंक्ते प्रकृतिजान्गुणान् ॥

कारणं गुणसंगोऽस्य सदसद्योनिजन्मसु ॥२१॥

पुरुष इति । पुरुषो भोक्ता प्रकृतिस्थः प्रकृतौ अविद्यालक्षणायां कार्य-
करणरूपेण परिणतायां स्थितः प्रकृतिस्थः, प्रकृतिमात्मत्वेन गत इत्येतत्,

हि यस्मात्, तस्मात् भुङ्क्ते उपलभते इत्यर्थः । प्रकृतिजान्प्रकृतितो जातान्
सुखदुःखमोहाकाराभिव्यक्तान्गुणान् सुखा दुःखी मूढः पांडितोऽहमित्येवम् ।
सत्यामप्यविद्यायां सुखदुःखमोहेषु गुणेषु भुज्यमानेषु यः संग आत्मभावः
संसारस्य स प्रधानं कारणं जन्मनः, “स यथाकामो भवति तत्कतुर्भवति” [बृ.
४.४.५] इत्यादिश्रुतेः । तदेतदाह—कारणं हेतुर्गुणसंगो गुणेषु संगोऽस्य पुरुषस्य
भोक्तुः, सदसद्योनिजन्मसु सत्यश्चासत्यश्च योनयः सदसद्योनयस्तासु सदसद्योनिषु
जन्मानि सदसद्योनिजन्मानि तेषु सदसद्योनिजन्मसु विद्यमानेषु कारणं गुण-
संगः । अथवा सदसद्योनिजन्मसु अस्य संसारस्य कारणं गुणसंग इति
संसारपदमध्याहार्यम् । सद्योनयो देवादियोनयः, असद्योनयः पश्वादियोनयः ।
सामर्थ्यात्सदसद्योनयो मनुष्ययोनयोऽप्यविरुद्धा द्रष्टव्याः ॥

एतदुक्तं भवति— प्रकृतिस्थत्वाख्या अविद्या, गुणेषु च संगः कामः,
संसारस्य कारणमिति । तच्च परिवर्जनायोच्यते । अस्य च निवृत्तिकारणं
ज्ञानवैराग्ये ससंन्यासे गीताशास्त्रे प्रसिद्धम् । तच्च ज्ञानं पुरस्तादुपन्यस्तं
क्षेत्रक्षेत्रज्ञविषयम् ‘यज्ज्ञात्वाऽमृतमश्नुते’ [गी.१३.१२] इति । उक्तं चा-
न्यापोहेन अतद्धर्माध्वारोपेण च ॥२१॥

तस्यैव पुनः साक्षान्निर्देशः क्रियते—

उपद्रष्टानुमन्ता च भर्ता भोक्ता महेश्वरः ॥

परमात्मेति चाप्युक्तो देहेऽस्मिन्पुरुषः परः ॥२२॥

उपद्रष्टेति । उपद्रष्टा समीपस्थः सन्द्रष्टा स्वयमव्यापृतः । यथार्त्विग्यज-
मानेषु यज्ञकर्मव्यापृतेषु तटस्थोऽन्योऽव्यापृतो यज्ञविद्याकुशल ऋत्विग्यजमान-
व्यापारगुणदोषाणामीक्षिता, तद्वत्कार्यकरणव्यापारेष्वव्यापृतोऽन्यो तद्विलक्ष-
णस्तेषां कार्यकरणानां सव्यापाराणां सामीप्येन द्रष्टोपद्रष्टा । अथवा देह-
चक्षुर्मनोबुद्ध्यात्मानो द्रष्टारः, तेषां बाह्यो द्रष्टा देहः, तत आरभ्यांतरतमश्च
प्रत्यक्समीपे आत्मा द्रष्टा । यतः परोऽन्तरतमो नास्ति द्रष्टा सोऽतिशय-
सामीप्येन द्रष्टृत्वादुपद्रष्टा स्यात् । यज्ञोपद्रष्टृवद्वा सर्वविषयीकरणादुपद्रष्टा ।

अनुमन्ता च, अनुमोदनमनुमननं कुर्वत्सु तत्क्रियासु परितोषः तत्कर्ताऽ-
नुमन्ता च । अथवा अनुमन्ता कार्यकरणप्रवृत्तिषु स्वयमप्रवृत्तोऽपि प्रवृत्त
इव तदनुकूले विभाव्यते तेनानुमन्ता । अथवा प्रवृत्तान्स्वव्यापारेषु तत्सा-
क्षिभूतः कदाचिदपि न निवारयतीत्यनुमन्ता । भर्ता भरणं नाम देहोद्वेय-
मनोबुद्धीनां संहतानां चैतन्यात्मपाराश्रयेन निमित्तभूतेन चैतन्याभासानां
यत्स्वरूपधारणं तच्चैतन्यात्मकृतमेवेति भर्ता आत्मेत्युच्यते । भोक्ता, अग्न्यु-
ष्णवन्नित्यचैतन्यस्वरूपेण बुद्धेः सुखदुःखमोहात्मकाः प्रत्ययाः सर्वविषयविष-
याश्चैतन्यात्मग्रस्ता इव जायमाना विभक्ता विभाव्यन्ते इति भोक्ता आत्मा
उच्यते । महेश्वरः, सर्वात्मत्वात्स्वतंत्रत्वाच्च महान् ईश्वरश्चेति महेश्वरः ।
परमात्मा, देहादीनां बुद्ध्यन्तानां प्रत्यगात्मत्वेन कल्पितानामविद्यया परम
उपद्रष्टृत्वादिलक्षण आत्मेति परमात्मा । सोऽतः परमात्मा इत्यनेन शब्देन
चाप्युक्तः कथितः श्रुतौ । कासौ अस्मिन्देहे पुरुषः परोऽव्यक्तात् । ‘उत्तमः
पुरुषस्त्वन्यः परमात्मेत्युदाहृतः’ [गी.१५.१७] इति यो वक्ष्यमाणः ‘क्षेत्रज्ञं
चापि मां विद्धि’ [गी.१३.२] इत्युपन्यस्तो व्याख्यायोपसंहृतश्च ॥ २२ ॥

तमेतं यथोक्तलक्षणमात्मानं—

य एवं वेत्ति पुरुषं प्रकृतिं च गुणैः सह ॥

सर्वथा वर्तमानोऽपि न स भूयोऽभिजायते ॥ २३ ॥

य एवमिति । य एवं यथोक्तप्रकारेण वेत्ति पुरुषं साक्षादहमिति प्रकृतिं
च यथोक्तामविद्यालक्षणां गुणैः स्वविकारैः सह निवर्तितामभावमापादितां
विद्यया, सर्वथा सर्वप्रकारेण वर्तमानोऽपि स भूयः पुनः पतितोऽस्मिन्विद्वच्छरीरे
देहान्तराय नाभिजायते नोत्पद्यते देहान्तरं न गृह्णातीत्यर्थः । अपिशब्दात्किमु-
च्यते स्ववृत्तस्थो न जायते इत्यभिप्रायः ॥

ननु यद्यपि ज्ञानोत्पत्त्यनंतरं पुनर्जन्माभाव उक्तः, तथापि प्राग्ज्ञानो-
त्पत्तेः कृतानां कर्मणामुत्तरकालभाविनां च, यानि चातिक्रान्तानेकजन्मकृतानि
तेषां च, फलमदत्त्वा नाशो न युक्त इति, स्युस्त्रीणि जन्मानि कृतविप्रणाशो

हि न युक्त इति, यथा फले प्रवृत्तानामारब्धजन्मनां कर्मणाम् । न च कर्मणां विशेषोऽवगम्यते । तस्मात् त्रिप्रकाराण्यपि कर्माणि त्रीणि जन्मान्यारभेरन्तु संहतानि वा सर्वाण्येकं जन्मारभेरन् । अन्यथा कृतविनाशे सति सर्वत्रानाश्वासप्रसंगः शास्त्रानर्थक्यं च स्यात् । इत्यत इदमयुक्तमुक्तं 'न स भूयोऽभिजायते' इति । न । "क्षीयन्ते चास्य कर्माणि" [मुंडक.२.२.८], "ब्रह्म वेद ब्रह्मैव भवति" [मुं.३.२.९], "तस्य तावदेव चिरं" [छां.६.१४.२], "ईषीकात्त्वत्सर्वकर्माणि प्रदूयन्ते" [छां.५.२४.३] इत्यादिश्रुतिशतेभ्य उक्तो विदुषः सर्वकर्मदाहः । इहापि चोक्तो 'यथैधांसि' [गी.४.३७] इत्यादिना सर्वकर्मदाहः वक्ष्यति च । उपपत्तेश्च अविद्याकामक्लेशबीजनिमित्तानि हि कर्माणि जन्मान्तराङ्कुरमारभन्ते । इहापि च साहंकाराभिसेधीनि कर्माणि फलारंभकाणि नेतराणि इति तत्र तत्र भगवतोक्तम् । "बीजान्यन्युपपदधानि न रोहन्ति यथा पुनः । ज्ञानदग्धैस्तथा क्लेशैर्नात्मा संपद्यते पुनः" [मभा.श.१११.१७; वन.१९९.१०७] इति च ॥ अस्तु तावज्ज्ञानोत्पत्त्युत्तरकालकृतानां कर्मणां ज्ञानेन दाहो ज्ञानसहभावित्वात् । न त्विह जन्मानि ज्ञानोत्पत्तेः प्राक्कृतानां कर्मणां अतीतजन्मकृतानां च दाहो युक्तः । न, 'सर्वकर्माणि' इतिविशेषणात् । ज्ञानोत्तरकालभाविनामेव सर्वकर्मणामिति चेत् । न, संकोचे कारणानुपपत्तेः । यत्तुक्तं— यथा वर्तमानजन्मारंभकाणि कर्माणि न क्षीयन्ते फलदानाय प्रवृत्तान्येव सत्यपि ज्ञाने, तथा अनारब्धफलानामपि कर्मणां क्षयो न युक्तः— इति, तदसत् । कथं, तेषां मुक्तेष्वप्यवृत्तफल्वात् । यथा पूर्वं लक्ष्यवेधाय मुक्त इषुर्धनुषो लक्ष्यवेधोत्तरकालमप्यारब्धवेगक्षयात्पतनेनैव निवर्तते एवं शरीरारंभकं कर्म शरीरस्थितिप्रयोजने निवृत्तेऽपि आसंस्कारवेगक्षयात्पूर्ववद्वर्तते एव । स एव इषुः प्रवृत्तिनिमित्तानारब्धवेगस्तु अमुक्तो धनुषि प्रत्युक्तोऽप्युपसंह्रियते, तथा अनारब्धफलानि कर्माणि स्वाश्रयस्थान्येव ज्ञानेन निर्वीजीक्रियन्ते इति, पतितेऽस्मिन्निद्वच्छरीरे 'न स भूयोऽभिजायते' इति युक्तमेवोक्तमिति सिद्धम् ॥ २३॥

अत्रात्मदर्शने उपायविकल्पा इमे ध्यानादय उच्यन्ते—

ध्यानेनात्मनि पश्यन्ति केचिदात्मानमात्मना ॥

अन्ये सांख्येन योगेन कर्मयोगेण चापरे ॥२४॥

ध्यानेनेति । ध्यानेन, ध्यानं नाम शब्दादिभ्यो विषयेभ्यः श्रोत्रादीनि करणानि मनस्युपसंहृत्य, मनश्च प्रत्यक्चेतयितरि, एकाग्रतया यच्चित्तं तद्व्यानम् । तथा ध्यायतीव वक्रो, ध्यायतीव पृथिवी, ध्यायन्तीव पर्वता इत्युपमोपादानाच्चैलधारावत्संततोऽविच्छिन्नप्रत्ययो ध्यानं, तेन ध्यानेनात्मनि बुद्धौ पश्यन्त्यात्मानं प्रत्यक्चेतनमात्मना स्वेनैव प्रत्यक्चेतनेन ध्यानसंस्कृतेनांतःकरणेन केचिद्योगिनः । अन्ये सांख्येन योगेन, सांख्यं नाम— इमे सत्त्व-रजस्तमांसि गुणा मया दृश्या अहं तेभ्योऽन्यस्तद्व्यापारसाक्षिभूतो नित्यो गुण-विलक्षण आत्मा— इति चिंतनं एष सांख्यो योगः, तेन ‘पश्यन्त्यात्मानमात्मना’ इति वर्तते । कर्मयोगेण, कर्मैव योगः ईश्वरार्पणबुद्ध्या अनुष्ठीयमानं घटनरूपं योगार्थत्वाद्योग उच्यते गुणतः, तेन सत्त्वशुद्धिज्ञानोत्पत्तिद्वारेण चापरे ॥२५॥

अन्ये त्वेवमजानन्तः श्रुत्वान्येभ्य उपासते ॥

तेऽपि चातितरन्त्येव मृत्युं श्रुतिपरायणाः ॥२५॥

अन्ये त्विति । अन्ये त्वेषु विकल्पेऽन्यतरेणाप्येवं यथोक्तमात्मान-मजानन्तोऽन्येभ्य आचार्येभ्यः श्रुत्वा इदमेव चिन्तयत इत्युक्ता उपासते श्रद्धा-धानाः सन्तश्चित्तयन्ति । तेऽपि चातितरन्त्येवातिक्रमन्त्येव मृत्युं, मृत्युयुक्तं संसारमित्येतत् । श्रुतिपरायणाः श्रुतिः श्रवणं परमयनं गमनं मोक्षमार्गप्रवृत्तौ परं साधनं येषां ते श्रुतिपरायणाः केवलपरोपदेशप्रमाणाः स्वयं विवेकरहिता इत्यभिप्रायः । किमु वक्तव्यं प्रमाणं प्रति स्वतंत्रा विवेकिनो मृत्युमतितरन्ती-त्याभिप्रायः ॥२५॥

क्षेत्रज्ञेश्वरैकत्वविषयं ज्ञानं मोक्षसाधनं ‘यज्ज्ञात्वामृतमश्नुते’ [गी.१३.१२] इत्युक्तं, तत्कस्माद्धेतोः इति, तद्धेतुप्रदर्शनार्थं श्लोक आरभ्यते—

यावत्संजायते किञ्चित्सत्त्वं स्थावरजंगमम् ॥

क्षेत्रक्षेत्रज्ञसंयोगात्तद्विद्धि भरतर्षभ ॥२६॥

यावदिति । यावद्यत्किञ्चित्संजायते समुत्पद्यते सत्त्वं वस्तु, किमविशेषेण नेत्याह स्थावरजंगमं स्थावरं जंगमं च क्षेत्रक्षेत्रज्ञसंयोगात्तज्जायते इत्येवं विद्धि जानीहि हे भरतर्षभ ॥

कः पुनरयं क्षेत्रक्षेत्रज्ञयोः संयोगोऽभिप्रेतः । न तावद्रज्ज्वेव घटस्यावयवसंश्लेषद्वारकः संबन्धविशेषः संयोगः क्षेत्रेण क्षेत्रज्ञस्य संभवति आकाशवन्निरवयवत्वात् । नापि समवायलक्षणः तंतुपटयोरिव क्षेत्रक्षेत्रज्ञयोः इतरेतरकार्यकारणभावानभ्युपगमादिति उच्यते, क्षेत्रक्षेत्रज्ञयोर्विषयविषयिणोर्भिन्नस्वभावयोरितरेतरतद्वर्माध्यासलक्षणः संयोगः क्षेत्रक्षेत्रज्ञस्वरूपविवेकाभावनिवन्धनो रज्जुशुक्तिकादीनां तद्विवेकज्ञानाभावादध्यारोपितसर्परजतादिसंयोगवत् । सोऽयमध्यासस्वरूपः क्षेत्रक्षेत्रज्ञसंयोगो मिथ्याज्ञानलक्षणः । यथाशान्त्रं क्षेत्रक्षेत्रज्ञलक्षणभेदपरिज्ञानपूर्वकं प्राग्दर्शितरूपात्क्षेत्रात् मुंजादिव ईषीकां यथोक्तलक्षणं क्षेत्रज्ञं प्रविभज्य 'न सत्तन्नासदुच्यते' [गी.१३.१२] इत्यनेन निरस्तसर्वापाधिविशेषं ज्ञेयं ब्रह्म स्वरूपेण यः पश्यति, क्षेत्रं च मायानिर्मितहस्तिस्वप्नदृष्टवस्तुगंधर्वनगरादिवत् असदेव सदिवावभासते इत्येवं निश्चितविज्ञानो यः, तस्य यथोक्तसम्यग्दर्शनविरोधादपगच्छति मिथ्याज्ञानम् । तस्य जन्महेतोरपगमात् 'य एवं वेत्ति पुरुषं प्रकृतिं च गुणैः सह' [गी.१३.२३] इत्यनेन 'विद्वान्भूयो नाभिजायते' इति यदुक्तं तदुपपन्नमुक्तम् ॥२६॥

'न स भूयोऽभिजायते' [गी.१३.२३] इति सम्यग्दर्शनफलमविद्यादिसंसारव्रीजनिवृत्तिद्वारेण जन्माभाव उक्तः । जन्मकारणं चाविद्यानिमित्तकः क्षेत्रक्षेत्रज्ञसंयोग उक्तः । अतस्तस्या अविद्याया निवर्तकं सम्यग्दर्शनमुक्तमपि पुनः शब्दान्तरेणोच्यते—

समं सर्वेषु भूतेषु तिष्ठन्तं परमेश्वरम् ॥

विनश्यत्स्वविनश्यन्तं यः पश्यति स पश्यति ॥२७॥

सममिति । समं निर्विशेषं तिष्ठन्तं स्थितिं कुर्वन्तं, क सर्वेषु भूतेषु ब्रह्मादिस्थावरान्तेषु प्राणिषु, कं परमेश्वरं देहेंद्रियमनोबुद्ध्यव्यक्तात्मनोऽपेक्ष्य परमेश्वरः तं सर्वेषु भूतेषु समं तिष्ठन्तम् । तानि विशिनष्टि विनश्यत्स्विति, तं च परमेश्वरमविनश्यन्तामिति, भूतानां परमेश्वरस्य चात्यंतवैलक्षण्यप्रदर्शनार्थम् । कथं, सर्वेषां हि भावविकाराणां जनिलक्षणो भावविकारो मूलं, जन्मोत्तरभाविनोऽन्ये सर्वे भावविकारा विनाशान्ताः । विनाशात्परो न कश्चिदस्ति भावविकारो भावाभावात् । सति हि धर्मिणि धर्मा भवन्ति । अतः अल्पभावविकाराभावानुवादेन पूर्वभाविनः सर्वे भावविकाराः प्रतिपिद्धा भवन्ति सहाकार्यैः । तस्मात्सर्वभूतैर्वैलक्षण्यमत्यंतमेव परमेश्वरस्य सिद्धं निर्विशेषत्वमेकत्वं च । य एवं यथोक्तं परमेश्वरं पश्यति स पश्यति ॥

ननु सर्वाऽपि लोकः पश्यति, किं विशेषणेनेति । सत्यं पश्यति, किंतु विपरीतं पश्यति । अतो विशिनष्टि स एव पश्यतीति । यथा तिमिरदृष्टिरनेकं चंद्रं पश्यति, तमपेक्ष्यैकचंद्रदर्शी विशिष्यते स एव पश्यतीति, तथैवेहाप्येकमविभक्तं यथोक्तमात्मानं यः पश्यति स विभक्तानेकात्मविपरीतदर्शिन्यो विशिष्यते स एव पश्यतीति । इतरे पश्यन्तोऽपि न पश्यन्ति, विपरीतदर्शित्वादानेकचंद्रदर्शिवदित्यर्थः ॥२७॥

यथोक्तस्य सम्यग्दर्शनस्य फलवचनेन स्तुतिः कर्तव्येति श्लोक आरभ्यते—

समं पश्यन् हि सर्वत्र समवस्थितमीश्वरम् ॥

न हिनस्त्यात्मनात्मानं ततो याति परां गतिम् ॥२८॥

सममिति । समं पश्यन्नुपलभमानो हि यस्मात्सर्वत्र सर्वभूतेषु समवस्थितं तुल्यतया अवस्थितमीश्वरमतीतानंतरश्लोकोक्तलक्षणमित्यर्थः । समं पश्यन्किं, न हिनस्ति हिंसां न करोत्यात्मना स्वेनैव स्वमात्मानम् । ततस्तदहिंसनाद्याति परां प्रकृष्टां गतिं मोक्षाख्याम् ॥

ननु नैव कश्चित्प्राणी स्वयं स्वमात्मानं हिनस्ति । कथमुच्यतेऽप्राप्तं 'न

हिनस्ति' इति । यथा न 'पृथिव्यामग्निश्चेतव्यो नान्तरिक्षे' इत्यादि । नैष दोषः, अज्ञानात्मात्मतिरस्करणोपपत्तेः । सर्वो ह्यज्ञोऽत्यंतप्रसिद्धं साक्षादपरो-
क्षादात्मानं तिरस्कृत्य अनात्मानमात्मत्वेन परिगृह्य, तमपि धर्माधर्मौ कृत्वो-
पात्तमात्मानं हत्वा अन्यमात्मानमुपादत्ते, नवं तं चैवं हत्वाऽन्यमेवं तमपि
हत्वाऽन्यमित्येवमुपात्तमुपात्तमात्मानं हन्तीत्यात्महा सर्वोऽज्ञः । यस्तु परमार्था-
त्मा असावपि सर्वदा अविद्यया हत इव, विद्यमानकल्पाभावात्, इति सर्व
आत्महन एवाविद्वांसः । यस्त्वितरो यथोक्तात्मदर्शी स उभयथाप्यात्मनात्मानं
न हिनस्ति न हन्ति । ततो याति परां गतिं यथोक्तं फलं तस्य भवतीत्यर्थः ॥

सर्वभूतस्थमीश्वरं समं पश्यन्न हिनस्त्यात्मनात्मानमित्युक्तं तदनुपपन्नं
स्वगुणकर्मवैलक्षण्यभेदभिन्नेष्वात्मसु इत्येतदाशङ्क्याह—

प्रकृत्यैव च कर्माणि क्रियमाणानि सर्वशः ॥

यः पश्यति तथात्मानमकर्तारं स पश्यति ॥२९॥

प्रकृत्येति । प्रकृत्या प्रकृतिर्भगवतो माया त्रिगुणात्मिका, 'मायां तु प्रकृतिं
विद्यात्' [श्वे. ४. १०] इति मंत्रवर्णात्, तथा प्रकृत्यैव च नान्येन महादादिकार्य-
कारणाकारपरिणतया कर्माणि बाह्यनःकायारभ्याणि क्रियमाणानि निर्वर्त्यमा-
नानि सर्वशः सर्वप्रकारैर्यः पश्यत्युपलभते; तथात्मानं क्षेत्रज्ञमकर्तारं सर्वोपा-
धिविवर्जितं स पश्यति, स परमार्थदर्शीत्यभिप्रायः । निर्गुणस्याकर्तृनिर्विशेष-
स्याकाशस्येव भेदे प्रमाणानुपपत्तिरित्यर्थः ॥२९॥

पुनरपि तदेव सम्यग्दर्शनं शब्दान्तरेण प्रपञ्चयति—

यदा भूतपृथग्भावमेकस्थमनुपश्यति ॥

तत एव च विस्तारं ब्रह्म संपद्यते तदा ॥३०॥

यदेति । यदा यस्मिन्काले भूतपृथग्भावं भूतानां पृथग्भावं पृथक्त्वमे-
कस्थमेकस्मिन्नात्मनि स्थितमेकस्थं, अनुपश्यति शास्त्राचार्योपदेशं अनु
आत्मानं प्रत्यक्षत्वेन पश्यति आत्मैवेदं सर्वमिति । तत एव च तस्मादेव च
विस्तारमुत्पत्तिं विकासं 'आत्मतः प्राण आत्मत आशा आत्मतः स्मर आत्मत

आकाश आत्मतस्तेज आत्मत आप आत्मत आविर्भावतिरोभावौ आत्म-
तोऽन्नं' इत्येवमादिप्रकारैर्विस्तारं यदा पश्यति, ब्रह्म संपद्यते ब्रह्मैव भवति
तदा तस्मिन्काले इत्यर्थः ॥३०॥

एकस्यात्मनः सर्वदेहात्मत्वे तद्गोपसंबन्धे प्राप्ते इदमुच्यते—

अनादित्वान्निर्गुणत्वात्परमात्मायमव्ययः ॥

शरीरस्थोऽपि कौन्तेय न करोति न लिप्यते ॥३१॥

अनादित्वादिति । अनादित्वाद्नादेर्भावोऽनादित्वं, आदिः कारणं, तद्यस्य
नास्ति तदनादि । यद्धि आदिमत्तत्त्वेनात्मना व्येति, अयं त्वनादित्वान्निरवयव
इति कृत्वा न व्येति । तथा निर्गुणत्वात् । सगुणो हि गुणव्ययात् व्येति,
अयं तु निर्गुणत्वान्न व्येति इति परमात्मायमव्ययो, नास्य व्ययो विद्यते
इत्यव्ययः । यत एवमतः शरीरस्थोऽपि शरीरोवात्मन उपलब्ध्वर्भवतीति
शरीरस्थ उच्यते तथापि न करोति, तदकरणादेव तत्फलेन न लिप्यते ।
यो हि कर्ता स कर्मफलेन लिप्यते, अयं त्वकर्ता अतो न फलेन लिप्यते
इत्यर्थः ॥

कः पुनर्देहेषु करोति लिप्यते च ? यदि तावदन्यः परमात्मनो देही
करोति लिप्यते च, तत इदमनुपपन्नमुक्तं क्षेत्रज्ञेश्वरैकत्वं 'क्षेत्रज्ञं चापि मां
विद्धि' [गी.१३.२] इत्यादि । अथ नास्तीश्वरादन्यो देही, कः करोति
लिप्यते च, इति वाच्यं, परो वा नास्तीति सर्वथा दुर्विज्ञेयं दुर्वाच्यं चेति
भगवत्प्रोक्तमौपनिषदं दर्शनं परित्यक्तं वैशेषिकैः सांख्याहृतवौद्धैश्च । तत्रायं
परिहारो भगवता स्वेनैवोक्तः 'स्वभावस्तु प्रवर्तते' [गी.५.१४] इति ।
अविद्यामात्रस्वभावो हि करोति लिप्यते इति व्यवहारो भवति, न तु पर-
मार्थत एकस्मिन्परमात्मनि तदस्ति । अत एतस्मिन्परमार्थसांख्यदर्शने स्थितानां
ज्ञाननिष्ठानां परमहंसपरिव्राजकानां तिरस्कृताविद्याव्यवहाराणां कर्माधिकारो
नास्तीति तत्र तत्र दर्शितं भगवता ॥३१॥

किमिव न करोति न लिप्यते इत्यत्र दृष्टान्तमाह—

यथा सर्वगतं सौक्ष्म्यादाकाशं नोपलिप्यते ॥

सर्वत्रावस्थितो देहे तथात्मा नोपलिप्यते ॥३२॥

यथेति । यथा सर्वगतं व्याप्यपि सत् सौक्ष्म्यात्सूक्ष्मभावादाकाशं खं नोपलिप्यते न संबध्यते, सर्वत्रावस्थितो देहे तथात्मा नोपलिप्यते ॥३२॥

किंच—

यथा प्रकाशयत्येकः कृत्स्नं लोकमिमं रविः ॥

क्षेत्रं क्षेत्री तथा कृत्स्नं प्रकाशयति भारत ॥३३॥

यथेति । यथा प्रकाशयत्यवभासयत्येकः कृत्स्नं लोकमिमं रविः सवि-
ताऽऽदित्यः, तथा तद्वन्महाभूतादिः धृत्यन्तं क्षेत्रमेकः सत्प्रकाशयति । कः
क्षेत्री परमात्मेत्यर्थः । रविदृष्टान्तोऽत्रात्मन उभयार्थोऽपि भवति रविवत्सर्व-
क्षेत्रेष्वेक आत्मा अलेपकश्चेति ॥३३॥

समस्ताध्यायार्थोपसंहारार्थोऽयं श्लोकः—

क्षेत्रक्षेत्रज्ञयोरेवमंतरं ज्ञानचक्षुषा ॥

भूतप्रकृतिमोक्षं च ये विदुर्यान्ति ते परम् ॥३४॥

इति श्रीमहाभारते शतसाहस्र्यां संहितायां वैयासिक्यां भीष्मपर्वणि
श्रीमद्भगवद्गीतासु उपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
प्रकृतिपुरुषविवेकयोगो नाम त्रयोदशोऽध्यायः ॥१३॥

क्षेत्रक्षेत्रज्ञेति । क्षेत्रक्षेत्रज्ञयोर्यथाव्याख्यातयोः एवं यथाप्रदर्शितप्रकारेण
अंतरमितरेतरवैलक्षण्यविशेषं ज्ञानचक्षुषा शास्त्राचार्यप्रसादोपदेशजनितमात्म-
प्रत्ययिकं ज्ञानं चक्षुः तेन ज्ञानचक्षुषा, भूतप्रकृतिमोक्षं च भूतानां प्रकृतिरवि-
द्यालक्षणा अव्यक्ताख्या तस्या भूतप्रकृतेर्मोक्षणमभावगमनं च ये विदुर्विजानन्ति,
यान्ति गच्छन्ति ते परं परमार्थतत्त्वं ब्रह्म, न पुनर्देहमाददते इत्यर्थः ॥३४॥

इति श्रीमत्परमहंसपरित्राजकाचार्यस्य श्रीगोविंदभगवत्पूज्यपादशिष्यस्य
श्रीमच्छंकरभगवतः कृतौ श्रीमद्भगवद्गीताभाष्ये क्षेत्रक्षेत्रज्ञयोगो नाम
त्रयोदशोऽध्यायः ॥१३॥

अथ चतुर्दशोऽध्यायः ।



सर्वमुत्पद्यमानं क्षेत्रक्षेत्रज्ञसंयोगादुत्पद्यते इत्युक्तम् । तत्कथमिति तत्त्व-
दर्शनार्थं 'परं भूयः' इत्यादिरध्याय आरभ्यते । अथवा ईश्वरपरतंत्रयोः क्षेत्र-
क्षेत्रज्ञयोर्योगत्कारणत्वं, न तु सांख्यानामिव स्वतंत्रयोरित्येवमर्थम् । प्रकृति-
स्थत्वं गुणेषु च संगः संसारकारणमित्युक्तम् । कस्मिन्गुणे कथं संगः, के वा
गुणाः, कथं वा ते बध्नन्तीति, गुणेभ्यश्च मोक्षणं कथं स्यात्, मुक्तस्य च
लक्षणं वक्तव्यं, इत्येवमर्थं च भगवान् उवाच—

श्रीभगवानुवाच ।

परं भूयः प्रवक्ष्यामि ज्ञानानां ज्ञानमुत्तमम् ॥

यज्ज्ञात्वा मुनयः सर्वे परां सिद्धिमितो गताः ॥१॥

परं भूय इति । परं ज्ञानं इति व्यवहितेन संबंधः । भूयः पुनः
पूर्वेषु सर्वेष्वध्यायेष्वसकृदुक्तमपि प्रवक्ष्यामि । तच्च परं परवस्तुविषयत्वात् ।
किं तत्, ज्ञानं सर्वेषां ज्ञानानामुत्तमं उत्तमफलत्वात् । ज्ञानानामिति न अमा-
नित्वादीनां, किं तर्हि यज्ञादिज्ञेयवस्तुविषयाणामिति । तानि न मोक्षाय इदं तु
मोक्षाय, इति परोत्तमशब्दाभ्यां स्तौति श्रोतृबुद्धिरुच्युत्पादनार्थम् । यज्ज्ञात्वा
यज्ज्ञानं ज्ञात्वा प्राप्य मुनयः संन्यासिनो मननशीलाः सर्वे परां सिद्धिं मोक्षाख्यां
इतोऽस्माद्देहबंधनादूर्ध्वं गताः प्राप्ताः ॥१॥

अस्याश्च सिद्धेरैकान्तिकत्वं दर्शयति—

इदं ज्ञानमुपाश्रित्य मम साधर्म्यमागताः ॥

सर्गेऽपि नोपजायन्ते प्रलये न व्यथन्ति च ॥२॥

इदमिति । इदं ज्ञानं यथोक्तमुपाश्रित्य, ज्ञानसाधनमनुष्ठायित्वेतत्,
मम परमेश्वरस्य साधर्म्यं मत्स्वरूपतामागताः प्राप्ता इत्यर्थः न तु समानधर्मता
साधर्म्यं क्षेत्रज्ञेश्वरयोर्भेदानभ्युपगमाद्रीताशास्त्रे । फलवादश्चायं स्तुत्यर्थमुच्यते ।
सर्गेऽपि सृष्टिकालेऽपि नोपजायन्ते नोत्पद्यन्ते, प्रलये ब्रह्मणोऽपि विनाश-
काले न व्यथन्ति च व्यथां नापद्यन्ते न च्यवन्तीत्यर्थः ॥२॥

क्षेत्रक्षेत्रज्ञसंयोग ईदृशः भूतकारणमित्याह—

मम योनिर्महद्ब्रह्म तस्मिन्गर्भं दधाम्यहम् ॥

संभवः सर्वभूतानां ततो भवति भारत ॥३॥

ममेति । मम स्वभूता मदीया माया त्रिगुणात्मिका प्रकृतियोंनिः-
सर्वभूतानां कारणम् । सर्वकार्येभ्यो महत्त्वान्द्वरणाच्च स्वविकाराणां, महद्ब्रह्मेति
योनिरेव विशिष्यते । तस्मिन्महति ब्रह्माणि योनौ गर्भं हिरण्यगर्भस्य जन्मनो-
बीजं सर्वभूतजन्मकारणं बीजं दधामि निक्षिपामि क्षेत्रक्षेत्रज्ञप्रकृतिद्वयशक्तिमानी-
श्वरोऽहं, अविद्याकामकर्मोपाधिस्वरूपानुविधायिनं क्षेत्रज्ञं क्षेत्रेण संयोजयामीत्यर्थः ॥
संभवः उत्पत्तिः सर्वभूतानां हिरण्यगर्भोत्पत्तिद्वारेण ततस्तस्माद्गर्भाधानाद्भवति
हे भारत ॥३॥

सर्वयोनिषु कौन्तेय भूतयः संभवन्ति याः ॥

तासां ब्रह्म महद्योनिरहं बीजप्रदः पिता ॥४॥

सर्वयोनिधिवति । देवपितृमनुष्यपशुनृगादिसर्वयोनिषु कौन्तेय, भूतयो-
देहसंस्थानलक्षणा मूर्च्छितांगावयवा भूतयः संभवन्ति याः, तासां मूर्तीनां ब्रह्म
महत्सर्वावस्थं योनिः कारणं अहमीश्वरो बीजप्रदो गर्भाधानस्य कर्ता पिता ॥४॥

के गुणाः कथं बध्नन्तीत्युच्यते—

सत्त्वं रजस्तम इति गुणाः प्रकृतिसंभवाः ॥

निबध्नन्ति महाबाहो देहे देहिनमव्ययम् ॥५॥

सत्त्वमिति । सत्त्वं रजस्तम इत्येवंनामानो, गुणा इति पारिभाषिकः
शब्दो, न रूपादिवत् द्रव्याश्रिताः गुणाः । न च गुणगुणिनोरन्यत्वमत्र
विवाक्षितम् । तस्मात् गुणा इव नित्यपरतंत्राः क्षेत्रज्ञं प्रति अविद्यात्मकत्वा-
क्षेत्रज्ञं निबध्नन्तीव । तमास्पदीकृत्यात्मानं प्रतिलभन्ते इति निबध्नन्तीत्यु-
च्यते । ते च प्रकृतिसंभवा भगवन्मायासंभवा निबध्नन्तीव हे महाबाहो,
महान्तौ समर्थतरौ आजानुप्रलब्धौ बाहू यस्य स महाबाहुः, हे महाबाहो, देहे
शरीरे देहिनं देहवन्तमव्ययं, अव्ययत्वं चोक्तं 'अनादित्वात्' [गी.१३.३१]

इत्यादिश्लोकेन । ननु 'देही न लिप्यते' [गी.१३.३१] इत्युक्तं, तत्कथ-
मिह 'निवध्नाति' इत्यन्यथोच्यते, परिहृतमस्माभिः इवशब्देन निवध-
न्तीवेति ॥५॥

तत्र सत्त्वादीनां सत्त्वस्यैव तावत् लक्षणमुच्यते—

तत्र सत्त्वं निर्मलत्वात्प्रकाशकमनामयम् ॥

सुखसंगेन बध्नाति ज्ञानसंगेन चानघ ॥६॥

तत्र सत्त्वमिति । निर्मलत्वात्स्फटिकमणिरिव प्रकाशकं अनामयं
निरुपद्रवं सत्त्वं तन्निबध्नाति । कथं सुखसंगेन सुख्यहमिति विषयभूतस्य
सुखस्य विषयिण्यात्मनि संश्लेषापादनं मृपैव सुखे संजनमिति । सैषा अविद्या ।
न हि विषयधर्मो विषयिणो भवति । इच्छादि च धृत्यंतं क्षेत्रस्यैव विषयस्य
धर्म इत्युक्तं भगवता । अतः अविद्यायैव स्वकीयधर्मभूतया विषयविषय-
विवेकलक्षणया अस्वात्मभूते सुखे संजयतीव, आसक्तमिव करोति, असंगं
सक्तमिव करोति, असुखिनं सुखिनमिव । तथा ज्ञानसंगेन च । ज्ञानमिति
सुखसाहचर्यात्क्षेत्रस्यैव विषयस्य अंतःकरणस्य धर्मो, नात्मनः, आत्म-
धर्मत्वे संगानुपपत्तेर्विधानुपपत्तेश्च । सुखे इव ज्ञानादौ संगो मन्तव्यो हेऽन-
वाव्यसन ॥६॥

रजो रागात्मकं विद्धि तृष्णाऽऽसंगसमुद्भवम् ॥

तन्निबध्नाति कौन्तेय कर्मसंगेन देहिनम् ॥७॥

रज इति । रजो रागात्मकमिति । रजो रागात्मकं रंजनाद्रागो गैरि-
कादिवत् रागात्मकं विद्धि जानीहि । तृष्णासंगसमुद्भवं तृष्णा अप्राप्ताभिलाषः,
आसंगः प्राप्ते विषये मनसः प्रीतिलक्षणः संश्लेषः, तृष्णाऽऽसंगयोः
समुद्भवं तृष्णाऽऽसंगसमुद्भवम् । तन्निबध्नाति तद्रजः निबध्नाति कौन्तेय
कर्मसंगेन दृष्टादृष्टार्थेषु कर्मसु संजनं तत्परता कर्मसंगः, तेन निबध्नाति रजो
देहिनम् ॥७॥

तमस्त्वज्ञानजं विद्धि मोहनं सर्वदेहिनाम् ।

प्रमादालस्यनिद्राभिस्तन्निवृत्ताति भारत ॥८॥

तमस्त्विति । तमस्त्वृतीयो गुणः अज्ञानजं अज्ञानाज्जातमज्ञानजं विद्धि मोहनं मोहकरं अविवेककरं सर्वदेहिनां सर्वेषां देहवताम् । प्रमादालस्यनिद्राभिः प्रमादश्च आलस्यं च निद्रा च प्रमादालस्यनिद्राः ताभिः प्रमादालस्यनिद्राभिः तत्तमो निवृत्ताति भारत ॥८॥

पुनर्गुणानां व्यापारः संक्षेपत उच्यते—

सत्त्वं सुखे संजयति रजः कर्मणि भारत ॥

ज्ञानमावृत्य तु तमः प्रमादे संजयत्युत ॥९॥

सत्त्वमिति । सत्त्वं सुखे संजयति संश्लेषयति, रजः कर्मणि हे भारत संजयतीति अनुवर्तते । ज्ञानं सत्त्वकृतं विवेकं आवृत्याच्छाद्य तु तमः स्वेन आवरणात्मना प्रमादे संजयत्युत प्रमादो नाम प्रातर्कर्तव्याकरणम् ॥९॥

उक्तं कार्यं कदा कुर्वन्ति गुणा इत्युच्यते—

रजस्तमश्चाभिभूय सत्त्वं भवति भारत ॥

रजः सत्त्वं तमश्चैव तमः सत्त्वं रजस्तथा ॥१०॥

रजस्तम इति । रजस्तमश्च उभावप्यभिभूय सत्त्वं भवत्युद्भवति वर्धते यदा, तदा लब्धात्मकं सत्त्वं स्वकार्यं ज्ञानसुखाद्यारभते हे भारत । तथा रजोगुणः सत्त्वं तमश्चैव उभावप्यभिभूय वर्धते यदा, तदा कर्म कृष्यादि स्वकार्यमारभते । तमआख्यो गुणः सत्त्वं रजश्च उभावप्यभिभूय तथैव वर्धते यदा, तदा ज्ञानावरणादि स्वकार्यमारभते ॥१०॥

यदा यो गुण उद्भूतो भवति तदा तस्य किं लिंगमित्युच्यते—

सर्वद्वारेषु देहेऽस्मिन्प्रकाश उपजायते ॥

ज्ञानं यदा तदा विद्याद्विवृद्धं सत्त्वमित्युत ॥११॥

सर्वद्वारेष्विति । सर्वद्वारेषु, आत्मन उपलब्धिद्वाराणि श्रोत्रादीनि सर्वाणि करणानि, तेषु सर्वद्वारेषु अंतःकरणस्य बुद्धेर्वृत्तिः प्रकाशो देहेऽस्मिन् उपजायते । तदेव ज्ञानम् । यदैवं प्रकाशो ज्ञानाख्य उपजायते, तदा

ज्ञानप्रकाशेन लिङ्गेन विद्याद्विवृद्धमुद्भूतं सत्त्वमित्युतापि ॥११॥

रजस उद्भूतस्येदं चिह्नम्—

लोभः प्रवृत्तिरारंभः कर्मणामशमः स्पृहा ॥

रजस्येतानि जायन्ते विवृद्धे भरतर्षभ ॥१२॥

लोभ इति । लोभः परद्रव्यादित्सा, प्रवृत्तिः प्रवर्तनं सामान्यचेष्टा, आरंभः, कस्य, कर्मणाम् । अशमोऽनुपशमः हर्षरागादिप्रवृत्तिः, स्पृहा सर्वसामान्यवस्तुविषया तृष्णा, रजसि गुणे विवृद्धे एतानि लिङ्गानि जायन्ते हे भरतर्षभ ॥१२॥

अप्रकाशोऽप्रवृत्तिश्च प्रमादो मोह एव च ॥

तमस्येतानि जायन्ते विवृद्धे कुरुनन्दन ॥१३॥

अप्रकाश इति । अप्रकाशोऽविवेको, अत्यन्तमप्रवृत्तिश्च प्रवृत्त्यभावः, तत्कार्यं प्रमादो मोह एव च अविवेको मूढतेत्यर्थः । तमसि गुणे विवृद्धे एतानि लिङ्गानि जायन्ते हे कुरुनन्दन ॥१३॥

मरणद्वारेणापि यत्फलं प्राप्यते तदपि संगरागहेतुकं सर्वं गौणमेवेति दर्शयन्नाह—

यदा सत्त्वे प्रवृद्धे तु प्रलयं याति देहभृत् ॥

तदोत्तमविदां लोकानमलान्प्रतिपद्यते ॥१४॥

यदेति । यदा सत्त्वे प्रवृद्धे उद्भूते तु प्रलयं मरणं याति प्रतिपद्यते देहभृदात्मा, तदोत्तमविदां महदादित्त्वाविदमित्येतत् । लोकानमलान्मलरहितान्प्रतिपद्यते प्राप्नोतीत्येतत् ॥१४॥

रजसि प्रलयं गत्वा कर्मसंगिषु जायते ॥

तथा प्रलीनस्तमसि मूढयोनिषु जायते ॥१५॥

रजसीति । रजसि गुणे विवृद्धे प्रलयं मरणं गत्वा प्राप्य कर्मसंगिषु कर्मासक्तियुक्तेषु मनुष्येषु जायते । तथा तद्वदेव प्रलीनो मृतस्तमसि विवृद्धे मूढयोनिषु पश्यादियोनिषु जायते ॥१५॥

अतीतश्लोकार्थस्यैव संक्षेप उच्यते—

कर्मणः सुकृतस्याहुः सात्त्विकं निर्मलं फलम् ॥

रजसस्तु फलं दुःखमज्ञानं तमसः फलम् ॥१६॥

कर्मण इति । कर्मणः सुकृतस्य सात्त्विकस्येत्यर्थः, आहुः शिष्टाः

सात्त्विकमेव निर्मलं फलमिति । रजसस्तु फलं दुःखं राजसस्य कर्मण इत्यर्थः ।

कर्माधिकात्फलमपि दुःखमेव कारणानुरूप्याद्राजसमेव । तथा अज्ञानं तम-
सस्तामसस्य कर्मणो अधर्मस्य पूर्ववत् ॥१६॥

किंच गुणेभ्यो भवति—

सत्त्वात्संजायते ज्ञानं रजसो लोभ एव च ॥

प्रमादमोहौ तमसो भवतोऽज्ञानमेव च ॥१७॥

सत्त्वादिति । सत्त्वाहृद्बुद्धात्मकात्संजायते समुत्पद्यते ज्ञानं रजसो लोभ

एव च । प्रमादमोहौ चोभौ तमसो भवतः, अज्ञानमेव च भवति ॥१७॥

किंच—

ऊर्ध्वं गच्छन्ति सत्त्वस्था मध्ये तिष्ठन्ति राजसाः ॥

जघन्यगुणवृत्तस्था अधो गच्छन्ति तामसाः ॥१८॥

ऊर्ध्वमिति । ऊर्ध्वं गच्छन्ति देवल्लोकादिभूत्पद्यन्ते सत्त्वस्थाः सत्त्व-

गुणवृत्तस्थाः । मध्ये तिष्ठन्ति मनुष्येभूत्पद्यन्ते राजसाः । जघन्यगुणवृत्तस्था

जघन्यश्चासौ गुणश्च जघन्यगुणस्तमः तस्य वृत्तं निद्रालस्यादि तस्मिन्स्थिता जघ-
न्यगुणवृत्तस्था मूढा अधो गच्छन्ति पश्चादिभूत्पद्यन्ते तामसाः ॥१८॥

पुरुषस्य प्रकृतिस्थत्वरूपेण मिथ्याज्ञानेन युक्तस्य भोग्येषु गुणेषु सुख-

दुःखमोहात्मकेषु —सुखी दुःखी मूढोऽहमस्मि— इत्येवंरूपो यः संगः तत्कारणं

पुरुषस्य सदसद्योनिजन्मप्राप्तिलक्षणस्य संसारस्येति समासेन पूर्वाध्याये यदुक्तं

तदिह 'सत्त्वं रजस्तम इति गुणाः प्रकृतिसंभवाः' [गी.१४.५५] इत्यत

आरभ्य, गुणस्वरूपं, गुणवृत्तं, स्ववृत्तेन च गुणानां बंधकत्वं, गुणवृत्तनिबद्धस्य

च पुरुषस्य या गतिः, इत्येतत्सर्वं मिथ्याज्ञानमूलं बंधकारणं विस्तरेणोक्त्वा,

अबुना सम्यग्दर्शनान्मोक्षो वक्तव्य इत्यत आह भगवान्—

नान्यं गुणेभ्यः कर्तारं यदा द्रष्टानुपश्यति ॥

गुणेभ्यश्च परं वेत्ति मद्भावं सोऽधिगच्छति ॥१९॥

नान्यमिति । नान्यं कार्यकरणविषयाकारपरिणतेभ्यो गुणेभ्यः कर्तारमन्यं यदा द्रष्टा विद्वान्सन्नानुपश्यति, गुणा एव सर्वावस्थाः सर्वकर्मणां कर्तारः इत्येवं पश्यति, गुणेभ्यश्च परं गुणव्यापारसाक्षिभूतं वेत्ति, मद्भावं मम भावं स द्रष्टा अधिगच्छति ॥१९॥

कथमधिगच्छतीत्युच्यते—

गुणानेतानतीत्य त्रीन्देही देहसमुद्भवान् ॥

जन्ममृत्युजरादुःखैर्विमुक्तोऽमृतमश्नुते ॥२०॥

गुणानिति । गुणानेतान्यथोक्तान् अतीत्य जीवन्नेवातिक्रम्य मायोपाधिभूतान् त्रीन् देही देहसमुद्भवान्देहोत्पत्तिवीजभूतान् जन्ममृत्युजरादुःखैः जन्म च मृत्युश्च जरा च दुःखानि च जन्ममृत्युजरादुःखानि तैर्जावन्नेव विमुक्तः सन्विद्वानमृतमश्नुते । एवं मद्भावमधिगच्छतीत्यर्थः ॥२०॥

जीवन्नेव गुणानतीत्यामृतमश्नुते इति प्रश्नवीजं प्रतिलभ्य अर्जुन उवाच—

अर्जुन उवाच ।

कैर्लिङ्गैस्त्रीन्गुणानेतानतीतो भवति प्रभो ॥

किमाचारः कथं चैतांस्त्रीन्गुणानतिवर्तते ॥२१॥

कैर्लिङ्गैरिति । कैर्लिङ्गैश्चिह्नैः त्रीनेतान्याख्यातान्गुणानतीतोऽतिक्रान्तो भवति प्रभो । किमाचारः कोऽस्याचार इति किमाचारः । कथं केन च प्रकारेण एतान् त्रीन्गुणानतिवर्तते अतीत्य वर्तते ॥२१॥

गुणातीतस्य लक्षणं गुणातीतत्वोपायं चार्जुनेन पृष्ठोऽस्मिन्श्लोके प्रश्नद्वयार्थं प्रतिवचनं भगवान् उवाच—

श्रीभगवानुवाच ।

यत्तावत्कैलिंगैर्युक्तो गुणातीतो भवतीति तच्छृणु—

प्रकाशं च प्रवृत्तिं च मोहमेव च पाण्डव ॥

न द्वेष्टि संप्रवृत्तानि न निवृत्तानि कांक्षति ॥२२॥

प्रकाशमिति । प्रकाशं च सत्त्वकार्यं प्रवृत्तिं च रजःकार्यं मोहमेव च तमःकार्यं इत्येतानि न द्वेष्टि संप्रवृत्तानि सम्यग्विषयभावेन उद्भूतानि । मम तामसः प्रत्ययो जातस्तेनाहं मूढः, तथा राजसी प्रवृत्तिर्ममोत्पन्ना दुःखात्मिका तेनाहं रजसा प्रवर्तितः प्रचलितः स्वरूपात्, कष्टं मम वर्तते योऽयं मत्स्वरूपावस्थानात् भ्रंशः, तथा सात्त्विको गुणः प्रकाशात्मा मां विवेकत्वमापादयन्सुखे च संजयन्बध्नाति इति तानि द्वेष्ट्यसम्यग्दर्शित्वेन । तदेवं गुणातीतो न द्वेष्टि संप्रवृत्तानि । यथा च सात्त्विकादिपुरुषः सत्त्वादि-कार्याण्यात्मानं प्रति प्रकाश्य निवृत्तानि कांक्षति, न तथा गुणातीतो निवृत्तानि कांक्षतीत्यर्थः । एतन्न परप्रत्यक्षं लिंगं, किं तर्हि स्वात्मप्रत्यक्षत्वादात्मविषयमेवैतल्लक्षणम् । न हि स्वात्मविषयं द्वेषमाकांक्षां वा परः पश्यति ॥२२॥

अथेदानीं 'गुणातीतः किमाचारः' इति प्रश्नस्य प्रतिवचनमाह—

उदासीनवदासीनो गुणैर्यो न विचारयते ॥

गुणा वर्तन्त इत्येव योऽवतिष्ठति नैगते ॥२३॥

उदासीनवदिति । उदासीनवत् यथोदासीनो न कस्यचित्पक्षं भजते, तथायं गुणातीतत्वोपायमार्गेऽवस्थित आसीन आत्मवित् गुणैर्यः संन्यासी न विचारयते विवेकदर्शनावस्थातः । तदेतत्स्फुरीकरोति— गुणाः कार्यकरणविषयाकारपरिणता अन्योन्यस्मिन्वर्तन्ते इति योऽवतिष्ठति । छंदोभंगभयात्परस्मैपदप्रयोगः । योऽनुतिष्ठतीति वा पाठान्तरम् । नैगते न चलति, स्वरूपावस्थ एव भवतीत्यर्थः ॥२३॥

किंच—

समदुःखसुखः स्वस्थः समलोष्टाश्मकांचनः ॥

तुल्यप्रियाप्रियो धीरस्तुल्यनिंदात्मसंस्तुतिः ॥२४॥

समदुःखेति । समदुःखसुखः समे दुःखसुखे यस्य स समदुःखसुखः, स्वस्थः स्वे आत्मनि स्थितः प्रसन्नः, समलोष्टाश्मकांचनो लोष्टं चाश्मा च कांचनं च समानि यस्य स समलोष्टाश्मकांचनः, तुल्यप्रियाप्रियः प्रियं च अप्रियं च प्रियाप्रिये तुल्ये समे यस्य सोऽयं तुल्यप्रियाप्रियः, धीरो धीमान्, तुल्यनिंदात्मसंस्तुतिः निंदा च आत्मसंस्तुतिश्च निंदात्मसंस्तुती, तुल्ये निंदात्मसंस्तुती यस्य यतेः स तुल्यनिंदात्मसंस्तुतिः ॥२४॥

किंच—

मानापमानयोस्तुल्यस्तुल्यो मित्रारिपक्षयोः ॥

सर्वारंभपरित्यागी गुणातीतः स उच्यते ॥२५॥

मानेति । मानापमानयोस्तुल्यः समो निर्विकारः, तुल्यो मित्रारि-
पक्षयोः, यद्यप्युदासीना भवन्ति केचित्त्वाभिप्रायेण तथापि पराभिप्रायेण
मित्रारिपक्षयोरिव भवन्तीति तुल्यो मित्रारिपक्षयोरित्याह । सर्वारंभपरित्यागी
दृष्टादृष्टार्थानि कर्माण्यारभ्यन्ते इत्यारंभाः सर्वानारंभान्परित्यक्तुं शीलमस्येति
सर्वारंभपरित्यागी, देहधारणमात्रनिमित्तव्यतिरेकेण सर्वकर्मपरित्यागीत्यर्थः ।
गुणातीतः स उच्यते ॥२५॥

‘उदासीनवत्’ इत्यादि ‘गुणातीतः स उच्यते’ इत्येतदंतमुक्तं या-
वद्यत्नसाध्यं तावत्संन्यासिनः अनुष्ठेयं गुणातीतत्वसाधनं मुमुक्षोः स्थिरी-
मृतं तु स्वसंबेद्यं सत् गुणातीतस्य यतेर्लक्षणं भवतीति । अधुना ‘कथं च
त्रीन्गुणानतिवर्तते’ [गी.१४.२१] इति प्रश्नस्य प्रतिवचनमाह—

मां च योऽव्यभिचारेण भक्तियोगेन सेवते ॥

स गुणान्समतीत्यैतान्ब्रह्मभूयाय कल्पते ॥२६॥

मामिति । मां चेश्वरं नारायणं सर्वभूतहृदयाश्रितं यो यतिः कर्मि
चा अव्यभिचारेण न कदाचिद्यो व्यभिचरति भक्तियोगेन भजनं भक्तिः सैव
योगस्तेन भक्तियोगेन सेवते, स गुणान्समतीत्यैतान्यश्रोक्तान् ब्रह्मभूयाय,

भवन भूयो, ब्रह्मभूयाय ब्रह्मभवनाय मोक्षाय कल्पते समर्थो भवतीत्यर्थः ॥२६॥

कुत एतदित्युच्यते—

ब्रह्मणो हि प्रतिष्ठाहममृतस्याव्ययस्य च ॥

शाश्वतस्य च धर्मस्य सुखस्यैकान्तिकस्य च ॥२७॥

इति श्रीमहाभारते शतसाहस्र्यां संहितायां वैयासिक्यां भीष्मपर्वणि श्रीमद्भगवद्गीतासु उपनिषत्सु ब्रह्मविद्यायां योगशास्त्रे श्रीकृष्णार्जुनसंवादे गुणत्रयविभागयोगो नाम चतुर्दशोऽध्यायः ॥१४॥

ब्रह्मण इति । ब्रह्मणः परमात्मनो हि यस्मात्प्रतिष्ठाहं, प्राप्तिष्ठत्यास्मिन्निति प्रतिष्ठा, अहं प्रत्यगात्मा । कीदृशस्य ब्रह्मणः ? अनृतस्याविनाशिनोऽव्ययस्याविकारिणः शाश्वतस्य च नित्यस्य धर्मस्य धर्मज्ञानस्य ज्ञानयोगधर्मप्राप्त्यस्य सुखस्य आनंदरूपस्यैकान्तिकस्याव्यभिचारिणः अमृतादिस्वभावस्य परमानंदरूपस्य परमात्मनः प्रत्यगात्मा प्रतिष्ठा, सम्यग्ज्ञानेन परमात्मतया निश्चीयते । तदेतत् 'ब्रह्मभूयाय कल्पते' [गी.१४.२६] इत्युक्तम् । यया चेश्वरशक्त्या भक्तानुग्रहादिप्रयोजनाय ब्रह्म प्रतिष्ठते प्रवर्तते, सा शक्तिर्ब्रह्मैवाहं, शक्तिशक्तिमतोरनन्यत्वादित्यभिप्रायः । अथवा ब्रह्मशब्दवाच्यत्वात्स्विकल्पकं ब्रह्म, तस्य ब्रह्मणो निर्विकल्पकोऽहमेव नान्यः प्रतिष्ठा आश्रयः । किंविशिष्टस्य अमृतस्यामरणधर्मकस्य अव्ययस्य व्ययराहितस्य । किंच शाश्वतस्य च नित्यस्य धर्मस्य ज्ञाननिष्कलक्षणस्य सुखस्य तज्जनितस्यैकान्तिकस्य एकान्तनियतस्य च 'प्रतिष्ठाहं' इति वर्तते ॥२७॥

इति श्रीमत्परमहंसपरिव्राजकाचार्यस्य श्रीगोविंदभगवत्पूज्यपादाशिष्यस्य श्रीमच्छंकरभगवतः कृतौ श्रीमद्भगवद्गीताभाष्ये गुणत्रयविभागयोगो नाम चतुर्दशोऽध्यायः ॥१४॥

अथ पंचदशोऽध्यायः ।

यस्मात् मदधीनं कर्मिणां कर्मफलं ज्ञानिनां च ज्ञानफलं, अतो भक्तियोगेन मां ये सेवन्ते ते मत्प्रसादाज्ज्ञानप्राप्तिक्रमेण गुणातीता मोक्षं गच्छन्ति । किमु वक्तव्यमात्मनस्तत्त्वमेव सम्यग्विजानन्त इत्यतो भगवान् अर्जुनेनापृष्टोऽपि आत्मनस्तत्त्वं विवक्षुस्वाच— ऊर्ध्वमूलमित्यादिना । तत्र तावत् वृक्षरूपककल्पनया वैराग्यहेतोः संसारस्वरूपं वर्णयति, विरक्तस्य हि संसाराद्भगवत्तत्त्वज्ञानेऽधिकारो, नान्यस्येति—

श्रीभगवानुवाच ।

ऊर्ध्वमूलमधःशाखमश्वत्थं प्राहुरव्ययम् ॥

छंदांसि यस्य पर्णानि यस्तं वेद स वेदवित् ॥१॥

ऊर्ध्वमूलमिति । ऊर्ध्वमूलं कालतः सूक्ष्मत्वात्कारणत्वान्नित्यत्वान्महत्त्वाच्चोर्ध्वं, उच्यते ब्रह्म अव्यक्तं मायाशक्तिमत्, तन्मूलमस्येति सोऽयं संसारवृक्ष ऊर्ध्वमूलः । श्रुतेश्च— “ऊर्ध्वमूलोऽवाक्शाखः एषोऽश्वत्थः सनातनः” [कठ.६.१] इति । पुराणे च— “अव्यक्तमूलप्रभवस्तस्यैवानुग्रहेच्छ्रितः । बुद्धिस्कंधमयश्चैव इंद्रियांतरकोटरः ॥ महाभूतविशाखश्च विप्रयैः पत्रवांस्तथा । धर्माधर्मसुपुष्पश्च सुखदुःखफलोदयः ॥ आजीव्यः सर्वभूतानां ब्रह्मवृक्षः सनातनः । एतद्ब्रह्मवनं चैव ब्रह्माचरति नित्यशः ॥ एतच्छ्रित्वा च भित्वा च ज्ञानेन परमासिना । ततश्चात्मरतिं प्राप्य तस्मान्नावर्तते पुनः” [मभा.अश्व. ४७.१२-१५] इत्यादि । तमूर्ध्वमूलं संसारं मायामयं वृक्षमधःशाखं महदहंकारस्तन्मात्रादयः शाखा इवास्याधो भवन्तीति सोऽयमधःशाखस्तमधःशाखं, न श्वोऽपि स्थाता इत्यश्वत्थस्तं क्षणप्रध्वांसिनमश्वत्थं प्राहुः कथयन्ति अव्ययं संसारमायायाः अनादिकालप्रवृत्तत्वात्सोऽयं संसारवृक्षोऽव्ययो अनाद्यनंतदेहादिसंतानाश्रयो हि सुप्रसिद्धः, तमव्ययम् । तस्यैव संसारवृक्षस्येदमन्यद्विशेषणं छंदांसि यस्य पर्णानि छंदांसि छादनात् ऋग्यजुःसामलक्षणाणि यस्य संसारवृक्षस्य पर्णानि पर्णानीव । यथा वृक्षस्य पारिरक्षणार्थानि

पर्णानि, तथा वेदाः संसारवृक्षपरिरक्षणार्था, धर्माधर्मतद्वेतुफलप्रदर्शनार्थ-
त्वात् । यथाव्याख्यातं संसारवृक्षं समूलं यस्तं वेद स वेदवित् वेदार्थविदि-
त्यर्थः । नहि समूलात् संसारवृक्षादस्माज्ज्ञेयोऽन्योऽणुमात्रोऽप्यवशिष्टोऽ-
स्त्यतः सर्वज्ञः सर्ववेदार्थविदिति समूलसंसारवृक्षज्ञानं स्तौति ॥१॥

तस्यैतस्य संसारवृक्षस्यापरा अवयवकल्पनोच्यते—

अधश्चोर्ध्व प्रसृतास्तस्य शाखा

गुणप्रवृद्धा विषयप्रवालाः ॥

अधश्च मूलान्यनुसंततानि

कर्मानुबंधीनि मनुष्यलोके ॥२॥

अधश्चेति । अधो मनुष्यादिभ्यो यावत् स्थावरमूर्ध्वं च यावत् ब्रह्मणः
विश्वसृजो धाम इत्येतदंतं यथाकर्म यथाश्रुतं ज्ञानकर्मफलानि, तस्य वृक्षस्य
शाखा इव शाखाः प्रसृताः भ्रगताः, गुणप्रवृद्धा गुणैः सत्त्वरजस्तमोभिः
प्रवृद्धाः स्थूलीकृता उपादानभूतैः, विषयप्रवाला विषयाः शब्दादयः प्र-
वाला इव देहादिकर्मफलेभ्यः शाखाभ्यः अंकुरीभवन्तीव, तेन विषयप्र-
वालाः शाखाः । संसारवृक्षस्य परममूलमुपादानं कारणं पूर्वमुक्तम् ।
अथेदानीं कर्मफलजनितरागद्वेषादिवासनाः मूलानीव धर्माधर्मप्रवृत्तिकारणानि
अवान्तरभावीनि तान्यधश्च देहाद्यपेक्षया मूलान्यनुसंततान्यनुप्रविष्टानि कर्मा-
नुबंधीनि कर्म धर्माधर्मलक्षणं अनुबंधः पश्चान्द्रावी, येषामुद्भूतिमनूद्भवति
तानि कर्मानुबंधीनि मनुष्यलोके विशेषतः । अत्र हि मनुष्याणां कर्माधि-
कारः प्रसिद्धः ॥२॥

यस्त्वयं वर्णितः संसारवृक्षः—

न रूपमस्येह तथोपलभ्यते

नांतो न चादिर्न च संप्रतिष्ठा ॥

अश्चत्थमेनं सुविरूढमूल-

मसंगशस्त्रेण दृढेन छित्त्वा ॥३॥

न रूपमिति । न रूपमस्येहं यथा उपवर्णितं तथा नैवोपलभ्यते, स्वप्नमरीच्युदकमायागंधर्वनगरसमत्वात्, दृष्टनष्टस्वरूपो हि स इत्यत एव नांतो न पर्यंतो निश्चा परिसमाप्तिर्वा विद्यते । तथा न चादिः, इत आरभ्यायं प्रवृत्त इति न केनचिद्भ्रम्यते । न च संप्रतिष्ठा स्थितिर्मध्यं अस्य न केनचिदुपलभ्यते । अश्वत्थमेनं यथोक्तं सुविरूढमूलं सुष्ठु विरूढानि विरोहं गतानि सुदृढानि मूलानि यस्य तमेनं सुविरूढमूलं, असंगशस्त्रेण असंगः पुत्रवित्तलोकैश्वर्यादिभ्यो व्युत्थानं तेनासंगशस्त्रेण दृढेन परमात्मा-भिमुख्यनिश्चयदृढीकृतेन पुनःपुनर्विवेकाभ्यासाश्मनिशितेन च्छित्त्वा संसारबुद्धं सत्रीजमुद्धृत्य ॥३॥

ततः पदं तत्परिमार्गितव्यं

यस्मिन्गता न निवर्तन्ति भूयः ॥

तमेव चाद्यं पुरुषं प्रपद्ये

यतः प्रवृत्तिः प्रसृता पुराणी ॥४॥

तत इति । ततः पश्चात् पदं वैष्णवं तत्परिमार्गितव्यं, परिमार्गण-मन्वेष्टणं, ज्ञातव्यमित्यर्थः । यस्मिन्पदे गताः प्रविष्टा न निवर्तन्ति नाव-र्तन्ते भूयः पुनः संसाराय । कथं परिमार्गितव्यमित्याह— तमेव च यः पद-शब्देनोक्तः आद्यमादौ भवं पुरुषं प्रपद्ये इत्येवं परिमार्गितव्यं तच्छरणतये-त्यर्थः । कोऽसौ पुरुष इत्युच्यते यतो यस्मात्पुरुषात्संसारमायावृक्षप्रवृत्तिः प्रसृता निःसृता, ऐंद्रजालिकादिव माया, पुराणी चिरंतनी ॥४॥

कथंभूतास्तत्पदं गच्छन्तीत्युच्यते—

निर्मानमोहा जितसंगदोषा

अध्यात्मनित्या विनिवृत्तक्रामाः ॥

द्वंद्वैर्विमुक्ताः सुखदुःखसंज्ञै-

गच्छन्त्यमूढाः पदमव्ययं तत् ॥५॥

निर्मानमोहा इति । निर्मानमोहा मानश्च मोहश्च मानमोहौ तौ

निर्गतौ येभ्यस्ते निर्मानमोहा मानमोहवर्जिताः, जितसंगदोषाः संग एव दोषः संगदोषो जितः संगदोषो यैस्ते जितसंगदोषाः, अध्यात्मनित्याः परमात्मस्वरूपालोचननित्यास्तत्परा विनिवृत्तकामाः विशेषतो निर्लेपेन निवृत्ताः कामा येषां ते विनिवृत्तकामाः यतयः संन्यासिनो द्वंद्वैः प्रिया-प्रियादिभिर्विमुक्ताः सुखदुःखसंज्ञैः परित्यक्ता गच्छन्ति अमूढा मोहवर्जिताः पदमव्ययं तद्यथोक्तम् ॥५॥

तदेव पदं पुनर्विशिष्यते—

न तद्भासयते सूर्यो न शशांको न पावकः ॥

यद्गत्वा न निवर्तन्ते तद्धाम परमं मम ॥६॥

न तदिति । तद्धामेति व्यवहितेन धाम्ना संबध्यते । तत् धाम तेजोरूपं पदं न भासयते सूर्य आदित्यः सर्वावभासनशक्तिमत्त्वेऽपि सति । तथा न शशांकः चंद्रो, न पावको नागिरपि । यद्धाम वैष्णवं पदं गत्वा प्राप्य न निवर्तन्ते, यच्च सूर्यादिर्न भासयते, तद्धाम पदं परमं मम विष्णोः यद्गत्वा न निवर्तन्ते इत्युक्तम् ॥६॥

ननु सर्वा हि गतिरागत्यन्ता 'संयोगा विप्रयोगान्ताः' इति हि प्रसिद्धम् । कथमुच्यते तद्धामगतानां नास्ति निवृत्तिरिति, शृणु तत्र कारणम्—

ममैवांशो जीवलोके जीवभूतः सनातनः ॥

मनःषष्ठानीन्द्रियाणि प्रकृतिस्थानि कर्षति ॥७॥

ममेति । ममैव परमात्मनः नारायणस्य, अंशो भागोऽवयव एकदेश इत्यनर्थान्तरं जीवलोके जीवानां लोके संसारे जीवभूतो कर्ता भोक्ता इति प्रसिद्धः सनातनः चिरंतनः । यथा जलसूर्यकः सूर्यांशो जलनिमित्तापाये सूर्यमेव गत्वा न निवर्तते तेनैवात्मना संगच्छत्येवमेव; यथा वा घटाद्युपाधि-परिच्छिन्नो घटाद्याकाशः आकाशांशः सन् घटादिनिमित्तापाये आकाशं प्राप्य न निवर्तते । अतः उपपन्नमुक्तं 'यद्गत्वा न निवर्तन्ते' [गी.१५.६] इति । ननु निरवयवस्य परमात्मनः कुतोऽवयव एकदेशोऽंश इति ।

सावयवत्वे च विनाशप्रसंगोऽवयवविभागात् । नैष दोषोऽविद्याकृतोपाधि-
परिच्छिन्न एकदेशोऽश इव कल्पितो यतः । दर्शितश्चायमर्थः क्षेत्राध्याये
विस्तरशः । स च जीवो मदंशत्वेन कल्पितः कथं संसरत्युत्क्रामति च
इत्युच्यते— मनःपञ्चानाद्रियाणि श्रोत्रादीनि प्रकृतिस्थानि स्वस्थाने कर्णशकु-
ल्यादौ प्रकृतौ स्थितानि कर्षत्याकर्षति ॥७॥

कस्मिन्काले—

शरीरं यदवाप्नोति यच्चाप्युत्क्रामतीश्वरः ॥

गृहीत्वैतानि संयाति वायुर्गंधानिवाशयात् ॥८॥

शरीरमिति । यचापि यदा चाप्युत्क्रामति ईश्वरो देहादिसंघातस्वामी
जीवः तदा कर्षतीति श्लोकस्य द्वितीयपादोऽर्थवशात्प्राथम्येन संबध्यते । यदा
च पूर्वस्माच्छरीराच्छरीरान्तरमवाप्नोति तदा गृहीत्वैतानि मनःपञ्चानाद्रियाणि
संयाति सम्यग्याति गच्छति । किमिवेत्याह वायुः पवनो गंधानिव आश-
यात्पुष्पादेः ॥८॥

कानि पुनस्तानीति—

श्रोत्रं चक्षुः स्पर्शनं च रसनं घ्राणमेव च ॥

अधिष्ठाय मनश्चायं विषयानुपसेवते ॥९॥

श्रोत्रमिति । श्रोत्रं चक्षुः स्पर्शनं च त्वर्गिन्द्रियं रसनं घ्राणमेव च
मनश्च पष्ठं प्रत्येकमिन्द्रियेण सह अधिष्ठाय देहस्थो विषयाब्जशब्दादीनुपसेवते ॥९॥

एवं देहगतं देहात्—

उत्क्रामन्तं स्थितं वापि भुञ्जानं वा गुणान्वितम् ॥

विमूढा नानुपश्यन्ति पश्यन्ति ज्ञानचक्षुषः ॥१०॥

उत्क्रामन्तमिति । उत्क्रामन्तं देहं पूर्वोपात्तं परित्यजन्तं स्थितं
वापि देहे तिष्ठन्तं भुञ्जानं वा शब्दादींश्चोपलभमानं गुणान्वितं सुखदुःखमो-
हाद्यैर्गुणैरन्वितमनुगतं संयुक्तमित्यर्थः । एवंभूतमप्येनं अत्यंतदर्शनगोचर-
प्राप्तं विमूढा दृष्टादृष्टविषयभोगबलाकृष्टचेतस्तया अनेकधा मूढा नानुपश्यन्ति,

अहो कष्टं वर्तते इत्यनुक्रोशति च भगवान् । ये पुनः प्रमाणजनित-
ज्ञानचक्षुषः ते एनं पश्यन्ति ज्ञानचक्षुषो विविक्तदृष्टय इत्यर्थः ॥१०॥

यतन्तो योगिनश्चैनं पश्यन्त्यात्मन्यवस्थितम् ॥

यतन्तोऽप्यकृतात्मानो नैनं पश्यन्त्यचेतसः ॥११॥

यतन्त इति । यतन्तः प्रयत्नं कुर्वन्तो योगिनश्च समाहितचित्ता एनं
प्रकृतमात्मानं पश्यन्ति अयमहमस्मीत्युपलभन्ते आत्मनि स्वस्यां बुद्धौ अव-
स्थितम् । यतन्तोऽपि शान्नादिप्रमाणैः, अकृतात्मानोऽसंस्कृतात्मानस्तपसंद्रिय-
जयेन च, दुश्चरितादनुपरता, अज्ञानदर्पाः, प्रयत्नं कुर्वन्तोऽपि नैनं पश्यन्त्य-
चेतसोऽविवेकिनः ॥११॥

यत्पदं सर्वस्यावभासकमप्यग्न्यादित्यादिकं ज्योतिर्नावभासयते, यत्प्राप्ताश्च
मुमुक्षवः पुनः संसाराभिमुखा न निवर्तन्ते, यस्य च पदस्योपाधिभेदमनु-
विधीयमाना जीवा— यद्यकाशादय इवाकाशस्य— अंशाः, तस्य पदस्य सर्वात्मत्वं
सर्वव्यवहारास्पदत्वं च विवक्षुश्चतुर्भिः श्लोकैर्विभूतिसंक्षेपमाह भगवान्—

यदादित्यगतं तेजो जगद्भासयतेऽखिलम् ॥

यच्चंद्रमसि यच्चाग्नौ तत्तेजो विद्धि मामकम् ॥१२॥

यदादित्येति । यदादित्यगतमादित्याश्रयं, किं तत्तेजो दीप्तिः प्रकाशो
जगद्भासयते प्रकाशयत्यखिलं समस्तं, यच्चंद्रमसि शशभृति तेजोऽवभासकं
वर्तते, यच्चाग्नौ हुतवहे, तत्तेजो विद्धि विजानीहि मामकं मदीयं मम विष्णोस्त-
ज्ज्योतिः । अथवा आदित्यगतं तेजश्चैतन्यात्मकं ज्योतिः, यच्चंद्रमसि यच्चाग्नौ
वर्तते तत्तेजो विद्धि मामकं मदीयं मम विष्णोस्तज्ज्योतिः ॥

ननु स्थावरेषु जंगमेषु च तत्समानं चैतन्यात्मकं ज्योतिः । तत्र
कथमिदं विशेषणं यदादित्यगतमित्यादि । नैष दोषः, सत्त्वाधिक्यादाविस्तर-
त्वोपपत्तेः । आदित्यादिषु हि सत्त्वमत्यंतप्रकाशमत्यंतभास्वरं अतस्तत्रैव आ-
विस्तरं ज्योतिरिति तद्विशिष्यते, न तु तत्रैव तदधिकमिति । यथा हि लोके
तुल्येऽपि मुखसंस्थाने न काष्ठकुड्यादौ मुखमाविर्भवति, आदर्शादौ तु स्वच्छे

स्वच्छतरे च तारतम्येनाविर्भवति तद्वत् ॥१२॥

किंच—

गामाविश्य च भूतानि धारयाम्यहमोजसा ॥

पुष्णामि चौषधीः सर्वाः सोमो भूत्वा रसात्मकः ॥१३॥

गामिति । गां पृथिवीमाविश्य प्राविश्य धारयामि भूतानि जगदहमोजसा बलेन, यद्वलं कामरागविवर्जितमैश्वरं रूपं जगद्विधारणाय पृथिव्यां आविष्टं येन गुर्वी पृथिवी नाधः पतति न विदीर्यते च । तथा च मंत्रवर्णः—
“येन द्यौरग्रा पृथिवी च दृढा” [तै.सं.४.१.८] इति, “स दाधार पृथिवीम्” [तै.सं.४.१.८] इत्यादिश्च । अतो गामाविश्य च भूतानि चराचराणि धारयामीति युक्तमुक्तम् । किंच पृथिव्यां जाता ओषधीः सर्वा ग्रीहियवाद्याः पुष्णामि पुष्टिमतीः रसस्वादुमतीश्च करोमि सोमो भूत्वा रसात्मकः सोमः सन् रसात्मको रसस्वभावः । सर्वरसानामाकरः सोमः, स हि सर्वा ओषधीः स्वात्सरसानुप्रवेशयन् पुष्णाति ॥१३॥

किंच—

अहं वैश्वानरो भूत्वा प्राणिनां देहमाश्रितः ॥

प्राणापानसमायुक्तः पचाम्यन्नं चतुर्विधम् ॥१४॥

अहमिति । अहमेव वैश्वानर उदरस्थोऽग्निर्भूत्वा “अयमाग्निर्वैश्वानरो योऽयमंतः पुरुषे येनेदमन्नं पच्यते” [बृ.५.९] इत्यादिश्रुतेर्वैश्वानरः सन्प्राणिनां प्राणवतां देहमाश्रितः प्राविष्टः प्राणापानसमायुक्तः प्राणापानाभ्यां समायुक्तः संयुक्तः पचामि पार्तिं करोमि अन्नं अशनं चतुर्विधं चतुष्प्रकारं भोज्यं भक्ष्यं चोष्यं लेह्यं च । भोक्ता वैश्वानरोऽग्निः, भोज्यमन्नं सोमः, तदे-
तदुभयमग्नीषोमौ सर्वे इति पश्यतोऽन्नदोषलेपो न भवति ॥१४॥

किंच—

सर्वस्य चाहं हृदि संनिविष्टो

मत्तः स्मृतिर्ज्ञानमपोहनं च ॥

वेदैश्च सर्वैरहमेव वेद्यो

वेदान्तकृद्वेदविदेव चाहम् ॥१५॥

सर्वस्येति । सर्वस्य प्राणिजातस्याहमात्मा सन् हृदि बुद्धौ संनिविष्टः । अतो मत्त आत्मनः सर्वप्राणिनां स्मृतिर्ज्ञानं तदपोहनं अपगमनं च । येषां यथा पुण्यकर्मणां पुण्यकर्मानुरोधेन ज्ञानस्मृती भवतः, तथा पापकर्मणां पाप-
कर्मानुरूपेण स्मृतिज्ञानयोरपोहनं च अपायनमपगमनं च । वेदैश्च सर्वैरहमेव परमात्मा वेद्यो वेदितव्यः । वेदान्तकृद्वेदान्तार्थसंप्रदायकृदित्यर्थः । वेदविद्वे-
दार्थविदेव चाहम् ॥१५॥

भगवतः ईश्वरस्य नारायणाख्यस्य विभूतिसंक्षेप उक्तो विशिष्टोपाधि-
कृतो 'यदादित्यगतं तेजः' [गी.१५.१२] इत्यादिना । अथाधुना तस्यैव
क्षराक्षरोपाधिप्रविभक्ततया निरुपाधिकस्य केवलस्य स्वरूपनिर्दिधारयिषया
उत्तरे श्लोका आरभ्यन्ते । तत्र सर्वमेव अतीतानागताध्यायार्थजातं त्रिधा
राशीकृत्याह —

द्वाविमौ पुरुषौ लोके क्षरश्चाक्षर एव च ॥

क्षरः सर्वाणि भूतानि कूटस्थोऽक्षर उच्यते ॥१६॥

द्वाविमाविति । द्वाविमौ पृथग्राशीकृतौ पुरुषावित्युच्येते लोके संसारे ।
क्षरश्च क्षरतीति क्षरो विनाशीति एको राशिः, अपरः पुरुषोऽक्षरस्तद्विपरीतो,
भगवतो मायाशक्तिः, क्षराख्यस्य पुरुषस्योत्पत्तिबीजं अनेकसंसारिजंतुकाम-
कर्मादिसंस्काराश्रयः अक्षरः पुरुष उच्यते । कौ तौ पुरुषावित्याह स्वयमेव
भगवान्— क्षरः सर्वाणि भूतानि समस्तं विकारजातमित्यर्थः । कूटस्थः कूटो
राशी राशिरिव स्थितः । अथवा कूटो माया वंचना जिह्मता कुटिलतेति
पर्यायाः, अनेकमायावंचनादिप्रकारेण स्थितः कूटस्थः, संसारबीजानंत्यान्न
क्षरतीत्यक्षर उच्यते ॥१६॥

आभ्यां क्षराक्षराभ्यां अन्यो विलक्षणः क्षराक्षरोपाधिद्वयदोषेणास्पृष्टो
नित्यशुद्धबुद्धमुक्तस्वभावः —

उत्तमः पुरुषस्त्वन्यः परमात्मेत्युदाहृतः ॥

यो लोकत्रयमाविश्य विभर्त्यव्यय ईश्वरः ॥१७॥

उत्तम इति । उत्तम उत्कृष्टतमः पुरुषस्त्वन्योऽत्यन्तविलक्षण आभ्यां, परमात्मेति, परमश्चासौ देहाद्यविद्याकृतात्मभ्यः, आत्मा च सर्वभूतानां प्रत्य-
क्चेतनः, इत्यतः परमात्मेत्युदाहृत उक्तो वेदान्तेषु । स एव विशेष्यते यो
लोकत्रयं भूर्भुवःस्वराख्यं स्वकीयया चैतन्यबलशक्त्या आविश्य प्रविश्य विभर्ति
स्वरूपसद्भावमात्रेण विभर्ति धारयति; अव्ययो नास्य व्ययो विद्यते इत्यव्ययः ।
कः, ईश्वरः सर्वज्ञो नारायणाख्यः ईशानशीलः ॥१७॥

यथाव्याख्यातस्येश्वरस्य पुरुषोत्तम इत्येतन्नाम प्रसिद्धम् । तस्य नामनि-
र्वचनप्रसिद्धया अर्थवत्त्वं नाम्नो दर्शयन् निरतिशयोऽहमीश्वर इत्यात्मानं दर्श-
यति भगवान्—

यस्मात्क्षरमतीतोऽहमक्षरादपि चोत्तमः ॥

अतोऽस्मि लोके वेदे च प्रथितः पुरुषोत्तमः ॥१८॥

यस्मादिति । यस्मात्क्षरमतीतोऽहं संसारमायावृक्षमश्वत्थाख्यमति-
क्रान्तोऽहमक्षरादपि संसारमायावृक्षबीजभूतादपि चोत्तमः उत्कृष्टतमः ऊर्ध्व-
तमो वा, अतः ताभ्यां क्षराक्षराभ्यामुत्तमत्वादस्मि लोके वेदे च प्रथितः
प्रख्यातः । पुरुषोत्तम इत्येवं मां भक्तजना विदुः । कवयः काव्यादिषु च
इदं नाम निबध्नन्ति, पुरुषोत्तम इत्यनेनाभिधानेनाभिगृणन्ति ॥१८॥

अथेदानीं यथानिरुक्तमात्मानं यो वेद तस्येदं फलमुच्यते—

यो मामेवमसंमूढो जानाति पुरुषोत्तमम् ॥

स सर्वविद्भजति मां सर्वभावेन भारत ॥१९॥

य इति । यो मामीश्वरं यथोक्तविशेषणमेवं यथोक्तेन प्रकारेण असं-
मूढः संमोहवर्जितः सन् जानात्ययमहमस्मीति पुरुषोत्तमं, स सर्ववित्सर्वा-
त्मना सर्वं वेत्तीति सर्वज्ञः सर्वभूतस्थं भजति मां सर्वभावेन सर्वात्मतया
हे भारत ॥१९॥

अस्मिन्नध्याये भगवत्तत्त्वज्ञानं मोक्षफलमुक्त्वा अथेदानीं तत्स्तौति—

इति गुह्यतमं शास्त्रमिदमुक्तं मयाऽनघ ॥

एतत् बुद्ध्वा बुद्धिमान्स्यात्कृतकृत्यश्च भारत ॥२०॥

इति श्रीमहाभारते शतसाहस्र्यां संहितायां वैयासिक्यां भीष्मपर्वणि
श्रीमद्भगवद्गीतासु उपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
पुरुषोत्तमयोगो नाम पञ्चदशोऽध्यायः ॥१५॥

इतीति । इत्येतत् गुह्यतमं गोप्यतमं अत्यन्तरहस्यमित्येतत् । किं
तत् ? शास्त्रम् । यद्यपि गीताख्यं समस्तं शास्त्रमुच्यते, तथापि अयमेवाध्याय
इह शास्त्रमित्युच्यते स्तुत्यर्थं प्रकरणात् । सर्वो हि गीताशास्त्रार्थोऽस्मिन्नध्याये
समासेनोक्तः न केवलं गीताशास्त्रार्थ एव, किंतु सर्वश्च वेदार्थः इह परि-
समाप्तः । ‘यस्तं वेद स वेदवित्’ [गी.१५.१], ‘वेदैश्च सर्वैरहमेव वेद्यः’
[गी.१५.१५] इति चोक्तम् । इदमुक्तं कथितं मया हेऽनघापप । एत-
च्छास्त्रं यथादर्शितार्थं बुद्ध्वा बुद्धिमान्स्याद्भवेन्नान्यथा, कृतकृत्यश्च भारत, कृतं
कृत्यं कर्तव्यं येन स कृतकृत्यो, विशिष्टजन्मप्रसूतेन ब्राह्मणेन यत्कर्तव्यं त-
त्सर्वं भगवत्तत्त्वे विदिते कृतं भवेदित्यर्थः । न चान्यथा कर्तव्यं परिसमाप्यते
कस्यचिदित्यभिप्रायः । ‘सर्वं कर्माखिलं पार्थ ज्ञाने परिसमाप्यते’ [गी.
४.३३] इति चोक्तम् । “एतद्धि जन्मसाफल्यं ब्राह्मणस्य विशेषतः ।
प्राप्यैतत्कृतकृत्यो हि द्विजो भवति नान्यथा” [मनु.१२.९३], इति च
मानवं वचनम् । यत एतत्परमार्थतत्त्वं मत्तः श्रुतवानसि, अतः कृतार्थस्त्वं
भारतेति ॥२०॥

इति श्रीमत्परमहंसपरिव्राजकाचार्यस्य श्रीगोविंदभगवत्पूज्यपादशिष्यस्य
श्रीमच्छंकरभगवतः कृतौ श्रीमद्भगवद्गीताभाष्ये पुरुषोत्तमयोगो नाम पञ्च-
दशोऽध्यायः ॥१५॥

अथ षोडशोऽध्यायः ।

दैवी आसुरी राक्षसी चेति प्राणिनां प्रकृतयो नवमेऽध्याये सूचिताः । तासां विस्तरेण प्रदर्शनाय 'अभयं सत्त्वसंशुद्धिः' इत्यादिरध्याय आरभ्यते । तत्र संसारमोक्षाय दैवी प्रकृतिः, निबन्धाय आसुरी राक्षसी चेति दैव्याः आदानाय प्रदर्शनं क्रियते, इतरयोः परिवर्जनाय च—

श्रीभगवानुवाच ।

अभयं सत्त्वसंशुद्धिर्ज्ञानयोगव्यवस्थितिः ॥

दानं दमश्च यज्ञश्च स्वाध्यायस्तप आर्जवम् ॥१॥

अभयमिति । अभयमभीरुता, सत्त्वसंशुद्धिः सत्त्वस्य अंतःकरणस्य संशुद्धिः संव्यवहारेषु परवंचनमायानृतादिपरिवर्जनं शुद्धसत्त्वभावेन व्यवहार इत्यर्थः ज्ञानयोगव्यवस्थितिः ज्ञानं शास्त्रतः आचार्यतश्च आत्मादिपदार्थानामवगमो अवगतानामिन्द्रियाद्युपसंहारेणैकाग्रतया स्वात्मसंवेद्यतापादनं योगः, तयोर्ज्ञानयोगयोर्व्यवस्थितिव्यवस्थानं तन्निष्ठता । एषा प्रधाना दैवी सात्त्विकी संपत् । यत्र च येषामधिकृतानां या प्रकृतिः संभवति, सात्त्विकी सोच्यते । दानं यथाशक्ति संविभागोऽन्नादीनां, दमश्च बाह्यकारणानामुपशमः, अंतःकरणस्योपशमं शान्तिं वक्ष्यति, यज्ञश्च श्रौतोऽग्निहोत्रादिः, स्मार्तश्च देवयज्ञादिः, स्वाध्याय ऋग्वेदाद्यध्ययनमदृष्टार्थं, तपो वक्ष्यमाणं शारीरादि, आर्जवमृजुत्वं सर्वदा ॥१॥

किंच—

अहिंसा सत्यमक्रोधस्त्यागः शान्तिरपैशुनम् ॥

दया भूतेष्वलोलुप्त्वं मार्दवं ह्रीरचापलम् ॥२॥

अहिंसेति । अहिंसा अहिंसनं प्राणिनां पीडावर्जनं, सत्यमप्रियानृतवर्जितं यथाभूतार्थवचनम्, अक्रोधः परैराक्रुष्ट्याभिहतस्य वा प्राप्तस्य क्रोधस्योपशमनं, त्यागः संन्यासः पूर्वं दानस्योक्तत्वात्, शान्तिरंतःकरणस्योपशमः, अपैशुनमपिशुनता, परस्मै पररंभप्रकटीकरणं पैशुनं तदभावोऽपैशुनं, दया

कृपा भूतेषु दुःखितेषु, अलोलुप्त्वमिन्द्रियाणां विषयसंनिधौ अविक्रिया, मार्दवं मृदुता अक्रौर्यं, ह्रीर्लज्जा, अचापलमसति प्रयोजने वाक्पाणिपादादीनामव्यापार-यितृत्वम् ॥२॥

किंच—

तेजः क्षमा धृतिः शौचमद्रोहो नातिमानिता ॥

भवन्ति संपदं दैवीमभिजातस्य भारत ॥३॥

तेज इति । तेजः प्रागल्भ्यं न त्वग्गता दीप्तिः, क्षमा आक्रुष्टस्य ताडितस्य वा अंतर्विक्रियानुत्पत्तिः, उत्पन्नायां विक्रियायां उपशमनमक्रोध इत्यवोचाम । इत्थं क्षमाया अक्रोधस्य च विशेषः । धृतिः देहेन्द्रियेष्ववसादं प्राप्तेषु तस्य प्रतिषेधकोऽन्तःकरणवृत्तिविशेषो येनोत्तंभितानि करणानि देहश्च नावसीदन्ति । शौचं द्विविधं मृज्जलकृतं बाह्यमाभ्यन्तरं च मनोबुद्ध्योनैर्मल्यं मायारागादिकालुष्याभावः, एवं द्विविधं शौचम् । अद्रोहः परजिघांसाभावो अहिंसनम् । नातिमानिता अत्यर्थं मानोऽतिमानः स यस्य विद्यते सोऽतिमानी, तद्भावोऽतिमानिता, तदभावो नातिमानिता आत्मनः पूज्यतातिशयभावनाभाव इत्यर्थः । भवन्त्यभयादीन्येतदंतानि संपदमभिजातस्य । किंविशिष्टां संपदं ? दैवीं देवानां या संपत् तां अभिलक्ष्य जातस्य देवविभूत्यर्हस्य भाविकल्याणस्येत्यर्थो, हे भारत ॥३॥

अथेदानीमासुरी संपदुच्यते—

दंभो दर्पोऽतिमानश्च क्रोधः पारुष्यमेव च ॥

अज्ञानं चाभिजातस्य पार्थ संपदमासुरीम् ॥४॥

दंभ इति । दंभो धर्मध्वजित्वं, दर्पो विद्याधनस्वजनादिनिमित्त उत्सेकः, अतिमानः पूर्वोक्तः, क्रोधश्च; पारुष्यमेव च परुषवचनं— यथा क्राणं चक्षुष्मान्, विरूपं रूपवान्, हीनाभिजनमुत्तमाभिजन इत्यादि । अज्ञानं च अविवेकज्ञानं कर्तव्याकर्तव्यादिविषयमिथ्याप्रत्ययः । अभिजातस्य पार्थ । किमाभिजातस्येत्याह— संपदं आसुरीं असुराणां संपदमासुरी ताम-

भिजातस्येत्यर्थः ॥४॥

अनयोः संपदोः कार्यमुच्यते—

दैवी संपद्विमोक्षाय निबन्धायासुरी मता ॥

मा शुचः संपदं दैवीमभिजातोऽसि पाण्डव ॥५॥

दैवीति । दैवी संपद्या सा विमोक्षाय संसारबन्धनात् । निबन्धाय नियतो बन्धो निबन्धः तदर्थमासुरी संपन्मताभिप्रेता । तथा राक्षसी च । तत्रैवमुक्तेऽर्जुनस्यान्तर्गतं भावं 'किमहमासुरसंपद्युक्तः किंवा दैवसंपद्युक्तः' इत्येवमालोचनारूपमालङ्काराद् भगवान्—मा शुचः शोकं मा कार्षीः, संपदं दैवीमभिजातोऽस्यभिलक्ष्य जातोऽसि, भाविकल्याणस्त्वमसीत्यर्थो, हे पाण्डव ॥५॥

द्वौ भूतसर्गौ लोकेऽस्मिन्दैव आसुर एव च ॥

दैवो विस्तरशः प्रोक्त आसुरं पार्थ मे शृणु ॥६॥

द्वाविति । द्वौ द्विसंख्याकौ भूतसर्गौ भूतानां मनुष्याणां सर्गौ सृष्टी भूतसर्गौ सृज्येते इति सर्गौ भूतान्येव सृज्यमानानि दैवासुरसंपद्द्वययुक्तानि द्वौ भूतसर्गावित्युच्येते “द्वया ह वै प्राजापत्या देवाश्चासुराश्च” [बृ.१.३.१] इति श्रुतेः । लोकेऽस्मिन्संसारे इत्यर्थः सर्वेषां द्वैविध्योपपत्तेः । कौ तौ भूतसर्गावित्युच्येते प्रकृतावेव दैव आसुर एव च । उक्तयोरेव पुनरनुवादे प्रयोजनमाह दैवो भूतसर्गः ‘अभयं सच्चसंशुद्धिः’ [गी.१६.१] इत्यादिना विस्तरशो विस्तारप्रकारैः प्रोक्तः कथितो, न त्वासुरो विस्तरशः, अतस्तत्परिवर्जनार्थमासुरं पार्थ मे मम वचनादुच्यमानं विस्तरशः शृण्ववधारय ॥६॥

आ अध्यायपरिसमाप्तेरासुरी संपत्प्राणिविशेषणत्वेन प्रदर्श्यते प्रत्यक्षीकरणेन च शक्यते तस्याः परिवर्जनं कर्तुमिति—

प्रवृत्तिं च निवृत्तिं च जना न विदुरासुराः ॥

न शौचं नापि चाचारो न सत्यं तेषु विद्यते ॥७॥

प्रवृत्तिमिति । प्रवृत्तिं च प्रवर्तनं यस्मिन्पुरुषार्थसाधने कर्तव्ये प्रवृत्तिस्तां, निवृत्तिं च एतद्विपरीतां यस्मादनर्थहेतोर्निवर्तितव्यं सा निवृत्तिस्तां

च, जना आसुरा न विदुर्न जानन्ते । न केवलं प्रवृत्तिनिवृत्ती एव ते न विदुः, न शौचं नापि चाचारो न सत्यं तेषु विद्यते । अशौचा अनाचारा मायाविनः अनृतवादिनो ह्यासुराः ॥७॥

किंच —

असत्यमप्रतिष्ठं ते जगदाहुरनीश्वरम् ॥

अपरस्परसंभूतं किमन्यत्कामहेतुकम् ॥८॥

असत्यमिति । असत्यं यथा वयमनृतप्रायास्तथेदं जगत्सर्वमसत्यं, अप्रतिष्ठं च नास्य धर्माधर्मौ प्रतिष्ठा अतोऽप्रतिष्ठं च, इति ते आसुरा जना जगदाहुः, अनीश्वरं न च धर्माधर्मसव्यपेक्षकोऽस्य शासितेश्वरो विद्यते इत्यतोऽनीश्वरं जगदाहुः । किं च अपरस्परसंभूतं कामप्रयुक्तयोः स्त्रीपुरुषयोरन्योन्यसंयोगाज्जगत्सर्वं संभूतम् । किमन्यत्कामहेतुकं कामहेतुकमेव कामहेतुकम् । किमन्यजगतः कारणं ? न किञ्चिददृष्टं धर्माधर्मादि कारणान्तरं विद्यते जगतः काम एव प्राणिनां कारणमिति लोकायतिकदृष्टिरियम् ॥८॥

एतां दृष्टिमवष्टभ्य नष्टात्मनोऽल्पबुद्धयः ॥

प्रभवन्त्युग्रकर्माणः क्षयाय जगतोऽहिताः ॥९॥

एतामिति । एतां दृष्टिमवष्टभ्याश्रित्य नष्टात्मानो नष्टस्वभावा विभ्रष्ट-परलोकसाधना अल्पबुद्धयो विषयविषया अल्पैव बुद्धिर्येषां तेऽल्पबुद्धयः प्रभवन्त्युद्भवन्त्युग्रकर्माणः क्रूरकर्माणो हिंसात्मकाः । क्षयाय जगतः प्रभवन्तीति संबन्धः । जगतोऽहिताः शत्रव इत्यर्थः ॥९॥

ते च —

काममाश्रित्य दुष्पूरं दंभमानमदान्विताः ॥

मोहाद्गृहीत्वाऽसद्ग्राहान्प्रवर्तन्तेऽशुचित्रताः ॥१०॥

काममिति । काममिच्छाविशेषमाश्रित्यावष्टभ्य दुष्पूरमशक्यपूरणं दंभमानमदान्विता दंभश्च मानश्च मदश्च दंभमानमदास्तैरान्विता दंभमानमदान्विता मोहादविबुधेकतो गृहीत्वोपादाय असद्ग्राहानशुभानिश्चयान्प्रवर्तन्ते

लोके अशुचिव्रता अशुचीनि व्रतानि येषां तेऽशुचिव्रताः ॥१०॥

किंच—

चिंतामपरिमेयां च प्रलयान्तामुपाश्रिताः ॥

कामोपभोगपरमा एतावदिति निश्चिताः ॥११॥

चिंतामिति । चिंतामपरिमेयां च, न परिमातुं शक्यते यस्याश्चिंताया इयत्ता सा अपरिमेया तामपरिमेयां प्रलयान्ता मरणान्तामुपाश्रिताः, सदा चिंतापरा इत्यर्थः । कामोपभोगपरमाः, काम्यन्ते इति कामाः विषयाः शब्दादयस्तदुपभोगपरमाः, अयमेव परमः पुरुषार्थो यः कामोपभोग इत्येवं-निश्चितात्मानः, एतावदिति निश्चिताः ॥११॥

आशापाशशतैर्वद्धाः कामक्रोधपरायणाः ॥

ईहन्ते कामभोगार्थमन्यायेनार्थसंचयान् ॥१२॥

आशापाशेति । आशापाशशतैः आशा एव पाशास्तच्छतैराशापाशशतैः बद्धा नियंत्रिताः सन्तः सर्वत आकृष्यमाणाः, कामक्रोधपरायणाः कामक्रोधौ परमयनं पर आश्रयो येषां ते कामक्रोधपरायणाः, ईहन्ते चेष्टन्ते कामभोगार्थं कामभोगप्रयोजनाय न धर्मार्थं, अर्थसंचयानर्थप्रचयान् अन्यायेन परस्वापहरणादिनेत्यर्थः ॥१२॥

ईदृशश्च तेषामभिप्रायः—

इदमद्य मया लब्धमिदं प्राप्स्ये मनोरथम् ॥

इदमस्तीदमपि मे भविष्यति पुनर्धनम् ॥१३॥

इदमेति । इदं द्रव्यमद्येदानीं मया लब्धं, इदमन्यत्प्राप्स्ये मनोरथं मनस्तुष्टिकरं, इदं चास्तीदमपि मे भविष्यत्यागामिनि संवत्सरे पुनर्धनं तेनाहं धनी विख्यातो भविष्यामि इति ॥१३॥

असौ मया हतः शत्रुर्हनिष्ये चापरानपि ॥

ईश्वरोऽहमहं भोगी सिद्धोऽहं बलवान्सुखी ॥१४॥

असौ मयेति । असौ देवदत्तनामा मया हतो दुर्जयः शत्रुः, हनिष्ये

चापरानन्यान्वराकानपि किमेते करिष्यान्ति तपस्विनः; सर्वथापि नास्ति मत्तुल्यः । ईश्वरोऽहमहं भोगी । सर्वप्रकारेण च सिद्धोऽहं संपन्नः पुत्रैः पौत्रैर्नप्तृभिः, न केवलं मानुषोऽहं बलवान्सुखी चाहमेव, अन्ये तु भूमि-मारायावतीर्णाः ॥१४॥

आढ्योऽभिजनवानस्मि कोऽन्योऽस्ति सदृशो मया ॥

यक्ष्ये दास्यामि मोदिष्य इत्यज्ञानविमोहिताः ॥१५॥

आढ्य इति । आढ्यो धनेन, अभिजनवान्सतपुरुषं श्रोत्रियत्वादि-संपन्नः, तेनापि न मम तुल्योस्ति कश्चित् । कोऽन्योस्ति सदृशस्तुल्यो मया । किंच यक्ष्ये यागेनाप्यन्यानभिभविष्यामि दास्यामि नटादिभ्यो, मोदिष्ये हर्षं चाति-शयं प्राप्स्यामि, इत्येवं अज्ञानविमोहिता अज्ञानेन विमोहिता विविधमविवेक-भावमापन्नाः ॥१५॥

अनेकचित्तविभ्रान्ता मोहजालसमावृताः ॥

प्रसक्ताः कामभोगेषु पतन्ति नरकेऽशुचौ ॥१६॥

अनेकेति । अनेकचित्तविभ्रान्ता उक्तप्रकारैरनेकैश्चित्तैर्विविधं भ्रान्ता अनेकचित्तविभ्रान्ता, मोहजालसमावृता मोहोऽविवेकोऽज्ञानं तदेव जालमिव आवरणात्मकत्वात्, तेन समावृताः, प्रसक्ताः कामभोगेषु तत्रैव निपण्णाः सन्तः तेनोपचितकल्मषाः पतन्ति नरकेऽशुचौ वैतरण्यादौ ॥१६॥

आत्मसंभाविताः स्तब्धा धनमानमदान्विताः ॥

यजन्ते नामयज्ञैस्ते दंभेनाविधिपूर्वकम् ॥१७॥

आत्मेति । आत्मसंभाविताः सर्वगुणविशिष्टतया आत्मनैव संभाविता आत्मसंभाविता न साधुभिः, स्तब्धा अप्रणतात्मानो, धनमानमदान्विता धननिमित्तो मानो मदश्च ताभ्यां धनमानमदाभ्यामन्विताः । यजन्ते नामयज्ञैः नाममात्रैर्यज्ञैस्ते दंभेन धर्मध्वजितया अविधिपूर्वकं विधिविहितांगेति कर्तव्यता-रहितम् ॥१७॥

अहंकारं बलं दर्पं कामं क्रोधं च संश्रिताः ॥

मामात्मपरदेहेषु प्रद्विषन्तोऽभ्यसूयकाः ॥१८॥

अहमिति । अहंकारमहंकरणमहंकारो, विद्यमानैरविद्यमानैश्च गुणैरात्म-
न्यव्यारोपितैः विशिष्टमात्मानमहमिति, मन्यते सोऽहंकारोऽविद्याख्यः कष्ट-
तमः, सर्वदोषाणां मूलं सर्वानर्थप्रवृत्तीनां च तम् । तथा बलं पराभिभव-
निमित्तं कामरागादितं, दर्पं दर्पो नाम यस्योद्भवे धर्ममतिक्रामति सोऽयमं-
तःकरणाश्रयो दोषविशेषः, कामं स्त्रयादिविषयं, क्रोधमनिष्टविषयं, एता-
न्यांश्च महतो दोषान् संश्रिताः । किंच ते मामीश्वरमात्मपरदेहेषु स्वदेहे पर-
देहेषु च तद्बुद्धिकर्मसाक्षिभूतं मां प्रद्विषन्तो, मच्छासनातिवर्तित्वं प्रद्वेषस्तं
कुर्वन्तोऽभ्यसूयकाः सन्मार्गस्थानां गुणेष्वसहमानाः ॥१८॥

तानहं द्विषतः क्रूरान्संसारेषु नराधमान् ॥

क्षिपाम्यजस्रमशुभानासुरीष्वेव योनिषु ॥१९॥

तानहमिति । तानहं सर्वान्सन्मार्गप्रतिपक्षभूतान्साधुद्वेषिणो द्विषतश्च
मां क्रूरान्संसारेष्वेव अनेकनरकसंसरणमार्गेषु नराधमान् अधर्मदोषवत्त्वाक्षि-
पामि प्रक्षिपामि अजस्रं संततमशुभानशुभकर्मकारिणः आसुरीष्वेव क्रूरकर्म-
प्रायामु व्याघ्रसिंहादियोनिषु, क्षिपामीत्यनेन संबन्धः ॥१९॥

आसुरीं योनिमापन्ना मूढा जन्मनि जन्मनि ॥

मामप्राप्यैव कौन्तेय ततो यान्त्यधमां गतिम् ॥२०॥

आसुरीमिति । आसुरीं योनिमापन्नाः प्रतिपन्ना मूढा अविवेकिनः
जन्मानि जन्मानि प्रतिजन्म तमोबहुलस्वेव योनिषु जायमाना अधो गच्छन्तो
मूढा मामीश्वरमप्राप्य अनासाद्यैव हे कौन्तेय, ततस्तस्मादपि यान्त्यधमां निकृ-
ष्टतमां गतिम् । मामप्राप्यैवेति न मत्प्राप्तौ काचिदप्याशंकास्ति, अतो मच्छि-
ष्टसाधुमार्गमप्राप्येत्यर्थः ॥२०॥

सर्वस्या आसुर्याः संपदः संक्षेपोऽयमुच्यते, यस्मिन्निविधे सर्व आसुर-
संपद्वेदोऽनंतोऽप्यंतर्भवति, यत्परिहारेण परिहृतश्च भवति, यन्मूलं सर्व-
स्यानर्थस्य, तदेतदुच्यते—

त्रिविधं नरकस्येदं द्वारं नाशनमात्मनः ॥

कामः क्रोधस्तथा लोभस्तस्मादेतत्त्रयं त्यजेत् ॥२१॥

त्रिविधमिति । त्रिविधं त्रिप्रकारं नरकस्य प्राप्तौ इदं द्वारं नाशनमात्मनः यत् द्वारं प्रविशन्नेव नश्यत्यात्मा, कस्मैचित्पुरुषार्थाय योग्यो न भवतीत्येतत्, अत उच्यते द्वारं नाशनमात्मन इति । किं तत् ? कामः क्रोधस्तथा लोभः । तस्मादेतत्त्रयं त्यजेत् । यत एतत् द्वारं नाशनमात्मनस्तस्मात्कामादित्रयमेतत् त्यजेत् ॥२१॥

त्यागस्तुतिरियम्—

एतैर्विमुक्तः कौन्तेय तमोद्वारैस्त्रिभिर्नरः ॥

आचरत्यात्मनः श्रेयस्ततो याति परां गतिम् ॥२२॥

एतैरिति । एतैर्विमुक्तः कौन्तेय तमोद्वारैस्तमसो नरकस्य दुःखमोहात्मकस्य द्वाराणि कामादयस्तैरैस्त्रिभिर्विमुक्तो नर आचरत्यनुतिष्ठति । किं ? आत्मनः श्रेयः । यत्प्रतिबद्धः पूर्वं नाचचार तदपगमादाचरति । ततस्तदाचरणाद्याति परां गतिं मोक्षमपीति ॥२२॥

सर्वस्यैतस्य आसुरसंपत्परिवर्जनस्य श्रेयआचरणस्य च शास्त्र कारणं, शास्त्रप्रमाणादुभयं शक्यं कर्तुं नान्यथा । अतः—

यः शास्त्रविधिमुत्सृज्य वर्तते कामकारतः ॥

न स सिद्धिमवाप्नोति न सुखं न परां गतिम् ॥२३॥

य इति । यः शास्त्रविधिं कर्तव्याकर्तव्यज्ञानकारणं विधिप्रतिषेधाख्यं उत्सृज्य त्यक्त्वा वर्तते कामकारतः कामप्रयुक्तः सन्, न स सिद्धिं पुरुषार्थयोग्यतामवाप्नोति । नाप्यस्मिँल्लोके सुखं, नापि परां प्रकृष्टां गतिं स्वर्गं मोक्षं वा ॥२३॥

तस्माच्छास्त्रं प्रमाणं ते कार्याकार्यव्यवस्थितौ ॥

ज्ञात्वा शास्त्रविधानोक्तं कर्म कर्तुमिहार्हसि ॥२४॥

इति श्रीमद्भारते शतसाहस्र्यां संहितायां वैयासिक्यां भीष्मपर्वणि

श्रीमद्भगवद्गीतासु उपनिषत्सु ब्रह्मविद्यायां योगशास्त्रे श्रीकृष्णार्जुनसंवादे दैवासुरसंपद्विभागयोगो नाम षोडशोऽध्यायः ॥१६॥

तस्मादिति । तस्माच्छास्त्रं प्रमाणं ज्ञानसाधनं ते तव कार्याकार्यव्यवस्थितौ कर्तव्याकर्तव्यव्यवस्थायाम् । अतो ज्ञात्वा बुद्ध्वा शास्त्रविधानोक्तं, विधिर्विधानं, शास्त्रेण विधानं शास्त्रविधानं कुर्यान्न कुर्यादित्येवंलक्षणं, तेनोक्तं स्वकर्म यत्तत्कर्तुमिहार्हसि । इहेति कर्माधिकारभूमिप्रदर्शनार्थमिति ॥२४॥

इति श्रीमत्परमहंसपरिव्राजकाचार्यस्य श्रीगोविंदभगवत्पूज्यपादशिष्यस्य श्रीमच्छंकरभगवतः कृतौ श्रीमद्भगवद्गीताभाष्ये दैवासुरसंपद्विभागयोगो नाम षोडशोऽध्यायः ॥१६॥

अथ सप्तदशोऽध्यायः ।

‘तस्माच्छास्त्रं प्रमाणं ते’ [गी.१६.२४] इति भगवद्वाक्याल्लब्ध-
प्रश्नबीजः अर्जुन उवाच—

अर्जुन उवाच ।

ये शास्त्रविधिमुत्सृज्य यजन्ते श्रद्धयान्विताः ॥

तेषां निष्ठा तु का कृष्ण सत्त्वमाहो रजस्तमः ॥१॥

ये इति । ये केचिदविशेषिताः शास्त्रविधिं शास्त्रविधानं श्रुतिस्मृति-
शास्त्रचोदनामुत्सृज्य परित्यज्य यजन्ते देवादीन्पूजयन्ति श्रद्धयान्विताः श्रद्धया
आस्तिक्यबुद्ध्या अन्विताः संयुक्ताः सन्तः, श्रुतिलक्षणं स्मृतिलक्षणं वा केचि-
च्छास्त्रविधिमुपश्यन्तो बृहद्व्यवहारदर्शनादेव श्रद्धधानतया ये देवादीन्पूजयन्ति
ते इह ‘ये शास्त्रविधिमुत्सृज्य यजन्ते श्रद्धयान्विताः’ इत्येवं गृह्यन्ते । ये पुनः
केचिच्छास्त्रविधिमुपलभमाना एव तमुत्सृज्य अयथाविधि देवादीन्पूजयन्ति ते
इह ‘ये शास्त्रविधिमुत्सृज्य यजन्ते’ इति न परिगृह्यन्ते । कस्मात् ? श्रद्धया-
न्वितत्वविशेषणात् । देवादिपूजाविधिपरं किञ्चिच्छास्त्रं पश्यन्त एव तदुत्सृज्य
अश्रद्धधानतया ताद्विहितायां देवादिपूजायां श्रद्धया अन्विताः प्रवर्तन्ते इति न

शक्यं कल्पयितुं यस्मात्, तस्मात्पूर्वोक्ता एव 'ये शास्त्रविधिमुत्सृज्य यजन्ते श्रद्धयान्विताः' इत्यत्र गृह्यन्ते । तेषामेवंभूतानां निष्ठा तु का कृष्ण सत्त्वमाहो रजस्तमः, किं सत्त्वं निष्ठा अवस्थानं, आहोस्विद्रजः, अथ वा तमः इति । एतदुक्तं भवति— या तेषां देवादिविषया पूजा, सा किं सात्त्विकी, आहोस्वि-द्राजसी, उत तामसीति ॥१॥

सामान्यविषयोऽयं प्रश्नो नाप्रविभज्य प्रतिवचनमर्हतीति श्रीभगवानु-वाच—

श्रीभगवानुवाच ।

त्रिविधा भवति श्रद्धा देहिनां सा स्वभावजा ॥

सात्त्विकी राजसी चैव तामसी चेति तां शृणु ॥२॥

त्रिविधेति । त्रिविधा त्रिप्रकारा भवति श्रद्धा, यस्यां निष्ठायां त्वं पृच्छसि, देहिनां सा स्वभावजा । जन्मान्तरकृतो धर्मादिसंस्कारो मरणकालेऽभिव्यक्तः स्वभाव उच्यते, ततो जाता स्वभावजा । सात्त्विकी सत्त्वनिर्वृत्ता देवपूजादिविषया, राजसी रजोनिर्वृत्ता यक्षरक्षःपूजादिविषया, तामसी तमो-निर्वृत्ता प्रेतपिशाचादिपूजाविषया, एवं त्रिविधा । तामुच्यमानां श्रद्धां शृणु अवधारय ॥२॥

सैवं त्रिविधा भवति—

सत्त्वानुरूपा सर्वस्य श्रद्धा भवति भारत ॥

श्रद्धामयोऽयं पुरुषो यो यच्छ्रद्धः स एव सः ॥३॥

सत्त्वानुरूपेति । सत्त्वानुरूपा विशिष्टसंस्कारोपेतान्तःकरणानुरूपा स-र्वस्य प्राणिजातस्य श्रद्धा भवति भारत । यद्येवं ततः किं स्यादित्युच्यते, श्रद्धामयः श्रद्धाप्रायोऽयं पुरुषः संसारी जीवः । कथं ? यो यच्छ्रद्धो या श्रद्धा यस्य जीवस्य स यच्छ्रद्धः स एव तच्छ्रद्धानुरूप एव स जीवः ॥३॥

ततश्च कार्येण लिंगेन देवादिपूजया सत्त्वादिनिष्ठा अनुभेयेत्याह—

यजन्ते सात्त्विका देवान्यक्षरक्षांसि राजसाः ॥

प्रेतान्भूतगणांश्चान्ये यजन्ते तामसा जनाः ॥४॥

यजन्ते इति । यजन्ते पूजयन्ति सात्त्विकाः सत्त्वनिष्ठाः देवान्, यक्षरक्षांसि राजसाः, प्रेतान्भूतगणांश्च सत्तमातृकादींश्चान्ये यजन्ते तामसा जनाः ॥४॥

एवं कार्यतो निर्णीताः सत्त्वादिनिष्ठाः शास्त्रविध्युत्सर्गं । तत्र कश्चि-
देव सहस्रेषु देवपूजादिपरः सत्त्वनिष्ठो भवति, बाहुल्येन तु रजोनिष्ठास्तमो-
निष्ठाश्चैव प्राणिनो भवन्ति । कथम्—

अशास्त्रविहितं धोरं तप्यन्ते ये तपो जनाः ॥

दंभाहंकारसंयुक्ताः कामरागवल्गान्विताः ॥५॥

अशास्त्रविहितमिति । अशास्त्रविहितं न शास्त्रविहितमशास्त्रविहितं
धोरं पीडाकरं प्राणिनामात्मनश्च तपस्तप्यन्ते निर्वर्तयन्ति ये जनास्ते च
दंभाहंकारसंयुक्ता दंभश्चाहंकारश्च दंभाहंकारौ ताभ्यां संयुक्ता दंभाहंकारसं-
युक्ताः, कामरागवल्गान्विताः कामश्च रागश्च कामरागौ तत्कृतं बलं कामराग-
बलं तेनान्विताः कामरागवल्गान्विताः ॥५॥

कर्शयन्तः शरीरस्थं भूतग्राममचेतसः ॥

मां चैवान्तःशरीरस्थं तान्विद्वयासुरनिश्चयान् ॥६॥

कर्शयन्त इति । कर्शयन्तः कृशीकुर्वन्तः शरीरस्थं भूतग्रामं करणस-
मुदायमचेतसोऽविवेकिनो मां चैव तत्कर्मबुद्धिसाक्षिभूतं अंतःशरीरस्थं ना-
रायणं कर्शयन्तां, मद्भुतासनाकरणमेव मत्कर्शने, तान्विद्वयासुरनिश्चयान्
आसुरो निश्चयो येषां ते आसुरनिश्चयाः तान्परिहरणार्थं विद्वीत्युपदेशः ॥६॥

आहाराणां च रस्यस्निग्धादिवर्गत्रयरूपेण भिन्नानां यथाक्रमं सात्त्विक-
राजसतामसपुरुषप्रियत्वदर्शनमिह क्रियते रस्यस्निग्धादिष्वाहारविशेषेष्वात्मनः
प्रीत्यतिरेकेण, लिङ्गेन सात्त्विकत्वं राजसत्त्वं तामसत्त्वं च बुद्ध्या रजस्तमो-
लिङ्गानामाहाराणां परिवर्जनार्थं सत्त्वलिङ्गानां चोपादानार्थम् । तथा यज्ञादी-
नामपि सत्त्वादिगुणभेदेन त्रिविधत्वप्रतिपादनं इह 'राजसतामसान्बुद्ध्या कथं

नु नाम परित्यजेत्, सात्त्विकानेवानुतिष्ठेत्' इत्येवमर्थ आह—

आहारस्त्वपि सर्वस्य त्रिविधो भवति प्रियः ॥

यज्ञस्तपस्तथा दानं तेषां भेदमिमं शृणु ॥७॥

आहार इति । आहारस्त्वपि सर्वस्य भोक्तुः प्राणिनः त्रिविधो भवति प्रिय इष्टः, तथा यज्ञः, तथा तपः, तथा दानम् । तेषामाहारादीनां भेद-
मिमं वक्ष्यमाणं शृणु ॥७॥

आयुःसत्त्वबलारोग्यसुखप्रीतिविवर्धनाः ॥

रस्याः स्निग्धाः स्थिरा हृद्या आहाराः सात्त्विकप्रियाः ॥८॥

आयुरिति । आयुश्च सत्त्वं च बलं च आरोग्यं च सुखं च प्रीतिश्च
आयुःसत्त्वबलारोग्यसुखप्रीतयः तासां विवर्धना आयुःसत्त्वबलारोग्यसुखप्रीति-
विवर्धनाः, ते च रस्या रसोपेताः, स्निग्धाः स्नेहवन्तः, स्थिराश्चिरकाल-
स्थायिनो देहे, हृद्या हृदयप्रिया, आहाराः सात्त्विकप्रियाः सात्त्विकस्थेष्टाः ॥८॥

कङ्कमल्लवणात्युष्णतीक्ष्णरूक्षविदाहिनः ॥

आहारा राजसस्येष्टा दुःखशोकामयप्रदाः ॥९॥

कङ्किति । कङ्कमल्लवणात्युष्णतीक्ष्णरूक्षविदाहिनः इत्यत्र अतिशब्दः
कङ्कादिषु सर्वत्र योज्योऽतिकटुरतितीक्ष्ण इत्येवम् । ते च आहारा राजसस्येष्टा,
दुःखशोकामयप्रदा दुःखं च शोकं च आमयं च प्रयच्छन्तीति दुःखशोका-
मयप्रदाः ॥९॥

यातयामं गतरसं पूति पर्युषितं च यत् ॥

उच्छिष्टमपि चामेध्यं भोजनं तामसप्रियम् ॥१०॥

यातयाममिति । यातयामं मंदपक्वं, निर्वीर्यस्य गतरसेनोक्तत्वात् ।
गतरसं रसवियुक्तं, पूति दुर्गन्धं, पर्युषितं च पक्वं सद्रात्र्यन्तरितं च यत्,
उच्छिष्टमपि च भुक्तशिष्टमपि, अमेध्यमयशार्हं, भोजनमीदृशं तामस-
प्रियम् ॥१०॥

अथेदानीं यज्ञस्त्रिविध उच्यते—

अफलाकांक्षिभिर्यज्ञो विधिदृष्टो य इज्यते ॥

यष्टव्यमेवेति मनः समाधाय स सात्त्विकः ॥११॥

अफलेति । अफलाकांक्षिभिरफलार्थिभिर्यज्ञो विधिदृष्टः शास्त्रचोद-
नादृष्टो यो यज्ञ इज्यते निर्वर्त्यते, यष्टव्यमेवेति यज्ञस्वरूपनिर्वर्तनमेव कार्य-
मिति मनः समाधाय, नानेन पुरुषार्थो मम कर्तव्य इत्येवं निश्चित्य, स
सात्त्विको यज्ञ उच्यते ॥११॥

अभिसंधाय तु फलं दंभार्थमपि चैव यत् ॥

इज्यते भरतश्रेष्ठ तं यज्ञं विद्धि राजसम् ॥१२॥

अभिसंधायेति । अभिसंधायोद्दिश्य फलं दंभार्थमपि चैव यदिज्यते,
भरतश्रेष्ठ तं यज्ञं विद्धि राजसम् ॥१२॥

विधिहीनमसृष्टान्नं मंत्रहीनमदक्षिणम् ॥

श्रद्धाविरहितं यज्ञं तामसं परिचक्षते ॥१३॥

विधिहीनमिति । विधिहीनं यथाचोदितविपरीतम्, असृष्टान्नं ब्राह्म-
णेभ्यो न सृष्टं न दत्तमन्नं यस्मिन्यज्ञे सोऽसृष्टान्नस्तमसृष्टान्नम्, मंत्रहीनं मंत्रतः
स्वरतो वर्णतो वा वियुक्तं मंत्रहीनम्, अदक्षिणमुक्तदक्षिणारहितं, श्रद्धा-
विरहितं यज्ञं तामसं परिचक्षते तमोनिर्वृत्तं कथयन्ति ॥१३॥

अथेदानीं तपस्त्रिविधं उच्यते—

देवद्विजगुरुप्राज्ञपूजनं शौचमार्जवम् ॥

ब्रह्मचर्यमहिंसा च शारीरं तप उच्यते ॥१४॥

देवेति । देवाश्च द्विजाश्च गुरुवश्च प्राज्ञाश्च देवद्विजगुरुप्राज्ञाः तेषां
पूजनं देवद्विजगुरुप्राज्ञपूजनं, शौचं, आर्जवमृजुत्वं, ब्रह्मचर्यमहिंसा च शरीर-
निर्वर्त्य शारीरं शरीरप्रधानैः सर्वैरेव कार्यकरणैः कर्त्रादिभिः साध्यं शारीरं
तप उच्यते । ‘पंचैते तस्य हेतवः’ [गी.१८.१५] इति हि वक्ष्यति ॥१४॥

अनुद्वेगकरं वाक्यं सत्यं प्रियहितं च यत् ॥

स्वाध्यायाभ्यसनं चैव वाङ्मयं तप उच्यते ॥१५॥

अनुद्वेगेति । अनुद्वेगकरं प्राणिनामदुःखकरं वाक्यं सत्यं प्रियहितं च यत्प्रियहिते दृष्टादृष्टार्थे । अनुद्वेगकरत्वादिभिर्धर्मैर्वाक्यं विशेष्यते । विशेषणधर्मसमुच्चयार्थः चशब्दः । परप्रत्ययार्थं प्रयुक्तस्य वाक्यस्य सत्यप्रिय-हितानुद्वेगकरत्वानामन्यतमेन द्वाभ्यां त्रिभिर्वा हीनता स्याद्यदि, न तद्वाङ्मयं तपः । तथा सत्यवाक्यस्येतेषामन्यतमेन द्वाभ्यां त्रिभिर्वा विहीनतायां न वाङ्मयतपस्त्वम् । तथा प्रियवाक्यस्यापीतेषामन्यतमेन द्वाभ्यां त्रिभिर्वा विहीनस्य न वाङ्मयतपस्त्वम् । तथा हितवाक्यस्यापीतेषामन्यतमेन द्वाभ्यां त्रिभिर्वा विहीनस्य न वाङ्मयतपस्त्वम् । किं पुनस्तत्तपः ? यत्सत्यं वाक्यमनुद्वेगकरं प्रियं हितं च, तत् तपो वाङ्मयम् । यथा 'शान्तो भव वत्स, स्वाध्यायं योगं चानुतिष्ठ, तथा ते श्रेयो भविष्यति' इति । स्वाध्यायाभ्यसनं चैव यथाविधि वाङ्मयं तप उच्यते ॥१५॥

मनःप्रसादः सौम्यत्वं मौनमात्मविनिग्रहः ॥

भावसंशुद्धिरित्येतत्तपो मानसमुच्यते ॥१६॥

मन इति । मनःप्रसादो मनसः प्रशान्तिः, स्वच्छतापादनं प्रसादः, सौम्यत्वं यत्सौमनस्यमाहुः सुखादिप्रसादादिकार्योन्नेया अंतःकरणस्य वृत्तिः, मौनं वाक्संयमोऽपि मनःसंयमपूर्वको भवतीति कायेण कारणमुच्यते मनः-संयमो मौनमिति । आत्मविनिग्रहो मनोनिरोधः सर्वतः सामान्यरूप आत्मविनिग्रहो, वाग्विषयस्यैव मनसः संयमो मौनमिति विशेषः । भावसंशुद्धिः परैर्व्यवहारकालेऽमायावित्त्वं भावसंशुद्धिः । इत्येतत्तपो मानसमुच्यते ॥१६॥

यथोक्तं कायिकं वाचिकं मानसं च तपस्ततं नरैः सत्त्वादिभेदेन कथं त्रिविधं भवतीत्युच्यते—

श्रद्धया परया तप्तं तपस्तत्त्रिविधं नरैः ॥

अफलाकांक्षिभिर्भुक्तैः सात्त्विकं परिचक्षते ॥१७॥

श्रद्धयेति । श्रद्धया आस्तिक्यश्रद्धया परया प्रकृष्टया ततमनुष्ठितं तपस्तत्प्रकृतं विविधं त्रिप्रकारं व्याधिष्ठानं नरैरनुष्ठातृभिरफलाकांक्षिभिः फला-

कांक्षारहितैः युक्तैः समाहितैः यदीदृशं तपस्तत्सात्त्विकं सत्त्वनिर्वृत्तं परिचक्षते
कथयन्ति शिष्टाः ॥१७॥

सत्कारमानपूजार्थं तपो दंभेन चैव यत् ॥

क्रियते तदिह प्रोक्तं राजसं चलमध्रुवम् ॥१८॥

सत्कारेति । सत्कारः साधुकारः, साधुरयं तपस्वी ब्राह्मण इत्येवमर्थः,
मानो माननं प्रत्युत्थानाभिवादनादिस्तदर्थः, पूजा पादप्रक्षालनार्चनाशायितृत्वा-
दिस्तदर्थं च तपः सत्कारमानपूजार्थं, दंभेन चैव यत्क्रियते तपस्तदिह प्रोक्तं
कथितं राजसं चलं कादाचित्कफलत्वेन अध्रुवम् ॥१८॥

मूढग्राहेणात्मनो यत्पीडया क्रियते तपः ॥

परस्योत्सादनार्थं वा तत्तामसमुदाहृतम् ॥१९॥

मूढेति । मूढग्राहेणाविवेकनिश्चयेनात्मनः पीडया यत् क्रियते तपः
परस्योत्सादनार्थं विनाशार्थं वा तत्तामसं तप उदाहृतम् ॥१९॥

इदानीं दानत्रैविव्यं उच्यते—

दातव्यमिति यद्दानं दीयतेऽनुपकारिणे ॥

देशे काले च पात्रे च तद्दानं सात्त्विकं स्मृतम् ॥२०॥

दातव्यमिति । दातव्यमित्येवं मनः कृत्वा यद्दानं दीयतेऽनुपकारिणे
प्रत्युपकारासमर्थाय, समर्थायापि निरपेक्षं दीयते, देशे पुण्ये कुरुक्षेत्रादौ, काले
संक्रान्त्यादौ, पात्रे च पङ्गविद्वेदपारग इत्यादौ, तद्दानं सात्त्विकं स्मृतम् ॥२०॥

यत्तु प्रत्युपकारार्थं फलमुद्दिश्य वा पुनः ॥

दीयते च परिक्लिष्टं तद्दानं राजसं स्मृतम् ॥२१॥

यत्त्विति । यत्तु दानं प्रत्युपकारार्थं काले त्वयं मां प्रत्युपकरिष्यती-
त्येवमर्थः, फलं वास्य दानस्य मे भविष्यत्यदृष्टमिति, तदुद्दिश्य पुनर्दीयते च
परिक्लिष्टं खेदसंयुक्तं तद्दानं राजसं स्मृतम् ॥२१॥

अदेशकाले यद्दानमपात्रेभ्यश्च दीयते ॥

असत्कृतमवज्ञातं तत्तामसमुदाहृतम् ॥२२॥

अदेशेति । अदेशकाले अदेशे अपुण्ये देशे म्लेच्छशुच्यादिसंकीर्णे,
अकाले पुण्यहेतुत्वेनाप्रख्याते संक्रान्त्यादिविशेषरहिते, अपात्रेभ्यश्च मूर्खतस्करा-
दिभ्यो, देशादिसंपत्तौ वा असत्कृतं प्रियवचनपादप्रक्षालनपूजादिरहितं अवज्ञातं
पात्रपरिभवयुक्तं च यद्दानं तत्तामसमुदाहृतम् ॥२२॥

यज्ञदानतपःप्रभृतीनां साद्रूप्यकरणायायमुपदेश उच्यते—

ॐ तत्सदिति निर्देशो ब्रह्मणस्त्रिविधः स्मृतः ॥

ब्राह्मणास्तेन वेदाश्च यज्ञाश्च विहिताः पुरा ॥२३॥

ॐ इति । ॐ तत्सत् इत्येवं निर्देशो, निर्दिश्यतेऽनेनेति निर्देशः,
त्रिविधो नामीर्निर्देशो ब्रह्मणः स्मृतश्चिन्तितो वेदान्तेषु ब्रह्मविद्भिः । ब्राह्मणा-
स्तेन निर्देशेन त्रिविधेन वेदाश्च यज्ञाश्च विहिता निर्मिताः पुरा पूर्वमिति
निर्देशस्तुत्यर्थमुच्यते ॥२३॥

तस्मात् ॐ इत्युदाहृत्य यज्ञदानतपःक्रियाः ॥

प्रवर्तन्ते विधानोक्ताः सततं ब्रह्मवादिनाम् ॥२४॥

तस्मादिति । तस्मात् ॐ इत्युदाहृत्योच्चार्य यज्ञदानतपःक्रिया यज्ञादि-
स्वरूपाः क्रियाः प्रवर्तन्ते विधानोक्ताः शास्त्रचोदिताः सततं सर्वदा ब्रह्मवा-
दिनां ब्रह्मवदनशीलानाम् ॥२४॥

तदित्यनभिसंधाय फलं यज्ञतपःक्रियाः ॥

दानक्रियाश्च विविधाः क्रियन्ते मोक्षकांक्षिभिः ॥२५॥

तदिति । तदित्यनभिसंधाय तदिति ब्रह्माभिधानसमुच्चार्यानभिसंधाय च
यज्ञादिकर्मणः फलं यज्ञतपःक्रिया यज्ञक्रियाश्च तपःक्रियाश्च यज्ञतपःक्रिया
दानक्रियाश्च विविधाः क्षेत्रहिरण्यप्रदानादिलक्षणाः क्रियन्ते निर्वर्त्यन्ते मोक्ष-
कांक्षिभिर्मोक्षार्थिभिर्मुमुक्षुभिः ॥२५॥

ओंतच्छब्दयोर्विनियोग उक्तः । अथेदानीं सच्छब्दस्य विनियोगः कथ्यते—

सद्भावे साधुभावे च सदित्येतत्प्रयुज्यते ॥

प्रशस्ते कर्मणि तथा सच्छब्दः पार्थ युज्यते ॥२६॥

सद्भावे इति । सद्भावे, असतः सद्भावे यथा अविद्यमानस्य पुत्रस्य जन्मनि, तथा साधुभावे च असद्वृत्तस्यासाधोः सद्वृत्तता साधुभावस्तस्मिन्साधुभावे च सदित्येतदभिधानं ब्रह्मणः प्रयुज्यते अभिधीयते । प्रशस्ते कर्मणि विवाहादौ च तथा सच्छब्दः पार्थ युज्यते प्रयुज्यते इत्येतत् ॥२६॥

यज्ञे तपसि दाने च स्थितिः सदिति चोच्यते ॥

कर्म चैव तदर्थीयं सदित्येवाभिधीयते ॥२७॥

यज्ञे इति । यज्ञे यज्ञकर्मणि या स्थितिः, तपसि च या स्थितिः, दाने च या स्थितिः, सा च सदित्युच्यते विद्वद्भिः । कर्म चैव तदर्थीयं यज्ञदानतपोर्थीयं अथवा यस्याभिधानत्रयं प्रकृतं तदर्थीयं यज्ञदानतपोर्थीयं ईश्वरार्थीयमित्येतत् । सदित्येवाभिधीयते । तदेतद्यज्ञदानतपआदिकर्मासात्त्विकं विगुणमपि श्रद्धापूर्वकं ब्रह्मणोऽभिधानत्रयप्रयोगेण सगुणं सात्त्विकं संपादितं भवति ॥२७॥

तत्र च सर्वत्र श्रद्धाप्रधानतया सर्वं संपाद्यते यस्मात्तस्मात्—

अश्रद्धया हुतं दत्तं तपस्तप्तं कृतं च यत् ॥

असदित्युच्यते पार्थ न च तत्प्रेत्य नो इह ॥२८॥

इति श्रीमहाभारते शतसाहस्र्यां संहितायां वैयासिक्यां भीष्मपर्वणि श्रीमद्भगवद्गीतासु उपनिषत्सु ब्रह्मविद्यायां योगशास्त्रे श्रीकृष्णार्जुनसंवादे श्रद्धात्रयविभागयोगो नाम सप्तदशोऽध्यायः ॥२७॥

अश्रद्धयेति । अश्रद्धया हुतं हवनं कृतं, अश्रद्धया दत्तं च ब्राह्मणेभ्यः, अश्रद्धया तपस्तप्तमनुष्ठितं, तथा अश्रद्धयैव कृतं यस्तुतिनमस्कारादि, तत्सर्वमसदित्युच्यते, मत्प्रातिसाधनमार्गब्राह्मत्वात्पार्थ । न च तद्ब्रह्मायासमपि प्रेत्य फलत्रयं नो अपीहार्थं, साधुभिर्निर्दिष्टत्वादिति ॥२८॥

इति श्रीमत्परमहंसपरिव्राजकाचार्यस्य श्रीगोविंदभगवत्पूज्यपादशिष्यस्य श्रीमच्छंकरभगवतः कृतौ श्रीमद्भगवद्गीताभाष्ये श्रद्धात्रयविभागयोगो नाम सप्तदशोऽध्यायः ॥१७॥

अथाष्टादशोऽध्यायः ।



सर्वस्यैव गीताशास्त्रस्यार्थोऽस्मिन्नध्याये उपसंहृत्य सर्वश्च वेदार्थो वक्तव्य इत्येवमर्थोऽयमध्याय आरभ्यते । सर्वेषु ह्यतीतेष्वध्यायेषूक्तोऽर्थोऽस्मिन्नध्यायेऽवगम्यते । अर्जुनस्तु संन्यासत्यागशब्दार्थयोरेव विशेषं बुभुत्सुरुवाच—

अर्जुन उवाच ।

संन्यासस्य महाबाहो तत्त्वमिच्छामि वेदितुम् ॥

त्यागस्य च हृषीकेश पृथक्केशिनिषूदन ॥१॥

संन्यासस्येति । संन्यासस्य संन्यासशब्दार्थस्येत्येतत्, हे महाबाहो, तत्त्वं तस्य भावस्तत्त्वं याथात्म्यमित्येतत्, इच्छामि वेदितुं ज्ञातुं, त्यागस्य च त्यागशब्दार्थस्येत्येतत्, हृषीकेश पृथगितरेतरविभागतः केशिनिषूदन केशिनामा हयलज्जा असुरस्तं निषूदितवान्भगवान्वासुदेवस्तेन तन्नाम्ना संबोध्यतेऽर्जुनेन ॥१॥

संन्यासत्यागशब्दौ तत्र तत्र निर्दिष्टौ न निर्लुठितार्थौ पूर्वेष्वध्यायेषु ।

अतोऽर्जुनाय पृष्ठवते तन्निर्णयाय भगवान् उवाच—

श्रीभगवानुवाच ।

काम्यानां कर्मणां न्यासं संन्यासं कवयो विदुः ॥

सर्वकर्मफलत्यागं प्राहुस्त्यागं विचक्षणाः ॥२॥

काम्यानामिति । काम्यानामश्वमेधादीनां कर्मणां न्यासं परित्यागं, संन्यासं संन्यासशब्दार्थं, अनुष्ठेयत्वेन प्राप्तस्य अनुष्ठानं, कवयः पंडिताः केचिद्विदुर्विजानन्ति । नित्यनैमित्तिकानामनुष्ठयमानानां सर्वकर्मणामात्मसंबन्धितया प्राप्तस्य फलस्य परित्यागः सर्वकर्मफलत्यागः तं प्राहुः कथयन्ति त्यागं त्यागशब्दार्थं विचक्षणाः पंडिताः । यदि काम्यकर्मपरित्यागः फलपरित्यागो वा अथो वक्तव्यः, सर्वथा परित्यागमात्रं संन्यासत्यागशब्दयोरेकोऽर्थः स्यात् न घटपटशब्दाविव जात्यंतरभूतार्थौ ॥

ननु नित्यनैमित्तिकानां कर्मणां फलमेव नास्तीत्याहुः । कथमुच्यते

तेषां फलत्यागः, यथा वंध्यायाः पुत्रत्यागः। नैव दोषः, नित्यानामपि कर्मणां भगवता फलवत्त्वस्येष्टत्वात् । वक्ष्यति हि भगवान् ‘अनिष्टमिष्टं मिश्रं च,’ इति, ‘न तु संन्यासिनां’ [गी.१८.१२] इति च । संन्यासिनामेव हि केवलं कर्मफलसंबंधं दर्शयन्नसंन्यासिनां नित्यकर्मफलप्राप्तिं ‘भवत्यत्यागिनां प्रेत्य’ [गी.१८.१२] इति दर्शयति ॥२॥

त्याज्यं दोषवदित्येके कर्म प्राहुर्मनीषिणः ॥

यज्ञदानतपःकर्म न त्याज्यमिति चापरे ॥३॥

त्याज्यं दोषेति । त्याज्यं त्यक्तव्यं दोषवद्दोषोऽस्यास्तीति दोषवत् । किं तत्, कर्म बंधहेतुत्वात्सर्वमेव । अथवा दोषो यथा रागादिस्त्यज्यते तथा त्याज्यमित्येके कर्म प्राहुर्मनीषिणः पंडिताः सांख्यादिदृष्टिमाश्रिताः, अधिकृतानां कर्मिणामपीति । तत्रैव यज्ञदानतपःकर्म न त्याज्यमिति चापरे ॥

कर्मिण एवाधिकृताः तानपेक्ष्यैते विकल्पा, न तु ज्ञाननिष्ठान्व्युत्थायिनः संन्यासिनोऽपेक्ष्य । ‘ज्ञानयोगेन सांख्यानां निष्ठा मया पुरा प्रोक्ता’ [गी.३.३] इति कर्माधिकारादपोद्धृता ये, न तान्प्रति चिंता ॥

ननु ‘कर्मयोगेण योगिनां’ [गी.३.३] इत्यधिकृताः पूर्वं विभक्तनिष्ठा अपीह सर्वशास्त्रोपसंहारप्रकरणे यथा विचार्यन्ते, तथा सांख्या अपि ज्ञाननिष्ठा विचार्यन्तामिति ॥ न, तेषां मोहदुःखनिमित्तत्यागानुपपत्तेः । न कायक्लेशनिमित्तानि दुःखानि सांख्या आत्मनि पश्यन्ति, इच्छादीनां क्षेत्रधर्मत्वेनैव दर्शितत्वात् । अतस्ते न कायक्लेशदुःखभयात्कर्म परित्यजन्ति । नापि ते कर्माण्यात्मनि पश्यन्ति येन नियतं कर्म मोहात्परित्यजेयुः । गुणानां कर्म ‘नैव किंचित्करोमि’ [गी.५.८], इति हि ते संन्यस्यन्ति । ‘सर्वकर्माणि मनसा संन्यस्य’ [गी.५.१३] इत्यादिभिर्हि तत्त्वविदः संन्यासप्रकार उक्तः । तस्माद्येऽन्येऽधिकृताः कर्मण्यनात्मविदो, येषां च मोहाच्यागः संभवति कायक्लेशभयाच्च, त एव तामसास्त्यागिनो राजसाश्चेति निन्द्यन्ते कर्मिणामनात्मज्ञानां कर्मफलत्यागस्तुल्यार्थम् । ‘सर्वारंभपरित्यागी’ [गी.१२.१६], ‘मौनी

संतुष्टो येन केनचिदनिकेतः स्थिरमतिः' [गी.१२.१९] इति गुणातीतलक्षणे च परमार्थसंन्यासिनो विशेषितत्वात् । वक्ष्याति च 'ज्ञानस्य या परा निष्ठा' [गी.१८.५] इति । तस्माज्ज्ञाननिष्ठाः संन्यासिनो नेह विवक्षिताः । कर्मफलत्याग एव सात्त्विकत्वेन गुणेन तामसत्वाद्यपेक्षया संन्यास उच्यते, न मुख्यः सर्वकर्मसंन्यासः ॥

सर्वकर्मसंन्यासासंभवे च 'न हि देहभृता' [गी.१८.११] इति हेतुवचनान्मुख्य एवेति चेत् । न, हेतुवचनस्य स्तुत्यर्थत्वात् । यथा 'त्यागाच्छान्तिरनंतरम्' [गी.१२.१२] इति कर्मफलत्यागस्तुतिरेव यथोक्तानेकपक्षानुष्ठानाशक्तिमन्तमर्जुनमज्ञं प्रति विधानात्; तथेदमपि 'न हि देहभृता शक्यं' [गी.१८.११] इति कर्मफलत्यागस्तुत्यर्थं वचनम् । न 'सर्वकर्माणि मनसा संन्यस्य नैव कुर्वन्न कारयन्नास्ते' [गी.५.१३] इत्यस्य पक्षस्यापवादः केनचिदर्शयितुं शक्यः । तस्मात्कर्मण्यधिकृतान्प्रत्येवैष संन्यासत्यागविकल्पः । ये तु परमार्थदर्शिनः सांख्याः, तेषां ज्ञाननिष्ठायामेव सर्वकर्मसंन्यासलक्षणायामधिकारो नान्यत्र, इति न ते विकल्पाहार्हाः । तच्चोपपादितमस्माभिः 'वेदाविनाशिनं' [गी.२.२१] इत्यस्मिन्प्रदेशे, तृतीयादौ च ॥३॥

तत्रैतेषु विकल्पभेदेषु —

निश्चयं शृणु मे तत्र त्यागे भरतसत्तम ॥

त्यागो हि पुरुषज्यात्र त्रिविधः संप्रकीर्तितः ॥४॥

निश्चयमिति । निश्चयं शृणुवधारय मे मम वचनात्; तत्र त्यागे त्यागसंन्यासविकल्पे यथादर्शिते भरतसत्तम भरतानां साधुतम । त्यागो हि, त्यागसंन्यासशब्दवाच्यो हि योऽर्थः स एक एवेत्यभिप्रेत्याह त्यागो हीति । पुरुषज्यात्र, त्रिविधस्त्रिप्रकारस्तामसादिप्रकारैः संप्रकीर्तितः शास्त्रेषु सम्यक्कथितः यस्मात्तामसादिभेदेन त्यागसंन्यासशब्दवाच्योऽर्थोऽधिकृतस्य कर्मिणोऽनात्मज्ञस्य त्रिविधः संभवति, न परमार्थदर्शिनः, इत्ययमर्थो दुर्ज्ञानः, तस्मादत्र तत्त्वं नान्यो वक्तुं समर्थः । तस्मान्निश्चयं परमार्थशास्त्रार्थविषयमध्यवसायमैश्वरं मे

मत्तः शृणु ॥४॥

कः पुनरसौ निश्चय इत्यत आह—

यज्ञो दानं तपः कर्म न त्याज्यं कार्यमेव तत् ॥

यज्ञो दानं तपश्चैव पावनानि मनीषिणाम् ॥५॥

यज्ञ इति । यज्ञो दानं तप इत्येतत् त्रिविधं कर्म न त्याज्यं न त्यक्तव्यं, कार्यं करणीयमेव तत् । कस्मात् ? यज्ञो दानं तपश्चैव पावनानि विशुद्धिकराणि मनीषिणां फलानभिसंधीनामित्येतत् ॥५॥

एतान्यपि तु कर्माणि संगं त्यक्त्वा फलानि च ॥

कर्तव्यानीति मे पार्थ निश्चितं मतमुत्तमम् ॥६॥

एतान्यपीति । एतान्यपि तु कर्माणि यज्ञदानतपांसि पावनान्युक्तानि संगमासक्तिं तेषु त्यक्त्वा, फलानि च तेषां परित्यज्य कर्तव्यानीत्यनुष्ठेयानीति मि मम निश्चितं मतमुत्तमम् ॥

‘निश्चयं शृणु मे तत्र’ [गी.१८.४] इति प्रतिज्ञाय, पावनत्वं च हेतु-मुक्त्वा ‘एतान्यपि कर्माणि कर्तव्यानि’ इत्येतत् ‘निश्चितं मतमुत्तमं’ इति प्रतिज्ञातार्थोपसंहार एव नापूर्वार्थं वचनं ‘एतान्यपि’ इति प्रकृतसंनिकृष्टार्थ-त्वोपपत्तेः । सासंगस्य फलार्थिनो बंधहेतव एतान्यपि कर्माणि मुमुक्षोः कर्त-व्यानि इत्यपि शब्दस्यार्थः । न त्वन्यानि कर्माण्यपेक्ष्य ‘एतान्यपि’ इत्युच्यते ॥

अन्ये तु वर्णयन्ति— नित्यानां कर्मणां फलभावात् ‘संगं त्यक्त्वा फलानि च’ इति नोपपद्यते । अतः ‘एतान्यपि’ इति यानि काम्यानि कर्माणि नित्येभ्योऽन्यानि, एतान्यपि कर्तव्यानि, किमुत यज्ञदानतपांसि नित्यानीति । तदसत्, नित्यानामपि कर्मणां इह फलवत्त्वस्योपपादितत्वात् ‘यज्ञो दानं तपश्चैव पावनानि’ [गी.१८.५] इत्यादिवचनेन । नित्यान्यपि कर्माणि बंधहेतुत्वाशंकया जिहासोर्मुमुक्षोः कुतः काम्येषु प्रसंगः ? ‘दूरेण ह्यवरं कर्म’ [गी.२.३९] इति च निर्दिष्टत्वात्, ‘यज्ञार्थात्कर्मणोऽन्यत्र’ [गी.३.९] इति च काम्यकर्मणां बंधहेतुत्वस्य निश्चितत्वात् । ‘त्रैगुण्य-

विषया वेदाः' [गी.२.४५], 'त्रैविद्या मां सोमपाः' [गी.९.२०], 'क्षीणे पुण्ये मर्त्यलोकं विशन्ति' [गी.९.२१], इति च दूरव्यवहितत्वाच्च, न काम्येषु 'एतान्यपि' इति व्यपदेशः ॥६॥

तस्मादज्ञस्याधिकृतस्य मुमुक्षोः—

नियतस्य तु संन्यासः कर्मणो नोपपद्यते ॥

मोहात्तस्य परित्यागस्तामसः परिकीर्तितः ॥७॥

नियतस्येति । नियतस्य तु नित्यस्य संन्यासः परित्यागः कर्मणो नोपपद्यते, अज्ञस्य पावनत्वस्येष्टत्वात् । मोहादज्ञानात्तस्य नियतस्य परित्यागः— नियतं चावश्यं कर्तव्यं, त्यज्यते चेति विप्रतिषिद्धं, अतो मोहनिमित्तः परित्यागः— तामसः परिकीर्तितो मोहश्च तम इति ॥७॥

किंच—

दुःखमित्येव यत्कर्म कायक्लेशभयात्त्यजेत् ॥

स कृत्वा राजसं त्यागं नैव त्यागफलं लभेत् ॥८॥

दुःखमिति । दुःखमित्येव यत्कर्म कायक्लेशभयाच्छरीरदुःखभयात्त्यजेत्प्राप्त्यजेत्, स कृत्वा राजसं रजोनिर्वर्त्य त्यागं नैव त्यागफलं ज्ञानपूर्वकस्य सर्वकर्मत्यागस्य फलं मोक्षाख्यं न लभेन्नैव लभेत् ॥८॥

कः पुनः सात्त्विकस्त्यागः इत्याह—

कार्यमित्येव यत्कर्म नियतं क्रियतेऽर्जुन ॥

संगं त्यक्त्वा फलं चैव स त्यागः सात्त्विको मत ॥९॥

कार्यमिति । कार्यं कर्तव्यमित्येव यत्कर्म नियतं नित्यं क्रियते निर्वर्त्यते हेऽर्जुन, संगं त्यक्त्वा फलं चैव । एतत् नित्यानां कर्मणां फलवत्त्वे भगवद्वचनं प्रमाणमवोचाम । अथवा यद्यपि फलं न श्रूयते नित्यस्य कर्मणः, तथापि नित्यं कर्म कृतं आत्मसंस्कारं प्रत्यवायपरिहारं वा फलं करोत्यात्मन इति कल्पयत्येवाज्ञः । तत्र तामपि कल्पनां निवारयति 'फलं त्यक्त्वा' इत्यनेन । अतः साधुक्तं 'संगं त्यक्त्वा फलं च' इति । स त्यागो नित्यकर्मसु

संगफलपरित्यागः सात्त्विकः सत्त्वनिर्वृत्तो मतोऽभिमतः ॥

ननु कर्मपरित्यागस्त्रिविधः संन्यास इति च प्रकृतः । तत्र तामसो राजसश्चोक्तस्त्यागः । कथमिह संगफलत्यागस्तृतीयत्वेनोच्यते । यथा त्रयो ब्राह्मणा आगताः, तत्र षडंगविदौ द्वौ, क्षत्रियस्तृतीय इति तद्वत् । नैष दोषः त्यागसामान्येन स्तुत्यर्थत्वात् । अस्ति हि कर्मसंन्यासस्य फलभिसंधि-
त्यागस्य च त्यागत्वसामान्यम् । तत्र राजसतामसत्वेन कर्मत्यागनिन्दया कर्म-
फलभिसंधित्यागः सात्त्विकत्वेन स्तूयते 'स त्यागः सात्त्विको मतः' इति ॥९॥

यस्तु अधिकृतः संगं त्यक्त्वा फलभिसंधि च नित्यं कर्म करोति, तस्य फलरागादिना अकल्पणीक्रियमाणमंतःकरणं नित्यैश्च कर्मभिः संस्क्रिय-
माणं विशुध्यति । विशुद्धं प्रसन्नमात्मालोचनक्षमं भवति । तस्यैव नित्यकर्मनुष्ठानेन विशुद्धान्तःकरणस्य आत्मज्ञानाभिमुखस्य क्रमेण यथा तन्निष्ठा स्यात् तद्वक्तव्यमित्याह—

न द्वेष्ट्यकुशलं कर्म कुशले नानुषज्यते ॥

त्यागी सत्त्वसमाविष्टो मेधावी छिन्नसंशयः ॥१०॥

न द्वेष्टीति । न द्वेष्ट्यकुशलमशोभनं काम्यं कर्म, शरीरारंभद्वारेण संसारकारणं, 'किमनेन' इत्येवम् । कुशले शोभने नित्ये कर्मणि सत्त्वशु-
द्धिज्ञानोत्पत्तितान्निष्ठाहेतुत्वेन 'मोक्षकारणमिदं' इत्येवं नानुषज्यते अनुषंगं प्रीतिं न करोतीत्येतत् । कः पुनरसौ ? त्यागी पूर्वोक्तेन संगफलत्यागेन तद्वांस्त्यागी, यः कर्मणि संगं त्यक्त्वा तत्फलं च नित्यकर्मनुष्ठायी स त्यागी । कदा पुनरसौ अकुशलं कर्म न द्वेष्टि, कुशले च नानुषज्यते इति, उच्यते— सत्त्व-
समाविष्टो यदा सत्त्वेन आत्मानात्मविवेकविज्ञानहेतुना समाविष्टः संव्याप्तः, संयुक्त इत्येतत् । अत एव च मेधावी मेधया आत्मज्ञानलक्षणया प्रज्ञया संयुक्तः तद्वान्मेधावी । मेधान्वित्वादेव छिन्नसंशयः छिन्नो अविद्याकृतः संशयो यस्य 'आत्मस्वरूपावस्थानमेव परं निःश्रेयससाधनं' नान्यत्किञ्चित् इत्येवं निश्चयेन छिन्नसंशयः ॥

योऽधिकृतः पुरुषः पूर्वोक्तेन प्रकारेण कर्मयोगानुष्ठानेन क्रमेण संस्कृतात्मा सन् जन्मादिविक्रियारहितत्वेन निष्क्रियमात्मानमात्मत्वेन संबुद्धः, स सर्वकर्माणि मनसा संन्यस्य नैव कुर्वन्न कारयन्नासीनो नैष्कर्म्यलक्षणां ज्ञान-निष्ठामश्नुते इत्येतत्पूर्वोक्तस्य कर्मयोगस्य प्रयोजनमनेन श्लोकेनोक्तम् ॥१०॥

यः पुनरधिकृतः सन्देहात्माभिमानित्वेन देहभृदशोऽवाधितात्मकर्तृ-त्वविज्ञानतया अहं कर्तेति निश्चितबुद्धिः तस्याशेषकर्मपरित्यागस्याशक्यत्वा-त्कर्मफलत्यागेन चोदितकर्मानुष्ठाने एवाधिकारो, न तत्यागे इत्येतमर्थं दर्श-यितुमाह—

न हि देहभृता शक्यं त्यक्तुं कर्माण्यशेषतः ॥

यस्तु कर्मफलत्यागी स त्यागीत्यभिधीयते ॥११॥

न हीति । न हि यस्माद्देहभृता, देहं विभर्तीति देहभृत्, देहात्मा-भिमानवान्देहभृदुच्यते, न हि विवेकी, स हि 'वेदाविनाशिनः' [गी.२.२१] इत्यादिना कर्तृत्वाधिकारान्निवर्तितः । अतस्तेन देहभृता अज्ञेन न शक्यं त्यक्तुं संन्यसितुं कर्माण्यशेषतो निःशेषेण । तस्माद्यस्त्वज्ञोऽधिकृतो नित्यानि कर्माणि कुर्वन्कर्मफलत्यागी कर्मफलाभिसंधिमात्रसंन्यासी स त्यागीत्यभिधीयते कर्म्यपि सन्निति स्तुत्यभिप्रायेण । तस्मात्परमार्थदर्शिनैव देहभृता देहात्मभावराहितेन अशेषकर्मसंन्यासः शक्यते कर्तुम् ॥११॥

किं पुनस्तत्प्रयोजनं यत्सर्वकर्मसंन्यासात्स्यादित्युच्यते—

अनिष्टमिष्टं मिश्रं च त्रिविधं कर्मणः फलम् ॥

भवत्यत्यागिनां प्रेत्य न तु संन्यासिनां क्वचित् ॥१२॥

अनिष्टमिति । अनिष्टं नरकतिर्यगादिलक्षणं, इष्टं देवादिलक्षणं, मिश्रमिष्टानिष्टसंयुक्तं मनुष्यलक्षणं च, एवं त्रिविधं त्रिप्रकारं कर्मणो धर्माधर्म-लक्षणस्य फलं बाह्यानेककारकव्यापारनिष्पन्नं सत् अविद्याकृतामिंद्रजालमायो-पमं महामोहकरं प्रत्यगात्मोपसर्पिं इह—फलगुतया लयमदर्शनं गच्छतीति फल-निर्वचनं— तदेतदेवंलक्षणं फलं भवति अत्यागिनामज्ञानां कर्मिणामपरमार्थ-

संन्यासिनां प्रेत्य शरीरपातादूर्ध्वम् । न तु संन्यासिनां परमार्थसंन्यासिनां पर-
महंसपरित्राजकानां केवलज्ञाननिष्ठानां क्वचित् । न हि केवलसम्यग्दर्शननिष्ठा
अविद्यादिसंसारबीजं नोन्मूलयति कदाचिदित्यर्थः । अतः परमार्थदर्शिनः
एवाशेषकर्मसंन्यासित्वं संभवति, अविद्याध्यारोपितत्वादात्मनि क्रियाकारक-
फलानां, न त्वज्ञस्याधिष्ठानादीनि क्रियाकर्तृकारकाण्यात्मत्वेनैव पश्यतः
अशेषकर्मसंन्यासः संभवति ॥१२॥

तदेतदुत्तरैः श्लोकैर्दर्शयति—

पंचैतानि महाबाहो कारणानि निबोध मे ॥

सांख्ये कृतान्ते प्रोक्तानि सिद्धये सर्वकर्मणाम् ॥१३॥

पंचेति । पंचैतानि वक्ष्यमाणानि हे महाबाहो कारणानि निर्वर्तकानि ।
निबोध मे ममेति उत्तरत्रः चेतःसमाधानार्थं, वस्तुवैषम्यप्रदर्शनार्थं च ।
तानि च कारणानि ज्ञातव्यतया स्तौति— सांख्ये ज्ञातव्याः पदार्थाः संख्या-
यन्ते यस्मिंश्चास्त्रे तत्सांख्यं वेदान्तः । कृतान्ते इति तस्यैव विशेषणम् ।
कृतमिति कर्मोच्यते, तस्या अंतः परिसमाप्तिर्यत्र स कृतान्तः, कर्मोन्त
इत्येतत् । ‘यावानर्थ उदपाने’ [गी.२.४६], ‘सर्वं कर्माखिलं पार्थ
ज्ञाने परिसमाप्यते’ [गी.४.३३] इत्यात्मज्ञाने संजाते सर्वकर्मणां निवृत्तिं
दर्शयति । अतस्तस्मिन्नात्मज्ञानार्थं सांख्ये कृतान्ते वेदान्ते प्रोक्तानि कथितानि
सिद्धये निष्पत्त्यर्थं सर्वकर्मणाम् ॥१३॥

कानि तानीत्युच्यते—

अधिष्ठानं तथा कर्ता करणं च पृथग्विधम् ॥

विविधाश्च पृथक्चेष्टा दैवं चैवात्र पंचमम् ॥१४॥

अधिष्ठानमिति । अधिष्ठानमिच्छाद्वेषसुखदुःखज्ञानादीनामभिव्यक्तेरा-
श्रयोऽधिष्ठानं शरीरं, तथा कर्ता उपाधिलक्षणो भोक्ता, करणं च श्रोत्रादिकं
शब्दाद्युपलब्धये पृथग्विधं नानाप्रकारं तत् द्वादशसंख्यं, विविधाश्च पृथक्चेष्टा
वायवीयाः प्राणापानाद्याः, दैवं चैव दैवमेव चात्रैतेषु चतुर्षु पंचमं पंचानां

पूरणमादित्यादि चक्षुराद्यनुग्राहकम् ॥१४॥

शरीरवाङ्मनोभिर्यत्कर्म प्रारभते नरः ॥

न्याय्यं वा विपरीतं वा पंचैते तस्य हेतवः ॥१५॥

शरीरोक्ते । शरीरवाङ्मनोभिर्यत्कर्म त्रिभिरेतैः प्रारभते निर्वर्तयति नरो, न्याय्यं वा धर्म्यं शास्त्रीयं, विपरीतं वा अशास्त्रीयमधर्म्यम् । यच्चापि निमिषितचेष्टितादि जीवनहेतुः तदपि पूर्वकृतधर्माधर्मयोरेव कार्यमिति न्याय्य-विपरीतयोरेव ग्रहणेन गृहीतम् । पंचैते यथोक्तास्तस्य सर्वस्यैव कर्मणो हेतवः कारणानि ॥

ननु एतानि अधिष्ठानादीनि सर्वकर्मणां निर्वर्तकानि, कथमुच्यते 'शरीरवाङ्मनोभिः कर्म प्रारभते' इति । नैष दोषः, विधिप्रतिषेधलक्षणं सर्वं कर्म शरीरादित्रयप्रधानं, तदंगतया दर्शनश्रवणादि च जीवनलक्षणं त्रिधैव राशीकृतमुच्यते शरीरादिभिरारभ्यते इति । फलकालेऽपि तत्प्रधानैः साधनैः भुज्यते इति पञ्चानामेव हेतुत्वं न विरुध्यते ॥१५॥

तत्रैवं सति कर्तारमात्मानं केवलं तु यः ॥

पश्यत्यकृतबुद्धित्वान्न स पश्यति दुर्मतिः ॥१६॥

तत्रेति । तत्रेति प्रकृतेन संबध्यते । एवं सति, एवं यथोक्तैः पञ्च-भिर्हेतुभिर्निर्वर्त्ये सति कर्मणि । तत्रैवं सतीति दुर्मतित्वस्य हेतुत्वेन संबध्यते । तत्र एतेष्वामानन्यत्वेन अविद्यया परिकल्पितैः क्रियमाणस्य कर्मणोऽहमेव कर्तेति कर्तारमात्मानं केवलं शुद्धं तु यः पश्यत्यविद्वान्; कस्मात् ? वेदान्ता-चार्योपदेशन्यायैरकृतबुद्धित्वादसंस्कृतबुद्धित्वात्; योऽपि देहादिव्यतिरिक्तात्मवादी आत्मानमेव केवलं कर्तारं पश्यति; असावप्यकृतबुद्धिः, अतोऽकृतबुद्धित्वान्न स पश्यत्यात्मनस्तत्त्वं कर्मणो वा इत्यर्थः । अतः दुर्मतिः कुत्सिता विपरीता दुष्टाऽजस्रं जननमरणप्रतिपत्तिहेतुभूता मतिः अस्थेति दुर्मतिः । स पश्यन्नपि न पश्यति, यथा तैमिरिकोऽनेकं चंद्रं, यथा वाऽन्धेषु धावत्सु चंद्रं धावन्तं, यथा वा वाहने उपविष्टोऽन्येषु धावत्स्वात्मानं धावन्तम् ॥१६॥

क पुनः सुमतिर्यः सम्यक्पश्यतीत्युच्यते—

यस्य नाहंकृतो भावो बुद्धिर्यस्य न लिप्यते ॥

हत्वापि स इमाँल्लोकान्न हन्ति न निबध्यते ॥१७॥

यस्येति । यस्य शास्त्राचार्योपदेशन्यायसंस्कृतात्मनो न भवत्यहंकृतः अहं कर्तव्येवलक्षणा भावो भावना प्रत्ययः— एते एव पञ्चाधिष्ठानादयोऽविवक्षया आत्मनि कल्पिताः सर्वकर्मणां कर्तारो, नाहं, अहं तु तद्व्यापाराणां साक्षिभूतः, “अप्राणो ह्यमनाः शुभ्रोऽक्षरात्परतः परः” [मुं. २.१.२] केवलोऽविक्रिय इत्येवं पश्यतीत्येतत् । बुद्धिरन्तःकरणं यस्यात्मनः उपाधिभूता न लिप्यते नानुशयिनी भवति— इदमहमकार्षं तेनाहं नरकं गमिष्यामि इत्येवं यस्य बुद्धिर्न लिप्यते— स सुमतिः; स पश्यति । हत्वापि स इमाँल्लोकान्सर्वान् इमान् प्राणिनः इत्यर्थः, न हन्ति हननक्रियां न करोति, न निबध्यते नापि तत्कार्येणाधर्मफलेन संबध्यते ॥

ननु हत्वापि न हन्तीति विप्रतिषिद्धमुच्यते यद्यपि स्तुतिः । नैप दोषः, लौकिकपारमार्थिकदृष्ट्यपेक्षया तदुपपत्तेः । देहाद्यात्मबुद्ध्या हन्ताहमिति लौकिकीं दृष्टिमाश्रित्य हत्वापीत्याह । यथादर्शितां पारमार्थिकीं दृष्टिमाश्रित्य ‘न हन्ति न निबध्यते’ इति । एतदुभयमुपपद्यते एव ॥

ननु अधिष्ठानादिभिः संभूय करोत्येवात्मा, ‘कर्तारमात्मानं केवलं तु’ [गी. १८.१६] इति केवलशब्दप्रयोगात् । नैप दोषः, आत्मनोऽविक्रियस्वभावत्वेऽधिष्ठानादिभिः संहतत्वानुपपत्तेः । विक्रियावतो ह्यन्यैः संहननं संभवति, संहत्य वा कर्तृत्वं स्यात् । न त्वविक्रियस्यात्मनः केनचित्संहननमस्तीति न संभूय कर्तृत्वमुपपद्यते । अतः केवलत्वमात्मनः स्वाभाविकमिति केवलशब्दोऽनुवादमात्रम् । अविक्रियत्वं चात्मनः श्रुतिस्मृतिन्यायप्रसिद्धम् । ‘अविकार्योऽयमुच्यते’ [गी. २.२५], ‘गुणैरेव कर्माणि क्रियन्ते’ [गी. ३.२७], ‘शरीरस्थोऽपि न करोति’ [गी. १३.३१] इत्याद्यसकृदुपपादितं गीतास्वेव तावत् । श्रुतिषु च “ध्यायतीव लेलयतीव” [बृ. ४.३.७] इत्येवमाद्यासु ।

न्यायतश्च— निरवयवं अपरतंत्रमविक्रियमात्मतत्त्वमिति राजमार्गः । विक्रिया-
वत्त्वाभ्युपगमेऽप्यात्मनः स्वकीयैव विक्रिया स्वस्य भवितुमर्हति, नाधिष्ठाना-
दीनां कर्माण्यात्मकर्तृकाणि स्युः । नहि परस्य कर्म परेणाकृतमागन्तुमर्हति ।
यच्चविद्यया गमितं, न तत्तस्य । यथा रजतत्वं न शुक्तिकायाः, यथा वा
तल्मलिनत्वं बालैर्गमितमविद्यया, नाकाशस्य, तथाधिष्ठानादिविक्रियापि तेषा-
मेव नात्मनः । तस्माद्युक्तमुक्तं अहंकृतत्वबुद्धिलेपाभावाद्विद्वान्न हन्ति न निव-
ध्यते इति । ‘नायं हन्ति न हन्यते’ [गी.२.१९] इति प्रतिज्ञाय ‘न
जायते’ [गी.२.२०] इत्यादिहेतुवचनेनाविक्रियत्वमात्मन उक्त्वा, ‘वेदा-
विनाशिनं’ [गी.२.२१] इति विदुषः कर्माधिकारनिवृत्तिं शास्त्रादौ
संक्षेपतः उक्त्वा, मध्ये प्रसारितां च तत्र तत्र प्रसंगं कृत्वेहोपसंहरति शास्त्रा-
र्थपिंडीकरणाय विद्वान्न हन्ति न निवध्यते इति । एवं च साते देहभृत्वाभि-
मानानुपपत्तौ अविद्याकृताशेषकर्मसंग्यासोपपत्तेः संग्यासिनामनिष्ठादि त्रिविधं
कर्मणः फलं न भवतीत्युपपन्नं, तद्विपर्ययाच्चेतेरेषां भवतीत्येतच्च अपरिहार्य-
मित्येष गीताशास्त्रार्थ उपसंहृतः । स एष सर्ववेदार्थसारो निपुणमतिभिः
पंडितैर्विचार्य प्रतिपत्तव्य इति तत्र तत्र प्रकरणविभागेन दर्शितोऽस्माभिः
शास्त्रन्यायानुसारेण ॥१७॥

अथेदानीं कर्मणां प्रवर्तकमुच्यते—

ज्ञानं ज्ञेयं परिज्ञाता त्रिविधा कर्मचोदना ॥

करणं कर्म कर्तेति त्रिविधः कर्मसंप्रहः ॥१८॥

ज्ञानमिति । ज्ञानं ज्ञायतेऽनेनेति सर्वविषयमविशेषेणोच्यते । तथा
ज्ञेयं ज्ञातव्यं, तदपि सामान्येनैव सर्वमुच्यते । तथा परिज्ञाता उपाधिलक्षणो
अविद्याकल्पितो भोक्ता । इत्येतत् त्रयमविशेषेण सर्वकर्मणां प्रवर्तिका
त्रिविधा त्रिप्रकारा कर्मचोदना । ज्ञानादीनां हि त्रयाणां संनिपाते हानोपादानादि-
प्रयोजनः सर्वकर्मरंभः स्यात् । ततः पंचभिरधिष्ठानादिभिरारब्धं बाह्यनः-
कायाश्रयभेदेन त्रिधा राशीभूतं त्रिषु करणादिषु संगृह्यते इत्येतदुच्यते— करणं

क्रियतेऽनेनेति बाह्यं श्रोत्रादि, अंतःस्थं बुद्ध्यादि, कर्म ईप्सिततमं कर्तुः क्रियया व्याप्यमानं, कर्ता करणानां व्यापारयिता उपाधिलक्षणः इति त्रिविधस्त्रिप्रकारः कर्मसंग्रहः, संगृह्यतेऽस्मिन्निति संग्रहः कर्मणः संग्रहः कर्मसंग्रहः । कर्म एषु हि त्रिषु समवैति तेनायं त्रिविधः कर्मसंग्रहः ॥१८॥

अथेदानीं क्रियाकारकफल्यानां सर्वेषां गुणात्मकत्वात्सत्त्वरजस्तमोगुणभेदतस्त्रिविधो भेदो वक्तव्य इत्यारभ्यते—

ज्ञानं कर्म च कर्ता च त्रिधैव गुणभेदतः ॥

प्रोच्यते गुणसंख्याने यथावच्छृणु तान्यपि ॥१९॥

ज्ञानमिति । ज्ञानं कर्म च कर्म क्रिया, न कारकं पारिभाषिकमीप्सिततमं कर्म, कर्ता च निर्वर्तकः क्रियाणां त्रिधैव, अवधारणं गुणव्यतिरिक्तजात्यंतराभावप्रदर्शनार्थं गुणभेदतः सत्त्वादिभेदेनेत्यर्थः । प्रोच्यते कथ्यते गुणसंख्याने कापिले शास्त्रे तदपि गुणसंख्यानं शास्त्रं गुणभोक्तृविषये प्रमाणमेव । परमार्थब्रह्मैकत्वविषये यद्यपि विरुध्यते, तथापि ते हि कापिलगुणगौणव्यापारनिरूपणेऽभियुक्ता इति तच्छास्त्रमपि वक्ष्यमाणार्थस्तुत्यर्थत्वेन उपादीयते इति न विरोधः । यथावद्यथान्यायं यथाशास्त्रं शृणु तान्यपि ज्ञानादीनि तद्वेदजातानि गुणभेदकृतानि शृणु, वक्ष्यमाणेऽर्थे मनःसमाधिं कुर्वित्यर्थः ॥१९॥

ज्ञानस्य तु तावत् त्रिविधत्वमुच्यते—

सर्वभूतेषु येनैकं भावमव्ययमीक्षते ॥

आविभक्तं विभक्तेषु तज्ज्ञानं विद्धि सात्त्विकम् ॥२०॥

सर्वभूतेष्विति । सर्वभूतेष्वव्यक्तादिस्थावरान्तेषु भूतेषु येन ज्ञानेनैकं भावं वस्तु भावशब्दो वस्तुवाची एकमात्मवास्त्वित्यर्थः । अव्ययं न व्येति स्वात्मना स्वधर्मेण वा कूटस्थमित्यर्थः । ईक्षते पश्यति येन ज्ञानेन, तं च भावमाविभक्तं प्रतिदेहं विभक्तेषु देहभेदेषु न विभक्तं तदात्मवस्तु, व्योमवन्निरंतरमित्यर्थः । तज्ज्ञानं साक्षात् सम्यग्दर्शनं अद्वैतात्मविषयं

सात्त्विकं विद्धीति ॥२०॥

यानि द्वैतदर्शनानि तानि असम्यग्भूतानि राजसानि तामसानि चेति न साक्षात्संसारोच्छित्तये भवन्ति—

पृथक्त्वेन तु यज्ज्ञानं नानाभावान्पृथग्विधानम् ।

वेत्ति सर्वेषु भूतेषु तज्ज्ञानं विद्धि राजसम् ॥२१॥

पृथक्त्वेनेति । पृथक्त्वेन तु भेदेन प्रतिशरीरमन्यत्वेन यज्ज्ञानं नाना-
भावान्भिन्नानात्मनः पृथग्विधान्पृथक्प्रकारान्भिन्नलक्षणानित्यर्थः वेत्ति विजा-
नाति यज्ज्ञानं सर्वेषु भूतेषु, ज्ञानस्य कर्तृत्वासंभवाद्येन ज्ञानेन वेत्तीत्यर्थः,
तज्ज्ञानं विद्धि राजसं रजोगुणनिर्वृत्तम् ॥२१॥

यत्तु कृत्स्नवदेकस्मिन्कार्ये सक्तमहेतुकम् ॥

अतत्त्वार्थवदल्पं च तत्तामसमुदाहृतम् ॥२२॥

यच्चिति । यत् ज्ञानं कृत्स्नवत्समस्तवत्सर्वविषयमिव एकस्मिन्कार्ये देहे
ब्रह्मिणी प्रतिमादौ सक्तं 'एतावानेवात्मेश्वरो वा नातः परमस्ति' इति, यथा
नम्रक्षपणकादीनां शरीरान्तर्वर्ती देहपरिमाणो जीवः ईश्वरो वा पाषाणदार्वा-
दिमात्रं, इत्येवमेकस्मिन्कार्ये सक्तमहेतुकं हेतुवर्जितं निर्युक्तिकं, अतत्त्वार्थ-
वत् अयथाभूतार्थवत्, यथाभूतोऽर्थस्तत्त्वार्थः, सोऽस्य ज्ञेयभूतोऽस्तीति
तत्त्वार्थवत्, न तत्त्वार्थवदतत्त्वार्थवत्; अहेतुकत्वादेवाल्पं च, अल्पविषय-
त्वादल्पफलत्वाद्वा । तत्तामसमुदाहृतम् । तामसानां हि प्राणिनामविवेकिनामी-
दृशं ज्ञानं दृश्यते ॥२२॥

अथेदानीं कर्मणस्त्रैविध्यमुच्यते—

नियतं संगरहितमरागद्वेषतःकृतम् ॥

अफलप्रेप्सुना कर्म यत्तत्सात्त्विकमुच्यते ॥२३॥

नियतमिति । नियतं नित्यं संगरहितमासीत्कर्तव्यं अरागद्वेषतःकृतं
रागप्रयुक्तेन द्वेषप्रयुक्तेन च कृतं रागद्वेषतःकृतं तद्विपरीतं अरागद्वेषतःकृतं,
अफलप्रेप्सुना फलं प्रेप्सतीति फलप्रेप्सुः फलतृष्णः तद्विपरीतेनाफलप्रेप्सुना

कर्त्ता कृतं कर्म यत्तत्सात्त्विकमुच्यते ॥२३॥

यत्तु कामेप्सुना कर्म साहंकारेण वा पुनः ॥

क्रियते बहुलायासं तद्राजसमुदाहृतम् ॥२४॥

यत्त्विति । यत्तु कामेप्सुना कर्मफलप्रेप्सुनेत्यर्थः, कर्म साहंकारेण वा साहंकारेणेति न तत्त्वज्ञानोपक्षया, किं तर्हि लौकिकश्रोत्रियनिरहंकारोपक्षया । यो हि परमार्थनिरहंकार आत्मावित्, न तस्य कामेप्सुत्वबहुलायासकर्तृत्वप्राप्तिरस्ति । सात्त्विकस्यापि कर्मणोऽनात्मचित्साहंकारः कर्त्ता, किमुत राजसतामसयोः । लोके अनात्मविदपि श्रोत्रियो निरहंकार उच्यते निरहंकारोऽयं ब्राह्मण इति । तस्मात्तदपेक्षयैव साहंकारेण वा इत्युक्तम् । पुनः शब्दः पादपूरणार्थः । क्रियते बहुलायासं कर्त्ता महता आयासेन निर्वर्त्यते तत्कर्म राजसमुदाहृतम् ॥२४॥

अनुबन्धं क्षयं हिंसामनपेक्ष्य च पौरुषम् ॥

मोहादारभ्यते कर्म यत्तत्तामसमुच्यते ॥२५॥

अनुबन्धमिति । अनुबन्धं पश्चाद्भावि यद्वस्तु सोऽनुबन्ध उच्यते तं चानुबन्धं, क्षयं यस्मिन्कर्मणि क्रियमाणे शक्तिक्षयोऽर्थक्षयो वा स्यात्तं क्षयं, हिंसां प्राणिपीडां च अनपेक्ष्य च पौरुषं पुरुषकारं शक्नोमीदं कर्म समापयितुं इत्येवमात्मसामर्थ्यम्, इत्येतान्यनुबन्धादीन्यनपेक्ष्य पौरुषान्तानि मोहादविवेकत आरभ्यते कर्म यत्तत्तामसं तमोनिर्वृत्तमुच्यते ॥२५॥

इदानीं कर्तृभेदः उच्यते—

मुक्तसंगोऽनहंवादी धृत्युत्साहसमन्वितः ॥

सिद्ध्यसिद्ध्योर्निर्विकारः कर्त्ता सात्त्विक उच्यते ॥२६॥

मुक्तेति । मुक्तसंगो मुक्तः परित्यक्तः संगो येन स मुक्तसंगः, अनहंवादी नाहंवदनशीलो, धृत्युत्साहसमन्वितो धृतिधारणमुत्साह उद्यमस्ताभ्यां समन्वितः संयुक्तो धृत्युत्साहसमन्वितः, सिद्ध्यसिद्ध्योः क्रियमाणस्य कर्मणः फलसिद्धौ असिद्धौ च सिद्ध्यसिद्ध्योर्निर्विकारः, केवलं शास्त्रप्रमाणेन प्रयुक्तो

न फलशगादिना यः स निर्विकार उच्यते । एवंभूतः कर्ता यः स सात्त्विक उच्यते ॥२६॥

रागी कर्मफलप्रेप्सुर्लुब्धो हिंसात्मकोऽशुचिः ॥

हर्षशोकान्वितः कर्ता राजसः परिकीर्तितः ॥२७॥

रागीति ।। रागी रागोऽस्यास्तीति रागी, कर्मफलप्रेप्सुः कर्मफलार्थी, लुब्धः परद्रव्येषु संजाततृष्णः तीर्थादौ स्वद्रव्यापरित्यागी वा, हिंसात्मकः प्ररपीडाकरस्वभावः, अशुचिर्बाह्यान्तःशौचवर्जितो, हर्षशोकान्वितः इष्टप्राप्तौ हर्षोऽनिष्टप्राप्तौ इष्टवियोगे च शोकस्ताभ्यां हर्षशोकाभ्यामन्वितः संयुक्तः तस्यैव च कर्मणः संपत्तिविपत्तिभ्यां हर्षशोकौ स्यातां ताभ्यां संयुक्तो यः कर्ता स राजसः परिकीर्तितः ॥२७॥

अयुक्तः प्राकृतः स्तब्धः शठो नैकृतिकोऽलसः ॥

विषादी दीर्घसूत्री च कर्ता तामस उच्यते ॥२८॥

अयुक्त इति । अयुक्तो असमाहितः, प्राकृतोऽत्यन्तासंस्कृतबुद्धिर्बाल-समः, स्तब्धो दंडवन्न नमति कस्मैचित्, शठो मायावी शक्तिगूहनकारी, नैकृतिकः परवृत्तिच्छेदनपरः, अलसोऽप्रवृत्तिशीलः कर्तव्येष्वपि, विषादी सर्वदावसन्नस्वभावो, दीर्घसूत्री च कर्तव्यानां दीर्घप्रसारणो सर्वदा मंद-स्वभावः, यदद्य श्वो वा कर्तव्यं तन्मासेनापि न करोति, यश्चैवंभूतः स कर्ता तामस उच्यते ॥२८॥

बुद्धेर्भेदं धृतेश्चैव गुणतस्त्रिविधं शृणु ॥

प्राच्यमानमशेषेण पृथक्त्वेन धनंजय ॥२९॥

बुद्धेर्भेदमिति । बुद्धेर्भेदं धृतेश्चैव भेदं गुणतः सत्त्वादिगुणतस्त्रिविधं शृण्विति सूत्रोपन्यासः । प्राच्यमानं कथ्यमानमशेषेण निरवशेषतो यथावत्पृथक्त्वेन विवेकतो धनंजय । दिग्विजये मानुषं दैवं च प्रभूतं धनं जितवान् त्रेतासां धनंजयोऽर्जुनः ॥२९॥

प्रवृत्तिं च निवृत्तिं च कार्याकार्ये भयाभये ॥

बंधं मोक्षं च या वेत्ति बुद्धिः सा पार्थ सात्त्विकी ॥३०॥

प्रवृत्तिं चेति । प्रवृत्तिं च प्रवृत्तिः प्रवर्तनं बंधहेतुः कर्ममार्गः शास्त्र-
विहितविषयः, निवृत्तिं च निवृत्तिर्मोक्षहेतुः संन्यासमार्गः, बंधमोक्षसमानवा-
क्यत्वात्प्रवृत्तिनिवृत्ती कर्मसंन्यासमार्गौ इत्यवगम्यते । कार्याकार्ये विहितप्रति-
षिद्धे लौकिके वैदिके वा शास्त्रबुद्धेः कर्तव्याकर्तव्ये करणाकरणे इत्येतत् ;
कस्य, देशकालाद्यपेक्षया दृष्टादृष्टार्थानां कर्मणाम् । भयाभये विभेत्यस्मादिति
भयं, न भयमभयं, भयं चाभयं च भयाभये, दृष्टादृष्टविषययोर्भयाभयोः
कारणे इत्यर्थः । बंधं सहेतुकं मोक्षं च सहेतुकं या वेत्ति विजानाति बुद्धिः,
सा पार्थ सात्त्विकी । तत्र ज्ञानं बुद्धेर्वृत्तिः, बुद्धिस्तु वृत्तिमती । वृत्तिरपि
वृत्तिविशेष एव बुद्धेः ॥३०॥

यया धर्ममधर्मं च कार्यं चाकार्यमेव च ॥

अयथावत्प्रजानाति बुद्धिः सा पार्थ राजसी ॥३१॥

यवेति । यया धर्मं शास्त्रचोदितं, अधर्मं च तत्प्रतिषिद्धं, कार्यं
चाकार्यमेव च पूर्वोक्ते एव कार्याकार्ये अयथावन्न यथावत्सर्वतो निर्णयेन न
प्रजानाति, बुद्धिः सा पार्थ राजसी ॥३१॥

अधर्मं धर्ममिति या मन्यते तमसावृता ॥

सर्वार्थान्विपरीतांश्च बुद्धिः सा पार्थ तामसी ॥३२॥

अधर्ममिति । अधर्मं प्रतिषिद्धं धर्मं विहितमिति या मन्यते जानाति
तमसा आवृता सती, सर्वार्थान्सर्वानेव ज्ञेयपदार्थान्विपरीतांश्च विपरीतानेव
विजानाति, बुद्धिः सा पार्थ तामसी ॥३२॥

धृत्या यया धारयते मनःप्राणेंद्रियाक्रियाः ॥

योगेनाव्यभिचारिण्या धृतिः सा पार्थ सात्त्विकी ॥३३॥

धृत्येति । धृत्या यया, अव्यभिचारिण्येति व्यवहितेन संबधः, धार-
यते, किं ? मनःप्राणेंद्रियक्रियाः मनश्च प्राणाश्च इंद्रियाणि च मनःप्राणेंद्रि-
याणि तेषां क्रियाश्चेष्टाः, ताः उच्छास्त्रमार्गप्रवृत्तेर्धारयते धारयति । धृत्या हि

धार्यमाणा उच्छास्त्रमार्गविषया न भवन्ति । योगेन समाधिना, अव्यभिचारिण्या नित्यसमाध्यनुगतयेत्यर्थः । एतदुक्तं भवति— अव्यभिचारिण्या धृत्या मनःप्राणेंद्रियक्रिया धार्यमाणा योगेन धारयतीति । या एवंलक्षणा धृतिः सा पार्थ साच्चिकी ॥३३॥

यया तु धर्मकामार्थान्धृत्या धारयतेऽर्जुन ॥

प्रसंगेन फलाकांक्षी धृतिः सा पार्थ राजसी ॥३४॥

ययेति । यया तु धर्मकामार्थान्धर्मश्च कामश्चार्थश्च धर्मकामार्थास्तान्धर्म-
कामार्थान्धृत्या यया धारयते मनसि नित्यकर्तव्यरूपानवधारयति हेऽर्जुन,
प्रसंगेन यस्य यस्य धर्मदेर्धारणप्रसंगस्तेन तेन प्रसंगेन फलाकांक्षी च भवति
यः पुरुषः तस्य धृतिर्या सा पार्थ राजसी ॥३४॥

यया स्वप्नं भयं शोकं विषादं मदमेव च ॥

न विमुंचति दुर्मेधा धृतिः सा तामसी मता ॥३५॥

ययेति । यया स्वप्नं निद्रां भयं त्रासं शोकं विषादं विषण्णतां मदं
विषयसेवामात्मनो बहु मन्यमानो मत्त इव मदमेव च मनसि नित्यमेव कर्त-
व्यरूपतया कुर्वन् न विमुंचति धारयत्येव दुर्मेधाः कुत्सितमेधाः पुरुषो यः;
तस्य धृतिर्या सा तामसी मता ॥३५॥

गुणभेदेन क्रियाणां कारकाणां च त्रिविधो भेद उक्तः । अथेदानीं
फलस्य सुखस्य त्रिविधो भेद उच्यते—

सुखं त्विदानीं त्रिविधं शृणु मे भरतर्षभ ॥

अभ्यासाद्रमते यत्र दुःखान्तं च निगच्छति ॥३६॥

सुखमिति । सुखं त्विदानीं त्रिविधं शृणु, समाधानं कुर्वित्येतत्, मे
मम भरतर्षभ । अभ्यासात्परिचयादावृत्तेः रमते रतिं प्रतिपद्यते यत्र
यस्मिन्सुखानुभवे दुःखान्तं च दुःखावसानं दुःखोपशमं च निगच्छति निश्च-
येन प्राप्नोति ॥३६॥

यत्तदग्रे विषमिव परिणामेऽमृतोपमम् ॥

तत्सुखं सात्त्विकं प्रोक्तमात्मबुद्धिप्रसादजम् ॥३७॥

यदिति । यत्तत्सुखमग्रे पूर्वं प्रथमसंनिपाते ज्ञानवैराग्यध्यानसमाध्या-
रम्भेऽत्यन्तायासपूर्वकत्वाद्विषमिव दुःखात्मकं भवति, परिणामे ज्ञानवैराग्यादि-
परिपाकजं सुखममृतोपमं, तत्सुखं सात्त्विकं प्रोक्तं विद्वद्भिः, आत्मनो बुद्धि-
रात्मबुद्धिः, आत्मबुद्धेः प्रसादो नैर्मल्यं सलिलस्येव स्वच्छता, ततो जात-
मात्मबुद्धिप्रसादजम् । आत्मविषया वा आत्मावलंबना वा बुद्धिरात्मबुद्धिः,
तत्प्रसादप्रकर्षाद्वा जातामित्येतत् । तस्मात्सात्त्विकं तत् ॥३७॥

विषयेंद्रियसंयोगाद्यत्तदग्रेऽमृतोपमम् ॥

परिणामे विषमिव तत्सुखं राजसं स्मृतम् ॥३८॥

विषयेति । विषयेंद्रियसंयोगाज्जायते यत्सुखं तत्सुखं अग्रे प्रथमक्षणेऽ-
मृतोपमममृतसमं, परिणामे विषमिव, बलवीर्यरूपप्रज्ञामेधाधनोत्साहहानिहेतु-
त्वात् अधर्मतज्जनितनरकादिहेतुत्वाच्च परिणामे तदुपभोगपरिणामान्ते विष-
मिव, तत्सुखं राजसं स्मृतम् ॥३८॥

यदग्रे चानुबंधे च सुखं मोहनमात्मनः ॥

निद्रालस्यप्रमादोत्थं तत्तामसमुदाहृतम् ॥३९॥

यदग्रे चेति । यदग्रे च अनुबंधे च अवसानोत्तरकाले सुखं मोहनं
मोहकरमात्मनो निद्रालस्यप्रमादोत्थं निद्रा च आलस्यं च प्रमादश्च तेभ्यः
समुत्तिष्ठतीति निद्रालस्यप्रमादोत्थं, तत्तामसमुदाहृतम् ॥३९॥

अथेदानीं प्रकरणोपसंहारार्थः श्लोक आरभ्यते—

न तदस्ति पृथिव्यां वा दिवि देवेषु वा पुनः ॥

सत्त्वं प्रकृतिजैर्मुक्तं यदेभिः स्यान्निर्भिर्गुणैः ॥४०॥

नेति । न तदस्ति तन्नास्ति पृथिव्यां वा मनुष्यादिषु सत्त्वं प्राणि-
जातमन्यद्वा अप्राणि, दिवि देवेषु वा पुनः सत्त्वं, प्रकृतिजैः प्रकृतितो जातैः
एभिर्निर्भिर्गुणैः सत्त्वादिभिर्मुक्तं परित्यक्तं यत्स्यात्, न तदस्तीति पूर्वेण
संबंधः ॥४०॥

सर्वः संसारः क्रियाकारकफललक्षणः सत्त्वरजस्तमोगुणात्मको, अविद्या-परिकल्पितः समूलोऽनर्थ उक्तः, वृक्षरूपकल्पनया च 'ऊर्ध्वमूलं' [गी.१५.१] इत्यादिना, 'तं चासंगशस्त्रेण दृढेन छित्त्वा ततः पदं तत्परिमार्गितव्यं' [गी.१५.३४] इति चोक्तम् । तत्र च सर्वस्य त्रिगुणात्मकत्वात्संसारकारण-निवृत्त्यनुपपत्तौ प्राप्तायां, यथा तन्निवृत्तिः स्यात्तथा वक्तव्यं, सर्वश्च गीता-शास्त्रार्थः उपसंहर्तव्यः, एतावानेव च सर्ववेदस्मृत्यर्थः पुरुषार्थमिच्छद्भिर-नुप्रेय इत्येवमर्थं ब्राह्मणक्षत्रियविशामित्यादिरारभ्यते—

ब्राह्मणक्षत्रियविशां शूद्राणां च परंतप ॥

कर्माणि प्रविभक्तानि स्वभावप्रभवैर्गुणैः ॥४१॥

ब्राह्मणेति । ब्राह्मणाश्च क्षत्रियाश्च विशश्च ब्राह्मणक्षत्रियविशः तेषां ब्राह्मणक्षत्रियविशां शूद्राणां च— शूद्राणामसमासकरणमेकजातित्वे सति वेदानधिकारात्— हे परंतप, कर्माणि प्रविभक्तानि इतरेतरविभागेन व्यवस्थापितानि । केन ? स्वभावप्रभवैर्गुणैः, स्वभावः ईश्वरस्य प्रकृतिस्त्रिगुणात्मिका माया सा प्रभवो येषां गुणानां ते स्वभावप्रभवाः तैः शमादीनि कर्माणि प्रविभक्तानि ब्राह्मणादीनाम् । अथवा ब्राह्मणस्वभावस्य सत्त्वगुणः प्रभवः कारणं, तथा क्षत्रियस्वभावस्य सत्त्वोपसर्जनं रजः प्रभवः, वैश्यस्वभावस्य तमोपसर्जनं रजः प्रभवः, शूद्रस्वभावस्य रजोपसर्जनं तमः प्रभवः, प्रशान्त्यैश्चर्षेहामृदुतास्वभावदर्शनाच्चतुर्णाम् । अथवा, जन्मान्तरकृतसंस्कारः प्राणिनां वर्तमानजन्मनि स्वकार्याभिमुखत्वेनाभिव्यक्तः स्वभावः स प्रभवो येषां गुणानां ते स्वभावप्रभवा गुणाः, गुणप्रादुर्भावस्य निष्कारणत्वानुपपत्तेः । स्वभावः कारणमिति च कारणविशेषोपादानम् । एवं स्वभावप्रभवैः प्रकृतिप्रभवैः सत्त्वरजस्तमोभिर्गुणैः स्वकार्यानुरूपेण शमादीनि कर्माणि प्रविभक्तानि ॥

ननु शास्त्रप्रविभक्तानि शास्त्रेण विहितानि ब्राह्मणादीनां शमादीनि कर्माणि; कथमुच्यते सत्त्वादिगुणप्रविभक्तानीति । नैष दोषः, शास्त्रेणापि ब्राह्मणादीनां सत्त्वादिगुणविशेषापेक्षयैव शमादीनि कर्माणि प्रविभक्तानि, न

गुणानपेक्षया, इति शास्त्रप्रविभक्तान्यपि कर्माणि गुणप्रविभक्तानीत्युच्यते ॥४१॥

कानि पुनस्तानि कर्माणीत्युच्यते—

शमो दमस्तपः शौचं क्षान्तिरार्जवमेव च ॥

ज्ञानं विज्ञानमास्तिक्यं ब्रह्मकर्म स्वभावजम् ॥४२॥

शम इति । शमो दमश्च यथाव्याख्यातार्थौ, तपो यथोक्तं शारीरादि,
शौचं व्याख्यातं, क्षान्तिः क्षमा, आर्जवमृजुतैव च, ज्ञानं विज्ञानं, आस्तिक्यं
आस्तिकभावः श्रद्धादानता आगमार्थेषु, ब्रह्मकर्म ब्राह्मणजातेः कर्म स्वभावजम् ।
यदुक्तं स्वभावप्रभवैर्गुणैः प्रविभक्तानीति तदेवोक्तं स्वभावजमिति ॥४२॥

शौर्यं तेजो धृतिर्दाक्ष्यं युद्धे चाप्यपलायनम् ॥

दानमीश्वरभावश्च क्षात्रं कर्म स्वभावजम् ॥४३॥

शौर्यमिति । शौर्यं शूरस्य भावः, तेजः प्रागल्भ्यं, धृतिर्धारणं, सर्वा-
वस्थास्वनवसादो भवति यथा धृत्योत्तंभितस्य, दाक्ष्यं दक्षस्य भावः, सहसा
प्रत्युत्पन्नेषु कार्येष्वव्यामोहेन प्रवृत्तिः, युद्धे चाप्यपलायनं अपराङ्मुखीभावः
शत्रुभ्यः, दानं देयेषु मुक्तहस्तता, ईश्वरभावश्चेश्वरस्य भावः प्रभुशक्ति-
प्रकटीकरणमीशितव्यान्प्रति । क्षात्रं कर्म क्षत्रियजातेर्विहितं कर्म क्षात्रं कर्म
स्वभावजम् ॥४३॥

कृषिगौरक्ष्यवाणिज्यं वैश्यकर्म स्वभावजम् ॥

परिचर्यात्मकं कर्म शूद्रस्यापि स्वभावजम् ॥४४॥

कृषीति । कृषिगौरक्ष्यवाणिज्यं कृषिश्च गौरक्ष्यं च वाणिज्यं च कृषि-
गौरक्ष्यवाणिज्यं, कृषिर्भूमेर्विलेखनं, गौरक्ष्यं गा रक्षतीति गोरक्षस्तन्नाचो
गौरक्ष्यं पाशुपाल्यं इत्यर्थः, वाणिज्यं वणिक्कर्म क्रयविक्रयादिलक्षणम् । वैश्यकर्म
वैश्यजातेः कर्म वैश्यकर्म स्वभावजम् । परिचर्यात्मकं शुश्रूषास्वभावं कर्म
शूद्रस्यापि स्वभावजम् ॥४४॥

एतेषां जातिविहितानां कर्मणां सम्यगनुष्ठितानां स्वर्गप्राप्तिः फलं
स्वभावतः, वर्णा आश्रमाश्च स्वकर्मनिष्ठाः प्रेत्य कर्मफलमनुभूय ततः शेषेण

विशिष्टदेशजातिकुलधर्मायुःश्रुतवृत्तवित्तसुखमेधसो जन्म प्रतिपद्यन्ते' [आप.२.२. २.३] इत्यादिस्मृतिभ्यः, घुराणे च वर्णिनामाश्रमिणां च लोकफलभेदविशेष-स्मरणात् । कारणान्तरात्तु इदं वक्ष्यमाणं फलम्—

स्वे स्वे कर्मण्यभिरतः संसिद्धिं लभते नरः ॥

स्वकर्मनिरतः सिद्धिं यथा विंदति तच्छृणु ॥४५॥

स्वे स्वे इति । स्वे स्वे यथोक्तलक्षणभेदे कर्मण्यभिरतस्तत्परः संसिद्धिं स्वकर्मानुष्ठानादशुद्धिक्षये सति कार्येन्द्रियाणां ज्ञाननिष्ठायोग्यतालक्षणां संसिद्धिं लभते प्राप्नोति नरोऽधिकृतः पुरुषः । किं स्वकर्मानुष्ठानत एव साक्षात्संसिद्धिः । न, कथं तर्हि स्वकर्मनिरतः सिद्धिं यथा येन प्रकारेण विंदति तच्छृणु ॥४५॥

यतः प्रवृत्तिर्भूतानां येन सर्वमिदं ततम् ॥

स्वकर्मणा तमभ्यर्च्य सिद्धिं विंदति मानवः ॥४६॥

यत इति । यतो यस्मात्प्रवृत्तिरूपतिश्चेष्टा वा यस्मादंतर्यामिण ईश्वरात् भूतानां प्राणिनां स्यात् येनेश्वरेण सर्वमिदं जगत्ततं व्यातं, स्वकर्मणा पूर्वोक्तेन प्रतिवर्णे तमीश्वरमभ्यर्च्य पूजयित्वा आराध्य केवलं ज्ञाननिष्ठायोग्यतालक्षणां सिद्धिं विंदति मानवो मनुष्यः ॥४६॥

यत एवमतः—

श्रेयान्स्वधर्मो विगुणः परधर्मात्स्वनुष्ठितात् ॥

स्वभावनियतं कर्म कुर्वन्नाप्नोति किल्बिषम् ॥४७॥

श्रेयानिति । श्रेयान्प्रशस्यतरः स्वो धर्मः स्वधर्मो, विगुणोऽपीत्यपिशब्दो द्रष्टव्यः, परधर्मात्स्वनुष्ठितात् । स्वभावनियतं स्वभावेन नियतं, यदुक्तं स्वभाव-जमिति तदेवोक्तं स्वभावनियतमिति, यथा विपजातस्य कुमेर्विषं न दोषकरं, तथा स्वभावनियतं कर्म कुर्वन्नाप्नोति किल्बिषं पापम् ॥४७॥

स्वभावनियतं कर्म कुर्वाणो विपजः इव कृमिः किल्बिषं नाप्नोती-त्युक्तम् । परधर्मश्च भयान्नह इति । अनात्मज्ञश्च 'न हि कश्चित्क्षणमप्यकर्म-कृत्तिष्ठति' [गी.३.५] इति । अतः—

सहजं कर्म कौन्तेय सदोषमपि न त्यजेत् ॥

सर्वारंभा हि दोषेण धूमेनाग्निरिवावृताः ॥४८॥

सहजमिति । सहजं सह जन्मनैवोत्पन्नं, किं तत् ? कर्म, कौन्तेय सदोषमपि त्रिगुणात्मकत्वान्न त्यजेत् । सर्वारंभा आरभ्यन्ते इत्यारंभाः, सर्व-कर्माणीत्येतत् प्रकरणात् । ये केचिदारंभाः, स्वधर्माः परधर्माश्च ते सर्वे हि यस्मात्— त्रिगुणात्मकत्वमत्र हेतुः— त्रिगुणात्मकत्वादोषेण धूमेन सहजेनाग्निरिवावृताः । सहजस्य कर्मणः स्वधर्माख्यस्य परित्यागेन परधर्मानुष्ठानेऽपि दोषान्नैव मुच्यते, भयावहश्च पदधर्मः । न च शक्यते अशेषतस्त्यक्तुमशेन कर्म यतः तस्मान्न त्यजेदित्यर्थः ॥

किमशेषतस्त्यक्तुमशक्यं कर्मेति न त्यजेत् ? किंवा सहजस्य कर्मणस्त्यागे दोषो भवतीति ? । किंचातः ? यदि तावदशेषतस्त्यक्तुमशक्यमिति न त्याज्यं सहजं कर्म, एवं तर्ह्यशेषतस्त्यागे गुण एव स्यादिति सिद्धं भवति । सत्यमेवम् ; अशेषतस्त्याग एव नोपपद्यते इति चेत्, किं नित्यप्रचलितात्मकः पुरुषो यथा सांख्यानां गुणाः ? किंवा क्रियैव कारकं यथा बौद्धानां स्कंधाः शृणप्रध्वंसिनः ? उभयथापि कर्मणोऽशेषतस्त्यागो न संभवति । अथ तृतीयोऽपि पक्षः— यदा करोति तदा सक्रियं वस्तु । यदा न करोति तदा निष्क्रियं वस्तु तदेव । तत्रैवं सति शक्यं कर्म अशेषतस्त्यक्तुम् । अयं त्वस्मिंस्तृतीये पक्षे विशेषः— न नित्यप्रचलितं वस्तु, नापि क्रियैव कारकम् । किं तर्हि ? व्यवस्थिते द्रव्ये अविद्यमाना क्रिया उत्पद्यते, विद्यमाना च विनश्यति । शुद्धं तत् द्रव्यं शक्तिमदवतिष्ठते इत्येवमाहुः काणादास्तदेव च कारकमिति । अस्मिन्पक्षे को दोष इति । अयमेव तु दोषः— यतस्त्वभागवतं मतमिदम् । कथं ज्ञायते, यत आह भगवान् 'नासतो विद्यते भावः' [गी.२.१६] इत्यादि । काणादानां हि असतो भावः, सतश्चाभावः, इतीदं मतं अभागवतम् । अभागवतत्वेऽपि न्यायवच्चेत्को दोष इति चेत् । उच्यते, दोषवत्त्विदं सर्वप्रमाणविरोधात् । कथं, यदि तावत् द्रव्यणुकादि

द्रव्यं प्रागुत्पत्तेः अत्यंतमेवासत्, उत्पन्नं च स्थितं कंचित्कालं पुनरत्यंतमेव असत्त्वमापद्यते, तथा च सति, असदेव सज्जायते, सदेव असत्त्वं आपद्यते, अभावो भावो भवति, भावश्चाभावो भवति । तत्राभावो जायमानः प्रागुत्पत्तेः अशविषाणकल्पः समवाय्यसमवायिनिमित्ताख्यं कारणमपेक्ष्य जायते इति । न चैवमभाव उत्पद्यते कारणं चापेक्षते इति शक्यं वक्तुं, असतां शश-विषाणादीनामदर्शनात् । भावात्मकाश्चेत् घटादयः उत्पद्यमानाः, किंचिदभि-व्यक्तिमात्रे कारणमपेक्ष्योत्पद्यन्ते इति शक्यं प्रतिपत्तुम् । किंच असतश्च सद्भावे सतश्चासद्भावे न कचिदप्रमाणप्रमेयव्यवहारेण विश्वासः कस्यचित्स्यात्, सत्सदेवासदसदेवेतिनिश्चयानुपपत्तेः ॥

किंच उत्पद्यते इति द्व्यणुकादेर्द्रव्यस्य स्वकारणसत्तासंबन्धमाहुः । प्रागुत्पत्तेश्चासत्, पश्चात्कारणव्यापारमपेक्ष्य स्वकारणैः परमाणुभिः सत्तया च समवायलक्षणेन संबन्धेन संबध्यते । संबद्धं सत् कारणसमवेतं सत् भवति । तत्र वक्तव्यं कथमसतः स्वं कारणं भवेत्संबन्धो वा केनचित् स्यात् । नहि बंध्यापुत्रस्य स्वं कारणं संबन्धो वा केनचित्प्रमाणतः कल्पयितुं शक्यते ॥

ननु नैवं वैशेषिकैरभावस्य संबन्धः कल्प्यते । द्व्यणुकादीनां हि द्रव्याणां स्वकारणेन समवायलक्षणः संबन्धः सतामेवोच्यते इति । न, संबन्धात्प्राक्सत्त्वा-नभ्युपगमात् । नहि वैशेषिकैः कुलालदंडचक्रादिव्यापारात्प्राग्घटादीनामास्ति-त्वमिष्यते । न च मृद एव घटाद्याकारप्राप्तिमिच्छन्ति । ततश्च असत एव संबन्धः पारिशेष्यादिष्टो भवति ॥

ननु असतोऽपि समवायलक्षणः संबन्धो न विरुद्धः । न, बंध्यापुत्रादीनां अदर्शनात् । घटादेरेव प्रागभावस्य स्वकारणसंबन्धो भवति न बंध्यापुत्रादेः, अभावस्य तुल्यत्वेऽपीति विशेषो अभावस्य वक्तव्यः । एकस्याभावो, द्वयो-रभावः, सर्वस्याभावः, प्रागभावः, प्रध्वंसाभावः, इतरेतराभावः, अत्यंता-भाव इति लक्षणतो न केनचिद्विशेषो दर्शयितुं शक्यः । असति च विशेषे घटस्य प्रागभावः एव कुलालादिभिर्घटभावमापद्यते, संबध्यते च भावेन

कपालाख्येन, संबद्धश्च सर्वव्यवहारयोग्यश्च भवति, नतु घटस्यैव प्रध्वंसाभावः
अभावत्वे सत्यपि, इति प्रध्वंसाद्यभावानां न कचिद्व्यवहारयोग्यत्वं, प्रागभा-
वस्यैव द्रव्यणुकादिद्रव्याख्यस्य उत्पत्त्यादिव्यवहारार्हत्वं इत्येतत् समंजसं
अभावत्वाविशेषादत्यंतप्रध्वंसाभावयोरिव ॥

ननु नैवास्माभिः प्रागभावस्य भावापत्तिरुच्यते । भावस्यैव हि तर्हि
भावापत्तिः, यथा घटस्य पटस्य घटापत्तिः, वा पटापत्तिः । एतदपि अभा-
वस्य भावापत्तिवदेव प्रमाणविरुद्धम् । सांख्यस्यापि यः परिणामपक्षः सोऽपि
अपूर्वधर्मोत्पत्तिविनाशांगीकरणाद्वैशेषिकपक्षान्न विशिष्यते । अभिव्यक्तितरो-
भावांगीकरणेऽपि अभिव्यक्तितरोभावयोर्विद्यमानत्वाविद्यमानत्वनिरूपणे पूर्व-
वदेव प्रमाणविरोधः । एतेन कारणस्यैवं संस्थानमुत्पत्त्यादीत्येतदपि प्रत्युक्तम् ॥

पारिशेष्यात्सदेकमेव वस्तुविविद्ययोत्पत्तिविनाशादिधर्मैर्नष्टवदनेकधा वि-
कल्प्यते इति । इदं भागवतं मतमुक्तं 'नासतो विद्यते भावः' [गी.२.१६]
इत्यस्मिन्श्लोके, सत्प्रत्ययस्याव्यभिचारात् व्यभिचाराच्चेतरेषामिति ॥

कथं तर्हि आत्मनोऽविक्रियत्वेऽशेषतः कर्मणस्त्यागो नोपपद्यत इति ।
यदि वस्तुभूता गुणा, यदि वा अविद्याकल्पिताः, तद्वर्मः कर्म, तदात्मन्यविद्या-
ध्यारोपितमेवेत्यविद्वान् 'न हि कश्चित्क्षणमप्यशेषतस्त्यक्तुं शक्नोति' [गी.३.५]
इत्युक्तम् । विद्वांस्तु पुनर्विद्यया अविद्यायां निवृत्तायां शक्नोत्येवाशेषतः कर्म
परित्यक्तुं अविद्याध्यारोपितस्य शेषानुपपत्तेः । न हि तैमिरिकदृष्ट्याध्यारो-
पितस्य द्विचंद्रादेस्तिमिरापगमे शेषोऽवतिष्ठते । एवं च सतीदं वचनमुपपन्नं
'सर्वकर्माणि मनसा' [गी.५.१३] इत्यादि, 'स्वे स्वे कर्मण्यभिरतः संसिद्धिं
लभते नरः' [गी.१८.४५], 'स्वकर्मणा तमम्यर्च्यं सिद्धिं विंदति मानवः'
[गी.१८.४६] इति च ॥४८॥

या च कर्मजा सिद्धिरुक्ता ज्ञाननिष्ठायोग्यतालक्षणा, तस्याः फलभूता
नैकर्म्यसिद्धिर्ज्ञाननिष्ठा लक्षणा च वक्तव्येति श्लोक आरभ्यते—

असक्तबुद्धिः सर्वत्र जितात्मा विगतस्पृहः ॥

नैष्कर्म्यसिद्धिं परमां संन्यासेनाधिगच्छति ॥४९॥

असक्तबुद्धिरिति । असक्तबुद्धिरसक्ता संगरहिता बुद्धिरंतःकरणं यस्य सोऽसक्तबुद्धिः सर्वत्र पुत्रदारादिवासक्तिनिमित्तेषु, जितात्मा जितो वशीकृत आत्मा अंतःकरणं यस्य स जितात्मा, विगतस्पृहो विगता स्पृहा तृष्णा देहजीवितभोगेषु यस्मात्स विगतस्पृहः । य एवंभूत आत्मज्ञः स नैष्कर्म्यसिद्धिं निर्गतानि कर्माणि यस्मान्निष्क्रियब्रह्मात्मसंबोधात्स निष्कर्मा तस्य भावो नैष्कर्म्यं नैष्कर्म्यं च तत्सिद्धिश्च सा नैष्कर्म्यसिद्धिः, नैष्कर्म्यस्य वा निष्क्रियात्मरूपावस्थानलक्षणस्य सिद्धिर्निष्पत्तिः, तां नैष्कर्म्यसिद्धिं परमां प्रकृष्टां कर्मजसिद्धिविलक्षणां सद्योमुक्त्यवस्थानरूपां संन्यासेन सम्यग्दर्शनेन तत्पूर्वकेण वा सर्वकर्मसंन्यासेन, अधिगच्छति प्राप्नोति । तथा चोक्तं 'सर्वकर्माणि मनसा संन्यस्य नैव कुर्वन्न कारयन्नास्ते' [गी.५.१३] इति ॥४९॥

पूर्वोक्तेन स्वकर्मनुष्ठानेनेश्वरार्भ्यर्चनरूपेण जनितां प्रागुक्तलक्षणां सिद्धिं प्राप्तस्योपन्नात्मविवेकज्ञानस्य केवलानुष्ठाननिष्ठारूपा नैष्कर्म्यलक्षणा सिद्धिर्येन क्रमेण भवति तद्वक्तव्यमित्याह —

सिद्धिं प्राप्नो यथा ब्रह्म तथाप्नोति निबोध मे ॥

समासेनैव कौन्तेय निष्ठा ज्ञानस्य या परा ॥५०॥

सिद्धिमिति । सिद्धिं प्राप्तः स्वकर्मणेश्वरं समभ्यर्च्य तत्प्रसादजां कार्येन्द्रियाणां ज्ञाननिष्ठायोग्यताल्लक्षणां सिद्धिं प्राप्तः, सिद्धिं प्राप्त इति तदनुवाद उत्तरार्थः । किं तदुत्तरं यदर्थोऽनुवाद इत्युच्यते । यथा येन प्रकारेण ज्ञाननिष्ठारूपेण ब्रह्म परमात्मानमाप्नोति तथा तं प्रकारं ज्ञाननिष्ठाप्राप्तिक्रमं मे मम वचनान्निबोध त्वं निश्चयेनावधारयेत्येतत् । किं विस्तरेण ? नेत्याह, समासेनैव संक्षेपेणैव हे कौन्तेय यथा ब्रह्म प्राप्नोति तथा निबोधेति । अनेन या प्रतिज्ञाता ब्रह्मप्राप्तिस्तामिदंतया दर्शयितुमाह निष्ठा ज्ञानस्य या परेति । निष्ठा पर्यवसाने परिसमाप्तिरित्येतत् । कस्य, ब्रह्मज्ञानस्य या परा । कीदृशी सा यादृशमात्मज्ञानम् । कीदृक्तत्, यादृश आत्मा । कीदृशोऽसौ, यादृशो भग-

वतोक्त उपनिषद्वाक्यैश्च न्यायतश्च ॥

ननु विषयाकारं ज्ञानं न विषयो नाप्याकारवानात्मेष्यते क्वचित् । ननु आदित्यवर्णं भारूपः स्वयंज्योतिः, इत्याकारवत्त्वमात्मनः श्रूयते । न तमोरूपत्वप्रतिषेधार्थत्वात्तेषां वाक्यानाम् । द्रव्यगुणाद्याकारप्रतिषेधे आत्मनस्तमोरूपत्वे प्राप्ते तत्प्रतिषेधार्थानि “आदित्यवर्णं” [श्वे.३.८] इत्यादिवाक्यानि, “अरूपं” [कठ.३.१५] इति च विशेषतो रूपप्रतिषेधात् । अविषयत्वाच्च “न संदृशे तिष्ठति रूपमस्य न चक्षुषा पश्यति कश्चनैनम्” [श्वे.४.२०], “अशब्दमस्पर्शं” [कठ.३.१५] इत्याद्यैः । तस्मादात्माकारं ज्ञानमित्यनुपपन्नम् ॥

कथं तर्ह्यात्मनो ज्ञानम् । सर्वे हि यद्विषयं यत् ज्ञानं तत्तदाकारं भवति । निराकारश्चात्मेत्युक्तम् । ज्ञानात्मनोश्चोभयोरनिराकारत्वे कथं तद्भाव-
नानिष्ठेति । न, अत्यंतनिर्मलत्वातिस्वच्छत्वातिसूक्ष्मत्वोपपत्तेः आत्मनः । बुद्धेश्च आत्मसमनैर्मल्याद्युपपत्तेः आत्मचैतन्याकाराभासत्वोपपत्तिः । बुद्ध्याभास-
मनः, तदाभासानीन्द्रियाणि, इन्द्रियाभासश्च देहः । अतो लौकिकैर्देहमात्रे एवा-
त्मदृष्टिः क्रियते ॥

देहचैतन्यवादिनश्च लोकायतिकाः ‘चैतन्यविशिष्टः कायः पुरुषः’ इत्याहुः । तथाऽन्ये इन्द्रियचैतन्यवादिनः, अन्ये मनश्चैतन्यवादिनः, अन्ये बुद्धेचैतन्यवादिनः । ततोऽपि आन्तरं अव्यक्तं अव्याकृताख्यं अविद्यावस्थं आत्मत्वेन प्रतिपन्नाः केचित् । सर्वत्र हि बुद्ध्यादिदेहान्ते आत्मचैतन्याभा-
सता आत्मभ्रान्तिकारणमित्यतश्च आत्मविषयं ज्ञानं न विधातव्यम् । किं तर्हि, नामरूपाद्यनात्माध्यारोपणनिवृत्तिरेव कार्या, नात्मचैतन्यविज्ञानं कार्यं, अविद्याध्यारोपितसर्वपदार्थाकारैः अविशिष्टतया दृश्यमानत्वात् इति । अत एव हि विज्ञानवादिनो बौद्धा विज्ञानव्यतिरेकेण वस्त्वेव नास्तीति प्रतिपन्नाः, प्रमाणान्तरनिरपेक्षतां च स्वसंविदितत्वाभ्युपगमेन । तस्मात् अविद्याध्यारोपित-
निराकरणमात्रं ब्रह्मणि कर्तव्यं, न तु ब्रह्मविज्ञाने यत्नः अत्यंतप्रसिद्धत्वात् ।

अविद्याकल्पितनामरूपविशेषाकारापहृतबुद्धीनां अत्यंतप्रसिद्धं सुविज्ञेयं आसन्न-
तरमात्मभूतमपि, अप्रसिद्धं दुर्विज्ञेयमतिदूरमन्यदिव च प्रतिभात्यविवेकिनाम् ।
बाह्याकारनिवृत्तबुद्धीनां तु लब्धगुर्वात्मप्रसादानां नातःपरं सुखं सुप्रसिद्धं
सुविज्ञेयं स्वासन्नतरमस्ति । तथा चोक्तं 'प्रत्यक्षावगमं धर्म्यम्' [गी.९.२]
इत्यादि ॥

केचित्तु पंडितमन्या— निराकारत्वादात्मवस्तु नोपैति बुद्धिरतो दुःसाध्या
सम्यग्ज्ञाननिष्ठा— इत्याहुः । सत्यं, एवं गुरुसंप्रदायरहितानां अश्रुतवेदान्ता-
नामत्यंतबहिर्विषयासक्तबुद्धीनां सम्यक्प्रमाणेष्वकृतश्रमाणां, तद्विपरीतानां तु
लौकिकग्राह्यग्राहकद्वैतवस्तुनि सद्बुद्धिर्नितरां दुःसंपाद्या आत्मचैतन्यव्यतिरेकेण
वस्त्वंतरस्यानुपलब्धेः, यथा च 'एतदेवमेव नान्यथा' इत्यवोचाम । उक्तं च
भगवता— 'यस्यां जाग्रति भूतानि सा निद्रा पश्यतो मुनेः' [गी.२.६९]
इति । तस्मात् बाह्याकारभेदबुद्धिनिवृत्तिरेव आत्मस्वरूपावलंबनकारणम् ।
नह्यात्मा नाम कस्यचित्कदाचिदप्रसिद्धः प्राप्यो हेय उपोदयो वा । अप्रसिद्धे
हि तस्मिन्नात्मनि स्वार्थाः सर्वाः प्रवृत्तयः व्यर्थाः प्रसज्येरन् । न च देहा-
द्यचेतनार्थत्वं शक्यं कल्पयितुम् । न च सुखार्थं सुखं दुःखार्थं वा दुःखम् ।
आत्मावगत्यवसानार्थत्वाच्च सर्वव्यवहारस्य । तस्माद्यथा स्वदेहस्य परिच्छेदाय
न प्रमाणान्तरापेक्षा, ततोऽप्यात्मनोऽन्तरतमत्वात्तदवगतिं प्रति न प्रमाणा-
न्तरापेक्षा, इत्यात्मज्ञाननिष्ठा विवेकिनां सुप्रसिद्धा इति सिद्धम् ॥

येषामपि निराकारं ज्ञानमप्रत्यक्षं, तेषामपि ज्ञानवशैव ज्ञेयावगतिरिति
ज्ञानमत्यंतं प्रसिद्धं सुखादिवदेवेत्यभ्युपगंतव्यम् । जिज्ञासानुपपत्तेश्च— अप्रसिद्धं
चेज्ज्ञानं ज्ञेयवज्जिज्ञास्येत । यथा ज्ञेयं घटादिलक्षणं ज्ञानेन ज्ञाता व्याप्तु-
मिच्छति तथा ज्ञानमपि ज्ञानान्तरेण ज्ञातव्यं आप्तुमिच्छेत् । न चैतदस्ति ।
अतोऽत्यंतप्रसिद्धं ज्ञानं, ज्ञाताप्यत एव प्रसिद्ध इति । तस्माज्ज्ञाने यत्नो
न कर्तव्यः, किं त्वनात्मनि आत्मबुद्धिनिवृत्तौ एव । तस्मात् ज्ञाननिष्ठा
सुसंपाद्या ॥५०॥

सेयं ज्ञानस्य परा निष्ठोच्यते कथं कार्येति—

बुद्ध्या विशुद्ध्या युक्तो धृत्यात्मानं नियम्य च ॥

शब्दादीन्विषयांस्त्यक्त्वा रागद्वेषौ व्युदस्य च ॥५१॥

बुद्ध्येति । बुद्ध्याऽध्यवसात्मिकया विशुद्ध्या मायारहितया युक्तः संपन्नो, धृत्या धैर्येणात्मानं कार्यकरणसंघातं नियम्य च नियमनं कृत्वा वशी-
कृत्य, शब्दादीञ्शब्द आदिर्येषां ते शब्दादयस्तान्विषयांस्त्यक्त्वा, सामर्थ्या-
च्छरीरस्थितिमात्रहेतुभूतान्केवलान्मुक्त्वा ततोऽधिकान्सुखार्थीत्यक्त्वा इत्यर्थः,
शरीरस्थित्यर्थत्वेन प्राप्तेषु रागद्वेषौ व्युदस्य परित्यज्य च ॥५१॥

ततः—

विविक्तसेवी लब्धाशी यतवाक्कायमानसः ॥

ध्यानयोगपरो नित्यं वैराग्यं समुपाश्रितः ॥५२॥

विविक्तेति । विविक्तसेवी अरण्यनदीपुलिनगिरिगुहादीन्विविक्तान्दे-
शान्सेवितुं शीलमस्येति विविक्तसेवी । लब्धाशी लब्धशानशीलः । विविक्तसेवा-
लब्धशानयोर्निद्रादिदोषनिवर्तकत्वेन चित्तप्रसादहेतुत्वाद्ग्रहणम् । यतवाक्काय-
मानसो वाक्च कायश्च मानसं च यतानि संयतानि यस्य ज्ञाननिष्ठस्य स ज्ञान-
निष्ठो यतिर्यतवाक्कायमानसः स्यात् ! एवमुपरतसर्वकरणः सन् ध्यानयोगपरो
ध्यानमात्मस्वरूपचिन्तनं योग आत्मविषय एवैकाग्रीकरणं तौ ध्यानयोगौ परत्वेन
कर्तव्यौ यस्य स ध्यानयोगपरः नित्यं, नित्यग्रहणं मंत्रजपाद्यन्यकर्तव्याभावप्रदर्श-
नार्थम् । वैराग्यं विरागभावो दृष्टादृष्टेषु विषयेषु वैतृष्यं, समुपाश्रितः सम्यगुपाश्रितो
नित्यमेवेत्यर्थः ॥५२॥

किंच—

अहंकारं बलं दर्पं कामं क्रोधं परिश्रहम् ॥

विमुच्य निर्ममः शान्तो ब्रह्मभूयाय कल्पते ॥५३॥

अहंकारमिति । अहंकारमहंकरणमहंकारो देहेंद्रियादिषु, तं बलं
सामर्थ्यं कामरागादियुक्तं, नेतरच्छरीरादिसामर्थ्यं स्वाभाविकत्वेन तत्यागस्त

अशक्यत्वात्, दपं दपों नाम हर्षानंतरभावी धर्मातिक्रमहेतुः 'हृष्टो हृष्यति हृतो धर्ममतिक्रामति' [आप.ध.१.१३.४] इति स्मरणात्तं च, काम-
मिच्छां, क्रोधं द्वेषं, परिग्रहमिन्द्रियमनोगतदोषपरित्यागेऽपि शरीरधारणप्रसंगेन
धर्मानुष्ठाननिमित्तेन वा बाह्यः परिग्रहः प्राप्तः, तं च विमुच्य परित्यज्य
परमहंसपरिव्राजको भूत्वा देहजीवनमात्रेऽपि निर्गतममभावः निर्म-
मोऽत एव शान्त उपरतः, यः संहृतहर्षायासो यतिर्ज्ञाननिष्ठो ब्रह्मभूयाय
ब्रह्मभवनाय कल्पते समर्थो भवति ॥५३॥

अनेन क्रमेण --

ब्रह्मभूतः प्रसन्नात्मा न शोचति न कांक्षति ॥

समः सर्वेषु भूतेषु मद्भक्तिं लभते पराम् ॥५४॥

ब्रह्मभूत इति । ब्रह्मभूतो ब्रह्मप्रातः प्रसन्नात्मा लब्धाध्यात्मप्रसादो न
शोचति, किञ्चिदर्थवैकल्यमात्मनो वैगुण्यं वा उद्दिश्य न शोचति न संतप्यते,
न कांक्षति । ब्रह्मभूतस्यायं स्वभावोऽनूयते न शोचति न कांक्षतीति ।
न ह्यप्रातर्विययाकांक्षा ब्रह्मविद उपपद्यते । न हृष्यतीति वा पाठः । समः
सर्वेषु भूतेषु आत्मौपम्येन सर्वेषु भूतेषु सुखं दुःखं वा सममेव पश्यतीत्यर्थः
नात्मसमदर्शनमिह तस्य वक्ष्यमाणत्वात् 'भक्त्या मामभिजानाति' [गी.१८.
५५] इति । एवंभूतो ज्ञाननिष्ठो, मद्भक्तिं मयि परमेश्वरे भक्तिं, भजनं परा-
मुत्तमां ज्ञानलक्षणां चतुर्थीं लभते 'चतुर्विधा भजन्ते मां' [गी.७.१६] इति
हि उक्तम् ॥५४॥

ततो ज्ञानलक्षणया --

भक्त्या मामभिजानाति यावान्यश्चास्मि तत्त्वतः ॥

ततो मां तत्त्वतो ज्ञात्वा विशते तदनंतरम् ॥५५॥

भक्त्येति । भक्त्या मामभिजानाति यावानहमुपाधिकृतविस्तरभेदो,
यश्चाहं विध्वस्तसर्वोपाधिभेद उत्तमपुरुष आकाशकल्पः, तं मामद्वैतं चैतन्य-
मात्रैकरसं अजमजरमरमभयमनिधनं तत्त्वतोऽभिजानाति । ततो मामेवं

तत्त्वतो ज्ञात्वा विशते तदनंतरं मामेव । नात्र ज्ञानानन्तरप्रवेशक्रिये भिन्ने
विवक्षिते ज्ञात्वा विशते तदनंतरमिति, किं तर्हि, फलान्तराभावात् ज्ञानमात्र-
मेव, 'क्षेत्रज्ञं चापि मां विद्धि' [गी.१३.२] इत्युक्तत्वात् ॥

ननु विरुद्धमिदमुक्तं 'ज्ञानस्य या परा निष्ठा तथा मामभिजानाति'
इति । कथं विरुद्धमिति चेदुच्यते—यदैव यस्मिन्विषये ज्ञानमुत्पद्यते ज्ञातुः, तदैव
तं विषयमभिजानाति ज्ञातेति न ज्ञाननिष्ठां ज्ञानावृत्तिलक्षणापेक्षते इति ।
अतश्च ज्ञानेन नाभिजानाति ज्ञानवृत्त्या तु ज्ञाननिष्ठयाभिजानातीति । नैव
दोषः, ज्ञानस्य स्वात्मात्वत्तिपरिपाकहेतुयुक्तस्य प्रतिपक्षविहीनस्य यदात्मानुभ-
वनिश्चयावसानत्वं तस्य निष्ठाशब्दाभिज्ञापात् शास्त्राचार्योपदेशेन ज्ञानोत्पत्ति-
परिपाकहेतुं सहकारिकारणं बुद्धिविशुद्ध्याद्यमानित्वादि चापेक्ष्य जनितस्य
क्षेत्रज्ञपरमात्मैकत्वज्ञानस्य कर्तृत्वादिकारकभेदबुद्धिनिबन्धनसर्वकर्मसंन्याससहि-
तस्य स्वात्मानुभवनिश्चयरूपेण यदवस्थानं सा परा ज्ञाननिष्ठेत्युच्यते । सेवं
ज्ञाननिष्ठा आर्तादिभक्तित्रयापेक्षया परा चतुर्थी भक्तिरित्युक्ता । तथा परया
भक्त्या भगवन्तं तत्त्वतोऽभिजानाति, यदनंतरमेव ईश्वरक्षेत्रज्ञभेदबुद्धिरशेषतो
निवर्तते । अतो ज्ञाननिष्ठालक्षणया भक्त्या मामभिजानातीति वचनं न विरु-
ध्यते । अत्र च सर्वं निवृत्तिविधायि शास्त्रं वेदान्तेतिहासपुराणस्मृतिलक्षणं
न्यायप्रसिद्धं अर्थवद्भवति, "विदित्वा व्युत्थायाथ भिक्षाचर्यं चरन्ति"
[बृ.३.५.१], "तस्मान्न्यासमेवां तपसामतिरिक्तमाहुः" [तैत्ति.आर.१०.
६३.१९] "न्यास एवात्यरेच्यत्" [तैत्ति.आर.१०.६२.१२] इति ।
"संन्यासः कर्मणां न्यासः" [गी.१८.२], 'वेदानिमं च लोकममुं च परि-
त्यज्य,' 'त्यज धर्ममधर्मं च' [म.भा.शां.३.२९.४०] इत्यादि । इह च
प्रदर्शितानि वाक्यानि । न च तेषां वाक्यानामानर्थक्यं युक्तम् । न चार्थ-
वादत्वं स्वप्रकरणस्थत्वात्, प्रत्यगात्माविक्रियस्वरूपनिष्ठत्वाच्च मोक्षस्य । न
हि पूर्वसमुद्रं जिगमिषोः प्रतिलोभ्येन प्रत्यक्समुद्रजिगमिषुणा समानमार्गत्वं
संभवति । प्रत्यगात्मविषयप्रत्ययसंतानकरणाभिनिवेशश्च ज्ञाननिष्ठा । सा च

प्रत्यक्समुद्रगमनवत्कर्मणा सहभावित्वेन विरुध्यते । पर्वतसर्षपयोरिवान्तरवा-
न्विरोधः प्रमाणविदां निश्चितः । तस्मात् सर्वकर्मसंन्यासेनैव ज्ञाननिष्ठा
कार्या इति सिद्धम् ॥५५॥

स्वकर्मणा भगवतोऽभ्यर्चनभक्तियोगस्य सिद्धिप्राप्तिः फलं ज्ञाननिष्ठा-
योग्यता, यन्निमित्ता ज्ञाननिष्ठा मोक्षफलावसाना । स भगवद्भक्तियोगोऽधुना
स्तूयते शास्त्रार्थोपसंहारप्रकरणे शास्त्रार्थनिश्चयदाढ्याय—

सर्वकर्माण्यपि सदा कुर्वाणो मद्ब्रह्मपाश्रयः ॥

मत्प्रसादाद्वाप्नोति शाश्वतं पदमव्ययम् ॥५६॥

सर्वकर्माणीति । सर्वकर्माणि प्रतिषिद्धान्यपि सदा कुर्वाणोऽनुतिष्ठन्
मद्ब्रह्मपाश्रयोऽहं वासुदेव ईश्वरो व्यपाश्रयो व्यपाश्रयणं यस्य स मद्ब्रह्मपाश्रयो
मय्यर्पितसर्वात्मभाव इत्यर्थः । सोऽपि मत्प्रसादान्ममेश्वरस्य प्रसादाद्वाप्नोति
शाश्वतं नित्यं वैष्णवं पदमव्ययम् ॥५६॥

यस्मादेवं तस्मात्—

चेतसा सर्वकर्माणि मायि संन्यस्य मत्परः ॥

बुद्धियोगमपाश्रित्य मच्चित्तः सततं भव ॥५७॥*

चेतसेति । चेतसा विवेकबुद्ध्या सर्वकर्माणि दृष्टादृष्टार्थानि मयीश्वरे
संन्यस्य 'यत्करोषि यदश्नासि' [गी.९.२७] इत्युक्तन्यायेन, मत्परोऽहं वासुदेवः
प्रो यस्य तव स त्वं मत्परः मय्यर्पितसर्वात्मभावः सन्बुद्धियोगं समाहितबुद्धित्वं
बुद्धियोगस्तं बुद्धियोगमपाश्रित्य अपाश्रयोऽनन्यशरणत्वं मच्चित्तो मय्येव चित्तं
यस्य तव स त्वं मच्चित्तः सततं सर्वदा भव ॥५७॥

मच्चित्तः सर्वदुर्गाणि मत्प्रसादात्तरिष्यासि ॥

अथ चेत्त्वमहंकारान्न श्रोष्यासि विनंक्ष्यासि ॥५८॥

* 'बुद्धियोगमुपाश्रित्य' इत्येव तु महाभारतपाठः । 'बुद्धियोगमुपाश्रित्य'
इति पाठानुसारि भाष्यस्यापि 'बुद्धियोगमुपाश्रित्य आश्रयः अनन्यशरणत्वं' इति
पाठांतरं दृश्यते ॥

मच्चित्त इति । मच्चित्तः सर्वदुर्गाणि सर्वाणि दुस्तराणि संसारहेतुजा-
तानि मत्प्रसादात्तरिष्यस्यतिक्रमिष्यसि । अथ चेत् यदि त्वं मदुक्तमहंकार-
त्पांडितोऽहमिति न श्रोष्यसि न ग्रहीष्यसि, ततस्त्वं विनश्यसि विनाशं
गमिष्यसि ॥५८॥

इदं च त्वया न मन्तव्यं स्वतंत्रोऽहं किमर्थं परोक्तं करिष्यामीति—

यदहंकारमाश्रित्य न योत्स्य इति मन्यसे ॥

मिथ्यैव व्यवसायस्ते प्रकृतिस्त्वां नियोक्ष्यति ॥५९॥

यदहंकारमिति । यदि चेत्त्वमहंकारमाश्रित्य न योत्स्य इति न युद्धं
करिष्यामीति मन्यसे चिंतयसि निश्चयं करोषि मिथ्यैव व्यवसायो निश्चयस्ते
तव; यस्मात्प्रकृतिः क्षत्रियस्वभावस्त्वां नियोक्ष्यति ॥५९॥

यस्माच्च—

स्वभावजेन कौन्तेय निबद्धः स्वेन कर्मणा ॥

कर्तुं नेच्छसि यन्मोहात्करिष्यस्यवशोऽपि तत् ॥६०॥

स्वभावजेनेति । स्वभावजेन शौचादिना यथोक्तेन कौन्तेय निबद्धो
निश्चयेन बद्धः स्वेनात्मीयेन कर्मणा कर्तुं नेच्छसि यत्कर्म, मोहादविवेकतः
करिष्यस्यवशोऽपि परवश एव तत्कर्म ॥६०॥

यस्मात्—

ईश्वरः सर्वभूतानां हृद्देशेऽर्जुन तिष्ठति ॥

भ्रामयन्सर्वभूतानि यंत्रारूढानि मायया ॥६१॥

ईश्वर इति । ईश्वर ईश्वरशीलो नारायणः सर्वभूतानां सर्वप्राणिनां
हृद्देशे हृदयदेशेऽर्जुन शुक्लान्तरात्मस्वभावो विशुद्धान्तःकरणः— ‘अहश्च कृष्ण-
महरर्जुनं च’ इति दर्शनात्— तिष्ठति स्थितिं लभते । तेषु स कथं तिष्ठतीत्याह
भ्रामयन्भ्रमणं कारयन्सर्वभूतानि यंत्रारूढानि यंत्राण्यारूढान्यधिष्ठितानि इव— इति
इवशब्दोऽत्र द्रष्टव्यः । यथा दारुकृतपुरुषादीनि यंत्रारूढानि । मायया छद्मान्
भ्रामयन्तिष्ठतीति संबन्धः ॥६१॥

तमेव शरणं गच्छ सर्वभावेन भारत ॥

तत्प्रसादात्परां शान्तिं स्थानं प्राप्स्यसि शाश्वतम् ॥६२॥

तमेवेति । तमेवेश्वरं शरणमाश्रयं संसारातिहरणार्थं गच्छ आश्रय सर्वभावेन सर्वात्मना हे भारत । ततस्तत्प्रसादादीश्वरानुग्रहात्परां प्रकृष्टां शान्तिं उपरतिं स्थानं च मम विष्णोः परमं पदमवाप्स्यसि शाश्वतं नित्यम् ॥६२॥

इति ते ज्ञानमाख्यातं गुह्याद्गुह्यतरं मया ॥

विमृश्यैतदशेषेण यथेच्छसि तथा कुरु ॥६३॥

इतीति । इत्येतत्ते तुभ्यं ज्ञानमाख्यातं कथितं गुह्याद्गोप्याद्गुह्यतरम-
तिशयेन गुह्यं रहस्यमित्यर्थः । मया सर्वज्ञेनेश्वरेण विमृश्य विमर्शनमालोचनं
कृत्वा एतद्यथोक्तं शास्त्रमशेषेण समस्तं यथोक्तं चार्थजातं यथेच्छसि तथा
कुरु ॥६३॥

भूयोऽपि मयोच्यमानं शृणु—

सर्वगुह्यतमं भूयः शृणु मे परमं वचः ॥

इष्टोऽसि मे दृढमिति ततो वक्ष्यामि ते हितम् ॥६४॥

सर्वगुह्यतममिति । सर्वगुह्यतमं सर्वगुह्येभ्योऽत्यन्तगुह्यतमं अत्यन्त-
रहस्वमुक्तमप्यसकृत् भूयः पुनः शृणु मे मम परमं प्रकृष्टं वचो वाक्यम् । न
भयान्नाप्यर्थकारणाद्वा वक्ष्यामि, किं तर्हि इष्टः प्रियोऽसि मे मम दृढमव्य-
भिचारेणोति कृत्वा ततस्तेन कारणेन वक्ष्यामि कथयिष्यामि ते हितं परं
ज्ञानप्राप्तिसाधनम् । तद्धि सर्वहितानां हिततमम् ॥६४॥

किं तादित्याह—

मन्मना भव मद्भक्तो मद्याजी मां नमस्कुरु ॥

मामेवैष्यसि सत्यं ते प्रतिजाने प्रियोऽसि मे ॥६५॥

मन्मना इति । मन्मना भव मच्चित्तो भव, मद्भक्तो भव मद्भजनो
भव, मद्याजी मद्यजनशीलो भव, मां नमस्कुरु नमस्कारसपि ममैव कुरु ।
तत्रैवं वर्तमानो वासुदेवे एव समर्पितसाध्यसाधनप्रयोजनो मामेवैष्यस्यागमि-

यसि । सत्यं ते तव प्रतिजाने सत्यां प्रतिज्ञां करोम्येतस्मिन्वस्तुनीत्यर्थः । यतः प्रियोऽसि मे । एवं भगवतः सत्यप्रतिज्ञत्वं बुद्ध्वा भगवद्भक्तैरवश्यंभावि मोक्षफलमवधार्य भगवच्छरणैकपरायणो भवेदिति वाक्यार्थः ॥६५॥

कर्मयोगनिष्ठायाः परमरहस्यमीश्वरशरणतामुपसंहृत्य, अथेदानीं कर्म-योगनिष्ठाफलं सम्यग्दर्शनं सर्ववेदान्तसारविहितं वक्तव्यमित्याह—

सर्वधर्मान्परित्यज्य मामेकं शरणं ब्रज ॥

अहं त्वा सर्वपापेभ्यो मोक्षयिष्यामि मा शुचः ॥६६॥

सर्वधर्मानिति । सर्वधर्मान्सर्वे च ते धर्माश्च सर्वधर्मास्तान् । धर्म-शब्देनात्राधर्मोऽपि गृह्यते, नैकर्म्यस्य विवक्षितत्वात् “नाविरतो दुश्चरितात्” [कठ.२.२४], “त्यज धर्ममधर्मं च” [मभा.शां.३.२९.४०] इत्यादिश्रुति-स्मृतिभ्यः । सर्वधर्मान्परित्यज्य संन्यस्य सर्वकर्माणीत्येतत् । मामेकं सर्वात्मानं समं सर्वभूतस्थमीश्वरमच्युतं गर्भजन्मजरामरणविवर्जितं अहमेव इत्येवं शरणं ब्रज, न मत्तोऽन्यदस्तीत्यवधारयेत्यर्थः । अहं त्वा त्वामेवंनिश्चित्वादिं सर्व-पापेभ्यः सर्वधर्माधर्मवंधनरूपेभ्यो मोक्षयिष्यामि स्वात्मभावप्रकाशीकरणेन । उक्तं च— ‘नाशयाम्यात्मभावस्थो ज्ञानदीपेन भास्वता’ [गी.१०.११] इति । अतो मा शुचः शोकं मा कार्षीरित्यर्थः ॥

अस्मिन् गीताशास्त्रे परमनिःश्रेयससाधनं निश्चितं किं ज्ञानं, कर्म वा, आहोस्विदुभयमिति । कुतः संशयः ‘यज्ज्ञात्वाऽमृतमश्नुते’ [गी.१३.१२], ततो मां तत्त्वतो ज्ञात्वा विशते तदनंतरम्’ [गी.१८.५५] इत्यादीनि वाक्यानि केवलज्ञानान्निःश्रेयसप्राप्तिं दर्शयन्ति । ‘कर्मण्येवाधिकारस्ते’ [गी.२.४७], ‘कुरु कर्मैव’ [गी.४.१५] इत्येवमादीनि कर्मणामवश्यकर्तव्यतां दर्शयन्ति । एवं ज्ञानकर्मणोः कर्तव्यतोपदेशात्समुचितयोरपि निःश्रेयसहेतुत्वं स्यादिति भवेत्संशयः कस्यचित् । किं पुनरत्र मीमांसाफलम् ? । नन्वेतदेव एषामन्य-तमस्य परमनिःश्रेयससाधनत्वावधारणम् । अतो विस्तीर्णतरं मीमांस्यमेतत् ॥

आत्मज्ञानस्य तु केवलस्य निःश्रेयसहेतुत्वं भेदप्रत्ययानिवर्तकत्वेन कैव-

व्यफलावसायित्वात् । क्रियाकारकफलभेदबुद्धिरविद्यायात्मनि नित्यप्रवृत्ता—मम कर्माहं कर्तामुष्मै फलायेदं कर्म करिष्यामीतीयं अविद्या अनादिकालप्रवृत्ता । अस्या अविद्याया निवर्तकमयमहमस्मि केवलो अकर्ता अक्रियो अफलो, न मत्तोऽन्योऽस्ति कश्चिदित्येवंरूपमात्मविषयं ज्ञानमुत्पद्यमानं, कर्मप्रवृत्तिहेतु-भूताया भेदबुद्धेर्निवर्तकत्वात् । तुशब्दः पक्षद्वयव्यावृत्त्यर्थो—न केवलेभ्यः कर्मभ्यो, न च ज्ञानकर्मभ्यां समुच्चिताभ्यां निःश्रेयसप्राप्तिरिति पक्षद्वयं निवर्तयति । अकार्यत्वाच्च निःश्रेयसस्य कर्मसाधनत्वानुपपत्तिः । न हि नित्यं वस्तु कर्मणा ज्ञानेन वा क्रियते । केवलज्ञानमप्यनर्थकं तर्हि । न, अविद्या-निवर्तकत्वे सति दृष्टकैवल्यफलावसानत्वात् । अविद्यातमोनिवर्तकस्य ज्ञानस्य दृष्टं कैवल्यफलावसानत्वम् । रज्ज्वादिविषये सर्पाद्यज्ञानतमोनिवर्तकप्रदीपप्रकाश-फलवत् । विनिवृत्तसर्पादिविकल्परज्जुकैवल्यवसानं हि प्रकाशफलं, तथा ज्ञानम् । दृष्टार्थानां च च्छिदिक्रियाग्निमंथनादीनां व्यापृतकर्त्रादिकारकाणां द्वैधीभावाग्निदर्शनादिफलादन्यफले कर्मान्तरे वा व्यापारानुपपत्तिर्यथा, तथा दृष्टार्थायां ज्ञाननिष्ठाक्रियायां व्यापृतस्य ज्ञानादिकारकस्य आत्मकैवल्यफला-दन्यफले कर्मान्तरे प्रवृत्तिरनुपपन्नेति न ज्ञाननिष्ठा कर्मसहितोपपद्यते । भुज्य-ग्निहोत्रादिक्रियावत्स्यादिति चेत् । न, कैवल्यफले ज्ञाने क्रियाफलार्थित्वानुप-पत्तेः । कैवल्यफले हि ज्ञाने प्राप्ते, सर्वतःसंखुतोदके फले कूपतडागादिक्रिया-फलार्थित्वाभाववत्, फलान्तरे तत्साधनभूतायां वा क्रियायामर्थित्वानुपपत्तिः । नहि राज्यप्राप्तिफले कर्मणि व्यापृतस्य क्षेत्रमात्रप्राप्तिफले व्यापारोपपत्तिस्तद्विषयं वा अर्थित्वम् । तस्मान्न कर्मणोऽस्ति निःश्रेयससाधनत्वम् । न च ज्ञानकर्मणोः समुचितयोः । नापि ज्ञानस्य कैवल्यफलस्य कर्मसाहाय्यापेक्षा अविद्यानिवर्त-कत्वेन विशेषात् । नहि तमस्तमसो निवर्तकम् । अतः केवलमेव ज्ञानं निःश्रे-यससाधनमिति । न, नित्याकरणे प्रत्यवायप्राप्तेः, कैवल्यस्य च नित्यत्वात् । यत्तावत्केवलज्ञानात्कैवल्यप्राप्तिरित्येतत्, तदसत् । यतो नित्यानां कर्मणां श्रुत्युक्तानामकरणे प्रत्यवायो नरकादिप्राप्तिलक्षणः स्यात् । नन्वेवं तर्हि कर्मभ्यो

मोक्षो नास्तीत्यनिर्मोक्ष एव । नैष दोषो, नित्यत्वान्मोक्षस्य । नित्यानां कर्मणामनुष्ठानात्प्रत्यवायस्याप्राप्तिः । प्रतिषिद्धस्य चाकरणादनिष्टशरीरानुपपत्तिः । काम्यानां च वर्जनादिष्टशरीरानुपपत्तिः । वर्तमानशरीरारम्भकस्य च कर्मणः फलोपभोगक्षये पतितेऽस्मिन्शरीरे देहान्तरोत्पत्तौ च कारणाभावादात्मनो रागादीनां चाकरणात्स्वरूपावस्थानमेव कैवल्यमित्ययत्नसिद्धं कैवल्यमिति । अतिक्रान्तानेकजन्मान्तरकृतस्य स्वर्गनरकादिप्राप्तिफलस्यानारब्धकार्यस्योपभोगानुपपत्तेः क्षयाभाव इति चेत् । न, नित्यकर्मानुष्ठानायासदुःखोपभोगस्य तत्फलोपभोगत्वोपपत्तेः । प्रायश्चित्तवद्वा पूर्वोपात्तदुरितक्षयार्थत्वान्नित्यकर्मणाम् । आरब्धानां च कर्मणां उपभोगेनैव क्षीणत्वादपूर्वाणां च कर्मणामनारम्भेऽयत्नसिद्धं कैवल्यमिति । न, “तमेव विदित्वातिमृत्युमेति नान्यः पन्था विद्यतेऽयनाय” [श्वेताश्व.३.८] इति विद्याया अन्यः पन्था मोक्षाय न विद्यते इति श्रुतेः चर्म्मवदाकाशवेष्टनासंभववद्विदुषो मोक्षासंभवश्रुतेः “अज्ञानात्कैवल्यमाप्नोति” इति च पुराण स्मृतेः, अनारब्धफलानां पुण्यानां कर्मणां क्षयानुपपत्तेश्च । यथा पूर्वोपात्तानां दुरितानामनारब्धफलानां संभवः, तथा पुण्यानामप्यनारब्धफलानां स्यात्संभवः । तेषां च देहान्तरमकृत्वा क्षयानुपपत्तौ मोक्षानुपपत्तिः । धर्माधर्महेतूनां च रागद्वेषमोहानामन्यत्रात्मज्ञानादुच्छेदानुपपत्तेः धर्माधर्मोच्छेदानुपपत्तिः । नित्यानां च कर्मणां पुण्यफलत्वश्रुते. “वर्णा आश्रमाश्च स्वकर्मनिष्ठा” इत्यादिस्मृतेश्च कर्मक्षयानुपपत्तिः ॥

ये त्वाहुः नित्यानि कर्माणि दुःखरूपत्वात्पूर्वकृतदुरितकर्मणां फलमेव, न तु तेषां स्वरूपव्यतिरेकेणान्यत्फलमस्ति, अश्रुतत्वात्, जीवनादिनिमित्ते च विधानादिति । न, अप्रवृत्तानां कर्मणां फलदानासंभवात्, दुःखफलविशेषानुपपत्तिश्च स्यात् । यदुक्तं पूर्वजन्मकृतदुरितानां कर्मणां फलं नित्यकर्मानुष्ठानायासदुःखं भुज्यत इति, तदसत् । न हि मरणकाले फलदानाय अनङ्कुरीभूतस्य कर्मणः फलमन्यकर्मरब्धे जन्मन्युपभुज्यत इत्युपपत्तिः । अन्यथा स्वर्गफलोपभोगाय अग्निहोत्रादिकर्मरब्धे जन्मानि नरकफलोपभोगानुपपत्तिर्न

स्यात् । तस्य दुरितस्य दुःखविशेषफलत्वानुपपत्तेश्च, अनेकेषु हि दुरितेषु संभवत्सु भिन्नदुःखसाधनफलेषु नित्यकर्मानुष्ठानायासदुःखमात्रफलेषु कल्प्यमानेषु द्वंद्वरोगादिबाधनं निर्निमित्तं न हि शक्यते कल्पयितुं, नित्य-
कर्मानुष्ठानायासदुःखमेव पूर्वकृतदुरितफलं न शिरसा पाषाणवहनादिदुःखमिति ।
अप्रकृतं चेदमुच्यते— नित्यकर्मानुष्ठानायासदुःखं पूर्वकृतदुरितकर्मफलमिति ।
कथम्, अप्रसूतफलस्य हि पूर्वकृतदुरितस्य क्षयो नोपपद्यते इति प्रकृतम् ।
तत्र प्रसूतफलस्य कर्मणः फलं नित्यकर्मानुष्ठानायासदुःखमाह भवान्,
नाप्रसूतफलस्येति । अथ सर्वमेव पूर्वकृतं दुरितं प्रसूतफलमेवेति मन्यते
भवान्, ततो नित्यकर्मानुष्ठानायासदुःखमेव फलमिति विशेषणमयुक्तम् ।
नित्यकर्मविध्यानार्थक्यप्रसंगश्च, उपभोगेनैव प्रसूतफलस्य दुरितकर्मणः क्षयो-
पपत्तेः । किंच, श्रुतस्य नित्यस्य दुःखं कर्मणः चेत् फलं, नित्यकर्मानुष्ठा-
नायासादेव तत् दृश्यते व्यायामादिवत्; तदन्यस्येति कल्पनानुपपत्तिः ।
जीवनादिनिमित्ते च विधानान्नित्यानां कर्मणां प्रायश्चित्तवत्पूर्वकृतदुरितफलत्वा-
नुपपत्तिः । यस्मिन्पापकर्मणि निमित्ते यद्विहितं प्रायश्चित्तं न तु तस्य पापस्य
तत्फलम् । अथ तस्यैव पापस्य निमित्तस्य प्रायश्चित्तदुःखं फलं, जीवनादि-
निमित्तेऽपि नित्यकर्मानुष्ठानायासदुःखं जीवनादिनिमित्तस्थैव तत्फलं प्रसज्येत,
नित्यप्रायश्चित्तयोर्नैमित्तिकत्वाविशेषात् । किंचान्यत् नित्यस्य— काम्यस्य चाग्नि-
होत्रादेरनुष्ठानायासदुःखस्य तुल्यत्वान्नित्यानुष्ठानायासदुःखमेव पूर्वकृतदुरि-
तस्य फलं, न तु काम्यानुष्ठानायासदुःखमिति विशेषो नास्तीति तदपि पूर्वकृत-
दुरितफलं प्रसज्येत । तथा च सति नित्यानां फलाश्रवणात्तद्विधानान्यथानुपपत्तेश्च
नित्यानुष्ठानायासदुःखं पूर्वकृतदुरितफलमित्यर्थापत्तिकल्पना च अनुपपन्ना, एवं
विधानान्यथानुपपत्तेरनुष्ठानायासदुःखव्यतिरिक्तफलत्वानुमानाच्च नित्यानाम् ।
विरोधाच्च । विरुद्धं चेदमुच्यते— नित्यकर्मणा अनुष्ठीयमानेन अन्यस्य कर्मणः
फलं भुज्यते इत्यभ्युपगम्यमाने स एवोपभोगो नित्यस्य कर्मणः फलमिति,
नित्यस्य कर्मणः फलभाव इति च विरुद्धमुच्यते । किंच, काम्याग्निहोत्रादौ

अनुष्ठीयमाने नित्यमप्यग्निहोत्रादि तंत्रेणैवानुष्ठितं भवतीति तदायासदुःखेनैव काम्याग्निहोत्रादिफलमुपक्षीणं स्यात् तत्तंत्रत्वात् । अथ काम्याग्निहोत्रादिफलमन्य-
देव स्वर्गादि, तदनुष्ठानायासदुःखमपि भिन्नं प्रसज्येत । न च तदस्ति दृष्टविरो-
धात् । न हि काम्यानुष्ठानायासदुःखात्केवलनित्यानुष्ठानायासदुःखं भिन्नं दृश्यते ।
किंचान्यत्, अविहितमप्रतिषिद्धं च कर्म तत्कालफलं, न तु शास्त्रचोदितं
प्रतिषिद्धं वा तत्कालफलं भवेत् । तदा स्वर्गादिष्वप्यदृष्टफलाशासनेन उद्यमे
न स्यात् । अग्निहोत्रादीनामेव कर्मस्वरूपाविशेषेऽनुष्ठानायासदुःखमात्रेणोपक्षयः
नित्यानाम्, स्वर्गादिमहाफलत्वं काम्यानां, अंगेतिकर्तव्यताद्याधिक्ये त्वसति,
फलकामित्वमात्रेणेति । तस्मान्न नित्यानां कर्मणामदृष्टफलाभावः कदाचिद-
प्युपपद्यते । अतश्चाविद्यापूर्वकस्य कर्मणो विद्यैव शुभस्याशुभस्य वा क्षयका-
रणमशेषतो, न नित्यकर्मणुष्ठानम् । अविद्याकामर्वाजं हि सर्वमेव कर्म ।
तथाचोपपादितं अविद्वद्विषयं कर्म, विद्वद्विषया च सर्वकर्मसंन्यासपूर्विका
ज्ञाननिष्ठा । ‘उभौ तौ न विजानीतः’ [गी.२.१९], ‘वेदाविनाशिनं नित्यं’
[गी.२.२१], ‘ज्ञानयोगेन सांख्यानां कर्मयोगेन योगिनाम्’ [गी.३.३],
‘अज्ञानां कर्मसंगिनां’ [गी.३.२६], ‘तत्त्ववित्तु गुणा गुणेषु वर्तन्ते इति
मत्वा न सज्यते’ [गी.३.२८], ‘सर्वकर्माणि मनसा संन्यस्यास्ते’ [गी.५.
१३], ‘नैव किंचित्करोमीति युक्तो मन्येत तत्त्ववित्’ [गी.५.८], अर्थादज्ञः
करोमीति, ‘आरुरुक्षोः कर्म कारणमारूढस्य योगस्थस्य शम एव कारणं’ [गी.६.
३], ‘उदारास्त्रयोऽप्यज्ञा ज्ञानी त्वात्मैव मे मतं’ [गी.७.१८], अज्ञाः कर्मिणो
‘गतागतं कामकामा लभन्ते’ [गी.९.२१], ‘अनन्याश्चिन्तयन्तो मां नित्ययुक्ता
यथोक्तमात्मानमाकाशकल्पककल्मषमुपासते, ददामि बुद्धियोगं तं येन मामुप-
यान्ति ते’ [गी.१०.१०], अर्थात् कर्मिणोऽज्ञा उपयान्ति । भगवत्कर्मकारिणो
ये युक्ततमा अपि कर्मिणोऽज्ञाः, ते उत्तरोत्तरहीनफलत्यागावसानसाधनाः ।
अनिर्देश्याक्षरोपासकास्तु ‘अद्वेष्टा सर्वभूतानां’ [गी.१२.१३] इति आ अध्या-
यपरिसमाप्ति उक्तसाधनाः क्षेत्राध्यायाद्यध्यायत्रयोक्तज्ञानसाधनाश्च । अधि-

अनादिपंचहेतुकसर्वकर्मसंन्यासिनामात्मैकत्वाकर्तृत्वज्ञानवतां परस्यां ज्ञाननि-
ष्टायां वर्तमानानां भगवत्तत्त्वविदामनिष्ठादिकर्मफलत्रयं परमहंसपरिव्राजकाना-
मेव लब्धभगवत्स्वरूपात्मैकत्वशरणानां न भवति, भवत्येवान्येषामज्ञानां
कर्मिणामसंन्यासिनामित्येव गीताशास्त्रोक्तस्य कर्तव्याकर्तव्यार्थस्य विभागः ॥

अविद्यापूर्वकत्वं सर्वस्य कर्मणोऽसिद्धमिति चेत् । न, ब्रह्महत्यादिवत् ।
यद्यपि शास्त्रावगतं नित्यं कर्म, तथाप्यविद्यावत् एव भवति । यथा प्रतिषेध-
शास्त्रावगतमपि ब्रह्महत्यादिलक्षणं कर्मनर्थकारणं अविद्याकामादिदोषवतो
भवति, अन्यथा प्रवृत्त्यनुपपत्तेः, तथा नित्यनैमित्तिककाम्यान्यपीति । देह-
व्यतिरिक्तात्मन्यज्ञाते प्रवृत्तिर्नित्यादिकर्मस्वनुपपन्नेति चेत् । न, चलनात्मकस्य
कर्मणः अनात्मकर्तृकस्य 'अहं करोमि' इतिप्रवृत्तिदर्शनात् । देहादिसंघातेऽ-
हंप्रत्ययो गौणो, न मिथ्या इति चेत्, न, तत्कार्येष्वपि गौणत्वोपपत्तेः ।
आत्मीयो देहादिसंघातेऽहंप्रत्ययो गौणो, यथात्मीये पुत्रे आत्मा वै पुत्र-
नामासीति, लोके चापि मम प्राण एवायं गौरिति तद्वत् । नैवायं मिथ्या-
प्रत्ययः । मिथ्याप्रत्ययस्तु स्थाणुपुरुषयोरगृह्यमाणाविशेषयोः । न गौणप्रत्ययस्य
मुख्यकार्यार्थत्वमाधिकरणस्तुत्यर्थत्वाल्लुप्तोपमाशब्देन । यथा सिंहो देवदत्तोऽ-
ग्निर्माणवक इति सिंह इवाग्निरिव क्रौर्यपैंगल्यादिसामान्यवत्त्वाद्देवदत्तमाणवका-
धिकरणस्तुत्यर्थमेव, न तु सिंहकार्यमग्निकार्यं वा गौणशब्दप्रत्ययनिमित्तं
किञ्चित्साध्यते; मिथ्याप्रत्ययकार्यं त्वनर्थमनुभवति इति । गौणप्रत्ययविषयं
च जानाति, नैव सिंहो देवदत्तः स्यान्नायमग्निर्माणवक इति । तथा
गौणेन देहादिसंघातेनात्मना कृतं कर्म न मुख्येनाहंप्रत्ययविषयेणात्मना कृतं
स्यात् । न हि गौणसिंहाग्निभ्यां कृतं कर्म मुख्यसिंहाग्निभ्यां कृतं स्यात् ।
न च क्रौर्येणः पैंगल्येन वा मुख्यसिंहाग्नेयोः कार्यं किञ्चित्क्रियते, स्तुत्यर्थत्वे-
नोपक्षीणत्वात् । स्तूयमाना च जानीतो नाहं सिंहो नाहमग्निरिति, न सिंहस्य कर्म
ममाग्रेष्वेति । तथा न संघातस्य कर्म मम मुख्यस्यात्मन इति प्रत्ययो युक्ततरः
स्यात्, न पुनरहं कर्ता मम कर्मेति । यच्चाहुः आत्मीयैः स्मृतीच्छाप्रयत्नैः

कर्महेतुभिरात्मा कर्म करोतीति । न, तेषां मिथ्याप्रत्ययपूर्वकत्वात् मिथ्याप्रत्यय-
निमित्तेष्टानिष्टानुभूतक्रियाफलजनितसंस्कारपूर्वका हि स्मृतीच्छाप्रयत्नादयः ।
यथास्मिन् जन्मनि देहादिसंघाताभिमानरागद्वेषादिकृतौ धर्माधर्मौ तत्फलानु-
भवश्च, तथातीतेऽतीततरेऽपि जन्मनि इत्यनादिरविद्याकृतः संसारोऽतीतोऽ-
नागतश्चानुमेयः । ततश्च सर्वकर्मसंन्याससाहितज्ञाननिष्ठया आत्यंतिकः संसा-
रोपम इति सिद्धम् । अविद्यात्मकत्वाच्च देहाभिमानस्य, तन्निवृत्तौ देहानुप-
पत्तेः संसारानुपपत्तिः । देहादिसंघाते आत्माभिमानोऽविद्यात्मकः । न हि
लोके गवादिभ्योऽन्योऽहं मत्तश्चान्ये गवादय इति जानंस्तानहमिति मन्यते
कश्चित् । अजानंस्तु स्थाणौ पुरुषविज्ञानवदविवेकतो देहादिसंघाते कुर्यादह-
मिति प्रत्ययं, न विवेकतो जानन् । यस्त्वात्मा वै पुत्रनामासीति पुत्रेऽहं-
प्रत्ययः, स तु जन्यजनकसंबंधनिमित्तो गौणः । गौणेन चात्मना भोजनादि-
वत्परमार्थकार्यं न शक्यते कर्तुं, गौणसिंहाग्निभ्यां मुख्यसिंहाग्निकार्यवत् ॥

अदृष्टविषयचोदनाप्रामाण्यादात्मकर्तव्यं गौणैर्देहेन्द्रियात्माभिः क्रियते च
इति चेत् । न, अविद्याकृतात्मकत्वाच्चेष्टाम् । न च गौणा आत्मनो देहेन्द्रि-
यादयः । किं तर्हि ? मिथ्याप्रत्ययेनैव अनात्मानः सन्तः आत्मत्वमापाद्यन्ते,
तद्भावे भावात्तदभावे चाभावात् । अविवेकिनां ह्यज्ञानकाले बालानां
दृश्यते दीर्घोऽहं गौरोऽहमिति देहादिसंघातेऽहंप्रत्ययः । न तु विवे-
किनं अन्योऽहं देहादिसंघातादितिज्ञानवतां तत्काले देहादिसंघातेऽहंप्रत्ययो
भवति । तस्मान्मिथ्याप्रत्ययभावे अभावात्तत्कृत एव, न गौणः । पृथग्गृह्य-
माणविशेषसामान्ययोर्हि सिंहदेवदत्तयोरग्निमाणवक्रयोर्वा गौणः प्रत्ययः
शब्दप्रयोगो वा स्यात्, न अगृह्यमाणसामान्यविशेषयोः । यत्तुक्तं श्रुतिप्रामाण्या-
दिति । तत् न, तत्प्रामाण्यस्यादृष्टविषयत्वात् । प्रत्यक्षादिप्रमाणानुपलब्धे हि
विषयेऽग्निहोत्रादिसाध्यसाधनसंबंधे श्रुतेः प्रामाण्यं, न प्रत्यक्षादिविषये, अदृ-
ष्टदर्शनार्थविषयत्वात्प्राणस्य । तस्मान्न दृष्टमिथ्याज्ञाननिमित्तस्याहंप्रत्ययस्य देहा-
दिसंघाते गौणत्वं कल्पयितुं शक्यम् । न हि श्रुतिशतमपि शीतोऽग्निरप्रकाशो

वेति ब्रुवंप्रामाण्यमुपैति । यदि ब्रूयाच्छीतोऽग्निप्रकाशो वेति, तथाप्यर्थान्तरं श्रुतेर्विवाक्षितं कल्प्यं, प्रामाण्यान्यथानुपपत्तेः, न तु प्रमाणान्तरविरुद्धं स्ववचन-
विरुद्धं वा । कर्मणो मिथ्याप्रत्ययवत्कर्तृकत्वात्कर्तुरभावे श्रुतेरप्रामाण्यामिति चेत् ।
न, ब्रह्मविद्यायामर्थवत्त्वोपपत्तेः ॥

कर्मविधिश्रुतिवत् ब्रह्मविद्याविधिश्रुतेरपि अप्रामाण्यभ्रसंग इति चेत् ।
न, बाधकप्रत्ययानुपपत्तेः । यथा ब्रह्मविद्याविधिश्रुत्या आत्मन्यवगते देहादि-
संघातेऽहंप्रत्ययो बाध्यते, तथात्मन्येवात्मावगतिर्न कदाचित्केनचित्कथंचिदपि
बाधितुं शक्या, फलाव्यातिरेकादवगतेः, यथाग्निरुष्णः प्रकाशश्चेति । न चैवं
कर्मविधिश्रुतेरप्रामाण्यं, पूर्वपूर्वप्रवृत्तिनिरोधेनोत्तरोत्तरपूर्वप्रवृत्तिजननस्य प्रत्य-
गात्माभिमुख्येन प्रवृत्त्युत्पादनार्थत्वात् । मिथ्यात्वेऽप्युपायस्योपेयसत्यतया
सत्यत्वमेव स्यात्, यथा अर्थवादानां विधिशेषाणाम्, लोकेऽपि बालोन्मत्ता-
दीनां पयआदौ पाययितव्ये चूडावर्धनादिवचनम् । प्रकारान्तरस्थानां च
साक्षादेव वा प्रामाण्यसिद्धिः, प्रागात्मज्ञानादेहाभिमाननिमित्तप्रत्यक्षादिप्रामाण्य-
वत् । यत्तु मन्यसे—स्वयमव्याप्रियमाणोऽप्यात्मा संनिधिमात्रेण करोति, तदेव
च मुख्यं कर्तृत्वमात्मनः, यथा राजा युध्यमानेषु योधेषु युध्यत इति प्रसिद्धं
स्वयमयुध्यमानोऽपि संनिधानादेव जितः पराजितश्चेति, तथा सेनापतिर्वाचैव
करोति, क्रियाफलसंबंधश्च राज्ञः सेनापतेश्च दृष्टः । यथा ऋत्विक्कर्म यजमा-
नस्य, तथा देहादीनां कर्म आत्मकृतं स्यात् फलस्यात्मगामित्वात् । यथा वा
भ्रामकस्य लोहभ्रामयितृत्वादव्यापृतस्यैव मुख्यमेव कर्तृत्वं तथा चात्मन इति ।
तदसंतं, अकुर्वतः कारकत्वप्रसंगात् । कारकमनेकप्रकारमिति चेत् । न,
राजप्रभृतीनां मुख्यस्यापि कर्तृत्वस्य दर्शनात् । राजा तावत्स्वव्यापारेणापि
युध्यते, योधानां च योधयितृत्वे धनदाने च मुख्यमेव कर्तृत्वं, तथा जय-
पराजयफलोपभोगे । तथा यजमानस्यापि प्रधानत्यागे दक्षिणादाने च मुख्यमेव
कर्तृत्वम् । तस्मादव्यापृतस्य कर्तृत्वोपचारो यः स गौण इत्यवगम्यते । यदि
मुख्यं कर्तृत्वं स्वव्यापारलक्षणं नोपलभ्यते राजयजमानप्रभृतीनां, तदा संनि-

धिमात्रेणापि कर्तृत्वं मुख्यं परिकल्प्येत; यथा भ्रामकस्य लोहभ्रमणेन, न तथा राजयजमानादीनां स्वव्यापारो नोपलभ्यते । तस्मात्संनिधिमात्रेण कर्तृत्वं गौणमेव । तथा च सति तत्फलसंबन्धोऽपि गौण एव स्यात् । न गौणेन मुख्यं कार्यं निर्वर्त्यते । तस्मादसदेवैतद्वीर्यते देहादीनां व्यापारेणाव्यापृत आत्मा कर्ता भोक्ता च स्यादिति । भ्रान्तिनिमित्तं तु सर्वमुपपद्यते, यथा स्वप्ने, मायायां चैवम् । न च देहाद्यात्मप्रत्ययभ्रान्तिसंतानविच्छेदेषु सुषुप्तिसमाध्यादिषु कर्तृत्वभोक्तृत्वाद्यनर्थ उपलभ्यते । तस्मात् अभ्रान्तिप्रत्ययनिमित्त एवायं संसारभ्रमो, न तु परमार्थ, इति सम्यग्दर्शनादत्यन्तमेवोपरम इति सिद्धम् ॥६६॥

सर्वगीताशास्त्रार्थमुपसंहृत्य अस्मिन्नध्याये, विशेषतश्चान्ते, इह शास्त्रार्थ-
दाढ्याय संक्षेपत उपसंहारं कृत्वा, अथेदानीं शास्त्रसंप्रदायविधिमाह—

इदं ते नातपस्काय नाभक्ताय कदाचन ॥

न चाशुश्रूषवे वाच्यं न च मां योऽभ्यसूयति ॥६७॥

इदमिति । इदं शास्त्रं ते तव हिताय मयोक्तं संसारविच्छित्तये अत-
पस्काय तपोरहिताय न वाच्यमिति व्यवहितेन संबध्यते । तपस्विनेऽप्यभक्ताय
गुरुदेवभक्तिरहिताय कदाचन कस्यांचिदप्यवस्थायां न वाच्यम् । भक्तस्तप-
स्यपि सन्नशुश्रूपुर्यो भवति तस्मा अपि न वाच्यम् । न च यो मां वासुदेवं
प्राकृतं मनुष्यं मत्वाभ्यसूयत्यात्मप्रशंसादिदोषाध्यारोपणेन ममेश्वरत्वमजानन्न
सहते, असावप्ययोग्यः, तस्मा अपि न वाच्यम् । भगवति अनसूयायुक्ताय
तपस्विने भक्ताय शुश्रूषवे च वाच्यं शास्त्रमिति सामर्थ्याद्भ्रम्यते । तत्र मेधा-
विने तपस्विने वा इत्यनयोर्विकल्पदर्शनात् शुश्रूषाभक्तियुक्ताय तपस्विने तद्यु-
क्ताय मेधाविने वा वाच्यम् । शुश्रूषाभक्तिवियुक्ताय न तपस्विने नापि
मेधाविने वाच्यम् । भगवत्यसूयायुक्ताय समस्तगुणवतेऽपि न वाच्यम् ।
गुरुशुश्रूषाभक्तिमते च वाच्यमित्येषः शास्त्रसंप्रदायविधिः ॥६७॥

संप्रदायस्य कर्तुः फलमिदानीमाह—

य इमं परमं गुह्यं मद्भक्तेष्वभिधास्यति ॥

भक्तिं मयि परां कृत्वा मामेवैष्यत्यसंशयः ॥६८॥

य इममिति । य इमं यथोक्तं परमं निःश्रेयसार्थं केशवार्जुनयोः
संवादरूपं ग्रंथं गुह्यं गोप्यं मद्भक्तेषु मयि भक्तिमत्स्वाभिधास्यति वक्ष्यति,
ग्रंथतोऽर्थतश्च स्थापयिष्यतीत्यर्थः, यथा त्वयि मया । भक्तेः पुनर्ग्रहणात्
भक्तिमात्रेण केवलेन शास्त्रसंप्रदाने पात्रं भवतीति गम्यते । कथमाभिधास्यती-
त्युच्यते भक्तिं मयि परां कृत्वा भगवतः परमगुरोः अच्युतस्य शुश्रूषा
मया क्रियते इत्येवं कृत्वेत्यर्थः । तस्येदं फलं मामेवैष्यति मुच्यते एव
असंशयः अत्र संशयो न कर्तव्यः ॥६८॥

किंच—

न च तस्मान्मनुष्येषु कश्चिन्मे प्रियकृत्तमः ॥

भविता न च मे तस्मादन्यः प्रियतरो भुवि ॥६९॥

न चेति । न च तस्माच्छास्त्रसंप्रदायकृतो मनुष्येषु मनुष्याणां मध्ये

कश्चिन्मे मम प्रियकृत्तमोऽतिशयेन प्रियकृत्ततोऽन्यः प्रियकृत्तमो, नास्त्येवे-
त्यर्थो वर्तमानेषु । न च भविता भविष्यत्यपि काले तस्मात् द्वितीयोऽन्यः
प्रियतरो प्रियकृत्तरः भुवि लोकेऽस्मिन् ॥६९॥

योऽपि—

अध्येष्यते च य इमं धर्म्यं संवादमावयोः ॥

ज्ञानयज्ञेन तेनाहमिष्टः स्यामिति मे मतिः ॥७०॥

अध्येष्यते इति । अध्येष्यते च पठिष्यति य इमं धर्म्यं धर्मादनपेतं
संवादरूपं ग्रंथमावयोः, तेनेदं कृतं स्यात्— ज्ञानयज्ञेन विधिजपोपांशुमान-
सानां यज्ञानां ज्ञानयज्ञो मानसत्वाद्विशिष्टतम इत्यतस्तेन ज्ञानयज्ञेन गीता-
शास्त्रस्याध्ययनं स्तूयते । फलविधिरेव वा, देवतादिविषयज्ञानयज्ञफलतुल्यं
अस्य फलं भवतीति । तेनाध्ययनेनाहमिष्टः पूजितः स्यां भवेयमिति मे मम
मतिर्निश्चयः ॥७०॥

अथ श्रोतुरिदं कलम्—

श्रद्धावाननसूयश्च शृणुयादपि यो नरः ॥

सोऽपि मुक्तः शुभाल्लोकान्प्राप्नुयात्पुण्यकर्मणाम् ॥७१॥

श्रद्धावानिति । श्रद्धावाञ्श्रद्धधानोऽनसूयश्चासूयावर्जितः सन्निमं ग्रंथे शृणुयादपि यो नरः अपिशब्दात्किमुतार्थज्ञानवानसोऽपि पापान्मुक्तः शुभान्प्रशस्तान् लोकान्प्राप्नुयात्पुण्यकर्मणामग्निहोत्रादिकर्मवताम् ॥७१॥

शिष्यस्य शास्त्रार्थग्रहणाग्रहणविवेकबुभुत्सया पृच्छति । तदग्रहणे ज्ञाते पुनर्ग्राहयिष्याम्युपायान्तरेणापीति प्रष्टुमिप्रायः । यत्नान्तरमास्थाय शिष्यः कृतार्थः कर्तव्य इत्याचार्यधर्मः प्रदर्शितो भवति—

कच्चिदेतत् श्रुतं पार्थ त्वयैकाग्रेण चेतसा ।

कच्चिदज्ञानसंमोहः प्रणष्टस्ते धनंजय ॥७२॥

कच्चिदीति । कच्चिकिमेतन्मयोक्तं श्रुतं श्रवणेनावधारितं पार्थ, त्वयैकाग्रेण चेतसा चित्तेन, किंवा अप्रमादतः । कच्चिदज्ञानसंमोहोऽज्ञाननिमित्तः संमोहो विचित्तभावः अविवेकः स्वाभाविकः किं प्रणष्टः? यदर्थोऽयं शास्त्रश्रवणायासस्तव, मम चोपदेष्टृवायासः प्रवृत्तः, ते तव धनंजय ॥७२॥

अर्जुन उवाच ।

नष्टो मोहः स्मृतिर्लब्धा त्वत्प्रसादान्मयाच्युत ॥

स्थितोऽस्मि गतसंदेहः करिष्ये वचनं तव ॥७३॥

नष्ट इति । नष्टो मोहोऽज्ञानजः समस्तसंसारानर्थहेतुः सागर इव दुस्तरः । स्मृतिश्चात्मतत्त्वविषया लब्धा, यस्या लभात्सर्वग्रंथीनां विप्रमोक्षः, त्वत्प्रसादात्तव प्रसादान्मया त्वत्प्रसादमाश्रितेनाच्युत । अनेन मोहनाशप्रश्नप्रतिवचनेन सर्वशास्त्रार्थज्ञानफलमेतावदेवेति निश्चितं दर्शितं भवति, यतः ज्ञानात् मोहनाश आत्मस्मृतिलभश्चेति । तथाच श्रुतौ अनात्मविच्छेचांमीत्युपन्यस्य आत्मज्ञानेन सर्वग्रंथीनां विप्रमोक्ष उक्तः । “भिद्यते हृदयग्रंथिः” [मुं.२.२.८] “तत्र को मोहः कः शोक एकत्वमनुपश्यतः” [ईश.७] इति

च मंत्रवर्णः । अथेदानीं त्वच्छांसने स्थितोऽस्मि गतसंदेहो मुक्तसंशयः । करिष्ये-
वचनं तव अहं त्वत्प्रसादात्कृतार्थो, न मम कर्तव्यमस्तीत्याभिप्रायः ॥७३॥

परिसमाप्तः । शास्त्रार्थः अथेदानीं कथासंबन्धप्रदर्शनार्थं संजय उवाच—
संजय उवाच ।

इत्यहं वासुदेवस्य पार्थस्य च महात्मनः ॥

संवादमिममश्रौषमद्भुतं रोमहर्षणम् ॥७४॥

इत्यहमिति । इत्येवमहं वासुदेवस्य पार्थस्य च महात्मनः संवाद-
मिमं यथोक्तमश्रौषं श्रुतवानस्मि अद्भुतमत्यंतविस्मयकरं रोमहर्षणं रोमांच-
करम् ॥७४॥

त चेमे—

व्यासप्रसादात् श्रुतवानिमं गुह्यतमं परम् ॥

योगं योगेश्वरात्कृष्णात्साक्षात्कथयतः स्वयम् ॥७५॥

व्यासेति । व्यासप्रसादात् ततो दिव्यचक्षुर्लभात् श्रुतवानिमं संवादं
गुह्यतमं परं योगं, योगार्थत्वात् ग्रंथोऽपि योगः, संवादमिमं योगमेव वा योगे-
श्वरात्कृष्णात्साक्षात्कथयतः स्वयं न परंपरया ॥७५॥

राजन्संभृत्य संस्मृत्य संवादमिममद्भुतम् ॥

केशवार्जुनयोः पुण्यं हृष्यामि च मुहुर्मुहुः ॥७६॥

राजन्निति । हे राजन्भूतराष्ट्र, संस्मृत्य संस्मृत्य संवादमिममद्भुतं
केशवार्जुनयोः पुण्यं इमं श्रवणादपि पापहरं श्रुत्वा हृष्यामि च मुहुर्मुहुः
प्रतिक्षणम् ॥७६॥

तच्च संस्मृत्य संस्मृत्य रूपमत्यद्भुतं हरेः ॥

विस्मयो मे महान् राजन्हृष्यामि च पुनः पुनः ॥७७॥

तच्चेति । तच्च संस्मृत्य संस्मृत्य रूपमत्यद्भुतं हरेर्विश्वरूपं विस्मयो मे
महान् हे राजन्, हृष्यामि च पुनः पुनः ॥७७॥

किं बहुना—

यत्र योगेश्वरः कृष्णो यत्र पार्थो धनुर्धरः ॥

तत्र श्रीर्विजयो भूतिर्धुत्रा नीतिर्मतिर्मम ॥७८॥

इति श्रीमहाभारते शतसाहस्र्यां संहितायां वैयासिक्यां भीष्मपर्वणि
श्रीमद्भगवद्गीतासु उपनिषत्सु ब्रह्मविद्यायां योगशास्त्रे श्रीकृष्णार्जुनसंवादे मोक्ष-
संन्यासयोगो नामाष्टादशोऽध्यायः ॥१८॥

यत्रेति । यत्र यस्मिन्पक्षे योगेश्वरः सर्वयोगानामीश्वरः तत्प्रभवत्वात्सर्व-
योगवीजस्य, कृष्णो, यत्र पार्थो यस्मिन्पक्षे धनुर्धरो गाण्डीवधन्वा, तत्र श्रीस्तस्मि-
न्पाण्डवानां पक्षे विजयः तत्रैव भूतिः श्रियो विशेषो विस्तारो भूतिः धुत्रा अव्य-
भिचारिणी नीतिर्नयः; इत्येवं मतिर्ममेति ॥७८॥

इति श्रीमत्परमहंसपरिव्राजकाचार्यस्य श्रीगोविंदभगवत्पूज्यपादशिष्यस्य
श्रीमच्छंकरभगवतः कृतौ श्रीमद्भगवद्गीताभाष्ये मोक्षसंन्यासयोगो नामाष्टा-
दशोऽध्यायः ॥१८॥

इति श्रीमद्भगवद्गीताशास्त्रं समाप्तम् ।

श्रीमद्भगवद्गीताश्लोकाद्यचरणप्रतीकवर्णानुक्रमः ।

—ॐॐॐॐॐॐॐॐ—

अ.		अध्यात्मज्ञाननित्यत्वम्	१३.११
अर्कीति चापि भूतानि	२.३४	अध्येष्यते च य इमं	१८.७०
अक्षरं ब्रह्म परमम्	८. ३	अनंतविजयं राजा	१.१६
अक्षराणामकारोऽस्मि	१०.३३	अनंतश्चास्मि नागानाम्	१०.२९
अग्निज्योतिरहः शुक्रः	८.२४	अनन्यचेताः सततम्	८.१४
अच्छेद्योऽयमदाह्योऽयम्	२.२४	अनन्याश्चिन्तयन्तो माम्	९.२२
अजोऽपि सन्नव्ययात्मा	४. ६	अनपेक्षः शुचिर्दक्षः	१२.१६
अज्ञश्चाश्रद्धानश्च	४.४०	अनादित्वान्निर्गुणत्वात्	१३.३१
अत्र शूरा महेष्वासाः	१. ४	अनादिमध्यान्तमनन्त	११.१९
अथ केन प्रयुक्तोऽयम्	३.३६	अनाश्रितः कर्मफलम्	६. १
अथ चित्तं समाधातुम्	१२. ९	अनिष्टमिष्टं मिश्रं च	१८.१२
अथ चेत्त्वमिमं धर्मम्	२.३३	अदुद्वेगकरं वाक्यम्	१७.१५
अथ चैनं नित्यजातम्	२.२६	अनुबंधं क्षयं हिंसाम्	१८.२५
अथवा योगिनामेव	६.४२	अनेकचित्तविभ्रान्ताः	१६.१६
अथवा बहुभूतेन	१०.४२	अनेकबाहुदरवक्त्रनेत्रम्	११.१६
अथ व्यवस्थितान्दृष्ट्वा	१.२०	अनेकवक्त्रनयनम्	११.१०
अथैतदप्यशक्तोऽसि	१२.११	अन्तकाले च मामेव	८. ५
अदृष्टपूर्वं हृषितोऽस्मि	११.४५	अन्तवत्तु फलं तेषाम्	७.२३
अदेशकाले यद्दानम्	१७.२२	अन्तवन्त इमे देहाः	२.१८
अद्वेष्टा सर्वभूतानां	१२.१३	अन्नद्राविन्तभूतानि	३.१४
अधर्मं धर्ममिति या	१८.३२	अन्ये च बहवः शूराः	१. ९
अधर्माभिभवात्कृष्ण	१.४१	अन्ये त्वेवमज्ञानन्तः	१३.२५
अधश्चोर्ध्वं प्रसृतास्तस्य	११. २	अपरं भवतो जन्म	४. ४
अधिभूतं क्षरो भावः	८. ४	अपरे नियताहाराः	४.३०
अधियज्ञः कथं को त	८. २	अपरेयमितस्त्वन्याम्	७. ५
अविष्टानं तथा कर्ता	१८.१४	अपर्याप्तं तदस्माकम्	१.१०

अपाने जुहति प्राणम्	४.२९	असक्तबुद्धिः सर्वत्र	१८.४९
अपि चेतुदुराचारो	९.३०	असक्तिरनभिष्वंगः	१३. ९
अपि चेदसि पापेभ्यः	४.३६	असत्यमप्रतिष्ठं ते	१६. ८
अप्रकाशोऽप्रवृत्तिश्च	१४.१३	असौ मया हतः शत्रुः	१६.१४
अफलाकांक्षिभिर्यज्ञो	१७.११	असंयतात्मना योगो	६.३६
अभयं सत्त्वसंशुद्धिः	१६. १	असंशयं महाबाहो	६.३५
अभिसंधाय तु फलम्	१७.१२	अस्माकं तु विशिष्टा ये	१. ७
अभ्यासयोगयुक्तेन	८. ८	अहं कतुरहं यज्ञः	९.१६
अभ्यासेऽप्यसमर्थोऽसि	१२.१०	अहंकारं बलं दर्पम्	१६.१८
अमानित्वमदंभित्वम्	२३. ७	” ” ”	१८.५३
अमी च त्वां धृतराष्ट्रस्य	११.२६	अहमात्मा गुडाकेश	१०.२०
अमी हि त्वां सुरसंघाः	११.२१	अहं वैश्वानरो भूत्वा	१५.१४
अयनेषु च सर्वेषु	१.११	अहं सर्वस्य प्रभवो	१०. ८
अयतिः श्रद्धयोपेतो	६.३७	अहं हि सर्वयज्ञानाम्	९.२४
अयुक्तः प्राकृतः स्तब्धः	१८.२८	अहिंसा सत्यमक्रोधः	१६. २
अवजानन्ति मां मूढाः	९.११	अहिंसा समता तुष्टिः	१०. ५
अवाच्यवादार्थं बहून्	२.३६	अहो बत महत्पापम्	१.४५
अविनाशि तु तद्विद्धि	२.१७	आ.	
अविभक्तं च भूतेषु	१३.१६	आख्याहि मे को भवान्	११.३१
अव्यक्तादीनि भूतानि	२.२८	आचार्याः पितरः पुत्राः	१.३४
अव्यक्ताद्व्यक्तयः सर्वाः	८.१८	आढ्योऽभिजनवानास्मि	१६.१५
अव्यक्तोऽक्षर इत्युक्तः	८.२१	आत्मसंभाविताः स्तब्धाः	१६.१७
अव्यक्तोऽयमचिन्त्योऽ०	२.२५	आत्मौपम्येन सर्वत्र	६.३२
अव्यक्तं व्यक्तिमापन्नम्	७.२४	आदित्यानामहं विष्णुः	१०.२१
अशस्त्रविहितं घोरम्	१७. ५	आपूर्यमाणमचल०	२.७०
अशोच्यानन्वशोचस्त्वम्	२.११	आब्रह्मभुवनाल्लोकाः	८.१६
अश्रद्धाः पुरुषाः	९. ३	आयुधानामहं वज्रम्	१०.२८
अश्रद्धया हुतं दत्तम्	१७.२८	आयुःसत्त्वबलारोग्य०	१७. ८
अश्वत्थः सर्ववृक्षाणाम्	१०.२६	आरुक्षोर्मुनेर्योगम्	६. ३

आवृतं ज्ञानमेतेन
आशापाशशतैर्बद्धाः
आश्चर्यवत्पश्यति
आसुरी योनिमापन्नाः
आहारस्त्वपि सर्वस्य
आहुस्त्वामृषयः सर्वे

इ.

इच्छाद्वेषसमुत्थेन
इच्छा द्वेषः सुखम्
इति गुह्यतमं शास्त्रम्
इति ते ज्ञानमाख्यातम्
इति क्षेत्रं तथा ज्ञानम्
इत्यर्जुनं वासुदेवः
इत्यहं वासुदेवस्य
इदमद्य मया लब्धम्
इदं तु ते गुह्यतमम्
इदं ते नातपस्काय
इदं शरीरं कौन्तेय
इदं ज्ञानमुपाश्रित्य
इन्द्रियस्येन्द्रियस्यार्थे
इन्द्रियाणां हि चरताम्
इन्द्रियाणि पराण्याहुः
इन्द्रियाणि मनो बुद्धिः
इन्द्रियार्थेषु वैराग्यम्
इमं विवस्वते योगम्
इष्टान्भोगान्निह
इहैकस्थं जगत्कृत्स्नम्
इहैव तैर्जितः सर्गः

३. ३९

१६. १२

२. २९

१६. २०

१७. ७

१०. १३

७. २७

१३. ६

१५. २०

१८. ६३

१३. १८

११. ५०

१८. ७४

१६. १३

९. १

१८. ६७

१३. १

१४. २

३. ३४

२. ६७

३. ४२

३. ४०

१३. ८

४. १

३. १२

११. ७

५. १९

ई.

ईश्वरः सर्वभूतानाम्

उ.

उच्चैःश्रवसमश्वानाम्

उत्क्रामंतं स्थितं वाऽपि

उत्तमः पुरुषस्त्वन्यः

उत्सन्नकुलधर्माणाम्

उत्सीदियुरिमे लोकाः

उदाराः सर्व एवैते

उदासीनवदासीनः

उद्धरेदात्मनाऽऽत्मानम्

उपद्रष्टाऽनुमंता च

ऊ.

ऊर्ध्वं गच्छन्ति सत्त्वस्थाः

ऊर्ध्वमूलमधःशाखम्

ऊ.

ऊषिभिर्बहुधा गीतम्

ए.

एतच्छ्रुत्वा वचनं केश०

एतयोनीनि भूतानि

एतन्मे संशयं कृष्ण

एतान्न हंतुमिच्छामि

एतान्यपि तु कर्माणि

एतां दृष्टिमवष्टभ्य

एतां विभूर्तिं योगं च

एतैर्विमुक्तः कौन्तेय

एवमुक्तो हर्षिकेशः

एवमुक्त्वाऽर्जुनः संख्ये

१८. ६१

१०. २७

१५. १०

१५. १७

१. ४४

३. २४

७. १८

१४. २३

६. ५

१३. २२

१४. १८

१५. १

१३. ४

११. ३५

७. ६

६. ३९

१. ३५

१८. ६

१६. ९

१०. ७

१६. २२

१. २४

१. ४७

एवमुक्त्वा ततो राजन्	११. ९	कर्मेन्द्रियाणि संयम्य	३. ६
एवमुक्त्वा हृषीकेशम्	२. ९	कथयंतः शरीरस्थम्	१७. ६
एवमेतद्यथात्थ त्वम्	११. ३	कविं पुराणमनुशा०	८. ९
एवं परंपराप्राप्तम्	४. २	कस्माच्च ते न नमेरन्	११. ३७
एवं प्रवर्तितं चक्रम्	३. १६	काक्षंतः कर्मणां सिद्धिम्	४. १२
एवं बहुविधा यज्ञाः	४. ३२	काम एष क्रोध एष	३. ३७
एवं बुद्धेः परं बुद्ध्वा	३. ४२	कामक्रोधवियुक्तानाम्	५. २६
एवं सततयुक्ता ये	१२. १	काममाश्रित्य दुष्पूरम्	१६. १०
एवं ज्ञात्वा कृतं कर्म	४. १५	कामात्मानः स्वर्गपराः	२. ४३
एषा तेऽभिहिता सांख्ये	२. ३९	कामस्तैस्तैर्हृतज्ञानाः	७. २०
एषा ब्राह्मी स्थितिः पार्थ	२. ७२	काम्यानां कर्मणां	१८. २
ओं.		कायेन मनसा बुद्ध्या	५. ११
ओमित्येकाक्षरं ब्रह्म	८. १३	कार्पण्यदोषोपहत०	२. ७
ॐ तत्सदिति निर्देशो	१७. २३	कार्यकरणकर्तृत्वे	१३. २०
क.		कार्यमित्येव यत्कर्म	१८. ९
कच्चिन्नोभयविभ्रष्टः	६. ३८	कालोऽस्मि लोकक्षय०	११. ३२
कच्चिदेतच्छ्रुतं पार्थ	१८. ७२	काश्यश्च परमेष्वासः	१. १७
कटुम्ललवणात्युष्ण०	१७. ९	किरीटिनं गदिनं चक्र०	११. ४६
कथं न ज्ञेयमस्माभिः	१. ३९	किरीटिनं गदिनं चक्रि०	११. १७
कथं भीष्ममहं संहृषे	२. ४	किं कर्म किमकर्मेति	४. १६
कथं विद्यामहं योगिन्	१०. १७	किं तद्ब्रह्म किमध्यात्मम्	८. १
कर्मजं बुद्धियुक्ता हि	२. ५१	किं पुनर्ब्राह्मणाः पुण्याः	९. ३३
कर्मणः सुकृतस्त्राहुः	१४. १६	कृतत्वा कश्मलमिदम्	२. २
कर्मणैव हि संसिद्धम्	३. २०	कलक्षये प्रणश्यति	१. ४०
कर्मणो ह्यपि बोद्धव्यम्	४. १७	कृपया परयाविष्टो	१. २८
कर्मण्यकर्म यः पश्येत्	४. १८	कृषिगौरक्ष्यवाणिज्यम्	१८. ४४
कर्मण्येवाधिकारस्ते	२. ४७	कैर्लिङ्गैर्ह्यान्गुणानेतान्	१४. २१
कर्म ब्रह्मोद्भवं विद्धि	३. १५	क्रोधाद्भवति संमोहः	२. ६३
		केशोऽधिकतरस्तेषाम्	१२. ५

कैव्यं मा स्म गमः पार्थ
क्षिप्रं भवति धर्मात्मा
क्षेत्रक्षेत्रज्ञयोरेवम्
क्षेत्रज्ञं चापि मां विद्धि
ग.

गतसंगस्य मुक्तस्य
गतिर्मर्ता प्रभुः साक्षी
गांडीवं संसते हस्तात्
गामाविश्य च भूतानि
गुणानेतानतीत्य त्रीन्
गुरुनहत्वा हि महानु०
च.

चंचलं हि मनः कृष्ण
चतुर्विधा भजन्ते माम्
चातुर्वर्ण्यं मया सृष्टम्
चित्तामपरिमेषां च
चेतसा सर्वकर्माणि
ज.

जन्म कर्म च मे दिव्यम्
जरामरणमैक्षाय
जातस्य हि ध्रुवो मृत्युः
जितात्मनः प्रशान्तस्य
ज्ञानयज्ञेन चाप्यन्ये
ज्ञानविज्ञानतृप्ता
ज्ञानेन तु तदज्ञानम्
ज्ञानं कर्म च कर्ता च
ज्ञानं तेऽहं सविज्ञानम्
ज्ञानं ज्ञेयं परिज्ञाता
ज्ञेयः स नित्यसंन्यासी
ज्ञेयं यत्तत्प्रवक्ष्यामि
ज्यायसी चेत्कर्मणस्ते
ज्योतिषामपि तज्ज्यो०
त.

ततः पदं तत्परिमा०
गी. २०

२. ३	तच्च संस्मृत्य संस्मृत्य	१८.७७
९.३१	ततः शंखाश्च भेर्यश्च	१.१३
१३.३४	ततः श्वेतैर्हयैर्युक्तं	१.१४
१३. २	ततः स विस्मयाविष्टो	११.१४
	तत्त्वावेत्तु महाबाहो	३.२८
४.२३	तत्र तं बुद्धिसंयोगम्	६.४३
९.१८	तत्र सत्त्वं निर्मलत्वात्	१४. ६
१.३०	तत्रापश्यत्स्थितान्पार्थः	१.२६
१५.१३	तत्रैकस्थं जगत्कृत्स्नम्	११.१३
१४.२०	तत्रैकाग्रं मनः कृत्वा	६.१२
२. ५	तत्रैवं सति कर्तारम्	१८.१६
	तत्क्षेत्रं यच्च यादृक्च	१३. ३
६.३४	तदित्यनभिसंधाय	१७.२५
७.१६	तद्बुद्धयस्तदात्मानः	५.१७
४.१३	तद्विद्धि प्रणिपातेन	४.३४
१६.११	तपस्विभ्योऽधिको योगी	६.४६
१८.५७	तपाम्यहमहं वर्षम्	९.१९
	तमस्त्वज्ञानं विद्धि	१४. ८
४. २	तमुवाच हृषीकेशः	२.१०
७.२९	तमेव शरणं गच्छ	१८.६२
२.२०	तस्माच्छास्त्रं प्रमाणं ते	१६.२४
६. ७	तस्मात्प्रणम्य प्रणिधाय	११.४४
९.१५	तस्मात्त्वभिद्रियाण्यादौ	३.४१
६. ८	तस्मात्त्वमुत्तिष्ठ यशो०	११.१३
५.१६	तस्मात्सर्वेषु कालेषु	८. ७
१८.१९	तस्मादसक्तः सततम्	३.१९
७. २	तस्मादज्ञानसंभूतम्	४.४२
१८.१८	तस्मादोमित्युदाहृत्य	१७.२४
५. ३	तस्माद्यस्य महाबाहो	२.६८
१३.१२	तस्मान्नार्हा वयं हन्तुम्	१.३७
३. १	तस्य संजनयन्हर्षम्	१.१२
१३.१७	तं विद्यातदुःखसंयोगम्	६.२३
	तं तथा कृपयाविष्टम्	२. १
१५. ४	तानहं द्विषतः क्रूरान्	१६.१९

तानि सर्वाणि संयम्य
तुल्यनिदास्तुतिर्भौनी
तेजः क्षमा धृतिः शौ०
ते तं भुक्त्वा स्वर्गलोकम्
तेषामहं समुद्रतां
तेषामेवानुकम्पार्थम्
तेषां ज्ञानी नित्ययुक्तः
तेषां सततयुक्तानां
त्यक्त्वा कर्मफलासंगम्
त्याज्यं दोषवदित्येके
त्रिभिर्गुणमयैर्भावेः
त्रिविधा भवति श्रद्धा
त्रिविधं नरकस्येदम्
त्रैगुण्यविषया वेदाः
त्रैविद्या मां सोमपाः
त्वमक्षरं परमं वेदि०
त्वमादिदेवः पुरुषः

द.

दंडो दमयतामस्मि
दंभो दपोऽभिमानश्च
दंष्ट्राकरालानि च ते
द्वातव्यमिति यद्दानम्
दिवि सूर्यसहस्रस्य
दिव्यमाल्यांवरधरम्
दुःखमित्येव यत्कर्म
दुःखेष्वनुद्विग्नमनाः
दूरेण ह्यवरं कर्म
दृष्ट्वा तु पांडवानीकम्
दृष्ट्वेदं मानुषं रूपम्
देवाद्विजगुरुप्राज्ञ०
देवान्भावयतानेन
देही नित्यमवध्योऽयम्
देहिनोऽस्मिन्यथा देहे
देवमेवापरे यज्ञम्

२.६१ देवी ह्येषा गुणमयी
१२.१९ देवी संपद्भिर्मोक्षाय
१६. ३ दोषैरेतैः कुलधनानाम्
९.२१ द्यावापृथिव्योरिदं
१२. ७ द्युनं छलयतामस्मि
१०.११ द्रव्यज्ञास्तपोयज्ञाः
७.१७ द्रुपदो द्रौपदेयाश्च
१०-१० द्रोणं च भीष्मं च
४.२० द्वाविमौ पुरुषौ लोके
१८. ३ द्रौ भूतसर्गौ लोके
७.१३ धर्मक्षेत्रे कुरुक्षेत्रे
१७. २ धूमो रात्रिस्तथा कृष्णः
१६.२१ धूमेनाव्रियते वह्निः
२.४५ धृत्या यया धारयते
९.२० धृष्टकेतुश्चैकितानः
११.१८ ध्यानेनात्मनि पश्य०
११.३८ ध्यायतो विषयानुपमः

न.

१०.३८ न कर्तृत्वं न कर्माणि
१६. ४ न कर्मणामनारंभात्
११.२५ न कांक्षे विजयं कृष्ण
१७.२० न च तस्मान्मनुष्येषु
११.१२ न च मत्स्थानि भूतानि
११.११ न च मां तानि कर्माणि
१८. ८ न चैतद्विघ्नः कतरन्नो
२.५६ न जायते म्रियते वा
२.४९ न तदस्ति पृथिव्यां वा
१. २ न तद्भासयते सूर्यो
११.५१ न तु मां शक्यसे द्रष्टुम्
१७.१४ न त्वेवाहं जातु नासम्
३.११ न द्वेष्ट्यकुशलं कर्म
२.३० न प्रहृष्येत्प्रियं प्राप्य
२.१३ न बुद्धिभेदं जनयेत्
४.२५ नमःस्पृशं दीप्तमने०

७.१४
१६. ५
१.४३
११.२०
१०.३६
४.२८
१.१८
११.३४
१५.१६
१६. ६
१. १
८.२५
३.३८
१८.३३
१. ५
१३.२४
२.६२

५.१४
३. ४
१.३२
१८.६९
९. ५
९. ९
२. ६
२.२०
१८.४०
१५. ६
११. ८
२.१२
१८.१०
५.२०
३.२६
११.२४

नमः पुरस्तादथ पृष्ठ०	११.४०	पञ्चैतानि महाबाहो	१८.३
न मां कर्माणि लिपन्ति	४.१४	पत्रं पुष्पं फलं तोयम्	९.२६
न मां दुष्कृतिनो मूढाः	७.१५	परस्तस्मात्तु भावोऽन्यो	८.२०
न मे पार्थास्ति कर्त०	३.२२	परं ब्रह्म परं धाम	१०.२२
न मे विदुः सुरगणाः	१०.२	परं भूयः प्रवक्ष्यामि	१४.१
न रूपमस्येह तथो०	१५.३	परित्राणाय साधूनाम्	४.८
न वेदयज्ञाध्ययनैः	११.४८	पवनः पवतामस्मि	१०.३१
नथो मोहः स्मृतिर्लब्धा	१८.७३	पश्य मे पार्थ रूपानि	११.५
नहि कश्चित्क्षणमपि	३.५	पश्यादित्यान्वसू०	११.६
न हि देहभृता शक्यम्	१८.११	पश्यामि देवांस्तव देव	११.१५
न हि प्रपश्यामि ममा०	२.८	पश्यैतां पांडुपुत्राणाम्	१.३
न हि ज्ञानेन सदृशम्	४.३८	पांचजन्यं हृषीकेशो	१.१५
नात्यश्नतस्तु योगोऽस्ति	६.१६	पार्थ नैवेह नासुत्र	६.४०
नादत्ते कस्यचित्पापम्	५.१५	पितासि लोकस्य चरा	११.४३
नान्तोऽस्ति मम दि०	१०.४०	पिताहमस्य जगतो	९.१७
नान्यं गुणेभ्यः कर्तारम्	१४.१९	पुण्यो गंधः पृथिव्यां च	७.९
नासतो विद्यते भावः	२.१६	पुरुषः प्रकृतिस्थो हि	१३.२१
नास्ति बुद्धिरयुक्तस्य	२.६६	पुरुषः स परः पार्थ	८.२२
नाहं प्रकाशः सर्वस्य	७.२५	पुरोधसां च मुद्ग्यं मां	१०.२४
नाहं वेदैर्न तपसा	११.५३	पूर्वाभ्यासेन तेनैव	६.४४
निमित्तानि च पश्यामि	१.३१	पृथक्त्वेन तु यज्ज्ञानम्	१८.२१
नियतस्य तु संन्यासः	१८.७	प्रकाशं च प्रवृत्तिं च	१४.२२
नियतं कुह कर्म त्वम्	३.८	प्रकृतिं स्वामवष्टभ्य	९.८
नियतं संगरहितम्	१८.२३	प्रकृतेः क्रियमाणानि	३.२७
निराशर्यितचित्तात्मा	४.२१	प्रकृतेर्गुणसंमूढाः	३.२९
निर्मानमोहा जितसंग०	१५.५	प्रकृत्यैव च कर्माणि	१३.२९
निश्चयं शृणु मे तव	१८.४	प्रज्जहाति यदा कामान्	२.५५
निहत्य धार्तराष्ट्रान्नः	१.३६	प्रयत्नाद्यतमानस्तु	६.४५
नेहाभिकमनाशोऽस्ति	२.४०	प्रयाणकाले मनसा	८.१०
नैते स्मृती पार्थ जानन्	८.२७	प्रलपन्विसृजन्गृह्णन्	५.९
नैनं छिन्दन्ति शस्त्राणि	२.२३	प्रवृत्तिं च निवृत्तिं च	१६.७
नैव किंचित्करोमीति	५.८	" " "	१८.३०
नैव तस्य कृतेनार्यो	३.१८	प्रशान्तमनसं ह्येनम्	६.२७
प.		प्रशांतात्मा वितगभीः	६.१४

प्रसादे सर्वदुःखानाम्
प्रह्लादश्चामि दैत्या०
प्राप्य पुण्यकृतां लो०

व.

बन्धुरात्मात्मनस्तस्य
बलं बलवतां चाहम्
बहिरंतश्च भूतानाम्
बहूनां जन्मनामन्ते
बहूनि मे व्यतीतानि
बाह्यस्पर्शेष्वसक्तात्मा
बीजं मां सर्वभूतानां
बुद्धियुक्तो जहातीह
बुद्धिर्ज्ञानमसंमोहः
बुद्धेर्मेदं धृतेश्चैव
बुद्ध्या विशुद्ध्या युक्तो
बृहत्साम तथा सान्नाम्
ब्रह्मणो हि प्रतिष्ठा हम्
ब्रह्मण्याधाय कर्माणि
ब्रह्मभूतः प्रसन्नात्मा
ब्रह्मापेक्षं ब्रह्म हविः
ब्राह्मणक्षत्रियविशाम्

भ.

भक्त्या त्वनन्यया शक्य
भक्त्या मामभिजानाति
भयाद्रणादुपरतम्
भवान्मीष्मश्च कर्णश्च
भवाप्ययौ हि भूतानाम्
भीष्मद्रोणप्रमुखतः
भूतप्राप्तः स एवायम्
भूसिरापौऽनलो वायुः
भूय एव महाबाहो
भोक्तारं यज्ञतपसाम्
भोगैर्धर्मप्रसक्तानाम्

म.

२.६५ मच्चित्तः सर्वदुर्गाणि
१०.३० मच्चित्ता मद्गतप्राणाः
६.४१ मत्कर्मकृन्मत्परमो
मत्तः परतरं नान्यत्
६.६ मदनुग्रहाय परमम्
७.११ मनःप्रसादः सौम्यत्वम्
१३.१५ मनुष्याणां सहस्रेषु
७.१९ मन्मना भव मद्रक्तो
४.५ " " "
५.२१ मन्यसे यदि तच्छक्यम्
७.१० मम योनिर्महद्ब्रह्म
२.५० ममेवांशो जीवन्लोके
१०.४ मया ततमिदं सर्वम्
१८.२९ मयाव्यक्षेण प्रकृतिः
१८.५१ मया प्रसन्नेन तवा०
१०.३५ मयि ज्ञानन्ययोगेन
१४.२७ मयि सर्वाणि कर्माणि
५.१० मय्यावेश्य मनो ये माम्
१८.१४ मय्यासक्तमनाः पार्थ
४.२४ मय्येव मन आधत्स्व
१८.४१ महर्षयः सत पूर्वं
महर्षीणां भृशुरहम्
११.५४ महात्मानस्तु मां पार्थ
१८.५५ महाभूतान्यहंकारो
२.३५ मा ते व्यथा मा च
१.८ मात्रास्पर्शस्तु कौन्तेय
११.२ मानापमानयोस्तुल्यः
१.२५ मामुपेत्य पुनर्जन्म
८.१९ मां च योऽव्यभिचारेण
७.४ मां हि पार्थ व्यपाश्रित्य
१०.१ मुक्तसंगोऽनहंवादी
५.२९ मूढग्राहेणात्मनो यत्
२.४४ मृत्युः सर्वहरश्चाहम्
मोघाशा मोघकर्माणां

१८. ५८
१०. ९
११. ५५
७. ७
११. १
१७. १६
७. ३
९. ३४
१८. ६५
११. ४
१४. ३
१५. ७
९. ४
९. १०
११. ४७
१३. १०
३. ३०
१२. २
७. १
१२. ८
१०. ६
१०. २५
९. १३
१३. ५
११. ४९
२. १४
१४. २५
८. १५
१४. २६
९. ३२
१८. २६
१७. १९
१०. ३४
९. १२

य.

य इदं परमं युध्यम्	१८. ६८	यदग्रे चानुबन्धे च	१८. ३९
य एनं वेत्ति हन्तारम्	२. १९	यदहंकारमाश्रित्य	१८. ५९
य एवं वेत्ति पुष्पम्	१३. २३	यदक्षरं वेदविदो	८. ११
यच्चापि सर्वभूतानाम्	१०. ३९	यदा ते मोहकलिलम्	२. ५२
यच्चावहासार्थमस०	११. ४२	यदादित्यगतं तेजो	१५. १२
यजन्ते सात्त्विका देवा०	१७. ४	यदा भूतपृथग्भावम्	१३. ३०
यतो दानं तपः कर्म	१८. ५	यदा यदा हि धर्मस्य	४. ७
यज्ञशिष्टामृतमुजो	४. ३१	यदा विनियतं चित्तम्	६. १८
यज्ञशिष्टाशिनः सन्तो	३. १३	यदा सत्त्वे प्रवृद्धे तु	१४. १४
यज्ञार्थात्कर्मणोऽन्यत्	३. ९	यदा संहरते चायम्	२. ५८
यज्ञे तपसि दाने च	१७. २७	यदा हि नेंद्रियार्थेषु	६. ४
यज्ज्ञात्वा न पुनर्मोहम्	४. ३५	यदि मामप्रतीकारम्	१. ४६
यतनो ह्यपि कौतये	२. ६०	यदि ह्यहं न वर्तेय	३. २३
यतन्तो योगिनश्चैनम्	१५. ११	यदृच्छया चोपपन्नम्	२. ३२
यतः प्रवृत्तिर्भूतानाम्	१८. ४६	यदृच्छालाभसंतुष्टो	४. २२
यतेंद्रियमनोबुद्धिः	५. २८	यद्यदाचरति श्रेयः	३. २१
यतो यतो निश्चरति	६. २६	यद्यद्रिसूतिमत्सत्त्वम्	१०. ४१
यत्कर्मोपि यदश्नासि	९. २७	यद्यप्येते न पश्यन्ति	१. ३८
यत्तदग्रे विषमिव	१८. ३७	यथा तु धर्मकामार्थान्	१८. ३४
यत्तु कामेप्सुना कर्म	१८. २४	यथा धर्ममधर्मं च	१८. ३१
यत्तु कृत्स्नवदेकस्मिन्	१८. २२	यथा स्वप्नं भयं शोकम्	१८. ३५
यत्तु प्रत्युपकारार्थम्	१७. २१	यस्त्विन्द्रियाणि मनसा	३. ७
यत्र काले त्वनावृत्ति०	८. २३	यस्मात्क्षरमतीतोऽहम्	१५. १८
यत्र योगेश्वरः कृष्णो	१८. ७८	यस्मान्नोद्विजते लोको	१२. १५
यत्नोपरमते चित्तम्	६. २०	यस्य नाहंकृतो भावो	१८. १७
यत्सांख्यैः प्राप्यते	५. ५	यस्य सर्वे समारंभाः	४. १९
यथाकाशस्थितो नित्यं	९. ६	यं यं वापि स्मरन्भावम्	८. ६
यथा दीपो निवातस्थो	६. १९	यं लब्ध्वा चापरं लाभम्	६. २२
यथा नदीनां बहवोऽ०	११. २८	यं संन्यासमिति प्राहुः	६. २
यथा प्रकाशयत्येकः	१३. ३३	यं हि न व्यथयन्त्येते	२. १५
यथा प्रदीपं ज्वलनम्	११. २९	यः शास्त्रविधिमुत्सृज्य	१६. २३
यथा सर्वगतं सौक्ष्मात्	१३. ३२	यः सर्वत्रानभिस्नेहः	२. ५७
यथैधांसि समिद्धोऽग्निः	४. ३७	यातयामं गतरसम्	१७. १०
		या निशा सर्वभूतानाम्	२. ६९

यांति देवव्रता देवान्	१. २५	योऽयं योगस्त्वया प्रोक्तः	६. ३३
यामिमां पुष्पितां वाचम्	२. ४२	२.	
यावत्संजायते किञ्चित्	१३. २६	रजस्तमश्चाभिभूय	१४. १०
यावदेतान्निरीक्षेऽहम्	१. २२	रजसि प्रलयं गत्वा	१४. १५
यावानर्थ उदपाने	२. ४६	रजो रागात्मकं विद्धि	१४. ७
युक्तः कर्मफलं त्यक्त्वा	५. १२	रसोऽहमन्सु कौन्तेय	७. ८
युक्ताहारविहारस्य	६. १७	रागद्वेषवियुक्तेस्तु	२. ६४
युञ्जन्नेवं सदाऽऽत्मानम्	६. १५	रागी कर्मफलप्रेप्सुः	१८. २७
युञ्जन्नेवं सदात्मानं	६. २८	राजन्संस्मृत्य	१८. ७६
युधामन्युश्च विक्रान्तः	१. ६	राजविद्या राजगुह्यम्	९. २
यै चैव सात्त्विका भावाः	७. १२	रुद्राणां शंकरश्चास्मि	१०. २३
यै तु धर्म्यामृतमिदम्	१२. २०	रुद्रादित्या वसवो ये च	११. २२
यै तु सर्वाणि कर्माणि	१२. ६	रूपं महत्ते बहुवक्त्रम्	११. २३
ये त्वक्षरमनिर्देश्यम्	१२. ३	ल.	
ये त्वेतद्भ्यसूयन्तो	३. ३२	लभन्ते ब्रह्मनिर्वाणम्	५. २५
येऽप्यन्यदेवताभक्ताः	९. २३	लेलिह्यसे ग्रसमानः	११. ३०
ये मे मतामिदं नित्यम्	३. ३१	लोकेऽस्मिन्द्वाविधा	३. ३
ये यथा मां प्रपद्यन्ते	४. ११	लोभः प्रवृत्तिरारंभः	१४. १२
ये शास्त्रविधिमुत्सृज्य	१७. १	व.	
येषामर्थे काङ्क्षितं नो	१. ३३	वक्तुमर्हस्यशेषेण	१०. १६
येषां त्वन्तगतं पापं	७. २८	वक्त्राणि ते त्वरमाणा	११. २७
ये हि संस्पर्शजा भोगाः	५. २२	वायुर्यमोऽग्निर्वरुणः	११. ३९
योगयुक्तो विशुद्धात्मा	५. ७	वासांसि जीर्णानि यथा	२. २२
योगसंन्यस्तकर्माणम्	४. ४१	विद्याविनयसंपन्ने	५. १८
योगस्थः कुरु कर्माणि	२. ४८	विधिर्हीनमसृष्टान्तम्	१७. १३
योगिनामपि सर्वेषाम्	६. ४७	विचित्तसेवी लघ्वाशी	१८. ५२
योगी युञ्जीत सततम्	६. १०	विषया विनिवर्तन्ते	२. ५९
योत्स्यमानानवेक्षेऽहम्	१. २३	विषयैर्द्रियसंयोगात्	१८. ३८
यो न हृष्यति न द्वेष्टि	१२. १७	विस्तरेणात्मनो योगम्	१०. १८
योऽन्तःसुखोऽन्तराराम	५. २४	विहाय कामान्यः	२. ७१
यो मामजमनादि च	१०. ३	वीतरागभयक्रोधाः	४. १०
यो मामेवमसंभूदो	१५. १९	वृष्णीनां वासुदेवोऽस्मि	१०. ३७
यो मां पश्यति सर्वत्र	६. ३०	वेदानां सामवेदोऽस्मि	१०. २२
यो यो यां यां तनुं भक्तः	७. २१	वेदाविनाशिनं नित्यम्	२. २१

वेदाहं समतीतानि
वेदेषु यज्ञेषु तपःसु
व्यवसायात्मिका बुद्धिः
व्याभिश्चेनेव वाक्येन
व्यासप्रसादाच्छ्रुतवान्

श.

शक्नोतीहैव यः सोढुम्
शनेः शनैरहरमेत्
शमो दमस्तपः शौचम्
शरीरं यदवाप्नोति
शरीरवाङ्मनोभिर्यत्
शुक्लकृष्णे गती ह्येते
शुचौ देशे प्रतिष्ठाप्य
शुभाशुभफलैरेवम्
शौर्यं तेजो धृतिर्दाक्ष्यम्
श्रद्धया परया तप्तम्
श्रद्धावाननसूयश्च
श्रद्धावाङ्मनो ज्ञानम्
श्रुतिविप्रतिपत्ता ते
श्रियान् द्रव्यमयाद्यज्ञात्
श्रियान् स्वधर्मो विगुणः

श्रेयो हि ज्ञानमभ्या-
श्रोत्रादीनीन्द्रियाण्यन्ये
श्रोत्रं चक्षुः स्पर्शनं च
श्वशुरान्मुहुरदश्चैव

स.

स एवायं मया तेऽद्य
सक्ताः कर्मण्यविद्वांसः
सखेति मत्वा प्रसभम्
स घोषो धार्तराष्ट्रणाम्
सततं कीर्तयन्तो माम्
स तथा श्रद्धया युक्तः
सत्कारमानपूजार्थम्

७.२६	सत्त्वं रजस्तम इति	१४. ५
८.२८	सत्त्वं सुखे संजयति	१४. ९
२.४१	सत्त्वात्संजायते ज्ञानम्	१४.१७
३. २	सत्त्वानुरूपं सर्वस्य	१७. ३
१८.७५	सदृशं चेष्टते स्वस्याः	३.३३
	सद्भावे साधुभावे च	१७.२६
५.२३	समदुःखसुखः स्वस्थः	१४.२४
६.२५	समं कायशीरोष्मावम्	३.१३
१८.४२	समं पश्यन्ति सर्वत्र	१३.२८
१५. ८	समं सर्वेषु भूतेषु	१३.२७
१८.१५	समः शत्रौ च मित्रे च	१२.१८
८.२६	समो हं सर्वभूतेषु	९.२९
६.११	सर्गणामादिरन्तश्च	१०.३२
९.२८	सर्वकर्माणि मनसा	५.१३
१८.४३	सर्वकर्माण्यपि सदा	१८.५६
१७.१०	सर्वगुह्यतमं भूयः	१८.६४
१८.७१	सर्वतःपाणिपादं तत्	१३.१३
४.३९	सर्वद्वाराणि संयम्य	८.१२
२.५३	सर्वद्वारेषु देहेऽस्मिन्	१४.११
४.३३	सर्वधर्मान्परित्यज्य	१८.६६
३.३५	सर्वभूतस्थमात्मानम्	६.२९
१८.४७	सर्वभूतस्थितं यो माम्	६.३१
१२.१२	सर्वभूतानि कौन्तेय	९. ७
४.२६	सर्वभूतेषु येनैकम्	१८.२०
१५. ९	सर्वमेतदृतं मन्ये	१०.१४
१.२७	सर्वयोनिषु कौन्तेय	१४. ४
	सर्वस्य चाहं हृदि	१५.१५
४. ३	सर्वार्णोद्विष्यकर्माणि	४.२७
३.३५	सर्वोद्विष्यगुणाभासम्	१३.१४
११.४१	सहजं कर्म कौन्तेय	१८.४८
१.१९	सहयज्ञाः प्रजाः सृष्ट्वा	३.१०
९.१४	सहस्रयुगपर्यन्तम्	८.१७
७.२२	संकरो नरकायैव	१.४२
१७.१८	संकल्पप्रभवान्कामान्	६.२४

संतुष्टः सततं योगी	१२.१४	बुद्धिनित्रार्युदासीन०	६. ९
संनियम्येन्द्रियग्रामम्	१२. ४	स्थाने हृषीकेश तव	११.२६
संन्यासस्तु महाबाहो	५. ६	स्थितप्रज्ञस्य का भाषा	२.५४
संन्यासस्य महाबाहो	१८. १	संशान्कृत्वा बहिर्ब्रह्मान्	५.२७
संन्यासः कर्मयोगश्च	५. २	स्वधर्ममपि चावेक्ष्य	२.३१
साधिभूताधिदैवं माम्	७.३०	स्वभावजेन कौतये	१८.६०
सांख्ययोगो पृथग्वालाः	५. ४	स्वयमेवात्मनात्मानम्	१०.१५
सिद्धिं प्राप्तो यथा	१८.५०	स्वे स्वे कर्मण्यभिरतः	१८.४५
सीदन्ति मम गात्राणि	१.२९	ह.	
सुखदुःखे समे कृत्वा	२.३८	हतो वा प्राप्स्यसि	२.३७
सुखमात्यन्तिकं यत्तत्	६.२१	हंत ते कथयिष्यामि	१०.१९
सुखं त्विदानीं त्रिविधम्	१८.३६	हृषीकेशं तदा वाक्यम्	१.२१
सुदुर्दर्शमिदं रूपम्	११.५२		

वाणीविलास संस्कृत पुस्तकालय द्वारा प्रकाशित पुस्तकें।

	मूल्य
देवीभागवत मूल गु० रेशमी	३)
आनन्दरामायण हिन्दीटीकायुक्त	१२)
भैरवीशब्दरत्नसहित प्रौढमनोरमा	५)
वैदिकस्वरप्रयोग की सूची	≡)
बृहदवकहडाचक्र भा. टी. (उयोतिपसारसोपान)	॥=)
काव्यदीपिका स्नेहवर्षिणी टीकायुक्त	१।)
दशकुमारचरित्र पूर्वपीठिकान्त प्रकाशिकाटीका	॥)
ईशादिदशोपनिषद् शाङ्करभाष्ययुत	७)
बृहत्स्तोत्ररत्नाकर स्थूलाक्षर स्तोत्रसंख्या २५४	१॥)
शुक्लयजुर्वेदीय रुद्राष्टाध्याई (अभिषेकात्मकप्रयोगसहित)।=)	

संस्कृत पुस्तकों के मिलने का पता—

वाणीविलास संस्कृत पुस्तकालय

कचौड़ीगली, बनारस सिटी ।